

تہما

(ناول)

سلیمانی اعوان

دوست سپلی کیشنز

اسلام آباد - لاہور - کراچی

# ضابطہ

ISBN: 978-969-496-354-9

كتاب	:	تہبا
مصنفہ	:	سلیمانی اعوان
موسم اشاعت	:	2009
سرورق	:	خالد رشید
مطبع	:	ورڈ میٹ، اسلام آباد
قيمت	:	350.00 روپے

دوست پبلی کیشنز پلات 110، شریٹ 15، 1-9/2، پوسٹ بکس نمبر 2958، اسلام آباد

فون: 051-4102784-5  
E-mail: dostpub@comsats.net.pk

اُن بُنگالی نوجوانوں کے نام  
جنہیں پاکستان سے پیار تھا اور جو اُس  
کی سالمیت کے لئے کٹ کٹ مرے۔

## ایک شکایت ایک حکایت

انسانوں کی طرح کتابوں کا بھی نصیب ہوتا ہے۔ بعض کتابیں بڑی بخت آور ہوتی ہیں، ادھر لکھی گئیں ادھر چھپ کر قارئین سے داد یا بیداد وصول کرنے منظر پر آ گئیں۔

اس لحاظ سے یہ چاری ”نہا“ کا کھاتا بڑا کر بنائے ہے۔ جون 1970ء میں ڈھا کا یونیورسٹی سے واپسی کے بعد اسے لکھنا شروع کیا۔ جنوری 1972ء میں یہ سنگ میل پبلی کیشنز کے پاس گئی۔ جناب نیاز صاحب نے مسودہ میرے ہاتھوں میں واپس پکڑاتے ہوئے کہا۔

”لبی! جیل جانے کا ارادہ نہیں میرا۔“

میں نہیں۔ چیلے، مجھے بھجوادیں وہاں۔ جیل جانا کون سا گھائی کا سودا ہے۔ ناموری ہو جاتی ہے۔ مگر نیاز صاحب مجھے یہ ناموری دینے کے حق میں نہ تھے۔ میرا سوا صرار اور ان کا ایک پکا انکار۔ بات کیسے بنتی۔

مسودہ جناب سعید لخت صاحب کے پاس پہنچا۔ انہوں نے مسودے کے نشان زدہ حصوں پر انگلی رکھی اور بولے۔ ”بس ان ان حصوں کو کاٹ دیں۔ فیروز سنز آپ کی کتاب چھاپ دے گا۔“

اس لمحے جناب سعید لخت مجھے اس سردار جی کی مانند نظر آئے تھے جس کے ہاتھ میں کرپاں ہوا اور جس نے ایک ہی دار میں حاملہ ماں کے پیٹ سے اُس کے بچے کو نکال کر تکواری سان پر چڑھا لیا ہو۔

میں نے کچھ کہے بغیر مسودے کو سمیٹا اور اٹھتے ہوئے صرف اتنا کہا۔ ”لخت صاحب! آپ کی تجویز پر عمل کرنے سے خون جگر بہہ جائے گا، فضلہ باقی بچے گا اور مجھے قاری کو فضلہ نہیں دینا۔“

میرے قدموں نے اب مکتبہ جدید کی سیڑھیاں چڑھیں۔  
علاوہ الدین مظہر صاحب مرحوم نے ٹوپی میں چھپے آدھے ماتھے سے نیچے لشکارے مارنے آنکھوں سے مجھے دیکھ کر کہا۔

”واللہ! کیا خوبصورت لکھا ہے۔“

میرا دل منڈیر پر چکریاں کاٹتے اصل مرغ کے پروں کی مانند پھول گیا۔ پر چند ہی لمحوں بعد یہ بھیگے پرندے کی مانند سکڑ گیا تھا۔  
علاوہ الدین مظہر صاحب رازدارانہ انداز میں بولے تھے۔

”اپنے رامے صاحب حکومت میں ہیں نا!“

میں نے بہتیرا کہا کہ اس میں حکومت کو ناراض کرنے والی کوئی بات نہیں، پر سُنے کون۔؟  
اب میرا رابطہ مکتبہ عالیہ والوں سے ہوا۔ جمیل صاحب نے بڑی جی داری سے کہا۔  
”بڑی پیاری چیز ہے۔ ہم اس کا ایک لفظ نہیں کاٹیں گے۔ خوبصورتی سے پرست کریں گے۔ تقریب رونمائی میں محمود علی (مشرقی پاکستان والے) کو بلائیں گے۔“

چار چھ ماہ میں چکر لگتا۔ پتہ چلتا کا تب بڑا بیمار ہے۔ اس کا بیٹا ہسپتال میں ہے۔ اس کی بیوی فوت ہو گئی ہے۔ اس کی والدہ بیچاری پر فالج کا اٹیک ہو گیا ہے وغیرہ وغیرہ۔

”اللہ!“ میں نے کہا۔ ”کتاب بڑی منحوس لگتی ہے۔ کاتب کے تو خاندان کو لے ڈولی

ہے، اب کہیں پبلشر کی باری نہ آجائے۔“

1972ء سے 1977ء تک کے فاصلے میں کتابت کا جانکسل مرحلہ طے ہوا۔ کچھ آس بندھی، ستمبر کے آغاز میں پوچھا کہ کتاب تیار ہوگی؟ جواب ملا۔ ”کمال ہے! آپ نہیں جانتیں مارشل لاءِ لگ گیا ہے۔ بھلا کتاب کیسے چھپ سکتی ہے۔“

”حد ہے بھی! مارشل لاء نے اُسے کیا کہنا ہے؟“ میں نے غصے سے کہا۔

”صاحب! ہم نے کار و بار بتاہ نہیں کروانا۔“ جواب ملتا ہے۔

1980ء میں میں نے مسودہ مکتبہ عالیہ والوں سے سے لیا۔ 1981ء میں یہ اردو ڈائجسٹ کے مدیر الاطاف حسن قریشی کے پاس پہنچا۔ انہوں نے بھی صفحات دیکھے، پڑھے اور قدرے تذبذب کے بعد کہا۔

”تھوڑا سا انتظار کر لیں۔“

پروردگار! چیز لکھنا کیا اتنا بڑا جرم ہے؟“ میں نے اپنے آپ سے کہا۔

1982ء میں ڈاکٹر ابیاز حسن قریشی سے بات ہوئی۔ انہوں نے حامی بھر لی۔ پھر کتاب چھپ گئی۔ بارہ سال بعد خدا نے روزی کی سُن لی تھی۔

نامور ادیبوں، صحافیوں اور پڑھے لکھنے لوگوں نے کتاب کی بہت پذیرائی کی لیکن اس احساس کا اظہار کم و بیش ہر فرد نے کیا کہ کاش یہ کتاب سقوط ڈھا کہ کے فوراً بعد چھپتی۔ اب آپ ہی مجھے بتائیں کہ میں کے الزام دوں؟

نئے ایڈیشن میں بہت سی چیزوں کا اضافہ ہوا۔ اسے نئے رنگ و آہنگ سے سجانے کی پوری کوشش کی گئی۔ عشرت سلیم کی شگرگزار ہوں کہ انہوں نے اس کی اعرابی غلطیوں کی طرف توجہ کی۔

## سلیمی اعوان

اعوان ٹاؤن

ملتان روڈ لاہور: 042-5412848

0301-4038180

## لخت لخت

ریس کورس روڈ پر ڈھا کا کلب مسکراتا ہے۔ کارڈ روم سے باہر آ کر یہاں سیڑھیوں پر ٹھہر کر ایک نک میں نے ماحول کے سحر کو دیکھا ہے۔ نیگلوں مدھم روشنی میں ڈوبے لاڈنچ میں میزوں کے گرد بیٹھے خوش پوش لوگ پینے پلانے اور خوش گپیوں میں مگن ہیں۔ چاق و چوبند بیرے سروں کے لیے مستعد ہیں۔ اندر ایک انجانے پر اسرار سے گیت کی ڈھن مدھم سروں میں نج رہی ہے۔ میری واقف بنگالی فیملی بال روم میں سیما ناج ناچنے کے بعد پورٹکو کے قریب کھڑی اب کچھ لوگوں سے محو گفتگو ہے۔ میں قریب پہنچتی ہوں۔ کاک ٹیل کا گلاس ہاتھ میں کپڑے ممزخان سے با تیس کرتا وہ لمبا تر نگانو جوان مجھ سے مخاطب ہوتا ہے۔

”لا ہور خوبصورت جگہ ہے میں وہاں گیا تھا۔“

”اچھا۔“ میں کہتی ہوں۔

”میں نے واگہ سیکٹر میں شہداء کی یادگاریں بھی دیکھی ہیں۔“ میں نے پھر مختصرًا ”اچھا“ کہا ہے۔  
بلوچ رجنٹ کے نوجوانوں کا یہ پیغام پڑھ کر میری آنکھوں میں آنسو آ گئے تھے کہ  
”عزیز ہم وطن! جب آپ پاکستان کے مختلف علاقوں میں جائیں تو ہمارے بارے میں یہ بتانا نہ  
بھولیں کہ ہم نے اپنا آج آپ کے کل کے لیے قربان کر دیا ہے۔“

میں دلچسپی اور اشتیاق سے اس کی طرف دیکھتی ہوں اور پوچھتی ہوں۔ ”تو پھر آپ یہ پیغام لوگوں کو بتا رہے ہیں نا۔“

”اوہ! نہیں۔“ وہ کندھے اچکاتا ہے۔ گردن سے کہیں نیچے پہنچے ہوئے بالوں پر ہاتھ پھیرتا ہے۔ ”میں دراصل اس وقت امیکھور تھا۔ بلوج رجمنٹ ہمارے لیے نہیں ویسٹ پاکستان کے لیے شہید ہوئی تھی۔“

میں نے ہوننوں کو سی لیا ہے کہ اس شاندار عمارت میں جہاں صرف قیقهے ہی سنا لی دیتے ہیں۔ اونچے اونچے بولنا اور سیاسی بحثیں کرنا بے حد معیوب خیال کیا جاتا ہے۔ میری آنکھیں گیلی ہیں کہ میرا بس ان پر ہی چلتا ہے۔

○○○

وہ مجھ سے کہتی ہے ”تم نے سنا ہے؟ شری متی جی نے کہا ہے کہ جنت میں فرشتے کیوں لڑتے ہیں؟“

میں نے رنج سے اُسے دیکھا ہے اور سر جھکا لیا ہے۔ باہر آگ اور خون کی ہولی کھیلی جا رہی ہے، بنگلہ اور اردو پر جھگڑا ہو گیا ہے، مسلمان کا گلامسلمان کاٹ رہا ہے۔

مجھے دربان پیغام دیتا ہے کہ آپ سے ملنے کوئی آیا ہے۔ میں نے حیرت سے سوچا ہے کہ اس قیامت کے سے کون ہو سکتا ہے۔ ریسپشن روم میں تیرہ چودہ سالہ لڑکا مجھے نظر آتا ہے جو کہتا ہے ”میری ماں آپ کے ساتھ پڑھتی ہیں، مز نیلما ابراہیم، انہوں نے مجھے بھیجا ہے کہ میں آپ کو یہ دے آؤں۔ معلوم نہیں ہاں میں آپ کو کھانے کو کچھ ملا ہے یا نہیں؟“

میں لفافے کو بغور دیکھتی ہوں، میرے سینے میں جذبات کا طوفان امنڈا ہے۔ باہر اور اندر کا یہ تفاوت میرے حساس ذہن کے ٹکڑے کر گیا ہے۔ میں نے امنڈتے آنسوؤں کو پی لیا ہے، پر میرا جی چاہا کہ میں اس خاکی لفافے کو سارے ڈھاکے میں گھما دوں۔

○○○

یہاں بیت الحنیفہ میں میں حمیدہ پاپیا کے گھر کے سامنے پریشان کھڑی اُس سائیکل رکھتے والے کو دیکھ رہی ہوں جو مجھ سے الجھ رہا ہے اور غصے سے کہہ رہا ہے کہ وہ ذیزہ روپے سے ایک پائی بھی کم نہیں لے گا۔ ”هم جانتے ہیں“ وہ کہتا ہے۔

”تم پچھمی پاکستانی ہماری ساری پٹ سن سمیت کر لے جاتے ہو۔ ہماری چینگزوی ماچھ کا غذا سیست سے بھرا سرتک نہیں چھوڑتے ہو، تم لوگ ظالم ہو۔“

میرے حلق میں کڑواہٹ ہی کڑواہٹ ہے۔ ذکھ سے میں نے سوچا ہے کہ یہ سادہ لوح جاہل انسان جس کی دولت چینگزوی مچھلی ہے، کل اس کا سر کھانے والے کا سر نہیں پھوڑے گا تو اور کیا کرے گا؟

○○○

کوریڈور کے آخری کونے میں کھڑی میں زار زار روٹی ہوں۔ شدت گریہ سے میری آنکھیں جلنے لگی ہیں۔ عبدالمالک زخموں کی تاب نہ لا کر چل بسا ہے عبدالمالک جو میر ارشدہ دار نہیں، میر اعزیز نہیں، جس سے میں ابھی تک ملی بھی نہیں۔ پروہ میری متاع تھی۔ میری قوم کی گراں قدر متاع کہ وہ دشمنانِ دین و وطن عناصر کے خلاف سیسے پلاں دیوار بنانا ہوا تھا۔ اس دیوار کوئی۔ ایس۔ سی سینٹر میں عوایی لیگی غنڈوں نے توڑا لاتھا۔

حب الوطنی کے چند دیوں میں سے ایک اور بھگ گیا ہے۔ اندھیرے بڑھ رہے ہیں۔ معلوم نہیں یہ کس کس کو نگلیں گے؟

○○○

1947ء میں وہ روٹی تھی، تب اس نے کہا ”سو تیا! ثم ایک دن یہ ضرور سنو گی کہ نکڑے کرنے والوں کے نکڑے کر دیے گئے ہیں۔ شکست سے سبق یکھنا پڑتا ہے اور ہم نے یکھنے کا عزم کر لیا ہے۔“

اور آج میں روتی ہوں۔ ڈھا کا چھن گیا ہے۔ زندگی کے معمولات میں کوئی فرق نہیں۔  
میں نے اپنے دائیں بائیں دیکھا ہے۔ یہاں کوئی نہیں جو مجھے یہ کہے کہ روتی کا ہے کو ہو؟ عزم  
ہونا چاہیے۔ ٹوٹے ہوؤں کو جوڑا بھی جاسکتا ہے۔ میرا باپ اور میرا اکلوتا بھائی اپنے کاروبار میں  
بے طرح منہمک ہیں اور مگنیت پر موشن کے امتحانوں کی تیاری میں۔

○○○

وہ اپنے آراستہ پیراستہ گھر میں کسی مہارانی کی طرح رہتی تھی۔ وہ جو ماچھے بھات کھاتی تھی۔  
ابوالاعلیٰ کی کتابوں کو انک کر پڑھتی تھی۔ نواکھالی کی کٹھن بنگلہ بولتی تھی۔ وہ جو روٹی کھانے، لئی  
پینے اور پنجابی بولنے والوں سے بہت پیار کرتی تھی، وہ جسے لاہور آنے کی بہت تمنا تھی۔

میری آنکھیں ڈبڈبا اٹھی ہیں کہ میں نے اُسے لاہور کے ایک ٹوٹے پھوٹے گھر میں  
ٹوٹی پھولی چارپائی پر ہاتھ سے پنکھا جھلتے دیکھا ہے۔ آنسو اس کی آنکھوں سے خشک ہیں۔ ایک  
نظر اس نے کھڑکی سے باہر اگے بنزے پر ڈالی ہے اور کہا ہے۔

”لاہور تو میں آنا چاہتی تھی پر ایسے نہیں جیسے آئی ہوں۔“

وہ پھر خاموش ہے دیر بعد اس نے کہا ہے۔ ”تم میرے جذبات کو شاید سمجھھی نہ سکو۔  
زمیں کا وہ ایک خاص قطعہ جس میں وہ صدیوں سے رہتا چلا آیا ہو، جس سے اُس کے ذہنی و  
جذباتی رشتے وابستہ ہوں اور وہ اُسے اپنا اور بالکل اپنا سمجھتا ہو۔ پر ایک دن ایکا ایک اُس کے  
سارے رشتے اُس سے ٹوٹ جاتے ہیں اور اپنی جان بچانے کے لیے اُسے ان دیکھی جگہوں کی  
طرف بھاگنا پڑتا ہے۔“

اور میں نے رندھے گلے اور برستی آنکھوں سے سوچا ہے کہ اگر میرے ساتھ ایسا ہو.....

میرے دل کی گھرائیوں سے صرف یہ دعا نکلی ہے۔

”یہ نکڑا میرے معبد! ابتدک قائم رہے۔“

وہ فوجی افراں سے سخت الجھن میں تھا کہ الف ب سے کوری اپنی اس بھاؤج، جسے وہ بھاؤج تو کم اور ماں زیادہ سمجھتا ہے، کو کیوں کر سمجھائے کہ پھول دار گلابی ٹیونک کو دونوں ہاتھوں سے مسلتی یا لڑکی پر ابلم چالٹڈ ثابت ہو رہی ہے اور ڈنڈا سوئٹا اس کے لیے بیکار ہے۔

کھرے بان کی چار پائی پر بیٹھی، وہ بھی جن کے کندھے ذمہ دار یوں کے بوجھ تملے جھکے ہوئے تھے، اپنی سوچ میں کسی حد تک حق بجانب تھیں۔ اب اگر انہوں نے ”ڈیوی“ کو پڑھا ہوتا تو یقیناً اپنی لڑکی کی الٹی پلٹی حرکتوں سے اس حد تک ہر اسال نہ ہوتیں۔

انہوں نے اپنے دیور کو ایک نظر دیکھا۔ وہ خاکی وردی میں ان کے سامنے تیار کھڑا تھا۔ انہیں یاد آیا کہ اسے ڈیوی پر جانا ہے۔ تب وہ ٹھیٹ پنجابی لمحے میں محبت سے بولیں۔

”جوَ اللَّهُ كَيْ حفاظت میں۔ کام پر وقت سے پہلے پہنچتے ہیں۔“

ڈیوڑھی کی طرف بڑھتے ہوئے اس نے کہا..... ”لبی لبی جان! اسے مارنا نہیں!“

انہوں نے رُخ پھیر کر کچھ فاصلے پر کھڑی اپنی لڑکی کو دیکھا جو ٹیونک کو بلا وجہ ہی مسلے جا رہی تھی۔ اس کی آنکھوں میں طمانیت تھی۔ ہونٹوں پر مدھمی مسکراہٹ۔ اور وہ انہیں اس سکون

سے دیکھ رہی تھی جیسے اس کی ماں اس کے چچا سے ہمسایوں کے کسی شیطان بچے کا ذکر کر رہی ہو یا پھر روزمرہ کی طرح آئے گھنی کی مہنگائی کا رو نارور ہی ہو۔

وہ غصے سے تملک میں اور بولیں..... ”محسن! میں کہوں تم لوگوں کے انہی چونچلوں نے تو اس کا بیڑا غرق کر دیا ہے۔ دماغ خراب تو ہونا ہی ہے اب کا۔ اسکوں میں باجہ بختے دیکھتی ہے تو کہتی ہے میں نے ویسا ہی خریدتا ہے۔ ہمسایوں کے ہاں کتاب دیکھ آتی ہے تو پاؤں پار لیتی ہے کہ مجھے یہ بھی چاہیے۔ اس گھر میں یہ کیا انوکھا پڑھنے لگی ہے۔ تم لوگ بھی تو بچے تھے۔ تم لوگوں نے بھی تو پڑھا ہے۔ ایک یہ ہے کہ فرمائیں ہی ختم نہیں ہوتیں۔ آج اسے یہ چاہیے کل وہ۔ ہر وقت ناچتی تحرکتی رہتی ہے۔ کسی پل چین نہیں۔ جانے اللہ نے کیا پارہ بھر دیا ہے۔ اس کو مار، اس کو پیٹ، سارا محلہ نالاں ہے۔ لو! یہ کاپی دیکھ لو۔ پرسوں ہی لا کر دی تھی ناتم نے؟ کیا حشر کر ڈالا ہے اس کا۔ با واسر پرنہیں اور بیٹی یوں پیسہ اڑاتی ہے جیسے وہ کوئی خزانہ چھوڑ گیا ہو۔“

وہ جاتے جاتے واپس پلٹا اور جب اس نے کاپی دیکھی تو حیران رہ گیا۔ نئی کاپی کا گتہ ڈھلک ڈھلک پڑ رہا تھا۔ اندر چند ہی ورق تھے، باقی سب چھاڑے ہوئے تھے۔

”ارے بیٹے یہ کیا کیا؟“..... اس نے اسے بازو سے پکڑ کر اپنے قریب کیا۔

اور اپنے چچا کے پاس آ کر وہ شوخی سے مسکرائی اور اطمینان سے بولی! چاچو جانی.....

”مجھ سے اچھا نہیں لکھا جا رہا تھا۔“

وہ ہنس دیا۔ جھک کر اس نے اس کے شہابی رخساروں پر باری باری پیار کیا اور بولا..... ”یہ بہت بڑی بات ہے۔“

شدید غصے کے باوجود اس کی بھادج بھی مسکرا دیں اور بولیں..... ”بس اب جاؤ کیسے نہ بگزے گی وہ۔“

اور جب اس کا وہ گھنگری لے بالوں والا چچا سے گھر سے اگلے موڑ پر اتار کر آگے بڑھ گیا تو وہ وہاں کھڑی اُسے اُس وقت تک دیکھتی رہی جب تک وہ اور اس کی گہری ہری سائیکل

اس کی نظروں سے او جھل نہ ہو گئی۔

گھر واپس آتے ہوئے اس نے ہر روز کی طرح یہ سوچا..... کہ اس کی بی بی جان اور مان جی کیسی ہیں۔ لٹھ لیے ہر وقت اسی کے پیچھے پڑی رہتی ہیں۔  
یوں اس بارہ سالہ لڑکی کی بعض عادتیں تھیں بھی بہت زائلی۔

گھر کے بیرونی تھڑے پر بینٹھ کر جب وہ اپنی ماں اور دادی کو جی بھر کر کوس چکی تو اٹھ کر اندر آ گئی۔

صفائی ہو چکی تھی۔ برآمدہ چمک رہا تھا، مہترانی نے پُچارا شاید ابھی پھیرا تھا تبھی ہلکی ہلکی ٹھنڈک کا احساس ہو رہا تھا۔ خنکی کی لہر تلوؤں کو چھوتی ہوئی سارے بدن میں پھیل گئی تھی۔

سامنے آنکن میں بچھا جہازی پلنگ خالی تھا۔ نیلے اور سفید چیک کی شکنون سے بھری چادر یہ بتا رہی تھی کہ وہ بھاری بھر کم وجود ابھی یہاں سے اٹھ کر گیا ہے۔

وہیں فرش پر وہ آلتی پالتی مار کر بینٹھ گئی یوں جیسے کوئی سنگھاسن پر آسن جائے ہو۔

”مزہ آئے جو اس ٹھنڈے ٹھنڈے فرش پر ناگیں پسار کر سویا جائے۔“..... اس نے سوچا۔ پر اگلے لمحے وہ خود سے کہہ رہی تھی..... ”تو بہ میری جو یوں میں کہیں سو جاؤ اور وہ دونوں مجھے دیکھ لیں جو اس وقت اندر بیٹھی سنکھے کی ہوا کھارہی ہیں تو بس میرا فضیحتاہی کر ڈالیں۔ یہ ماں جی تو اور بھی عجیب ہیں۔ ہر وقت چیختی رہتی ہیں۔ گلا بھی نہیں دکھتا ان کا۔ اور وہ ہماری بی بی جان جانے ان سے اتنا کیوں ڈرتی ہیں، کوئی بات ہے بھلا!“

دھوپ کافی نیچے اتر آئی تھی۔ اس نے بیزاری سے منڈیر کو دیکھا..... ”لواب جس ہی جس ہو جائے گا۔ یہ گرمی بھی ایک مصیبت ہے۔“

تبھی وہ چونکی۔ اس نے باور پھی خانے کی طرف دیکھا جہاں سے خاص قسم کی خوشبو نکل کر انگنانی میں پھیل رہی تھی۔ اپنی طرف آتی مہک کو اس نے لمبے لمبے سانس لے کر نہنون میں

سمینے کی کوشش کی۔

”مچھلی پک رہی ہے۔ آج کیا نذر لچچا آنے والے ہیں؟ محسن لچچانے تو بتایا ہی نہیں۔“

اس کے منہ میں پانی بھر آیا تھا۔ وہ تھی بھی تو بہت ندیدی اور اب یہاں بیٹھی سوچ رہی تھی کہ اسے اٹھ کر باور پی خانے کا ایک چکر لگانا چاہیے شاید کچھ کام بن جائے۔ پر وہ اٹھتے اٹھتے بھی بیٹھ گئی۔ کچن کی جالی سے ایک سفید دوپٹہ لہرایا تھا، اس کے منہ میں دوڑتا پھرتا ڈھیر سارا پانی دوپٹے کی ایک ہی جھلک سے بہت نیچے اتر گیا تھا۔ افسردگی سے اس نے اپنے سامنے دیکھا اور بولی۔ ”میں تو یونہی بھلی۔ مچھلی کا ایک قتلہ مانگوں اور بی بی جان کی کھٹی میٹھی باتیں سنو۔“

کچھ دیر وہ وہاں بیٹھی رہی، پھر اٹھ کر ساتھ والوں کے گھر چل دی۔ چلو کچھ دیر جیکی سے کھیلا جائے! اس نے سوچا۔

اس گھرانے کے کسی بھی فرد سے اسے کوئی لگاؤ نہ تھا۔ بس یہاں ایک چیز اس کے لیے بہت پُر کشش تھی اور وہ سنہرے بالوں اور چمکتی آنکھوں والی جیکی تھی۔ اسے اپنے گھر رکھنے کے لیے اس نے بہت واویلا مچایا پر اس کی ایک نہ چلی۔ ماں جی کیسے تڑخ کر بولی تھیں۔ ”لو اور سنو! اب یہ کتے بلیاں پالے گی۔ آج تک اس گھر میں ایسے نکے شوق کسی نے کیے نہیں۔“

”نی کڑیے!“

وہ اس کی ماں سے مخاطب ہوئیں۔ ”لاڑ پیار میں اس کا استیانا س نہ کر!“  
وہ تھوڑی دیر بولتی رہیں۔ پھر جانے کیا سوچ کر اسے اپنے پاس آنے کا اشارہ کیا۔  
دونوں مٹھیوں سے گلی آنکھوں کو مسلتے ہوئے اس نے اپنے کندھے اچکائے، کسی قدر غصے سے انہیں دیکھا جو آدھے پنگ پر بیٹھی تھیں اور منہ پھیر کر بولی:  
”میں نہیں آتی!“

لبی بی جان نے بازو سے پکڑ کر ان کے قریب پائیتی پر نکلا دیا۔ اس نے اٹھنا چاہا تو ان کا ایک دوہرہ اس کی پیٹھ پر پڑا..... ”بیٹھتی ہو کہ نہیں“ ..... وہ بولیں۔

تب ماں جی نے بہت پیار اور نرمی سے اسے سمجھانا شروع کیا۔

”دیکھو بیٹے کتنا جس چیز ہے۔ مسلمانوں کو اسے اپنے گھروں میں نہیں رکھنا چاہیے۔ یہ

اگر گھر میں رہے تو رحمت کے فرشتے اور دولت نہیں آتی۔“

”لوکیسی بے ذہنگی بات ہے۔ اس نے اپنے دل میں سوچا اور پھر بی بی جان کی طرف دیکھتے ہوئے پھٹ سے بولی۔“ آپ جھوٹ بولتی ہیں ماں جی! فوز یہ اور خالد کے گھروں میں بھی تو گستاخ ہیں پران کے ہاں کا ریس ہیں، نوکر ہیں اور بھی ڈھیر ساری چیزیں ہیں۔ ہمارے ہاں کیا ہے؟“

عینک کے دیزی شیشوں سے اسے بہت تشویش سے دیکھا گیا۔ یوں جیسے کہا جائے کہ اتنی گستاخی، اتنی بد تمیزی۔ پھر جیسے انہوں نے آنکھوں سے فکر مندی کا اظہار کرتے ہوئے کہا۔

”یہ تو تارے دکھائے گی ایک دن۔ لڑکی ذات کا کیا کام بڑوں کے سامنے یوں پڑ پڑ بولنا۔“

اور بی بی جان نے غصے میں آ کر اس کی خوب ٹھکائی کی۔

وہ جیکی کو اپنے گھر تو نہ لاسکی پر اس سے کھیلنا بھی ختم نہ ہوا۔ جب بھی موقع ملتا ہما یوں کے گھر چلی جاتی۔

اس وقت بھی وہ اس سے کھیلنے یہاں آئی تھی۔ پر یہ آرزو پوری ہوتی نظر نہ آ رہی تھی۔

امرود کے درخت کے نیچے بیٹھا گذرا پنی چھوٹی بہنوں اور جیکی کے ساتھ اون سم سندھے مارنگ (On some Sunday morning) کھیل رہا تھا۔

”ارے تو میں اس سے نہیں کھیل سکوں گی۔“ ..... پاؤں غصے سے فرش پر پٹختے ہوئے وہ خود سے بڑ بڑائی۔

تب ایک دم اس کا جی چاہا کہ وہ اس بونگے گذو کے دو جھانپڑ لگائے اور جیکی کی زنجیر

پکڑ کر باہر بھاگ جائے۔

پروہ سخت بد دل ہوئی۔ جب اسے یاد آیا کہ یہ کمخت گذ و گلا بھی تو اتنا پھاڑتا ہے۔ جو اس نے یوں کیا تو وہ چیخ چیخ کر سارا گھر سر پر اٹھا لے گا۔ اور وہ اس کے لمبے لمبے ہاتھ پاؤں والے بھائی تو پلک جھپکتے میں اسے پکڑ لیں گے۔

نہیں بابا۔ ابھی صبح صبح تو اتنی جھٹکیاں کھائی ہیں۔ بی بی جان کو علم ہو گیا تو گھر میں گھنے نہیں دیں گی۔

تب اس نے شریف بچوں کی طرح خاموشی سے واپس جانے کا ارادہ کیا۔  
پروہ جاتے جاتے رکی۔ فوزیہ نے اسے ڈرائیکٹ روم کی کھڑکی سے دیکھ لیا تھا اور آواز بھی دے ڈالی تھی۔

فوزیہ ان دونوں کسی میوزک ماشر سے پیانو بجانا سیکھ رہی تھی۔ جس کا ذکر اس نے اتراء کر کر ناشروع کر دیا تھا۔ اس کی یہ اتراء ہٹ اسے زہر لگی۔

”اللہ کرے تم تو مر ہی جاؤ۔ یہ سب کچھ تم مجھے جلانے کے لیے سنار ہی ہو کیونکہ تمہیں معلوم ہے کہ مجھے بھی پیانو سیکھنے کا بہت شوق ہے اور میرے گھروالے مانے نہیں۔ بھاڑ میں جاؤ تم اور جہنم میں جائے تمہارا پیانو۔ مجھے کیا سنار ہی ہو۔“ اس نے کڑھ کراپنے آپ کو کوسا اور ساتھ ہی اپنے گھروالوں کو بھی ”کتنے بور ہیں اللہ۔ یہ ماں جی اور بی بی جان تو ایک عذاب ہیں۔ میری تو ہر بات سے انہیں چڑھ ہے۔ کوئی پوچھئے پیانو بجانا بری بات ہے۔ کتنا اچھا لگتا ہے جب مس و سن اپنی پتلی پتلی انگلیوں سے بجائی ہیں۔ بس سو جانے کو جی چاہتا ہے۔“  
وہ اکتائی اور جانے کے لیے اٹھ گئی۔

اور جب وہ دیوار پھاند کر اپنے حصے میں آئی تو اسی مخصوص خوشبو نے اسے بے کل سا کر دیا۔ باور پھی خانے کی پچھلی کھڑکی سے اس نے چور آنکھوں سے اندر کا جائزہ لیا بی بی جان نہیں تھیں۔ ”اے نصیراں، ایک قلدے دونا۔“

اور نصیر اسے سلاخوں سے لشکتے داہنا ہاتھ اندر کی طرف پھیلائے بندر کی طرح جھولتے دیکھ کر بہت ہنسی۔ وہ جانتی تھی یہ بہت چٹوری ہے۔ دوں گی نہیں تو جان چھوٹنی مشکل ہے۔

جون کا سورج سوریے سے ہی آگ برسانے لگا تھا۔ وہ پسینہ پسینہ ہو رہی تھی۔ پشت یوں جل رہی تھی جیسے کسی نے جلتا تو اساتھ چپکا دیا ہو، ناک بہہ رہی تھی اور وہ سر سر کرتی ناک کو لمبے سانس سے اوپر لے جاتی۔ چٹخارہ بھرتی اور نرم نرم مچھلی کا گودا منہ میں ڈال کر فراک کی آستین سے رخساروں پر بہتا پسینہ پوچھنے میں لگ جاتی۔

چھاؤنی کی یہ شفاف اور فراخ سڑک جس کے سینے پر میری جیپ اس وقت تیز رفتاری سے دوڑ رہی ہے، ایلکٹن روڈ کھلاتی ہے اور میں آفیسرز میس جانے کی بجائے وہاں جا رہا ہوں جہاں جانے کی مجھے ہمیشہ تمنا رہتی ہے۔ ہر دو حالتوں میں جب میں خوش ہوتا ہوں یا مجھ پر اُداسی طاری ہو۔ میرے نزدیک بیٹھا یہ سرخ و سفید پنجابی نوجوان میری قربی نشست کی طرح میرے دل کے بھی اتنا ہی قریب ہے۔ یہ اس وقت میری ہی طرح کی گرمائی یونیفارم میں ہے۔ اسٹرینگ پر اس کے مضبوط ہاتھ جسے ہیں اور وہ مہارت سے موڑ کاٹ رہا ہے۔ کھڑکی سے آتی لو چلد کو جھلسائے دے رہی ہے۔ یہ شہر جو تاریخ کا دل ہے، جس کے چپے چپے پر تاریخ کی داستانیں بکھری پڑی ہیں۔ یہ جو سینکڑوں بارا جڑا اور بسا ہے۔ اس کے درود یوار پر اس موسم میں کتنی اُداسی اور دیرانی پیکتی ہے۔ سوچتا ہوں یہ میں ہوں جسے یہ سب عجیب نظر نہیں آتا۔ میں جس نے دریاؤں کی آنکھیں میں آنکھ کھولی، ہر یالیوں کی گود میں پروان چڑھا اور جو اس شدید گرمی سردی کا عادی نہیں پھر بھی ہر چیز جانی پہچانی لگتی ہے۔ ایک اٹوٹ روحانی رشتہ ان سب پر پھیلا نظر آتا ہے۔ میں جانتا ہوں ایسا کیوں ہے۔ اس سرز میں کا حصول ہماری زندگی تھا اور اس کی

نفاذت اب میرا نصب العین۔

یہ سب وہ سوچ رہا تھا جس کے شانوں پر چار ستارے چمک رہے تھے اور جسے لوگ  
نہست لیفٹینٹ نڈرل اسلام کے نام سے جانتے تھے۔

”آؤ نڈرل!“..... چھوٹ کے نوجوان نے جس کا نام محسن تھا جیپ کو ایک پختہ کشادہ  
مکان کے سامنے روک کر اترتے ہوئے کہا۔

اس نے اپنی طرف کا دروازہ کھولا اور کھٹاک سے بند کرتے ہوئے ڈیوڑھی میں آ گیا۔  
وزنی بوٹوں نے برآمدے میں تھوڑا سا شور پیدا کیا۔

اس کی موٹی موٹی آنکھوں میں ایک معنی خیز چمک اُبھری وہ اپنے سرخ و سفید ساتھی کی  
طرف دیکھ کر مسکرا یا۔ کافی دنوں بعد یہاں آیا تھا اور اب کمرے کی ترتیب یکسر بدلتی ہوئی دیکھ رہا  
تھا۔ کچھ نئی چیزوں کا اضافہ بھی ہو گیا تھا۔

وہ جانتا تھا کہ آج کل اس گھر میں محسن کی کزن جو اس کی بھا بھی کی چھوٹی بہن ہے  
گریجوائشن کے لیے آئی ہوئی ہے اور محسن جیسے لا ابالی انسان کا کمرہ جو ہمیشہ ہی بہت الٹ پلٹ  
حالت میں ہوتا ہے۔ اب بہت صاف رہتا ہے۔ محسن آج کل بہت خوش ہے اور اکثر اس کی  
باتیں کرتا ہے۔

وزنی بوٹ اور جرا بیس اتارتے سے اس نے ٹھہر ٹھہر کر دھیمے دھیمے سے مسکراتے ہوئے  
یہ سب سوچا تھا۔

”تم غسل سے فارغ ہو جاؤ پھر کھانا کھاتے ہیں۔“..... محسن نے اسے اطلاع دی۔

”مشرقی پاکستان کا میدانی حصہ اس کے کل رقبے کا نتوے فیصد ہے۔ اس علاقے کے  
تین مشہور دریا گزگا، برم، پتر اور میگھنا ہیں۔ یہ تینوں مل کر دنیا کا سب سے بڑا ذیلیٹا بناتے ہیں۔“  
یہ بہت تیز اور لمبی آواز تھی جو کمرے سے نکل کر برآمدے اور صحن میں پھیلی تھی۔.....

”گذگاؤ۔ انگلش سکولوں میں یوں رٹوایا جاتا ہے۔“..... اس نے میز پر برتن لگاتے ہوئے مسکرا

کر خود سے کہا تھا۔ جس کے اس گھر میں آ جانے سے محسن بہت خوش تھا۔ پر اس کا تلفظ کس قدر صاف سترہا ہے۔ مجھا یسی گھوڑا کی گھوڑا اے تک پہنچ گئی ہے۔ پر کہیں اس خوبصورتی سے پڑھ سکتی ہے؟“

”گدھی نے پھر گھونٹا بازی شروع کر دی ہے۔“ محسن بھاونج کی طرف دیکھ کر ہنسا۔

”مکبخت کی آواز ہے کہ صور اسرافیل۔“ ..... بی بی جان تلخی سے بولیں۔

”شاید اسے ابھی نذرُل کے آنے کا علم نہیں ہوا۔“ ..... محسن نے ماں جی کی طرف دیکھا۔

”اچھا ہی ہے ورنہ اس کے کندھوں پر یوں سوار ہو جائے گی کہ بیچارے کا کھانا بھی حرام ہو جائے گا۔“ ..... ماں جی خاصی بیزار نظر آ رہی تھیں۔

اور وہ لڑکی جس کی آواز کانوں کے پردے پھاڑتی گزرتی، چار لائیں بھی یاد نہ کر پائی تھی کہ تھک بھی گئی۔ اس کا گلا خشک ہونے لگا۔ ایک جھٹکے سے اس نے اپنی دونوں ٹانگیں دری پر پھیلادیں۔ آسودگی کا ہلکا سا احساس ہوا تو آمودختہ دھرانے کی کوشش کی۔ پروہاں کیا تھا، ذہن نے تو اپنے کبھی کو اڑ، کھڑ کیاں یوں بند کر لی تھیں کہ ایک درز بھی نہ چھوڑی۔ بھلا ایسے میں کوئی لفظ کیسے اندر گھستا؟

”ارے۔ یہ تاریخ جغرافیہ۔ اس کا پارہ چڑھ گیا۔ جی چاہتا ہے کتاب چیر کر نصیر اس کو دے آؤ۔ صبح جو وہ آگ جلانے کے لیے اتنا ڈھیر سارا تیل لکڑیوں پر انڈیل کر ضائع کر دیتی ہے تو اس سے کام چلا لے۔ معلوم نہیں آج مجھے کیا ہو گیا ہے؟ وہ شیریں اللہ جانے کیسے ہوتی ہے؟ سر زر پوچھتی ہے تو اس کا ہاتھ سب سے اوپر چاہتا ہے۔ کیسے پیچھی کی طرح زبان چلتی ہے؟ آج کا میرادن یونہی فضول گیا۔ کوئی پوچھے میں نے کیا کیا ہے؟ ہائے، جیکی سے بھی نہیں کھیل سکی۔

”بھاڑ میں جائے سب۔“ ..... اس نے بھٹنا کر کتاب دور پھینکی۔ جو میز سے نکراتی دھرم سے زمین پر آ گری ..... ”لعنت ہے ایسے سبق پر جو یاد ہونے کا نام نہ لے۔“ ..... وہ لیٹ گئی۔

پہلو دامیں بائیں بدلتے ہوئے سنے نانے گیتوں کی نالگیں توڑتی رہی۔

دیر بعد جب اسے یاد آیا کہ اس کا سکول تین دن بند رہنے کے بعد کل کھل رہا ہے اور سڑک سموئیں سبق نہ آنے پر اس کا بھرتہ بنادے گی تو اس کا دل آپ ہی آپ ڈوبنے لگا۔

اس دن جب سڑک پیکشن انہیں ”ایڈ و پریز آف یولیس“ کا پہلا پارٹ پڑھا رہی تھیں اور وہ سبق پر توجہ دینے کی بجائے دیوبھیکل پولوفیس کی تصویر بغور دیکھ رہی تھی تب ایکا ایکی عبادت خانے کی گھنٹیاں بجنے لگیں اور سڑک پیکشن اپنے سفید لبادے اور کمر کے گرد لٹکتی ہوئی شہری زنجیر کو سنبھالتی باہر نکل گئیں۔

اور خاموشی سے عبادت خانے کی طرف جاتے ہوئے اسے معلوم ہوا کہ سپر مدر راجر ز کا انتقال ہو گیا ہے۔ عبادت خانے میں جب وہ بخشش کی دعا میں پڑھ چکی اور اس نے 0 بھی دھیمے دھیمے گالیا تو اسے خیال آیا کہ خداوند خدا مقدس باپ کو غلطی گئی۔ مرنا تو سڑک سموئیں کو چاہیے تھا۔ اتنی کالی ہیں اور غصے بھی بہت ہوتی ہیں پر مر گئیں بیچاری سپر مدر راجر ز۔

وہ کتاب اٹھا کر لائی اور پھر سے جٹ گئی..... ”مشرقی پاکستان کا میدانی حصہ اس کے کل رقبے کا“.....

اور عین اس وقت وہ غسل سے فارغ ہو کر نشت گاہ میں آیا۔ اس کی گھنی چھوٹی چھوٹی مونچھوں تلے ہونٹ فراخدلی سے مسکراتے۔

”اس علاقے کے تین مشہور دریا گنگا، برہم پتر اور میکھنا ہیں۔“..... آواز اب پھر تیز اور اوپھی ہو رہی تھی۔

برہم پتر اور جھونا میرے پرانے ساتھی..... وہ ڈوبا، ابھرا اور پھر ڈوبا۔ باریساں کے ساحل سے تو اسے عشق تھا۔ صاحب رائے سے نو کے (کشتی) کو روز کھے کر ساحل تک لا نے میں اسے کبھی دقت محسوس نہ ہوئی تھی اور جزیروں کی اس چھوٹی سی بستی میں جہاں پانی نسبتاً کم گہرا ہوتا

وہ مجھلیاں پکڑا کرتا اور ان کے جال میں پھنس جانے پر نو کے میں اچھلا کرتا۔

عجیب سی بے چینی اس پر طاری ہوئی۔ دل کی دھڑکنوں کے بہت قریب بننے والا کوئی یاد آیا۔

”باری سال پہنچے ہو کیا؟“..... محسن اسے کمرے کے وسط میں یوں اضطراری حالت میں کھڑے دیکھ کر سمجھ گیا تھا کہ اسے گھر یاد آ رہا ہے۔

”کبھی کبھی یہ دوری بہت کھلنگتی ہے۔“ وہ اداسی سے مسکرا یا۔ تب محسن نے بھتیجی کو آواز دی۔ وہ اس کی اداسی کم کرنا چاہتا تھا۔

وہ رکی۔ نگاہیں اٹھا کر دروازے کی طرف دیکھا جہاں سے آواز اندر داخل ہوئی تھی۔  
محسن پچاڑیوں سے آگئے ہیں۔ وہ خود سے بولی اور ڈرائیور میں روم کی طرف بھاگی۔

”ندر ل چچا“..... اس لڑکی کی آنکھیں خوشی سے چمکیں جو کھٹھی پھولدار فرماں پہنے تھی۔  
وہ سیدھی آئی اور اس کے پھیلے بازوں میں گرگئی۔ اس کی براقی پیشانی پر اس نے شفقت سے بوسدیا اور مسکراتے ہوئے بولا۔ ”تم تو پاگلوں کی طرح سبق رہتی ہو۔“

اور وہ بھی بہت ڈھنائی سے اس کی آنکھوں میں آنکھیں ڈال کر بولی۔  
”ندر ل چچا! یہ تاریخ جغرافیہ اللہ قسم زہر لگتا ہے ہمیں۔ بس جی چاہتا ہے کتاب پھاڑ  
دوں۔“

”نیک کام کرنا چاہتی ہو،“..... وہ بھی مسکرا یا۔

تب اس نے دائیں بائیں دیکھا۔ بڑی میز کا بغور جائزہ لیا۔ ادھر ادھر بھی نگاہ دوڑائی۔ کوئی چیز دکھائی نہ دی۔ نذر ل آئیں اور خالی ہاتھ۔ اس کا دل یقین کرنے کو تیار نہ تھا۔ ایسا تو آج تک نہ ہوا تھا۔

لبی بی جان اندر آئیں۔ اس کے شانوں پر محبت بھرا ہاتھ پھیرا۔ گھر سے خط کے بارے میں استفسار کیا۔ ماں، بھائی، بھاونج اور بھتیجوں کی خیریت دریافت کی اور اتنے دنوں سے نہ

آنے کا گلہ کیا۔

وہ دھیئے دھیئے ان سے باتیں کرتا رہا۔ ان سے باتیں کرنے میں اسے بہت اپناستیت محسوس ہوتی اگرچہ ان کے درمیان سب سے اہم مسئلہ زبان کا تھا۔ وہ پنجابی اتنی ہی سمجھ سکتا جتنا محسن کی یہ بحادوج اردو۔ بہت سی باتوں کی وضاحت محسن کرتا۔ پھر بھی یہ اسے اپنی بحادوج ہی کی طرح نظر آتی۔ مشق اور مخلص سی۔ انہوں نے کچھ کہا تھا۔ سومی اور محسن ان کے غلط اردو بولنے پر ہس رہے تھے۔ وہ جھینپتے ہوئے کہہ رہی تھیں..... "ارے کیا کروں نگوڑی بولنی جو نہیں آتی۔"

تب اس نے سوچا۔ محبت کی کوئی زبان نہیں۔ یہ سب پر ارفع ہے اسے اپنے اظہار کے لیے کسی بھی وسیلے کی ضرورت نہیں۔ یہ اگر ہو تو ظاہر ضرور ہوتی ہے۔ آدمی اسے دیکھتا، محسوس کرتا اور پہچانتا ہے اور پورے یقین سے اس کے وجود کو تسلیم کرتا ہے۔

تب وہ کھانے کے کمرے میں آئے۔ وہیں وہ بھی تھی۔ سرمی دوپٹے کے ہالے میں گندی چہرہ پیشی۔ اس نے پہلے اسے دیکھا اور پھر محسن کو۔ مستقبل کے اس جوڑے کو اس کے دل نے آنکھوں کے ساتھ سراہا اور ان کی کامیاب زندگی کے لیے دعا گوا۔ اس نے جب اس بخیدہ سے لڑ کے کو جو اس نہ کھٹ شیطان لڑ کی کا اکلوتا بھائی تھا۔ وہاں نہ دیکھا تو پوچھا کہ..... "غزالی کدھر ہے؟"..... اور محسن نے بتایا کہ وہ آج کل گاؤں گیا ہوا ہے۔

گھر یلو ما حول میں اس نے خوب سیر ہو کر کھایا۔ کتنے دنوں بعد کھانے میں ہاتھ کا استعمال کیا تھا۔ طبیعت مطمئن ہو گئی تھی۔

"اچھا تو تم مجھے اپنا سبق سناؤ اب۔" وہ اطمینان سے کرسی پر بیٹھ گیا اور بولا۔ پر اس کا ذہن الجھا ہوا تھا۔ اس نے تو اسی ادھیڑ بن میں کھانا بھی ڈھنگ سے نہ کھایا تھا۔ وہ تو سارا وقت نایفوں کے لانے اور نہ لانے کے بارے میں ممکن اور ناممکن کے امکانات پر غور کرتی رہی تھی۔ ایسے میں سبق یاد رہتا اور وہ بھی اسے۔

"ندرل چچا....." وہ عجیب سی پڑ مردگی سے بولی۔ اور یہ ندرل چچا اس کی پڑ مردگی کی

وجہ خوب جانتا تھا۔ اتنے عرصے سے وہ اسے اتنا تو سمجھ گیا تھا۔

”چلو پہلے ہمیں سبق نہ پھر ہم تمہیں ٹافیاں دیں گے۔“

ٹافیاں اس نے ہونٹوں پر زبان پھیری اور بولی..... ”آپ لائے کب ہیں جو دیں گے۔“

”ارے اتنی ندیدی ہوتم۔“..... وہ کھلکھلا کر نہس پڑا۔ اور پتلوں کی جیب سے چھوٹا سا پیکٹ نکال لایا۔ ”لواب شروع ہو جاؤ۔ پھر یہ تمہیں ملیں گی۔“

اور رنگ برنگ خوشنما کاغذوں میں لپٹی ٹافیوں کو دیکھ کر اس کا حافظہ تیز ہوا اور کرسی پر جھولتے ہوئے اس نے سبق انک کرنا ہی دیا۔

”نقشہ دیکھنا آتا ہے۔“..... اس نے پوچھا۔

”ہاں۔“..... وہ بہت فخر سے بولی تھی۔

”تو لا وہ دیکھتے ہیں تمہیں کتنا کچھ آتا ہے۔“

وہ بھاگ کر اپنی الماری سے اٹلس نکال لائی۔ اور پھر چٹکی بھٹکی میں اس نے تینوں بڑے دریا مشرقی پاکستان کے نقشے پر دکھادیے۔

”اچھا ذرا سے پڑھو۔“..... نذرِ عالم نے نقشے پر ایک جگہ انگلی رکھی۔

وہ جھکی اور کچھ دیر بعد گردن او پر اٹھائی اور قدرے پچھاتے ہوئے بولی۔

”باریساں۔“.....

”تم نے شیر بنگال کا نام سنا ہے؟“

ہونٹوں کو اس نے دانتوں سے کاٹا۔ نذرِ عالم چھا کو ایک نظر دیکھا اور قدرے تذبذب سے بولی..... ”نہیں تو۔“

”مولانا محمد علی جو ہر کے متعلق کچھ جانتی ہو؟“

وہ مسکرائی اور اس بار بھی گردن لفٹی میں ہلا دی۔

”یہ ہمارے بچے ہیں جو اپنے قومی ہیروز کے متعلق کچھ جانتے ہی نہیں۔ کل ان سے نظریہ پاکستان کے متعلق پوچھا جائے گا تو انہیں کیا معلوم ہو گا۔“..... اس نے دور بیٹھے محسن کو مخاطب کیا۔

پھر اس نے اسے اے۔ کے فضل الحق، علی برادران، علامہ اقبال، ناظم الدین اور قائد اعظم کے بارے میں ڈھیر ساری باتیں بتائیں۔ چھوٹی چھوٹی دلچسپ باتیں جنہیں سن کر اسے یوں محسوس ہوا کہ تاریخ بہت دلچسپ مضمون ہے۔

”سوی! باریاں فضل الحق کا شہر ہے اور میں بھی یہیں کا رہنے والا ہوں۔“

اپنے نذرِ الچا کا گھرد یکھنے کے لیے وہ دلچسپی سے نقشے پر جھکی، پر اس کے اردو گرد نیلی لکیریں دیکھ کر گھبراتے ہوئے بولی۔..... ”نذرِ الچا! آپ یہاں کیسے رہتے ہیں یہاں تو دریا ہی دریا ہیں۔“

”یہ دریا ہماری زندگی ہیں۔ ہمیں ان سے ڈر نہیں لگتا۔“

وہ بہت حیران ہوئی یہ جان کر کہ ان کے گھر جانے کے لیے کوئی ریلوے لائن اور سڑک نہیں۔ وہ بس دریا سے آتے جاتے ہیں۔ ”اللہ! کیسے آتے جاتے ہوں گے اور جو ڈوب جائیں تو؟..... اسے بہت ڈر لگا۔“

ٹافیوں کا خوبصورت پیکٹ اپنے ہاتھ میں پکڑ کر اس نے نذرِ الچا کو خدا حافظ کہا اور سونے کے لیے دوسرے کمرے میں چلی گئی۔

اور محسن اس سے کچھ پرے بیٹھا تازہ ڈاک کا ایک خط بہت غور سے دیکھ رہا تھا اور گھری سوچ میں ڈوبا رہا تھا۔ یہ اس کے مزارع کا خط تھا جس نے اسے لگان اور مالیہ کی ادائیگی کے لیے بھینجنے کو کہا تھا۔

اب وہ نذر سے کہہ رہا تھا کہ مجھے سمجھنہیں آتی کہ اتنی رقم کا بندوبست کہاں سے کروں۔

”یار یہ ٹھیک ہی تو کہتا ہے۔“.....اس نے سوچا۔ اس گھر کا سربراہ ہونے کی وجہ سے اس کی اور بھی تو بہت ساری ذمہ داریاں ہیں۔ پچیس سالہ اس لاپرواے نوجوان کو جو اس حالت میں بہت ہی ذمہ دار نظر آ رہا تھا۔ اس نے دکھ اور ہمدردی سے دیکھا اور سوچا کہ متوسط طبقے کے مسائل ہر جگہ ایک جیسے ہیں۔ یہ لمبا چوڑا گھر ان تو اس کا اور بھی شکار ہے۔ جہاں رشته داریاں آپس میں بہت ابھی الجھائی ہیں۔ تقسیم میں جہاں یہ اپنا سب کچھ لٹا آئے ہیں۔ وہاں اپنے خاندان کے سربراہ سے بھی محروم ہو گئے ہیں۔

غزالی اور سوی کے میتیم ہونے کے ساتھ ساتھ محسن، احسن، ان کی بہنیں اور ماں بھی ایک طرح سے میتیم ہو گئی ہیں۔ پران کی بھاونج بہت حوصلہ مند خاتون ہیں۔ ان کے بھائی جو محسن اور احسن کے پھوپھی زاد ہونے کے ساتھ ساتھ ان کی دو عدد بہنوں کے شوہر بھی ہیں، پاک فضائیہ میں اوپنے عہدوں پر فائز ہیں۔ ان کی معاونت نے اس خاندان کو تباہ ہونے سے بچا لیا ہے۔ محسن اپنی بھاونج سے بہت مانوس ہے اور اپنی ماں سے بھی بڑھ کر پیار کرتا ہے۔ کیونکہ انہوں نے ہی ان سب بہن بھائیوں کی پروش کی۔ یہی وجہ ہے کہ غزالی اور سمعیہ ان سب بہن بھائیوں کو بہت پیارے ہیں اور ان کے مستقبل کے متعلق ان کے عزم بہت اوپنے ہیں۔

”کس کمخت نے لانے بالوں کو عورت کا حسن کہا ہے۔ ارے یہ حسن ہے یا ایک جتنا  
جاگتا عذاب۔ من پکے اس بوجھ کو دھونے میں گھنٹے لگاؤ۔ انہیں خشک کرو اور پھر ان کی زیبائش  
کے لیے دکانوں پر بھاگتے پھرو۔ بھاڑ میں جائے یہ زینت اور چوہے میں جائے یہ حسن۔ انہیں  
درکار مجھے یہ سب۔“

یہ وہ تھی جو وقت کے کافی سال پیچھے چھوڑ آئی تھی۔ پر اب بھی اکثر ذرا ذرا سی بات پر  
جھنجھلا�ا کرتی تھی۔ اس وقت گردن نہوڑائے آدھے سر پر پھیلے اس کو ہان نما جوڑے کو کھولنے  
میں لگی تھی۔ جسے تین دن پیشتر، بہت چاؤ سے ہمیر ڈریسر سے بنوا کر آئی تھی۔ دو دن تو خوب نہ  
رہا۔ بھی نے تعریف کی۔ غزالی نے بھی پسند کیا۔ اور سوتے جا گتے اس نے بھی اتنی حفاظت کی  
کہ گردن کو ہی آزار دے بیٹھی۔

چند لیں ڈھیلی ہو گئیں۔ کچھ ہنوز کسی تھیں اور وہ بیدردی سے انہیں نوچ رہی تھی۔ اب  
اسے تھکن کا احساس بھی ہونے لگا تھا۔ ستانے کے لیے ذرا گردن اوپر اٹھائی تو سامنے  
ڈرینگ ٹیبل کے شیشے سے نظر کرائی۔ اپنا حلیہ کچھ بہوت ہی کی طرح نظر آیا۔ ایک نک اس نے

خود کو دیکھا۔ جھٹکے سے انھی، الجھے بالوں کو انگلیوں سے قدرے ٹھیک کیا۔ دو پہنچے سے سرڈھانپا۔ باہر نکل کر باور پھی خانے میں کام کرتی بھاوج کو تہمینہ کے ہاں جانے اور دوپہر کو کھانے پر انتظار نہ کرنے کے متعلق بتایا اور گاگلز آنکھوں پر چڑھاتی رکشے میں لد گئی۔

”بالوں کوشانوں تک تراش دو۔“..... لمبے لمبے بال جب کھل کر اس کی پشت پر بکھر گئے تو اس نے ہمیر ڈریسر سے کہا۔

”آپ انہیں کٹوا کیوں رہی ہیں؟“..... اتنے خوبصورت بالوں کو کاث دینے کا سن کر وہ بولے بغیر نہ رہ سکا تھا۔

”مجھے تنقید اور مشورے دونوں سے الرجی ہے۔“ اس کے لمحے میں خفیف سی تلخی تھی۔ ہمیر ڈریسر کو انہیں کاث دینے ہی میں اپنی عافیت نظر آئی۔ یوں اسے افسوس سا ہورہا تھا۔

اور جب وہ کٹے بالوں کو اپنے ساتھ لے جانے کے لیے لفافے میں ڈالنے لگی تو اس نے کہا۔ ”آپ انہیں ہمارے پاس بیچ دیں۔“

”وہ کیوں؟“ اس نے لفافہ اور بیگ اٹھا کر باہر نکلتے ہوئے خاصی بے نیازی سے کہا۔ اور وہ زرد روآدمی اس کے دکان سے نکل جانے کے بعد بُڑا بُڑا یا۔.....“ یہ کیسی سر پھری لڑکی ہے۔ گز بھر لمبے ان بالوں کو اگر اسے کٹوا کر اپنے پاس ہی رکھنا تھا تو سر کے ساتھ نکلے کیا کام نہ تھے؟ اس کی وہ چھری یہ قدوالی بھاوج تو بہت سمجھدار ہے اور یہ تو اپنی جگہ سے کچھ کھسکی ہوئی نظر آتی ہے۔ اب یہ انہیں اگر میرے پاس بیچ جاتی تو میرا کتنا فائدہ ہوتا؟ دوسو سے کم میں تو کیا ہی سکتے۔“

اور وہ بال کٹی جب تہمینہ کے ہاں پہنچی تو برآمدے میں قدم رکھتے ہی جان گئی کہ جن ناخواندہ مہماںوں کی وہ پچھلے ہفتے سے منتظر تھی وہ آچکے ہیں۔ اس کے بے حد فیض اور اشائیش ڈرائیگ روم میں دھمکا چوکڑی اور اوڈھم کا ایک سلسلہ جاری تھا۔ برآمدے کے غربی کونے میں

نو سالہ عاشی میاں مٹھو کے پنجرے کے پاس کھڑی اس سے باتیں کر رہی تھی۔  
وہ مسکرائی اور صحن میں آگئی، جہاں پندرہ سالہ منی دھلے کپڑے تار پر پھیلا رہی تھی۔  
اسے دیکھتے ہی چینی۔

”سوی آپا! آپ نے کیا غصب کیا۔“  
وہ بیگ جھلاتی ہنسی اور یہ کہتے ہوئے ”ارے کیا اچھے نہیں لگے۔“ ..... کچن کی سمت  
بڑھ گئی۔

اور منی کو اس کے شانوں پر لہراتے کئے بالوں کو دیکھ کر دفعۃ خدا کی بے نیازی پر بہت  
غصہ آیا۔ ..... یہ اللہ میاں کی بانٹ بھی کیسی انڈھی ہے۔ یونہی بے قدرے لوگوں پر اپنی عنایتوں  
کی بارش کرتا چلا جاتا ہے اب کرتک پہنچ ہوئے ان کے یہ سیاہ چمکیلے بال اللہ کی دین نہیں تو اور  
کیا تھی جسے وہ جھمیلا سمجھتے ہوئے کٹوا آئی ہیں اور ایک ہم جیسے بھی ہیں جنہوں نے بالشت بھر  
بالوں کو بڑھانے کے لیے کیا کیا پڑھنیں نہیں نہیں اور وہ ہیں کہ انچ بھر بڑھنے کی بھی قسم کھائے  
بیٹھے ہیں۔

وہاں دیکھتے چولہوں کے آگے پیڑھیوں پر بیٹھی ماں بیٹی کھانا پکانے میں بھتی تھیں اور  
پسینہ پسینہ ہورہی تھیں۔ تمہینہ بیگم کی اماں بیگم کے ہاتھ سے اس کی صورت دیکھتے ہی چمچے چھوٹ  
کرز میں پر گرا۔ وہ بوکھلا کر بولیں۔

”اے بیٹی! یتم نے اپنے بالوں کو کیا کیا؟“

اور اس کے اس جواب پر کہ ..... ”خالہ بی! سنجالنے دو بھر ہورہے تھے ٹھکانے لگا  
دیے ہیں۔“ ..... پیچ پیچ کرتے ہوئے تاسف بھرے لبجے میں انہوں نے کہا۔ ..... ”تم آج  
کل کی لڑکوں کو جانے کیا ہوتا جا رہا ہے۔ بال تو عورت کی زینت ہیں۔ اب یہ تمہاری گردن پر  
جھل جھل کرتے کیا اچھے لگ رہے ہیں؟ تم لوگوں کو سمجھائے کون۔ بھیڑ چال جو چلی ہے تو  
ساتھ ہی سوچ سمجھ بھی ختم ہو گئی ہے۔“

اس کے آنے کا فائدہ یہ ہوا کہ تہینہ کی جان اس دبکتی آگ سے چھٹ گئی۔ اس کے ساتھ چلتے ہوئے وہ بولی۔ ..... ”تو تم ان دنوں اپنی ہونے والی نند کی آل اولاد کو پکوان پکا پکا کر کھلارہی ہو۔“

”مت پوچھو کچھ، اس فوج نے تو ناک میں دم کر دیا ہے۔ خرج نے الگ کمر توڑ ڈالی ہے۔“

ڈرائیگ روم میں بے فکروں کی ایک دنیا آباد تھی۔ دُنخنی سے لڑکے کیرم بورڈ پر جھکتے۔ چند پنگ پونگ کھیل رہے تھے۔ ایک لڑکی دائیں ہاتھ بیٹھی کوکم پڑھ رہی تھی اور بڑے صوفے پر جدید وضع کا ایک ماڈل اپنی موٹی سی ناک پر سنہری پتے فریم کا چشمہ چڑھائے بیٹھا تھا۔ شنیل نمبر فائیو کی خوشبو سارے ڈرائیگ روم میں پھیلی تھی۔ تعارف پر اس نے سریوں خم کیا تھا جیسے ملکہ صبا ہو۔

”یہ کس پہ اتنا اترائی ہوئی ہے۔ ناک تو دیکھے ڈرا اپنی، گالوں تک گھومتی پھر رہی ہے۔ ہونتوں کے گوشے کا نوں کی اور بھاگے جاتے ہیں۔ رنگت پیلے شامب سے بھی بدتر اور سمجھتی ہے خود کو ہیلن آف ٹرائے“..... وہ جل کر بولی۔

”گولی مارو اسے اور یہاں بیٹھ کر مجھے بتاؤ کہ تمہیں ایسا کرنے کا کس دیوانے نے مشورہ دیا تھا؟“..... دوسرے صوفے پر تہینہ اس کے ساتھ ہی بیٹھ گئی۔

”کیا بکواس ہے۔ بھی میرا جی نہ جلاو۔ تمہاری اماں بیگم نے اپنا فرض پورا نہیں کیا جو ابھی تمہاری کسر باتی ہے۔“

”کمبخت کا غصہ تو دیکھو۔ مجال ہے جو ناک پر کھی بیٹھ جانے دے۔ وہ تمہاری ماں جی، تمہاری ان ہی حرکتوں پر ٹھیک ہی بیزار رہتی ہیں۔“

کسی نے تہینہ کو پکارا تھا..... ”ابھی آئی میں، تم اتنی دیر یہ رسالے دیکھو۔“..... اس سے کہتی ہوئی باہر چلی گئی۔

قریبی میز پر لائف نام، اون لکراور مرر کے تازہ شمارے پڑے تھے۔ مر راٹھا کراس نے دیکھنا شروع کیا۔ یہ پاکستان کی ہائی کلاس خواتین کا نمائندہ تھا۔ ایک بے حد دلش لڑکی جم خانہ کلب میں سلیکس پہنے کریکرز اور کاغذی ٹوپیاں باٹتی پھر رہی تھی۔ تو نداور گنجے سروال ایک بھاری بھر کم مردکلوک روم سے نکلتی ایک نائل ادھیز عمر کی عورت کو کوٹ پہنئے میں مدد دے رہا تھا۔ بال روم میں قص عروج پر تھا۔ یہ کراچی کے شب دروز تھے۔ لاہور کے انٹر کونٹ میں فیشن پریڈ تھی۔ پی۔ آئی۔ اے کٹ پاجاموں اور نیل بامم کے جلوے نظر آ رہے تھے۔ سہلٹ لی گارڈن کے ایک کلب میں ولایتی اور دیسی عورتیں بیٹھی ماہ جونگ کھیل رہی تھیں۔ ڈھاکہ میں اپوا کی بیگمات چیریٹی کلب آر گناہن کرنے کے سلسلے میں ایک گول میز کا فرنس کر رہی تھیں۔ اس نے رسالہ میز پر پھینکا اور نیم درازی ہو کر آنکھیں بند کر لیں۔ ..... ”اس غریب ترین ملک کی ان امیر ترین عورتوں کے لیے واقعی ان سے بڑھ کر اور کام بھی کیا ہو سکتا ہے۔ قوم کلچرڈ ہو رہی ہے۔“

تمہینہ کے گھر دوپھر کا کچھ حصہ گزار کر جب وہ اپنے گھر آئی تو سائے ڈھل گئے تھے اور ماں جی نماز کے لیے تخت پر کھڑی تھیں۔ نیت کے لیے ہاتھ اور پراٹھے ہی تھے جب قدموں کی چاپ پرانہوں نے گردن موز کردیکھا اور پھر اسے سیدھا کرنا انہیں یاد نہ رہا۔ وہ بھی بہت بد بخت تھی۔ جان بوجھ کر یوں کھلے سر ان کے سامنے آئی تھی۔ اور اب انہیں غصے سے لال پیلا ہوتے دیکھ کر مسکرا رہی تھی۔ جانے انہیں یوں تنگ کر کے اس کی کون سی جس تسلیکین پاتی تھی؟

”میں پوچھتی ہوں بال کہاں گئے؟“ وہ چھینیں۔

”بار بر کے پاس۔“ اس ڈھیٹ دیدے کے گلابی ہوننوں پر تبسم پھیلا پڑ رہا تھا۔

”اللہ کی مار تم پر۔ اچھے بھلے بالوں کے ساتھ صبح گھر سے گئی تھی اور اب بال کئی میم بن کر آ گئی ہو۔ اس گھر کا تو باوا آدم ہی رقیہ کے مرنے کے بعد بدل گیا ہے، جو جس کا جی چاہتا

ہے کرتا پھرتا ہے۔ بر قعے اترے ہیں تو دو پئے گلوں میں آگئے ہیں۔ میرے اللد یہ شہباز کا گھر ہے۔ وہ محسن، احسن، غزالی اور اس کی دلہن کو کو سنے دے رہی تھیں کہ جنہوں نے لاڈ پیار میں اسے دوکوڑی کا کر دیا ہے۔

”اے چھوڑیے ماں جی، آپ کو کیا۔ آپ تو بس اللد اللد کرتی رہا کریں۔“..... غزالی کی دلہن ان کی چیخ و پکار سن کر کمرے سے نکل کر تیزی سے ان کی طرف بڑھتے ہوئے بولی۔ پر ماں جی اور چیکی بیٹھیں اور وہ بھی گھر میں جب اتنی بڑی بات ہو جائے۔

”انہیں توبو لئے کی بیماری ہے۔ اب ان سے کون مفرکھپائے؟“..... اس نے سوچا اور پچ کا دودھ بنانے کے لیے باور پھی خانے کی طرف چل دی۔

”شات بائی چمپا..... ہو جا گورے جا گو۔“

اس نے نیم تاریک راہداری میں قدم رکھا اور اس شیریں آواز کو سنا۔  
یہ پاکستان کو سل برائے قومی یونیورسٹی کی عمارت تھی جس کے ہال کی طرف وہ اس وقت  
چھوٹے چھوٹے قدم اٹھاتی بڑھ رہی تھی۔ یہاں بنگالی بچوں کے ساتھ ایک شام منائی جا رہی  
تھی۔ ممبر ہونے کی وجہ سے وہ بھی شرکت کے لیے آئی تھی۔

وہ ہال میں داخل ہوئی۔ یہاں تیز جگمگاتی روشنیاں تھیں۔ سچ خوبصورتی سے بھی تھی۔  
اور خواتین رنگ برلنگی سائز ہیوں اور بوجھل جوڑوں میں کافی پر تمکنت دکھائی دے رہی تھیں۔  
سانو لے اور نکھرے سترے رنگ اچھے لگ رہے تھے۔ بلوغت میں داخل ہوتی اس لڑکی کی  
آواز بہت دلکش تھی جو سچ کے ایک طرف بیٹھی اپنے نازک وجود کو ہلکی ہلکی جنبش دیتی ہوئی گانا گا  
رہی تھی۔

ان کی آنکھیں بند تھیں، انہوں نے اپنے سروں پر سنہری اور سفید تاج پہن رکھے تھے۔  
وہ بہت کم عمر اور معصوم تھے جو ہتھیلیوں کے پھول بنائے اور اپنے داہنے رخساروں کو ان پر نکائے

بیٹھے تھے۔ وہ تعداد میں سات تھے اور سچ پران کی ترتیب نیم دائرے کی صورت میں تھی۔ ان کے درمیان ایک لڑکی سننگھاںی طرز کا جوڑا بنائے پھولوں سے لدی پھندی رقص کر رہی تھی۔

سمیعہ علی یہ سب بہت دلچسپی سے دیکھ رہی تھی سمجھنے آنے کے باوجود ساری نشیں پر تھیں۔ وہ ایک طرف کھڑی تھی۔ پر اسے شاید اپنے یوں کھڑے ہونے کا دھیان نہیں تھا۔  
”جا گورے جا گو.....“

خوبصورت رسیلی مترجم آواز مدھم پڑتی جا رہی تھی اور اس کے ساتھ ہی ان کی بند آنکھیں بھی آہستہ آہستہ کھلتی جا رہی تھیں۔ وہ ایک کے بعد ایک ہوش میں آ کر رقص میں شامل ہو رہے تھے۔

گیت ختم ہوا اور اس کے ساتھ ہی ان کا ناق بھی ختم ہو گیا۔ بہت سی تالیوں کا شور ہوا۔ وہ کسی سے اس کے متعلق جانا چاہ رہی تھی۔ تبھی نازک سے جسم والی ایک لڑکی نباعورت نے اپنے دوسارہ بچے کو گود میں بٹھاتے ہوئے اس کے لیے جگہ خالی کر دی۔

اس کی اردو ٹوٹی پھوٹی تھی لیکن پھر بھی رقص کا جو پس منظر اس نے اسے سمجھایا، وہ اسے سمجھ گئی تھی۔ کہانی تور دیتی سی ہے۔ وہی سوتیلی ماں جو بچوں کو جادو کے زور سے سلا دیتی ہے اور حمل پری انہیں ہوش میں لاتی ہے مگر معصوم پیشکش کا تمثیلی انداز بلاشبہ اعلیٰ ہے۔ اس نے سوچا اور گہری نظر اپنے ساتھ بیٹھنے والی پڑالی۔

وہ چوبیس پچیس کے گھیرے میں نظر آتی تھی۔ اس کے سیاہ بال جن سے ناریل کی بلکی بلکی خوبصورتی تھی، سادگی سے ایک لمبی چوٹی کی شکل میں اس کی پشت پر پڑے تھے۔ چہرے پر کافی ملاحظت تھی۔

”ایشو آ مار گھورے ایشو۔ ایشو۔ ایشو۔“

”(آؤ میرے گھر میں آؤ۔ آؤ۔ آؤ)“

سچ پر ایک ادھیز عمر کی خاتون گیت گارہی تھیں۔ جن کے بارے میں اس کے ساتھ والی

نے بتایا تھا کہ یہ ٹیگور کا مشہور گیت ہے۔ جس میں وہ خدا کو اپنے گھر آنے کی دعوت دیتا ہے اور یہ گھر اس کا دل ہے۔

”کیا رس ہے گلے میں“..... اس نے بہت رشک سے گانے والی کو دیکھا جس کی قرمی ساڑھی کا آنچل مخصوص بنگالی طریقے سے دوسرے شانے تک آیا ہوا تھا۔ کانوں میں بڑے بڑے ناپس تھے اور رنگت کافی کھلتی تھی۔

”یہ ڈھا کہ ٹیلی دیرین اور ریڈ یوکی مشہور فرن کارہ ہیں، رابندر و شنکیت کی ماہر ہیں۔“..... اس کی معلومات میں مزید اضافہ ہوا۔

اب ایک لمبی چوڑی تقریر جاری ہوئی۔ مہمان خصوصی ایک خاتون تھیں جو مشرقی اور مغربی پاکستان کے درمیان بہتر تعلقات کی تجادیز پر روشنی ڈال رہی تھیں۔ ان کی انگریزی تو خاصی روایتی پر تلفظ کچھ اتنا اچھا نہ تھا۔

اس کی ساتھی خاتون نے سمعیہ سے اس کی سرگرمیوں کے بارے میں دریافت کیا۔ مختصر لفظوں میں اپنا تعارف بھی کرایا۔ پر یہ جان کروہ بہت حیران ہوئی کہ وہ دبلی پتلی لڑکی جس کے بدن پر اس وقت مہین کلف والی سوتی ساڑھی تھی۔ تین بچوں کی ماں تھی، اس نے ڈھا کہ یونیورسٹی سے سیاست میں ایم۔ اے کیا تھا۔ وہ طالب علمی کے زمانہ میں باس میں بازو کی سرگرم جوشیلی لیڈ رہی۔ اسے اپنی شادی اتنی جلدی ہونے کا بہت قلق تھا۔ اس کے عزم بہت بلند تھے اور وہ جتنا کے لیے بہت کچھ کرنا چاہتی تھی۔

”ستیا ناس ہواں شادی کا، بیڑا غرق کر دیا۔“..... اس نے دکھ سے کہا۔

سمعیہ بھی بثاشت سے مسکرائی اور بولی۔..... ”چلنے! آپ نے اپنی منزل پالی۔“

”میری منزل؟.....“ وہ زیر لب بولی۔ اس نے اپنی لانبی گردشانوں کی طرف گھمائی اور کسی قدر نفرت سے اپنے قریب بیٹھی لڑکی کو دیکھا، جس کی گلابی رنگت چمکتی تھی جس کے شانوں پر سیاہ گھنے بال لہراتے تھے اور جس کے جدید وضع کے خوش رنگ لباس سے غیر ملکی پرفیوم کی بھینی

بھی خوبی پھوٹی تھی۔ تب اس نے بہت دھیمے سے خود سے کہا۔

” یہ سب مجھے تمہارے خاندانی پس منظر سے ناقص ہونے کے باوجود تمہارا آتا پاتا رہے ہیں۔ تم جیسی سپر کلاس فیملیز کی لڑکیوں کے لیے یقیناً شادی ہی ان کی منزل ہے پر میں جو بنگال سے ہوں، بنگال جس کا سنہری ریشمہ تمہارے لیے فلک بوس عمارتیں اور پریش زندگی کے لوازمات مہیا کرتا ہے، یہ سب نہیں چاہتی تھی۔“

اپنے ان محسوسات کو اس نے خاموش ہی رہنے دیا اور بس اتنا ہی کہا۔

” آپ لوگوں کو مشرقی پاکستان کے مسائل سے ذرا دلچسپی نہیں۔“ وہ چونکی اور حیرت سے اسے دیکھا۔

اس خوبصورت لڑکی کی آنکھوں میں واضح حیرت محسوس کرتے ہوئے اس نے اپنی بات کو آگے بڑھایا۔

” آپ یقیناً حیران ہو رہی ہیں۔ میں کچھ غلط نہیں کہہ رہی ہوں۔ اب ان محترمہ کو کون سمجھائے کہ مادام آپ جو اپنی ساری ارزی یہ بتانے میں صرف کر رہی ہیں کہ دونوں حصوں کے درمیان بہت اخلاص و محبت ہے تو یہ قطعی غلط ہے۔ ہم لوگ بہت مضطرب ہیں۔ ہمارے حالات حوصلہ افزائیں۔ بائیس سالوں نے تو ہمیں دال بھات سے بھی محروم کر دیا ہے۔“

ملک کے سیاسی حالات سے وہ کچھ اتنی بے خبر بھی نہ تھی۔ اس کے گھر کے مردوں کا دل پسند مشغله ملکی حالات پر تبصرہ کرنا تھا۔ وہ بھی ان کے پاس بیٹھ کر انہیں سنتی اور کبھی کبھی اپنی عقل اور معلومات کے مطابق لقے بھی دیا کرتی۔ پر اس سرکاری عمارت تلے فرید پور کی اس نازک سی لڑکی نے اپنی پہلی ہی ملاقات میں جس بے باکی سے باتیں کی تھیں۔ اسے سن کر اسے بہت دکھا ہوا۔ اس کی چمکتی رنگت زردی پڑ گئی۔

تب اس کے ساتھ بیٹھے ہوئے مرد نے جو اس کا شوہر جان پڑتا تھا۔ اس کی طرف دیکھا اور بولا۔ ..... ” تم نے اپنی سیاست یہاں بھی شروع کر دی۔ یہ بُری بات ہے۔“

”کیا بڑی بات ہے؟ آنکھوں پر پردے ڈالنے سے کچھ فائدہ ہوگا؟ حقیقت بلاشبہ  
ہتھ کڑوی ہوتی ہے۔“..... وہ بہت بیزار نظر آ رہی تھی۔

اس لمحے اسے احساس ہوا کہ وہ اپنے شوہر پر حاوی ہے اور دھان پانسی ہونے کے  
اوجوں مضبوط شخصیت کی ملک ہے۔

پروگرام ختم ہونے پر اس نے اچھے انداز میں سمعیہ کو خدا حافظ کہا۔ اپنے گھر کا پتہ بتایا۔  
آنے کی دعوت بھی دی اور یہ بھی کہا کہ اگر اس نے کسی بات کو محسوس کیا ہے تو وہ معافی کی خواستگار  
ہے پر حقیقت وہی ہے جو اس نے بیان کی ہے۔

”درactual ہم لوگ“..... اس نے اداہی سے کہا۔..... ”ملک کے دو حصے ہونے کے  
باعث اتنے بد قسمت ہیں کہ ایک دوسرے کے مسائل کے متعلق کچھ بھی نہیں جانتے۔“

”واقعی“..... اس نے اس کے چلے جانے کے بعد دکھ سے سوچا۔..... ”یہ ہم کیسے ہم  
دھن ہیں؟“..... ایک دوسرے سے ناداقف، اجنبی، غیریت لیے ہوئے۔

اس گھر میں پچھلے چند دنوں سے عجیب سا شور تھا۔ گھر کا معمتر تین فرد دن رات کے چوبیس گھنٹوں میں سے اٹھارہ گھنٹے ہر چھوٹے بڑے کو یہ سمجھانے میں صرف کر رہا تھا کہ اس نامعقول لڑکی کا دماغ خراب ہو گیا ہے۔ لاڈ پیار نے اس کا استیاناں کر ڈالا ہے۔ وہ جوان ہے اور یوں ایک جوان لڑکی کا ہزار میل دور پڑھنے کے لیے جانے کی ضد کرنا قطعی احتمانہ بات ہے۔ اور یہ کہ اب اتنا بھی پڑھانے کی ضرورت کیا ہے۔ اٹھارہ انیس سال کی لڑکی کو تو ایک آدھ پچ کی ماں بن جانا چاہیے۔ اور یہ ابھی تک یونہی ہڑدنگے مارتی پھرتی ہے۔ جوان جہان لڑکی دھرتی کا بوجھ ہوتی ہے۔ اسے فوراً ٹھکانے لگادینا چاہیے۔

ویسے انہیں اس بات کا بھی قلق تھا کہ ان کی باتوں پر زیادہ وہیان نہیں دیا جاتا۔ پروہ اپنے طور پر انہیں پھر بھی سمجھائے چلی جا رہی تھیں۔

اس ہڑدنگے مارتی لڑکی نے جس کا نام سمعیہ علی اور پیار کا نام سومی تھا، بی۔ اے کا امتحان اچھے نمبروں سے پاس کر لیا تھا۔ وہ خوش قسمتی سے اس گھر کی اکیلی لڑکی تھی۔ چھاؤں، پھوپھیوں، بھائی اور کامنی کی بھاونج سمجھوں نے اپنے اپنے طور پر اس کی خوشی میں شرکت کی

تھی۔ چند دنوں بعد صبح ناشتے کی میز پر جب اس کے بھائی نے یونیورسٹی سے ایم۔ اے کے لیے داخلہ فارم لانے کو کہا تو اس نے آنکھیں اٹھائے بغیر جواب دیا کہ ”وہ ایم۔ اے کے لیے ڈھا کا یونیورسٹی جانا چاہتی ہے۔“

”کیوں؟“..... غزالی نے حیرت سے اسے دیکھا۔

”بس یونہی۔“..... اس نے بھی اطمینان سے کہا۔

”وہاں کے حالات اتنے اچھے نہیں ہیں۔ ایسے میں تم کہاں جاؤ گی؟“..... وہ بہت زم اور محبت بھری آواز میں اس سے مخاطب تھا۔

”میرا جی چاہتا ہے۔“..... اس نے قصد اورہ بات کہی جس کے متعلق اسے اچھی طرح علم تھا کہ اس کا رد کرنا اس کے بھائی کے لیے کتنا کٹھن ہے۔

اور یہ ٹھیک وہ وقت تھا جب ماں جی نے اپنے لیکچر کا آغاز کیا۔ وہ دھواں دھار بول رہی تھیں۔ غزالی پریشان تھا۔..... ”وہاں سیاسی سرگرمیوں کی نوعیت کسی طرح بھی صحیح مند نہیں۔ یہ اگر وہاں چلی جائے گی تو میرا دھیان سارا وقت اسی میں انکار ہے گا اور ہاں! اسے اپنی آنکھوں سے دور کرنا میرے لیے ممکن نہیں۔ اس کے بغیر تو گھر میں مجھے گھپ اندھیرا محسوس ہوتا ہے۔“..... اس نے گھرے غم اور تفکر سے یہ سب سوچا اور چائے ادھوری ہی چھوڑ کر چلا گیا۔

بھا بھی نے شوہر کے ایما پر اس سے ایک دوبار بات بھی کی۔ پر اس کے عزم صمیم نے اسے کچھ زیادہ بولنے ہی نہ دیا۔ اس کے اتنے قوی ارادے کو محسوس کرتے ہوئے وہ شوہر سے بولی۔

”میں مناسب نہیں سمجھتی کہ ہم اس کے شوق کی راہ میں حائل ہوں۔ وہ جانے کا پختہ ارادہ کیے بیٹھی ہے۔ اسے روکنا فضول ہو گا۔ یوں پریشانی کی کیا بات ہے۔ نذرِ لچچا کے بڑے بھائی کا خاندان وہیں ڈھا کہ میں ہی تو ہے۔ خاندانی لوگ ہیں۔“

پر ماں جی کا یہ ہر وقت کا لیکچر سمجھی کو ناگوار گزر رہا تھا۔ انہوں نے نسب اور فاطمہ اپنی دونوں چھوٹی بہوؤں کو جو احسن اور محسن کی بیویاں تھیں۔ خط لکھوائے۔ باقاعدہ شام میں غزالی کو

بھی آدھ گھنٹہ کی خوراک پلانا ضروری خیال کرتیں۔ بہو سے وہ اکثر ناخوش ہی رہتیں۔ انہیں مگر تھا کہ وہ نند کی بہت طرفداری کرتی ہے اور اس بگڑی ہوئی لڑکی کو مزید بگاڑ رہی ہے۔

اس دن غزالی نے باری باری دونوں چچاؤں کو فون پر گھر کی صورت حال کی خبر دی۔

”ارے بھتی تو پریشان کیوں ہو؟ وہ اگر جانا چاہتی ہے تو جانے دو۔ وہاں نذرل کے بڑے بھائی ہیں۔ قطعی فکر کی بات نہیں۔“..... کرنل محسن نے اتنے لمبے چوڑے مسئلے کو جو غزالی کے گھر میں اتنا شور مچائے ہوئے تھا، یوں دو باتوں میں ختم کر دیا۔

اس نے دبے دبے لفظوں میں وہاں کے حالات کے بارے میں کہا۔

”سنو غزالی!..... ان کی آواز گھم بیر تھی..... قوموں کو اپنی زندگی میں ایسے واقعات اور حالات کا سامنا کرنا ہی پڑتا ہے، گھبراو نہیں۔“

اور یوں وہ قدرے مطمئن سا ہو گیا۔ کہنے کو وہ ایک ذمہ دار ڈاکٹر تھا۔ پر گھر یلو زندگی میں اس کی حیثیت اپا ہجou جیسی تھی، اس پر اپنے چچاؤں کا بہت اثر تھا اور ایسا ہونا بھی قدرتی تھا کیونکہ پہلے باپ اور بعد میں ماں مرنے سے ان دونوں بھائی کی زندگی میں جو خلاپیدا ہو گیا تھا اسے محسن اور احسن نے جس طرح پورا کیا اس نے ان پر کبھی یہ ظاہرنہ ہونے دیا کہ وہ ماں باپ کی شفقت سے محروم ہیں۔

”سو رکھتا ہے پاکستان نہیں بنے گا۔ کہونا ایک بار پھر۔ نہ میں تیرا جڑا توڑ دوں تو میرا نام بھی شلپی نہیں۔“

یہاں تاڑ کے درختوں کے پاس کھڑا وہ قہر بھری نظروں سے اسے گھور رہا تھا۔ جس کی ٹھوڑی پر ابھی ابھی اس نے ایک زور دار مٹکار سید کیا تھا۔ وہ قد کا ٹھہ میں اس سے خاصا مبالغہ اور کاہی رنگی چارخانہ دھوتی کو ہندوانہ شائل سے باندھے ہوئے تھے۔ اس نے اپنے جبڑے کو سہلا کیا اور اپنے نوکا کی طرف جاتے ہوئے بولا۔

”اب تم اپنی خیر منانا۔“.....

”جاو جاو سیار (گیدڑ) کہیں کے، دھمکیاں دیتا ہے۔ پوربو بنگال سے تمہاری قوم کو جوتے مار کر نکالیں گے۔ ہمارا خون پی پی کر گپا ہو گئی ہے۔“ یہ اس نے زہر بھرے لبجے میں کہا تھا جو شلپی تھا۔

پر وہ دھمکیاں دیتا لڑ کا جاتے جاتے رکا، سامنے سے ایک نوکا تیز رفتاری سے اس کی طرف آ رہی تھی۔ اس نے پہچانا۔ اس میں شنکر، کرشن داس، نگن اور اجیت تھے۔ وہ واپس پلنا،

اس نے دایاں بازو ہوا میں لہرایا اور گر جا۔  
”جے بھارت ماتا کی۔“

اس پر ان سب نے زور دار آواز میں نعرہ لگایا۔..... ”پاکستان جنده باد۔“..... ان کی جنده باد کی یہ مشترکہ آواز بہت دور تک سنائی دی گئی۔ ان کے گلوں کی ایک ایک رگ پھولی تھی اور ان کی سوکھی سڑی چمڑیوں کے نیچے سینوں کے پنج بہت نمایاں ہو گئے تھے۔ ان کے گندمی اور سانوں لے چہروں پر شوق و آرزو کی ایک دنیا امنڈی تھی۔

وہ تعداد میں بھی کوئی سات آٹھ تھے۔ لاگر اور مریل سے، ان میں بس تمیز الدین تن و تو ش کا اچھا تھا۔ جسے اس کے ماں باپ اور دوست تمجح کہتے تھے۔ یوں شلپی کا قدس ب میں لمبا تھا، ہاتھ پیر بھی کھلے تھے، پر تن پر گوشت نام کی کوئی چیز نہ تھی۔ بس ایک پرده ساتھا جس نے اطراف کو ڈھانپا ہوا تھا۔

پر اس سے ناریل اور تاثر کے جھومتے ہوئے درختوں کے نیچے، ان دبلے پتلے لڑکوں کے چہروں پر ان ہندو لڑکوں کو اپنی جانب آتے دیکھ کر ذرا بھی خوف نہ تھا۔ تمیز الدین نے لال بھبھوکا ہو کر کہا تھا۔

”ہم تمہارے باپ دادا کی جائیداد مانگتے ہیں جو تمہارے پیٹ میں پاکستان کا نام سن کر یوں درد اٹھنے لگتا ہے۔“

”ذرادیکھو تو ان میچھے مسلمان چھیلوں (لڑکوں) کو کیسے پر لگ گئے ہیں۔ پاکستان اور جناب نے سب کو پاگل بنادیا ہے۔ ہم دیکھیں گے بھارت ماتا کے مکڑے کون کرتا ہے۔“.....  
اجیت بولا۔

”ہم کریں گے مکڑے..... ہم!“..... تمیز الدین نے اپنی چھاتی پر ہاتھ مارا۔ جوش غضب سے اس کی آنکھیں املی پڑ رہی تھیں۔ چند ماہ بعد ہی پورے ہندوستان کے ایکشن تمھیں بتائیں گے کہ ہم نے تمہاری بھارت ماتا کا گلاکاٹ دیا ہے۔

اور پھر یوں ہوا کہ بھارت ماتا کے مکٹے کرنے والے اور نہ کرنے والے ایک دوسرے پر پل پڑے۔ کوئی بیس منٹ وہ گتھم گتھا رہے۔ جب دھان کے کھیتوں میں سے واپس آتے دو صلح پسند آدمی وہاں آئے۔ ان کی مسائی سے وہ الگ تو ہو گئے پران کی آنکھوں میں خون اترا ہوا تھا۔ ان کے کمزور کمزور بازو تنے ہوئے تھے اور وہ ایک دوسرے کو گالیاں دے رہے تھے۔ اور جب مخالف پارٹی کے لڑکوں کو انہوں نے جاتے دیکھا تو وہ اوپنچے اوپنچے چلائے۔ ”آمار نیتا قائدِ عظم..... قائدِ عظم جنہ باد..... لے کے رہیں گے پاکستان۔ پاکستان جنہ باد۔“

وہ نظر وہ اجھل ہوئے تو انہوں نے بھی واپسی کا قصد کیا۔ کھلے پانیوں پر ایک دوسرے کے پیچھے جب وہ نور الابصار کے نیلے کے قریب پہنچے تو انہیں وہاں بہت بڑا مجمع نظر آیا۔ ایک گونج دار آواز بھی سنائی دے رہی تھی۔

”یہ کیا ہو رہا ہے؟“..... ابو عبد اللہ نے حیرت سے پوچھا۔

”ہونا کیا ہے۔ پرشاد ساہا بکواس کر رہا ہے۔ پرسوں کلکتے سے آیا ہے، یہ بھی ایک نمبر حرامی ہے۔ جب آئے گا ایک نئے فلسفے کا پرچار کرے گا، سالا بڑا آیاروس کا حماقی بن کر۔“

”اے تو چلو! سنتے ہیں۔“..... شلپی نے نوکے کارخ نیلے کی جانب موڑ دیا۔

اور اس بڑے ہجوم میں بمشکل جگہ بنا کر جب انہوں نے دائرے میں اندر جھانکا۔ پرشاد ساہا کہہ رہا تھا۔

”میں کہتا ہوں کمر ہمت باندھ لو۔ کمر ہمت یارو!..... و گرنہ سرمایہ داری کی جو نکیں ہمارا رہا۔ ہا خون بھی چوں جائیں گی۔ یہ پُر شکوہ راجبازیاں ہمارے ہی خون پسینہ سے بنائی گئی ہیں۔ انسانوں کے درمیان تقاویت کیوں ہے؟ ہم بھوکے مرتے ہیں اور وہ عیش کرتے ہیں۔ یارو! ایسا کب تک ہو گا۔ شنگھرام (انقلاب) آنا چاہیے۔ یہ ہندو پاکستان کے نعرے سب سرمایہ داروں کے سٹرنٹ ہیں۔ وہ ہماری کاؤشوں کو ناکام بنانا چاہتے ہیں۔ سوراج (آزادی) چاہیے۔ دال

بھاٹ چاہیے۔“

مجمع میں موجود ہندو اور چند مسلمانوں نے اس کے جواب میں کہا۔ شنگھرام۔ شنگھرام۔  
مکیت شنگھرام۔

پر چند مسلمان جواب بولے  
”ہم نہیں چاہتے شنگھرام ونگرام۔ ہمیں پاکستان چاہیے۔ پاکستان ملے گا تو شنگھرام  
آپ ہی آپ آجائے گا۔“

تمیز اور شلپی کا گروہ چلا یا..... ”پاکستان جندہ باد۔“  
پرشاد ساہا کو بہت غصہ آیا۔ پدک کر عبدالتمیں سے بولا۔ ..... ”تمہاری یہ کیا بُری عادت  
ہے کہ ہربات کی تان پاکستان پر توڑتے ہو؟“

”ارے! تو کیوں نہ ٹوٹے؟ پرشاد ساہا نصف صدی سے اوپر ٹاپے ہوئے جیون نے تو  
تمہاری قوم کا مسلمانوں کے ساتھ شودروں اور ملیحچوں جیسا سلوک ہی دیکھا۔ انصاف سے بتاؤ  
تم شادی بیا ہوں میں ہمارے ساتھ بیٹھ کر کھاپی سکتے ہو، حق کے دوکش لے سکتے ہو۔ ارے!  
ہمارا تو کوئی معصوم بچہ بھی اگر تمہاری رسولی میں چلا جائے تو تمہارے برتن بھانڈے، تمہاری  
جلگہ، تمہارا کھانا سب بھرست ہو جاتا ہے۔ تم کھانا پھینکتے ہو، برتن توڑتے ہو اور جگہ صاف  
کرتے ہو۔ اب تمہی بتاؤ مسلمان مزارع ٹھا کر جی کی حوالی میں ناٹ پر بیٹھے اور ہندو مزارع  
سترنگ (کپڑا) بچھے فرش پر۔ بولو کچھ غلط تو نہیں کہہ رہا میں؟

”تم لوگ یہ بھی شرم نہیں کرتے کہ ہماری مسجدوں کے سامنے سے گزرتے ہوئے شور نہ  
کرو۔ ڈھول تماشوں سے پر ہیز کرو۔ پر تم یہ سب ذلیل کام کرتے ہو بولو، تمہارے ساتھ کیسے رہا  
جا سکتا ہے؟“

عبدالتمیں نے جو نبی بات ختم کی۔ فضا میں پاکستان جندہ باد کی آوازیں پھر گونجیں۔

مجمع میں سے کسی نے کہا۔ ..... ”یہ پرشاد سالا کیمونسٹ ہے۔“

تمیز الدین نے کچھ سوچتے ہوئے کہا۔ ”میرا خیال ہے یہ سب باتیں اس لیے کرتا ہے کہ مسلمانوں کی توجہ پاکستان سے ہٹ جائے۔“

”بھی اب چلنا چاہیے۔ دادو انتظار میں ہوں گے۔ مجھے تو ابھی ماچھ (محصلی) بھی پکڑنی ہے۔“

”ارے شلپی! مجھے یاد آیا۔“..... پھول محمد نے اسے مخاطب کیا۔

”مستفیض السلام بھیا ہوڑا سے آئے ہیں۔ ان سے تو میں جا کر ادھر کا حال احوال سنیں۔“

اور مستفیض السلام کا نام سنتے ہی شلپی کونہ دادو کا انتظار یاد رہانے محصلی پکڑنی۔ چلو چلو چلتے

ہیں کہتے ہوئے اس نے نوکا کارخ موز دیا۔

پانی میں کوئی کوس بھر کا پینڈا امرانے کے بعد جب وہ احتشام چاچا کی باشا پر پہنچے وہاں مستفیض بھیا کے دوستوں اور ملاقاتیوں میں ایکشن اور مسلم لیگ کے نکٹ پر لڑنے والے سبھی امیدوار زیر بحث تھے۔ مستفیض کے وجود سے پھوٹی محبت اور خلوص کی روشنی میں پور پور نہانے کے بعد سب لڑکے مودب ہو کر بیٹھ گئے۔

مستفیض کی سیاہ آنکھیں چمکیں جب اس نے انہیں مخاطب کرتے ہوئے کہا۔ ”تم سب دن رات کام کرو۔ اللہ کی رحمت سے امید ہے کہ مسلم لیگ بنگال کی 200 نشتوں میں سے سو فیصد جیتے گی۔ انشاء اللہ!“

”اشاء اللہ!“..... لڑکوں نے یک زبان ہو کر کہا۔ احتشام چاچا نے دھیمی آواز میں شیر بنگال کی مسلم لیگ کی طرف مراجعت اور قائد اعظم سے کوئی صلح صفائی کے بارے میں پوچھا۔ مستفیض تڑ سے بولے۔

بابا! اب کیسی واپسی اور کیسی صلح صفائی؟ قائد اعظم اصولی آدمی ہیں۔ جب انہوں نے کہا کہ وائرائے ڈینفس کو نسل سے استعفای دے دو تو پھر شیر بنگال کا ٹال مثال کیا؟ اب مسلم لیگ کی رکنیت تو ختم ہونی تھی۔ اب تو خیر بہت دری ہو گئی ہے۔

”ہاں بھلا کیوں کئے ایے؟“..... احتشام چاچا کے ساتھ ساتھ کچھ اور بڑوں نے بھی سر ہلایا۔..... ”قائدِ اعظم جو بولے وہ تھیک باقی سب غلط“..... ابوالبشر چاچا نے فوراً کہا۔ احتشام چاچا کی بائزی کے پاس ہی گوپال بابو کا شیلہ تھا۔ گوپال بابو بنگال کے مشہور ناول نویس چندر چمیر جی کے عزیز ہونے کے ساتھ ساتھ ان کے عقیدت مند بھی تھے۔ بندے ماترم کا ترانہ ان کے گراموفون پر اکثر ہی بجتا رہتا تھا۔ اس وقت بھی ایکا ایکی فضائیں یہ آواز گوئی بخنے لگی۔

میں تیرا بندہ ہوں، اے میری ماں	بندے ماترم
اچھے پانی، اچھے چلوں، بھینی خشک جنوبی ہواؤں	شو جلد م، شو پھلد م، مو یو بو شیلد م
شاداب کھیتوں والی میری ماں	شش شیام لدم ماترم
تمیں کروڑ گلوں کی پُر جوش آوازیں	شپت کوئی کنٹھ کا کل ندا کرائے
دو شپت کوئی بھوجے دھر پت کھر کھر بائے سانحہ کروڑ بازوؤں میں سنبھلنے والی تواریں	دو شپت کوئی بھوجے دھر پت کھر کھر بائے سانحہ کروڑ بازوؤں میں سنبھلنے والی تواریں
کیا اتنی طاقت کے ہوتے ہوئے بھی، اے ماں	ایلا کینوں مان اینو یلے
تو کمزور ہے۔	

تو ہی ہمارے بازوؤں کی قوت ہے، میں تیرے	بھو بھل ور حار نم تما می تار نم
قدم چو متا ہوں	
تو دشمن کے لشکر کی غارت گر ہے میری ماں	دی پو دل بار نیم ماترم

مستفیض نے اسے سنتے ہوئے دکھ بھرے لجھ میں کہا۔

چمیر جی جتنے بڑے ناول نگار تھے، کاش! اتنے بڑے انسان بھی ہوتے۔ قدرت نے انہیں بہت بڑا ذہن اور بے پناہ تخلیقی صلاحیت بخشی تھی مگر ان کی بیشتر تحریروں کا واحد مقصد ہندوؤں کو مسلمانوں کے خلاف صفات آرا کرنے کے علاوہ کچھ نہ تھا..... خدا انہیں معاف کرے۔ پر بھیا! بندے ماترم کی نغمگی، اس کی شیرینی اس کا خُسن انسان کو مسحور کر دیتا ہے۔

تمیز الدین نے..... ”شو جلدم، شو پھلدم، مو یو بو شیلدم“..... ایک کیف میں گنگنا یا۔  
 وہاں موجود مستفیض بھیا کے دوست عبدالاول جو کلکتہ یونیورسٹی میں قانون کے طالب علم  
 تھے فوراً بولے..... ”میرے خیال میں تم میں سے کسی نے چیز جی کی انداز نہیں پڑھی ہو گی۔“  
 ”نہیں تو بھیا“..... سب نے یک زبان ہو کر کہا۔  
 بڑے ہو کر ضرور پڑھنا۔ یہ گیت اسی ناول کی روح ہے۔ جو دراصل اسلام اور مسلمانوں  
 کے خلاف اعلانِ جنگ ہے۔

اور جب وہ نو کے میں بیٹھا اپنی باشا (گھر) کی طرف جا رہا تھا۔ اسے خیال آیا کہ وہ  
 نہیں پوچھتا جائے۔ ان کی باشا کے سامنے اک ذرا رُک کروہ اونچی آواز میں بولا۔ ..... ”اے  
 عبد چاچا! من کیسا ہے اب تمہارا؟“

اس ٹوٹی پھوٹی باشا کے ایک کونے میں سمنے ہوئے اس دکھی لاغر وجود نے ہوا میں تیرتی  
 اس آواز کو سن اور جواب دیا۔ ..... ”بس بچہ! کیا پوچھتے ہو؟ تم کو تو معلوم ہی ہے، جی رہا ہوں۔“  
 نو کے کاڑخِ موڑتے ہوئے اس نے بہت دکھ سے سوچا۔ ”یہ عبد چاچا اور اس کی  
 بیوی کا کیا ہو گا؟ ان کا تو کوئی پُرانے حال بھی نہیں۔“

گھٹا میں جھوم کے آئی تھیں اور کسی دم میں تیز بارش ہوا چاہتی تھی۔ تاڑ اور سپاری کے  
 درخت جھوم رہے تھے۔ اس نے افق کی طرف دیکھا۔ ان دونوں وقت کا اندازہ ہی نہیں ہوتا،  
 سورج کی صورت پر تو دونوں نظر نہیں پڑتی۔

رات بھر وہ اٹھے سیدھے خواب دیکھتا رہا۔ صبح کے قریب اس نے دیکھا کہ پرشاد ساہا  
 اوپنچے اوپنچے بول رہا ہے۔ شنگرم کے نعرے لگا رہا ہے۔ وہ بھی چلتا ہے۔ پاکستان۔  
 پاکستان۔ اس پر کسی نو کیلی اکڑی اکڑی موچھوں والے نے اس سے کہا۔ ”تم کیا ٹرٹر کر رہے  
 ہو؟“ اس نے اس بات پر سخت غصہ کھایا اور چلتا یا۔ ..... ”تم کون ہوتے ہو یہ کہنے والے؟ میرا جو  
 جی چاہے گا کہوں گا۔“ ..... ”کیا کہنے ہیں تمہارے جی کے، یہ تو بھی ٹھکانے آ جائے گا۔“ .....

اور اس کے ساتھ ہی اس کے بائیں رخسار پر ایک زنائے دار تھپڑ پڑا۔

اس کی آنکھ کھل گئی۔ ہٹر بڑا کروہ اٹھ بیٹھا۔ ہمیشہ کی طرح دادو تخت پر بیٹھے ناک کی پھنگنگی پر عینک رکھے مطالعے میں مصروف تھے۔ یہ اس کی اپنی باشنا تھی، مانوس اور محبت بھرا ماحول تھا۔ اس کے دھڑکتے دل کو تسلیم ہوئی اور اس کے محض پہنچا ہونے پر اس نے خدا کا شکر ادا کیا۔  
دادو کے بالکل پاس بیٹھ کر اس نے انہیں صبح کا سلام کیا۔ ان سے پیشانی پر شفقت بھرا بوسہ لیا اور پہنچا نہیں سنایا۔ دادو نے ایک لمحہ کے لیے اسے غور سے دیکھا ان کی آنکھوں میں برسوں پر پھیلی دکھی کہانیاں تھیں۔ جنہوں نے آنکھوں کو بہت وسعت اور گہرائی دی تھی۔ کچھ دیر وہ اسے دیکھتے رہے۔ پھر رسان سے بولے۔ ”یہ تمہاری سوچ کا نتیجہ ہے۔“

”پر یہ سوچ فضول اور خیالی تو نہیں دادو! ہم اپنی روزمرہ زندگی میں ایسے واقعات نہیں دیکھتے؟“

تب انہوں نے ایک لگ اسے دیکھا اور سوچا۔ یہ جو بھی بات کہتا ہے، اس کی عمر سے کہیں بڑی ہوتی ہے۔ انہیں اپنے دل میں پھوٹی خوشی کا گہرا احساس ہوا۔ اس کی پیٹھ پر انہوں نے محبت بھرا ہاتھ رکھا اور خود سے کہا۔ ”میں نے اس لڑکے کو جو میرے لخت جگر کا تکڑا ہے۔ جس کی عمر ابھی صرف گیارہ بارہ سال ہے پر جس کی ذہانت اور احساس اس کی عمر سے کہیں زیادہ ہے۔ فری بنگال کا نام دے کر کچھ غلطی نہیں کی، کون جانتا ہے کہ وہ اس مملکت کا فخر ہی ثابت ہو جس کا نام پاکستان ہو گا۔“

”دادو آپ کس سوچ میں پڑ گئے؟ آپ نے میری بات کا جواب نہیں دیا۔“

”کچھ فکر نہیں کرو بچہ! سراج الدولہ کا بنگال اب زیادہ دنوں غلام نہیں رہے گا۔“  
دادو کی اس بات کا اس نے فوراً یقین کیا۔ اس کی آنکھوں میں خوشی کرن بن کر چکی۔ وہ وہاں سے اٹھ گیا۔ اس کا دادو اتنا بڑا عالم جو تھا۔ ان کی باشماں میں تھا ہی کیا؟ کتابوں کے سوا۔  
اپنے دادو کی سُنگت اسے عزیز بھی تو بہت تھی۔ وہ ان سے عالم اسلام کے نامور سپہ

سالاروں کی کہانیاں رات گئے تک ملتا۔ سراج الدولہ اس کا آدرش تھا جس کے بنگال کو بھوک اور غربت کے آکٹوپس نے جکڑ رکھا تھا۔ گوشت گورے کھا گئے تھے اور خون کی آخری بونداپ ہندو جا گیردار پی رہا تھا۔ تبھی تو مسلمان ایک علیحدہ ملک کے لیے لڑ رہے تھے۔ قائد اعظم اس کا زندہ قومی ہیر و تھا، وہ لگن سے ان کی باتیں ملتا اور مسلم لیگ کو میاں بنانے کے لیے اپنے ذہن کے مطابق تجاویز سوچا کرتا تھا۔

یہ وہ تھا جس کا نام اجتنی الرحمٰن تھا، پر جسے اس کی دادی اور ماں پیار سے شلپی کہتیں۔ اس نے باہر نکل کر دیکھا، آسمان گہرا تھا۔ دھان کے کھیتوں کی ہر یاں فضا کو بہت حسین بنائے ہوئے تھی۔ سپاری اور ناریل کے درخت دور دور تک پھیلتے چلے گئے تھے۔

"مجھے ان کے پاس فوراً جانا چاہیے۔ کیا معلوم انہوں نے کچھ کھایا بھی ہے، وہ یہ سوچتا ہوا اندر آیا اور لمبے کیل کے ساتھ لٹکتی بانس کے تنکوں کی چھاج اتار کر اپنے سر پر رکھی، جب دادو کی آواز اس کے کانوں میں پڑی جو اس سے کہہ رہے تھے۔ "تم کیا کہیں باہر جا رہے ہو؟ پوکھر (تالاب) پر تمہاری دادی ماں پانی لینے گئی ہیں۔ تمہیں اس کا خیال رکھنا چاہیے۔ اس کی جان اب بوڑھی ہے۔"

تب باشا کی پچھلی سمت کیلوں کے مجنڈ کی طرف قدرے ڈھلانی زمین پر پاؤں آہستہ آہستہ جما کر نیچے اترتے ہوئے اس نے سوچا۔ ..... "یہ دادی ماں بھی بس عجیب ہیں۔ وزنی چیز اٹھانے کے قابل نہیں پر یہ اٹھائیں گی ضرور۔"

پوکھر بالب پانی سے بھرا تھا۔ کنارے کے قریب پڑے موئے لکڑی کے تینے پر بیٹھی وہ گھرے کی صفائی میں کتنی مگن تھیں۔ وہ مسکرایا..... "نہیں اپنے کاموں سے عشق ہے۔" گھر اس نے ان کے ہاتھ سے لے کر اچھی طرح کھنگالا، بھرا اور اپنے کندھے پر اٹھا کر انہیں آگے آگے چلنے کا اشارہ کیا۔

انہوں نے تیز سبز موٹی سوتی سائزی کا آنچل سر پر ٹھیک کیا اور باشا کی طرف چلنے لگیں۔

شلپی نے ان کی ایڑیوں کو دیکھا جو پھٹی ہوئی تھیں۔ ان کے پاؤں میں جوتا وہ بہت کم دیکھتا تھا۔  
دادی ماں کچھ اتنی زیادہ بوڑھی بھی نہ تھیں، بس بیماریوں نے لاغر کر دالا تھا۔

باشا کے سامنے تھوڑی سی جگہ پر ٹین ڈال کر کھانا پکانے کے لیے جگہ بنائی ہوئی تھی۔  
وہیں اس نے گھڑا رکھ دیا۔ دادی ماں اسے کھل لانے کو کہہ رہی تھیں پر اس کی جان تو ان دو  
بیماروں میں انکی تھی جو ابھی تک ویسے ہی بیشے منہ اٹھائے اس کی راہ تک رہے ہوں گے اور آج  
تو وہ اٹھا بھی دیر سے تھا۔

اس نے انہیں موڑی تلنے کے لیے کہا اور خود بھاگ نوکا کے پاس آیا۔ اسے کھولا  
اور کھلے پانی میں آ گیا۔ وہ چپو بہت تیز چلا رہا تھا، چند روت کے بڑے لڑکے گوتم کو اس نے  
اشنان کرتے دیکھا اور نفرت سے منہ پھیر لیا۔ یہ بھی ایک بد ذات تھا۔ بہت لڑائی ہوئی تھی پچھلے  
دنوں ان دونوں کے درمیان۔ یہی اس پاکستان، ہندوستان کے مسئلے پر۔ وہ مسلم لیگ کا ہر اچاند  
ستارے والا جہنمڈ اجب بھی لہراتا گوتم اور اس کے بہن بھائی اسے پھاڑنے کی کوشش کرتے۔ اس  
دن اس نے گوتم کو اچھی طرح پیٹا تب وہاں طوفان آ گیا۔ یہ دت جو اپنے آپ کو بہت ہی اعلیٰ  
سمجھتے تھے ان کے در پر آ جمع ہوئے۔ وہ بہت غصے میں تھے۔ دادو نے انہیں حکمت عملی سے ٹھنڈا  
کیا۔ صاحب رائے میں دادو وہ واحد ہستی تھے جو ہندوؤں سے بالکل نہیں دبنتے تھے کیونکہ وہ  
مزارع نہ تھے۔ ان کے پاس اپنی تھوڑی سی زمین کے ساتھ ساتھ قبل عزت پس منظر، علم، تحمل  
اور دانائی تھی۔

ہر سو پانی ہی پانی تھا۔ اوپر گھرے گھرے بادل اور نیچے ٹھاٹھیں مارتا سمندر اور اس پانی  
میں ابھرے ہوئے ٹیلے۔ جن پر چھالیہ اور تاثر کے درختوں میں گھری بانس اور کھپریل کی  
باشا میں، یہ سب کچھ بہت حسین تھا۔ پر اس حسن پر کوڑھ کے داغ تھے۔ یہاں انسان سک  
رہے تھے۔ یہ بنگال تھا جو بیرونی دنیا کے لیے سحر کھاتا تھا۔

وہ بھاگ کر اندر آیا۔ باہر بارش تیز ہو گئی تھی۔ ٹپ ٹپ باشا فپک رہی تھی۔ کونے میں وہ

دونوں میاں بیوی بیٹھے تھے۔ اسے دکھ ہوا۔ اب یہ ٹکنے لگی ہے۔ ان کے زخموں کو بھی آرام نہیں۔  
کیا ہوگا؟ کون اس کی مرمت کرے گا؟

”عبدل چا چا!“ وہ ان کے قریب جا بیٹھا..... ”یہ تو برا ہوا۔“

”اے بچہ! سب ہی برا ہوا۔ غریب کی بھی کوئی جندگی ہے؟ ماں کے پیٹ سے نکلتا ہے تو  
مصیبتیں شروع ہو جاتی ہیں۔ جیون بھرا یہ یاں رگڑتا ہے اور ایک دن چپکے سے دم دے دیتا ہے۔  
غریب کا تو بچہ! خدا بھی نہیں۔“

”تم لوگوں نے کچھ کھایا بھی؟“..... اس نے یونہی پوچھا، حالانکہ وہ جانتا تھا کہ وہ اب  
از خود کوئی چیز کھانے کے قابل نہیں رہے۔

”کس نے ہمیں دینا تھا؟ یہ تیرا دم ہے جو تو اتنا بھی دیکھ لیتا ہے۔“

وہ اس برستی بارش میں باہر نکل گیا۔ قریبی درخت سے دکھل توڑ کر لا یا ایک گھر لے  
جانے اور دوسرا انہیں کھلانے کے لیے۔ ان کے پاس ہی بیٹھ کر وہ کھل بنانے لگا۔  
کھل کی میٹھی میٹھی خوشبو اس کے نھنوں میں گھسی جا رہی تھی۔ وقفے وقفے سے وہ انہیں  
نمایا۔ ..... ”یہ کھل بہت ہی میٹھا ہے۔“

اس نے جلدی جلدی انہیں وہ کھلایا اور پھر بولا۔ ..... ”لواب میں چلتا ہوں، دادی اماں  
میرے انتظار میں ہوں گی اور ہاں، آج مجھے ہاٹ (بازار) بھی جانا ہے۔“

اور انہوں نے اس کے چلے جانے کے بعد رب جلیل سے صرف ایک دعا مانگی۔

”اے باری تعالیٰ! اس متعدد بیماری سے تو اسے محفوظ رکھیو جس کا ہاتھ کراہت سے بے  
نیاز ہمارے منہ میں بھات اور کھل ڈالتا ہے۔ اے رب کریم۔ تو اسے صحت اور عمر دراز دے کہ اس  
کے سینے میں فرشتے کا دل ہے اور وہ انسانوں کی اس بھری بستی میں اکیلا ہمارا نوں ہے۔“

دادی ماں کب سے مانچے پر ہاتھ رکھے چوہے کے پاس بیٹھی تھیں۔ اسے کندھے پر  
کھل اٹھائے آتے دیکھا تو غصے سے بولیں۔ ..... ”تم ان کے پاس چلے گئے تھے۔ بازنہیں

آتے ہو؟ ہزار بار کہا ہے یہ بیماری خطرناک ہے۔ پر ہیز کیا کرو، پر تم ہو کہ چوبیس گھنٹے انہی میں  
گھے رہتے ہو۔“

”ارے دادی ماں! وہ جواپا بح بن کر یہاں آگئے ہیں تو بولیں انہیں ہمارے سوا کون  
دیکھے گا؟ اتنے ڈھیر سارے لوگوں میں یوں بے کسی سے وہ مر جائیں تو یہ کتنی بڑی بات ہو گی۔“  
”یہ تمہیں ان کی کچھ زیادہ ہی ممتا آگئی ہے اور ان کا خون تو انہیں یہاں چھوڑ کر ڈھا کا  
کی ہوا کھانے چلا گیا ہے، اسے تو ان کا درد ہی نہ تھا۔“..... دادی ماں سخت برہم تھیں۔

تب دادوان کے پاس آئے اور بولے۔..... ”یہ جو کچھ کر رہا ہے ٹھیک کر رہا ہے۔  
اس پر نکتہ چینی مت کرو۔ وہ مجبور اور بے بس انسان ہیں۔ ان کی سیوا خدا کی سب سے بڑی  
عبدت ہے۔“

اس نے نرم چٹائی باشا کے اندر بچھائی، کھل بنایا اور چیزوں کو کے ساتھ کھا کر اٹھ گیا۔  
آج بدھوار تھا اور اسے ہاث جانا تھا۔ کئی چیزیں خریدنے والی تھیں۔ اس نے جال کندھے پر ڈالا  
اور جب وہ ڈھیرے ڈھیرے چپو چلا رہا تھا۔ اس کی پاٹ دار آواز قاضی نذرِ الاسلام کے ”مکمل  
انسان“ کے جذبات کی ترجمانی میں بہت دور تک بکھر رہی تھی۔

وہ مبارک ساعت آپنی۔

راستے کے دونوں طرف جس کی ہڈیاں بکھری پڑی ہیں۔

تمہاری خدمت کے لیے جس نے قلی اور مزدور کا روپ دھار لیا۔

تمہارا بارگناہ اٹھانے کے لیے جو ہمیشہ خاک آلو درہتا ہے۔

وہی صرف وہی مزدور مکمل انسان ہے۔

میں اسی کے گیت گاتا ہوں۔

اس کا ٹوٹا ہوا دل ایک نئی دنیا تعمیر کرے گا۔

”اے میرے اللہ! یہ کسی مصیبت ہے کہ میں اسے اب دیکھ بھی نہیں سکتا۔ جس کے دیدار کے لیے میں یہاں آیا ہوں، پورے دس کوس کا فاصلہ طے کر کے۔ یہ ہاتھ ابھی تک سرخ ہیں، ان پر چھالے سے پڑ گئے ہیں۔ دس میل نو کا جو مجھے چلانا پڑا۔ میں اسے یہ سب کچھ کیسے بتاؤں، میرے تو چاروں طرف انسانوں کا ہجوم ہے۔ جی چاہتا ہے اسے دھکیل کر اس تک جا پہنچوں۔“

”ارے دادو! میں بھی انہیں دیکھنا چاہتا ہوں۔“..... وہ لڑکا جھنجھلا کر چلا یا۔ اور بیگال کے اس عالم نے پوتے کے اس جوش کا خیر مقدم کیا اور اس کے لیے جگہ بنائی تاکہ وہ اسے دیکھ سکے جو شہید سہروردی کے نام سے جانا جاتا ہے..... ”یہ تم ہو؟“..... اس کی آنکھیں خوشی سے چمکیں اور وہ اپنے آپ سے بولا۔..... ”خدا کا شکر ہے کہ میں نے تمہیں دیکھا جس کی آرزو مجھے مدت سے تھی۔ کتنی کہانیاں سنی ہیں میں نے تمہارے متعلق؟ تمہاری آواز نرم اور ملائم ہے اور اس میں محبت کی باس ہے۔“

وہ انسانوں کا ایسا سمندر دیکھ رہا تھا جس میں سربھی سرتیر رہے تھے۔ ان کے چہروں پر

غربت کا گہرائیں تھا۔ ان کی دھوتیاں بھی پرانی اور گندی تھیں۔ ان میں اکثریت ان کی تھی جو قیصوں کی جگہ گنجیاں (بنیانیں) پہنے ہوئے تھے۔ ان میں اکثر پاؤں سے ننگے تھے۔

تب اس نے بے اختیار سوچا..... ”یہ سب اسے دیکھئے، اسے ملنے اور سننے آئے ہیں۔

اس بارانی موسم میں اپنا وقت ضائع کر کے ..... کیونکہ یہ ہمارے لیے ہندوؤں اور انگریزوں سے لڑ رہا ہے۔ ایک ایسے ملک کے لیے جہاں ہم مسلمان آزادی سے رہ سکیں گے۔“

”ہم پاکستان چاہتے ہیں۔ پاکستان جو ہمارا دلیش ہوگا۔“

تب اس نے اتحاد جذبے سے اپنی دلی آواز کو اس نعرے میں شامل کیا جو..... ”پاکستان ہو بے، پاکستان ہو بے“ ..... کی صدائیں کر رہا تھا۔ شام ڈھلے جب گھر آتے ہوئے دادو حیدر علی سے باتیں کر رہے تھے، تب حیدر علی نے پوچھا تھا کہ یہ عجیب بات نہیں چالیس سال قبل جس بنگال کی تقسیم کا ہندو شدت سے مخالف تھا، آج وہ خود اسے تقسیم کرنے کے لیے سر دھڑکی بازی لگا رہا ہے۔

ارے بھائی! عجیب کیوں؟ جواب میں دادو نے کہا۔ ہندو ذہنیت تو پوری طرح عیاں تھی۔ بس مسلمان سیاسی طور پر بالغ نہیں تھا۔ 1905ء میں مشرقی بنگال اور آسام کے صوبے کے قیام کا مقصد ہی مسلمانوں کی زبوں حالی کو بہتر بنانا تھا، طاقت کا توازن یکسر بگڑ گیا تھا۔ لارڈ کرزن نے صورتِ حال کو بیلنس کرنے کے لیے یہ قدم اٹھایا تھا۔ اب مسلمانوں کی سادہ لوگی تو دیکھو کہ احتجاجی تحریک کے اندر وہ خانہ مقاصد کو ہی نہ سمجھ سکے۔ سودیشی تحریک میں مسلمانوں کی اکثریت نے بندے ماترم کے نعرے لگائے اور نواب سر سلیم اللہ کی سیاسی بصیرت کو چیلنج کیا۔

آن کی ساری باتیں اس کے سر پر سے گزر رہی تھیں۔ وہ تو بس ایک بات جاننے کے لیے بے کل تھا۔ شاید اسی لیے اس نے دادو کا ہاتھ پکڑ کر زور سے کھینچا اور بولا۔

”دادو مجھے ایک بات بتائیں پہلے۔ کیا آپ کو یقین ہے کہ پاکستان بن جانے سے ہمارے یہ دکھ درد در ہو جائیں گے؟“

”بیٹو! یہ دکھ درد تو جیون بھر ساتھ ساتھ چلتے ہیں، پر یہ کتنی خوشی کی بات ہوگی کہ ہمارا اپنا ایک اسلامی دلیش ہوگا جہاں کوئی کسی پر ظلم نہیں کرے گا۔ کسی کا استھصال نہیں ہوگا۔ انصاف کے حصول کے لیے کوئی وقت نہ ہوگی۔“

”پردادو! جب پاکستان بن جائے گا تو یکاروں کو ہسپتال میں داخلہ ملے گانا۔ ان کا علاج توجہ سے تو ہو گانا۔ یہ عبدال چاچا جیسے لوگ اتنے مجبور تو نہ ہوں گے تب؟“

”مجھے امید ہے یہ مسائل فوری توجہ پائیں گے۔“..... دادو نے اس کی پشت پر شفقت بھرا ہاتھ رکھا۔

خوش ہو کر اس نے اطمینان بھرا سنس لیا اور اپنے بازوؤں میں چپوؤں کو کھینے کے لیے ایک نئی طاقت اور جوش کا احساس پایا۔ اور جب وہ گھر پہنچے۔ باشا میں دیے کی ہلکی ہلکی زردی، ملگجاً جالاً بکھیرے تھی۔ دادی ماں ان کے انتظار میں بیٹھی تھیں۔ وہ بچھی چٹائی کے ایک کونے پر بیٹھ گیا۔ نزم زم چٹائی، انتظار کرتی شفیق دادی ماں اور چنگڑی ماچھ کی خوبصوری سب اسے بہت اچھا معلوم ہوا۔ وہ دادو سے بولا۔ ”یہ اپنا باڑی (گھر) بھی کیا چیز ہے دادو!“

ہاں بیٹھے یہ راجباڑی ہو یا اسی طرح نوٹی پھوٹی باشا، انسان اس میں سکون پاتتا ہے۔ دادی ماں نے تھالیوں میں بھات نکالا اور وہ بے صبری سے کھانے پر ٹوٹ پڑا، بھوک بھی تو بہت لگی تھی اسے۔

تب دادی نے ان دونوں کی طرف دیکھا اور کہا ”مولوی خلیل ڈھا کا سے آیا ہے۔ بھوک نے شلچی کو بلا یا ہے۔“

”کیوں؟“..... اس نے ناگواری سے کہا اور منہ کی طرف لقمہ لے جاتا ہاتھ روک لیا۔

”ماں جو ہوئی وہ تیری بچھ۔ یاد آتا ہو گا اسے، ملنا چاہتی ہوگی۔“

”لو ابھی پچھلے دونوں تو مل کر آیا ہوں، اتنی جلدی اداس بھی ہو گئیں؟ اکیلی تو نہیں ہیں وہ، نذرل چاچا، فخر اور بابا بھی تو ہیں۔“

”تو اپنی جگہ ہے بیٹو! تیرا چا چا اور فخر اپنی جگہ ہیں۔ وہ تیری کی تو پوری نہیں کر سکتے۔“  
دادی ماں نے رسان سے کہا۔

”ارے دادی ماں! میں نہیں جاتا بس۔ من گھبرا تا ہے میرا وہاں۔“..... وہ ان کے  
پاس قطعی نہیں جانا چاہتا تھا۔ وہاں اس کے بابا جنہوں نے کلکتہ یونیورسٹی سے چودھویں جماعت  
تک پڑھا تھا، اس پر بہت سختی کرتے تھے۔ گھومنے پھرنے کا کوئی موقع تو نصیب سے ہی ملتا تھا۔  
اسے تو وہ کہانیاں بھی سننے کو نہ ملتیں جن کا وہ حد درجہ ریا تھا۔ یوں بھی رات بھر میں وہ کئی مرتبہ  
جا گتا اور دادو کا نرم زرم محبت بھرا وجود اپنے پاس نہ پا کر تنگی محسوس کرتا، گواسے وہاں کھانے کو بھی  
کبھی موسیٰ پھل ضرور ملتے جن کی شکل اسے یہاں نظر نہ آتی پر پھر بھی اسے ان کی اتنی لمبی چوڑی  
تمناہ تھی۔ اس کھلی فضا میں دادو اور دادی ماں کی سُنگت میں کسی چیز کی کمی محسوس نہ ہوتی اور  
اب تو اور بھی بہت سی ذمہ داریاں اس کی جان کے ساتھ چمٹی ہوئی تھیں۔ یہ عبد چا چا اور ان کی  
بیوی تو بس مر ہی جائیں گے۔ انہیں کون دیکھے گا؟ روز شام ڈھلنے والہ عبد اللہ اور دوسرے لڑکوں  
کے ساتھ مسلم لیگ کا جھنڈا اہر اتا ہے۔ وہ اگر چلا گیا تو اسے کون لہرائے گا؟ اور یہاں ہر روز باشا  
میں دادو اور دوسرے سلمان جو سیاست پر اتنی دلچسپ باتیں کرتے ہیں، وہاں تو یہ باتیں بھی  
سننے کو نہیں ملیں گی۔

اس نے خود سے کہا..... ”شری رجاء مٹی کیوں ہوا جا رہا ہے اور من بھی کیسا اجزا، اجزا ہے؟ کسی کام کرنے پر طبیعت ہی مائل نہیں۔“

یوں کام کرنے کی اسے کوئی ضرورت نہ تھی۔ اس گھر میں تھوک کے حساب سے نوکر تھے۔ پرسوئی گھر کا بیشتر کام اسے ہی کرنا پڑتا تھا۔ اس کا سرڈا کمڑ جو چند سال قبل بنگال کا وزیر صحبت تھا، کھانے پینے اور برتنوں کی صفائی کے سلسلے میں کچھ زیادہ ہی محتاط رہتا تھا۔ یوں گھر میں کچھ زیادہ افراد بھی نہ تھے۔ وہ تھی اس کا سر اور شوہر۔

ملازم چھو کر اسینی لیے اندر آیا۔ اس نے رومال میں لپٹی چپاتیوں کو کھول کر دیکھا، یہ جاننے کے لیے کہ اس کے بیمار سر نے کچھ کھایا بھی ہے کہ نہیں؟ وہ ملوں ہوئی، تین روٹیوں میں سے ڈھائی جوں کی توں تھیں اور وہ بھی لکڑی ہو رہی تھیں۔

”رام! بنگال کی عورت کو کبھی اچھی روٹی بنانی نہ آئے گی۔ اب اگر یہ زم ہوتیں تو وہ کم از کم ایک تو ضرور کھاتا۔“

اس نے سینی پرے کی۔ پتیلی کا ڈھکن اٹھایا۔ ایلش ماچھ کی خوبیوں کے نہنوں میں گھسی

پر اس کی بھوک نہ چمکی۔

ادا سی سے اس نے باہر دیکھا۔ رسولی گھر سے اسے اپنی راجبازی کا کشادہ آنکن نظر آ رہا تھا۔ کرشنو چوڑا کے درختوں میں آگ لگی تھی، کیلے کے درخت پھل سے بھکے پڑے تھے۔ مالوتی کے بوئے نکھرے نکھرے کھڑے تھے۔ اوپر بادل گھرے تھے۔ بارش کھل کر بر سی تھی اور ابھی اور بر سنا چاہتی تھی۔

وہ اٹھی، سائزی کا آنچل اس نے پشت پر پھینکا۔ کونے سے بندھا ہوا چایوں کا چھا کمر پر لگا تو اسے خفیہ سی چوٹ کا احساس ہوا۔ آلتا لگے گورے گورے ننگے پاؤں فرش پر بیزاری سے مارتی وہ کمرے میں آ گئی۔ درگا کی خوبصورت مورتی سامنے کھڑی تھی، اسے میمن سنگھ کے کمہاروں نے آنے والے درگا پوچھا کے تھوار کے لیے تراش کر اس کے سر کو خصوصی تحفہ بھیجا تھا۔ ”کون جانے ہم یہ تھوار اس سال منابھی سکیں گے۔“..... ایک آہ اس کے دل سے نکلی اور نم آنکھوں سے وہ مورتی کے سامنے دوزانو ہو گئی۔

یہاں بہت شور تھا۔ اس عظیم الشان ورثہ کو، جس کا نام ہندوستان تھا، تقسیم کرنے کی خطرناک سازشیں ہو رہی تھیں۔ اسے یہی سمجھنہ آ رہی تھی کہ یہ پُر اسرار سا ہندوستان جو فلسفہ، آرٹ، موسیقی، ادب اور تصوف کی گتھیوں میں الجھا ہوا ہے، اس کی یہ اقدار ایک سے دو کیسے ہو جائیں گی؟

اس کا دل یوں بھی ڈوبتا تھا کہ یہ اگر ایک سے دو ہو گیا، تب وہ کلکتہ اپنے ماں باپ کے گھر جلدی جلدی نہ جاسکے گی۔ پاسپورٹ اور ویزا کے چکروں میں الجھ جائے گی کیونکہ اس کا سر اپنی راجبازی اور زمین چھوڑ کر کلکتہ نقل مکانی پر تیار نہ تھا۔ اس کا کیجھ منہ کو آنے لگا تھا۔

تو میرا خوبصورت کلکتہ، جسے مشرق کا لندن کہا جاتا ہے، مجھ سے چھن جائے گا؟ بارک پور کے عالی شان کنٹری ہاؤس اور دریا کے کنارے کنارے گارڈن ہاؤس دیکھنے میں نہ آئیں گے؟ میرے کلکتہ کے عالی شان ہوٹل، اس کی فراخ سرکیس، چورنگی کے بھانت بھانت کے

لوگ، دھرم تله میں رہنے والی میری موسیاں، ماںک تله کے عالی شان مکانوں میں رہنے والے میرے پچھا، جن کے برا آمدوں میں فرن کے پتے تک ہوا سے جھوٹتے ہیں تو جیون چند لمحوں کے لیے بے حد سند رکتا ہے۔ یہ سب میرے لیے اجنبی ہو جائے گا۔

اس کی آنکھیں چھلکیں اور موٹے موٹے آنسو گالوں پر بنتے رہے۔

باہر کوئی جلوس گزر رہا تھا..... پاکستان پاکستان ہو رہا تھا۔ ناقابل برداشت درد اسے اپنے سینے میں محسوس ہوا، وہ اس لفظ کو سننا نہیں چاہتی تھی۔ اس نے دونوں ہاتھ اپنے کانوں پر رکھ لیے۔

”یہ پاگل ہو گئے ہیں۔ ہمیں صرف سوراج چاہیے۔“

تب پانچ فٹ پانچ انچ کا ایک نوجوان جس کے بال سیاہ اور گھنگریا لے تھے اور جس نے باریک کرتا اور دھوتی پہن رکھتی تھی۔ وہاں آیا۔ اس نے گاجر لگی سازھی میں اسے کھڑکی کے پاس کھڑے دیکھا جسے وہ صرف تین ماہ پہلے بیاہ کر یہاں کومیلا لایا تھا۔ وہ کچھ دیر اس کے پیچھے کھڑا رہا پھر اس کے شانوں پر ہاتھ رکھتے ہوئے بولا..... ”کیا دیکھتی ہو باہر؟ سویتا! وہی پرانی چیزیں ہیں۔“

اور اس نے جب رُخ پھیرا تو اس کی آنکھوں میں آنسو دیکھ کر وہ بے چین ہو گیا۔ انگلیوں کی پوروں سے اس نے اس کی آنکھوں کو بند کیا۔ آنسو ادھر ادھر ڈھلک گئے پر اس کے ساتھ ہی وہ سک پڑی۔

”رنیش کیا ہونے والا ہے؟ میرا اپیل پاپیوں جھلمبیلوں کے برا آمدوں والا گھر مجھ سے چھن جائے گا۔ میں اپنے ماما کی بیٹیوں کے ساتھ مل کر اب کامی گھاٹ نہ جا سکوں گی؟ ٹیگور کی چتر نگدا کے گیت گاتے ہوئے میری بہنوں کی آنکھیں بھر بھر آئیں گی؟ بھارت ناٹیم کرتے ہوئے شنیلا کہے گی.....“ سویتا دیدی کے بنا کچھا چھانہ نہیں لگتا۔..... رنیش! اکلنٹہ مجھ سے جدا ہو رہا ہے۔ آلبی راستے بند ہو رہے ہیں۔ ریلیں نہیں چلا کریں گی، حد میں کھنچ جائیں گی اور اس پار

اور اس پار خلیجیں حائل ہو جائیں گی۔ جنہیں من چاہئے پر پانانہیں جائے گا۔ ایسا کیوں ہو رہا ہے؟ رنیش بھارت ماتا کو اکھنڈ کیوں کیا جا رہا ہے؟“

اور اس نے اس کے جوڑے سے نکلی بالوں کی ایک پتلی لٹ کو انگلیوں سے ملا اور رسان سے بولا۔..... ”حوالہ کرو سویتا! انسانوں پر بہت کڑے وقت آتے ہیں۔“

”تم کہتے ہو؟ میرا تو من جیون سے او بھ گیا ہے۔“

اور اس کے ہونٹوں پر بے بسی مسکراہٹ آئی۔..... ”حالات جس نجح پر تیزی سے جا رہے ہیں ان پر اس سے ہمارا کوئی بس نہیں۔ میں مانتا ہوں سویتا سے برداشت کرنا بہت کٹھن ہے پر اسے برداشت کرنا ہو گا۔“

وہ رکا۔ اس نے گھری اداسی سے باہر دیکھا۔ کیلوں کے گچھے لٹک رہے تھے۔ تب اس نے اس کی لانجی پلکوں کو چھووا اور بولا۔..... ”ہمیں وقت کا انتظار کرنا ہو گا۔ اگر حالات سے فائدہ اٹھایا گیا اور کوششیں صحیح سمت میں لگائی گیں تو یقیناً ایک دن تم یہ ضرور سنو گی کہ مکڑے کرنے والے مکڑے ہو گئے ہیں۔ آؤ چلو کھانا کھا کھائیں۔“

اس نے گلی آنکھوں کو اوپر اٹھایا، ان میں بے یقینی نمایاں تھیں۔ اس کے شوہرن اسے پڑھا اور کہا۔..... ”سویتا! شکست نے کبھی سبق نہیں سکھایا، اس سے سبق سیکھنا پڑتا ہے اور ہم نے سیکھنے کا عزم کر لیا ہے۔“

آج جب اس نے اپنی دھوئی کے ڈب سے ایک پیسہ نکالا تو اسے ڈکھا۔ فیری گھڑ  
گھڑ کرتی کنارے سے لگ گئی تھی۔ لوگ دھڑا دھڑ اتر ہے تھے اور جب وہ اپنے بزرگ دار  
خوبصورمیں اڑاتے آموں کے ٹوکرے کو اٹھانے کے لیے جھکا تو بڑا بڑا یا۔

”یہ حرامزادہ اب یہیں بیٹھا رہے گا، ہماری چھاتی پر موونگ دلنے کو..... جا کیوں نہیں  
چلتا کلکتے۔ یہ دلیش اب ہمارا ہے، اس کا یہاں کوئی کام نہیں۔“

ابھی ہاث بہت دور تھا۔ راستے میں کتنے ہی ندی نالے آتے تھے۔ باقی جگہوں پر تو کسی  
نہ کسی یار بیلی کی ڈوٹی سے کام چل جاتا تھا پر اس ایک سواتی گز چوڑے دریا پر داس بابو نے فیری  
چلا رکھی تھی جو ایک پیسہ فی آدمی کے حساب سے کرایہ لیتی تھی۔ آموں سے بھرا ٹوکرہ اہاث میں  
پائچ چھاؤ نے میں اٹھتا۔ اس کے آمبن گاؤں سے کھلانا پہنچتے تھے۔

اور جب وہ سوکھا مریل سا چھوکر اس سے کرایہ لینے کو آیا تو اس نے بے رخی سے پیسہ  
اس کی طرف پھینکا اور اپنے ساتھی سے بولا!..... ”نورالانوار! اب تو پاکستان بن گیا ہے یہ داس  
با بوکب دفع ہو گا؟“

”دیکھو اللہ سب ٹھیک کرے گا۔ اس نے پاکستان ہمیں دے دیا، اب اس سے بھی ہماری جان وہی چھڑائے گا۔“

اور بارش کے قطرے اپنی ننگی کمر پر ایک ہاتھ سے پوچھتے ہوئے اس نے آموں کے جھنڈوں کو دیکھا اور بولا!..... ”ہاں! مولا کا کرم ہے۔ اپنے جیون میں تو مجھے اس دن کی آس نہ تھی۔“

اور پدمائی کی ان بیکراں لہروں پر تیرتی کشتیوں کے شیالے بادبانوں کو انہوں نے ڈھیلا کیا۔ انہیں کنارے لگایا اور زمین پر قدم رکھا۔ وہ ہنستے شور مچاتے ایک دوسرے کی طرف بڑھے اور گلے ملے۔ ان کے قبیلے اس خاموش فضائیں گونجے جہاں ناریل کے درختوں کی بہتات تھی۔

تب ڈا ب کاٹ کاٹ کر پیٹتے ہوئے انہوں نے خدا کا شکر ادا کیا کہ وہ انگریز اور ہندو جا گیرداروں کے چنگل سے آزاد ہوئے ہیں۔ یہاں انہوں نے اس نئے ملک کی سلامتی اور بقا کے لیے بھی دعا میں مانگیں۔ وہ تعداد میں سات تھے۔ ان کی عمریں بیس اور تیس کے درمیان تھیں۔ رنگ برلنگی میلی کچلی دھوتیاں، لنگوٹیوں کی شکل میں ان کے تن پر بندھی ہوئی تھیں۔ سیاہ جلد چمک رہی تھی۔ یہ وہ تھے جو سالہا سال سے یہی کام کر رہے تھے پر پھر بھی پیٹ پالنا ان کے لیے مشکل تھا۔ پوچھنے سے بہت پہلے وہ اپنے جالوں کو دریا میں پھینکتے۔ مچھلیاں پکڑتے اور انہیں شہر میں اونے پونے بیج آتے۔

آج وہ خوش تھے پران میں وہ مخلص الرحمن جو ابھی بیس سے بھی کچھ کم ہی تھا، ادا س تھا۔ اس کی پارتی جو جارہی تھی۔ اس کے بغیر وہ بھلا کیسے جی سکے گا؟ یہی اسے سمجھنہ آرہی تھی اور یوں یہ اس کا بھی دلیش تھا۔ اس کی جنم بھومی تھا۔ کیسے روئی تھی وہ رات اس کے سینے سے لگ کر۔ تب اس نے گھٹنی گھٹنی آواز میں اس سے کہا تھا۔ تم مت جاؤ یہیں رہ جاؤ۔

پروہ سکتے ہوئے بولی۔ ”نہیں یہ دلیش اب مسلمانوں کا ہے۔ ماتا کہتی ہیں کہ وہ ہمیں مار ڈالیں گے کیونکہ اب ان کی تعداد زیادہ ہو جائے گی اور یوں بھی ہم تو زمیندار بابو کے خادم ہیں

جہاں وہ جائیں گے ہمیں وہیں جانا پڑے گا۔“

وہ چپ رہا۔ کہتا بھی کیا؟ پارہتی کے ہم مذہبوں نے تو اس کی قوم کو اقتصادی موت مار ڈالا تھا۔ اب مسلمان حاکم آجائیں گے تو وہ ان سے نہ جانے کیسا سلوک کریں وہ اسے خبر نہ پر زور بھی دیتا تو کس بل بوتے پر؟

بدلیاں جھوم جھوم کر آ رہی تھیں۔ وہ اٹھے، انہوں نے کشتوں میں پڑے جالوں میں تڑپتی مچھلیوں کو نکالا اور شہر کی جانب ایک نئے عزم کے ساتھ چل دیے۔

یہاں سلہٹ کی ان اوپنچی پنجی سر بزر پہاڑیوں پر پودوں سے چائے کے پتے توڑتے ہوئے اسے بے حد تھکان کا احساس ہوا۔ اس کی آنکھیں درد کر رہی تھیں اور جی بھی ماندا تھا۔ ان دنوں اس کے کام کی رفتار بہت ستھی، دن بھر میں من پتے بھی نہ توڑ پاتی۔ پیٹ میں ایک اور جان بھی کلب کلب کرتی تھی۔ اللہ ماری جانے کیسی شیطانی روح تھی جو اسے کسی پل چین ہی نہ لینے دیتی۔

کمر کے پیچھے لگکی ٹوکری اب بھر رہی تھی اور اٹھانی مشکل ہو رہی تھی۔ رابعہ نے جو اسے یوں ڈھیلا ڈھیلا دیکھا تو بولی..... ”سلطان کیا کرتا ہے؟ وہ پتے کا ہے کونہیں توڑتا؟“

”اے کیا کہوں؟ وہ وہاں باشا میں تاری پیتا ہے اور پاکستان کی باتیں کرتا ہے۔ بولتا ہے، سوراج مل گیا ہے۔ سلہٹ پاکستان میں آ گیا ہے۔ میں کہوں ہمیں کیا فرق پڑا؟ تو چلاتا ہے اور گالیاں دیتا ہے۔“

اور نارائن گنج کے اس گاؤں میں گھننوں گھننوں پانی کھڑا تھا۔ وہ اب تھک گیا تھا، اس نے ایک نظر اپنے بابا کو دیکھا۔ جس کا پیٹ ساتھ چپکا ہوا تھا۔ ریڑھ کی ہڈی بہت ابھری ہوئی تھی اور جو وقت سے بہت پہلے بوڑھا ہو گیا تھا۔

”بابا تم آرام کرو باقی کام میں کیے گوں گا۔“

یہ ابو منصور تھا۔ کہنے کو وہ بائیس تیس سال کا تھا پر اس کی صورت دیکھ کر یہی جان پڑتا تھا

کہ اس نے پانچ چھ سال یونہی ہضم کر لیے ہیں۔ تھکن کے باوجود اس کے چہرے پر بثاشت تھی۔ اسے اپنے گرد و پیش کی ہر چیز بہت سند رناظر آ رہی تھی۔ یہ کھیت جس میں وہ اس وقت کھڑا تھا، پار سال دریا کاٹ کر لے گیا تھا۔ یہی تو ان کی گل کائنات تھی۔ اللہ نے کرم کیا۔ دو ہری خوشیاں دکھائیں۔ کھیت بھی اس سال دریا چھوڑ گیا اور پاکستان بھی انہیں مل گیا۔

اور وہ لڑکا جو پاکستان بن جانے کی خوشی اس دھوم دھام سے منار ہاتھا کے کسی طرف متوجہ ہی نہ ہو سکا تھا۔ اب چونکا۔ دادو بہت خاموش تھے اور پریشان بھی۔

”ارے! یہ دادو خوش نہیں۔ اب یہ کیوں چپ ہیں؟ پاکستان تو ہمیں مل گیا ہے۔“

تب وہ ان کے پاس جا بیٹھا۔ ایک نیک انہیں پڑھتے دیکھتا رہا۔ تب بولا۔ ”دادو!“

انہوں نے کتاب پر جھکا سراٹھایا، نظر بھر کر اس لڑکے کو دیکھا جو انہیں مایوسی سے دیکھ رہا تھا اور پوچھا۔ ”یہ جھنڈا جو تم نے باشا پر لہر ارکھا ہے۔ بہت اچھا ہے کس نے بنایا ہے؟“

”میں نے اور عبد اللہ کی بہن جھرنا نے۔ دادی ماں کی سبز سارٹھی پھٹ گئی تھی، بس اسی سے بنایا ہے۔

”دادو!“..... وہ کچھ دیر بعد بولا..... ”آپ اتنے پریشان کیوں ہیں؟“

اور فی الواقع وہ بہت پریشان تھے۔ ڈھیر سارے لوگوں میں بیٹھ کر اور ان سے باتیں کرتے ہوئے ان کی آنکھیں بار بار بھیکتیں۔ ان کی آواز کبھی تیز اور کبھی ڈوب جاتی۔ ایسے دکھ کے سے ان کا من کتابوں میں بھی نہ لگتا۔ وہ جو رسایاتھے پڑھنے کے۔ اب کتاب اٹھاتے، اس پر نظریں جماتے اور اکتا کر پھینک دیتے۔ کیسی عجیب بات تھی کہ وہ اُداس تھے۔ انہوں نے تو منزل پالی تھی۔ جس دلیش کی تمنا کی تھی وہ انہیں مل گیا تھا پر پھر بھی اداسی طاری تھی اُن پر۔ یہ بہار اور پنجاب میں مسلمانوں کا خون پانی کی طرح جو بننے لگا تھا۔ اس نے تو انہیں اس نئے دلیش کی خوشی منانے کی مہلت بھی نہ دی تھی۔

”دادو! میں نے آپ سے کیا پوچھا ہے؟“..... انہیں یوں دیکھ کر اس لڑکے کا دل

کئے گا تھا۔

”بچہ! یہ مسلمانوں کا قتل عام جو ہورہا ہے۔“

اسے ان کے تفکر کا تھوڑا اندازہ ہوا، پھر وہ بولا۔ ”آپ اتنے پریشان نہ ہوں۔ وہ لوگ تو اتنی دور ہیں آپ سے۔“

”یہ تم ابھی نہیں سمجھ سکتے۔ جوان ہو جاؤ گے تو معلوم ہو گا کہ یہ روحوں کا تعلق ہے جس میں فاسلوں کی کوئی گنجائش نہیں۔“..... انہوں نے اپنے آپ سے کہتے ہوئے آنکھیں موند لی تھیں۔

اور جب اسے نوکرنے یہ اطلاع دی کہ باہر منور بھن گپتا آئے ہیں تو ایک لمحے کے لیے وہ حیران ہوا، اس نے اپنے خادم کو دیکھا اور اس کی آنکھوں میں شناخت کا یقین پا کر اس نے ستار خود سے جدا کیا اور اپنی دھرم پتی کی طرف جھکا جو قالیں پر تکیوں کے سہارے نیم دراز تھی۔

”سویتا! تم نے سنا؟ گپتا آیا ہے۔“

اس نے اپنی بیمار آنکھوں کو پوری طرح کھولا اور نحیف سی آواز سے کہا۔

”میں حیران ہوں کہ گپتا دادا (ہندو بنگال میں رشتے کے بڑے بھائیوں کو عام طور پر دادا کہتے ہیں) اتنے عرصے بعد کہاں سے ایکا ایکی آگیا ہے۔“

”تھا تو یہیں شماں ہند میں ہی، بس ہڈرام ہے۔ پتر لکھنا تو عذاب سمجھتا ہے۔“

”میں تو خوب لڑوں گی۔ ہمیشہ کہتا تھا کہ تیرے گونا پر تجھے بہت نفسی تھفہ دوں گا پر تھفہ دینا تو درکنار خود بھی نہ آیا۔ رنیش! یہیں بلا لو نا۔“

”یہاں اس نے اس کی ملکجی سازھی اور بکھرے بالوں کو بغور دیکھا اور بولا“ یہاں بلاانا کچھ مناسب نہیں رہے گا۔ چلو میں تمہیں ڈرائیور روم میں لے چلوں، وہ بھی وہیں ہو گا۔“

اور جب اس نے اٹھنے کی کوشش کی تو وہ چکرا کر تکیوں پر گری، اس کے دھرم پتی نے بیتاب ہو کر اس کے نازک سے وجود کو اپنے بازوؤں میں سمیٹ لیا۔ اس کارنگ پیلا ہو رہا تھا اور سانس بھی بہت تیز تھا۔ اس کی سند رسی پیشانی پر اپنے ہونٹ رکھتے ہوئے اس نے بھاری غمگین آواز میں کہا۔

”سویتا! کرتے میری بھی ٹوٹ گئی ہے پر تم نے یہ کیسا روگ جان کو لگایا ہے؟ یہ غم تو مردوں کے کرنے کے ہیں۔ کوئی یوں بھی ہلکا نہ ہوتا ہے؟“

اس نے انناس کا رس گھونٹ گھونٹ اسے پلایا اور جب اسے کچھ تو انائی محسوس ہوئی تو بولی۔ ریش! تم جاؤ۔ گپتا دادا انتظار میں ہو گا۔“

اسے کمرے ہی میں چھوڑ کر وہ ڈرائیگ روم میں آیا۔ طویل عرصے بعد ملنے والے دو دوست جب اچھی طرح مل چکے تو اس نے کہا۔

”تمہیں مبارک ہو! سویتا کیسی ہے؟“

”اب کیا بتاؤں! اس تقسیم نے تو اس پر اس درجہ ذہنی و جذباتی اثر ڈالا ہے کہ وہ اس نئے وجود سے بھی محروم ہو گئی ہے جو اس کے اندر تین ماہ سے پروش پا رہا تھا۔ تمہارے آنے سے قبل میں اسے موسيقی سے بہلارہا تھا۔ چلو! وہ تمہیں ملنا چاہتی ہے۔“

وہ اپنے اس رشتے کے بھائی کو تقریباً دو سال بعد دیکھ رہی تھی، وہ کچھ دبلا ہو رہا تھا پر اس کارنگ نکھرا ہوا تھا۔

”گپتا دادا! تم نے تو بنگال سے اپنا ناطہ ہی توڑ لیا ہے۔ ادھر جی بہت لگ گیا ہے تمہارا کیا؟“

وہ دیر تک ذاتی باتیں کرتے رہے۔ جب ریش نے اس سے پوچھا۔ ”کچھ ادھر کا حال سناؤ۔“

”حال سب جگہ ایک سا ہے۔ میں کہتا ہوں ہندو کو اب سیاست سے کنارا کشی کر لینی

چاہیے۔ یہ اس کے بس کاروگ نہیں۔“

”پر گپتا! یہ طوفان ہی کچھ ایسا اٹھ کھڑا ہوا تھا۔“

”ارے لعنت بھجو اس طوفان پر۔ کانگریس کی سیاست پھر کیا ہوئی؟“..... ”یعنی کل آپ سے خالصتان کا مطالبہ ہوگا۔ گاندھی جی تعالیٰ میں ڈال کر انہیں پیش کر دیں گے؟“

”بھی گاندھی کو مورد الزام تو مت ٹھہراو۔..... ان جیسا زیرک اور نبض شناس لیڈر ہندوستان کبھی پیدا نہیں کر سکتا۔ اب دیکھو تحریک خلافت کی افادیت صرف گاندھی نے سمجھی اور مسلمانوں کی اس تحریک کی حمایت کر کے سالوں تک ان کے مسلم لیڈر بن کر بندے ماتزم اور گاندھی کی جگہ کے ان سے بھی نعرے لگوائے۔ حقیقتیں تو کانگریس کے لیڈروں نے کیں۔ اب سوامی شردھا نند کو شدھی تحریک کا برسر عام پر چار کرنے کی ضرورت نہیں تھی۔ مسلمان جذباتی اور احمق قوم۔ جو کانگریس تحریک خلافت میں اسی شردھا نند کو دلی کی جامع مسجد کے منبر سے خطاب کرواتی ہے۔“

”مگر میں کہتا ہوں،“..... گپتا کی آواز جوش غصب سے کانپ رہی تھی۔ ”یہ ہمارے پرکھوں کا ہند ہے، باہر سے آئے ہوئے ان اٹھائی گیروں کو یہ حق کس نے دیا ہے کہ وہ اس کا بُوارہ کرتے پھریں؟ اور تمہارے اس بنگال نے تو لندیا ہی ڈبودی۔ سارا عاشق ہے جناح پر۔ تم لوگ بھی یار بولنے لگے۔ فضل الحق کو بھی استعمال نہ کر سکے۔“

”واہ گپتا!..... فضل الحق کی حقیقت سن لو پھر کہنا۔“

میمن سنگھ کا ایک سیشن جمال پور ہے جہاں ایک بڑا جلسہ تھا۔ فضل الحق جو نبی سیخ پر آئے، لوگوں نے شور مجا دیا۔..... ”نہیں، واپس، واپس، واپس جاؤ فضلو بھائی! ہم تمہیں سننا نہیں چاہتے۔“..... فضل الحق حیران پریشان چند لمبے سوچنے کے بعد اپنے ساتھیوں کے ساتھ قبرستان کی طرف چلنے لگے۔ اب لوگ حیران۔ انہوں نے بھی تعاقب کیا۔ قبرستان کے عین مرکز میں کھڑے ہو کر انہوں نے شیر جیسی آواز میں قبروں کو منا طب کرتے ہوئے کہا۔..... ”دیکھ

لو میرے سنگی میرے ساتھیو۔ تمہارے بیٹوں اور عزیزوں نے مجھے سننے سے انکار کر دیا ہے۔“..... اتنی جذباتی اپیل پر مجمع نے رونا شروع کر دیا اور ساتھ ہی شیر بنگال جنده باد کے نعرے شروع ہو گئے۔

مگر ایکشن میں ووٹ جناح کو دیے اور فضل الحق کے امیدوار کی ضمانت ضبط کروادی۔  
”اب دوسرا واقعہ سن لوزرا..... باقر گنج جو فضل الحق کا آبائی وطن ہے۔ وہاں کے طلبہ نے قائدِ اعظم کو لکھا۔

”ہم آپ کو خوش آمدید کہنے کو بے قرار ہیں۔ آپ کی آمد کی خبر نے ہمارے تین مردہ میں زندگی کی روح پھونک دی ہے۔ آپ خود دیکھیں گے کہ آپ کے حکم کی خلاف ورزی کرنے والے شیر بنگال کو ہم نے اس کے اپنے ضلع میں کیسے زیر کیا ہے۔“  
آخر میں طلبہ نے لکھا تھا۔

”ہم ہیں آپ کے چاہنے والے۔“  
”ابھی گپتا! وقت نہیں آیا..... تیل دیکھوتیل کی دھار دیکھو والی پالیسی پر چلو۔“  
”کیا کہتے ہو بنگال کے بارے میں؟“..... گپتا نے اپنے ہونٹ کا نٹہ ہوئے پوچھا۔  
”کہنا کیا ہے۔ پہلے کلکتہ کی منڈی تھا، اب پنجاب کی ہو جائے گا۔“

رنیش نے بے حد گہری نگاہوں سے اسے دیکھا تھا۔

”پرانہیں اپنی کثرت کا بہت خیال ہے۔“..... گپتا بولا۔  
رنیش کھلکھلا کر ہنسا۔

”کام کے نہ کاج کے دشمن اناج کے۔ کثرت پر نازاں ہیں، پنجاب اس پر چھائے گا  
نہیں تو اور کیا ہو گا اور دیکھو یہی اس کا مقام گرفت ہو گا۔“

تب ان سب نے پوچھا۔..... ”ہوں، تو شلپی! کوئی نئی خبر؟“

اور اماں رات کے ان لمحوں میں، جب ہوابانس کے درختوں سے مکرا کر سائیں کرتی تھی۔ اس نے سوچا کہ وہ اب انہیں کیا بتائے کہ اس کے پاس نت نئی خبروں کا سارا شاک ختم ہو گیا ہے اور اپنے ان ساتھیوں پر معلومات کا رب جهاڑنے کے لیے کچھ بھی باقی نہیں رہا۔ پھر بھی وہ بولا۔ ”دادو کہتے ہیں کہ اب پاکستان بن گیا ہے۔ تم لوگ محنت سے پڑھو اور قابل بنوتا کہ اس نئے دیش کی خدمت کر سکو۔“

یوں اسے اس بات کا افسوس بھی تھا کہ خبروں کا سارا جوش و خروش ختم ہو گیا ہے۔ دادو کے وقت کا کچھ حصہ کھیتوں اور بقیہ مطالعے میں گزرتا۔ وہ اپنی کتابوں میں جتنا رہتا یا پھر کھیتوں میں کام کرتا۔ اس کا وہ ذہن جو ہمہ وقت پاکستان سے متعلق خبریں جانے، جھنڈے بنانے اور ساتھیوں کے ساتھ نت نئی ترکیبوں کے تانے بنے میں الجھا رہتا، اب ایک دم پر سکون تھا اور یہی سکون اکثر اسے اذیت ناک محسوس ہوتا۔

”پرشلپی! تمہارے دادو نئی حکومت کے بارے میں کچھ توباتے ہوں گے؟“، تیز الدین نے پوچھا۔

”کچھ نہیں بتاتے اب وہ۔ ایک بات ہے تمجح! یہ خبروں میں اب کوئی کشش نہیں رہی،“..... وہ قدرے اکتا ہٹ سے بولا۔

اور یہ بات تو وہ اپنے ساتھیوں سے یکسر چھپا گیا تھا کہ ابھی چند دن پہلے دادواں کے دریں تک باہر رہنے میں عدم ڈپچی پر ناراض ہوئے تھے..... ”تم نہیں جانتے ہو!“..... وہ خفگی سے بولے تھے..... ”ہم نے کیسے پڑھا..... یہ کاغذ جو آج تمہیں حاصل ہے، ہمیں کب میر رہا؟ ہم نے تو لکھنا کیلئے کے پتوں پر سیکھا تھا۔ ہمارے وقتوں میں سلیٹ، تختی کہاں تھی؟ روشنائی ہندیا کے نیچے لگی کالک سے بناتے تھے۔ کوسوں چل کر کسی کے گھر میں پڑھنے جاتے تھے۔ دولف ظکری نے بتا دیے تو اس کا احسان مانتے تھے۔ بچے! قدر کرو وقت کی اور چیزوں کی۔ جی جان سے محنت کرو کہ سب بھاگ اسی سے لگتے ہیں۔“

یہ عبدل چاچا کی باشنا تھی جوان کے مرنے کے بعد اب خالی ہی تھی اور یہیں وہ دیے کی مدد ہم روشنی میں ایک دوسرے کے قریب قریب بیٹھے تھے۔ اسے عبدل چاچا کے مرنے کا کچھ اتنا غم نہ تھا بلکہ وہ ان سے آخری دنوں میں ناراض ہو گیا تھا۔ پاکستان بننے کی خوشخبری انہیں سنانے کے لیے وہ کیسے بھاگا بھاگا ان کے پاس گیا تھا پر وہ اتنی سرد مہری سے بولے تھے..... ”ارے بچہ! ٹو نہیں جانتا پاکستان بن جائے یا یہ ہندوستان رہے، ہمیں تو جیون نے ایک بات سکھائی ہے کہ غریب کو دال بھات کبھی نہیں ملے گا۔ دیکھنا! ان داغوں کا پھیلا و کتنا بڑھ گیا ہے؟ موت کا انتظار ہے جواب آ بھی نہیں چکتی۔ مجھے بتا کہ میں کا ہے کی خوشی مناؤں؟ یہ غریب پر جاتو یونہی سک سک کر مرجائے گی۔ ارے بچہ! یہاں کون سراج الدولہ بیٹھا ہے جو انہیں سنے گا۔“

ان کی ان باتوں پر اس نے بہت غصہ کھایا..... کتنے عجیب ہیں یہ عبدل چاچا بھی!..... وہ خود سے بولا اور بوجھل دل سے گھر لوٹ آیا۔

”دادو، عبدل چاچا کو پاکستان کی ذرا خوشی نہیں۔ انہیں مسلمانوں کے کئٹے مرنے کا بھی کوئی دکھ نہیں۔“..... اس نے دادو کے سامنے اپنے غم کا اظہار کیا۔

”بیمار ہے نا بیٹے! جب انسان کوشانستی نہ ملے تو وہ بدل ہو جاتا ہے۔ تب کوئی چیز اچھی نہیں لگتی۔“

”پردادو! وہ دل دل کا بابا کتنا بیمار ہے لیکن کہتا تھا کہ کوئی ہماری جان لے لے اور اس کے عوض ہمیں پاکستان دے دے۔“

”ہاں بچہ! ہر آدمی ایک جیسے خیال کا مالک نہیں ہوتا۔“ انہوں نے آہستگی سے کہا۔

”نہیں دادو! عبدال چاچا کو تو خوش ہونا چاہیے تھا۔ ان کو اگر شانتی نہیں ملی تو کیا ہوا؟ پاکستان بننے سے لاکھوں لوگ تو شانت ہو گئے ہیں نا!“

وہ خاصا پریشان جان پڑتا تھا۔ آنکھوں میں کچھ کہنے کی تشکنگی تھی پر معلوم ہوتا تھا کہ اپنے ماں انصمیر کو صحیح ادا نہیں کر پا رہا ہے۔

تب دادو نے اس کی مشکل کو سمجھا اور اسے اپنے قریب کر لیا۔

”ایسا ہوتا ہے۔ اتنا اثر نہیں لیتے۔ آؤ! میں تمہیں کچھ سناتا ہوں۔“

انہوں نے ”آگنی بینا“ اٹھائی اور اس نظم کو پڑھنے لگئے جس کی وہ اکثر فرمائش کیا کرتا تھا۔  
”اپنے سہے ہوئے وطن کو میں جرأت کا درس دیتا ہوں۔“

اور میری جانبازی، روشن بیناروں سے طوفان کی آرٹی اتارتی ہے۔

جب مستقبل کی کوئی شام آزادی کا پرچم اہراتے ہوئے اس طرف آئے تو لوگو! ایک نظر آسمان کی طرف دیکھ لینا۔

اس کی خوبصورت آنکھوں میں ہلکی سی نمی اتری۔ وہ کچھ اور زیادہ ملوں ہوا۔ دادو کے گھنے پر ٹھوڑی رکھتے ہوئے اس نے پوچھا۔

”دادو! جس نے یہ کوئی تکھی ہے وہ کہاں ہے؟“

”وہیں کلکتے میں بیٹھے! بہت بیمار ہے۔“..... ان کی آواز میں غم تھا۔

”آگنی بینا“ اس کی گود میں گر گئی تھی اور ان کے گھنے سے نکا وہ گھنے بالوں والا لڑکا

دادی ماں کے بُلاوے پر باہر جا چکا تھا۔ وہ اس وقت بہت رنجیدہ نظر آ رہے تھے، انقلابی شاعر کے دردناک انجام کے خیال نے ان پر افسردگی طاری کر دی تھی۔ وہ کلکتہ میں بسترِ مرگ پر جو تھا۔ تنگستی اور افلاس اسے بالآخر وہاں گھیث لایا تھا جہاں زندگی کی آس ٹومتی نظر آ رہی تھی۔

”پر قاضی نذرِ الاسلام! تم یقیناً خوش ہوں گے کہ آزادی کی وہ سحر جس کا تمہیں انتظار تھا تمہاری زندگی میں ہی طلوع ہو گئی۔“

اخبار کی یہ نمایاں سرخی انہوں نے ایک مرتبہ پڑھی، دوبارہ پڑھی اور اب سہ بار اس پر جھکے ہوئے تھے۔ تب انہوں نے اپنا سفید بالوں والا سراٹھایا اور بوچھل آواز میں اس سے مخاطب ہوئے، جو یہ اخبار لے کر تھوڑی دیر قبل ان کے پاس آیا تھا اور اب چوک کے پاس کھڑا پریشانی سے انہیں دیکھ رہا تھا۔

”حیدر علی! عظیم قائد نے یہ کیا حکم دے دیا ہے؟ ہم تعلیمی اور سماجی طور پر پس ماندہ ضرور ہیں پر ہماری زبان و سیمع علمی اثاثہ کی مالک ہے۔ اس کی موت تو بنگال کی تہذیب و ثقافت کی موت ہوگی۔“

اور وہ جو کونے میں چٹائی پر بیٹھا حساب کے سوال حل کر رہا تھا۔ چونکا، اس کے دادو کی آواز میں شکستگی تھی اور وہ بہت دکھی نظر آ رہے تھے۔

”سوال تو یہ ہے بابا!“..... حیدر علی کہہ رہا تھا کہ ..... ”تعلیم جب صوبائی معاملہ ہے تو اُردو کو ملک بھر کی سرکاری زبان قرار دینا کسی طور بھی قرین مصلحت نہیں۔“

یہ خبر اسے بہت اہم محسوس ہوئی۔ سلیٹ اور کاپی وہیں چھوڑ، وہ ان دونوں کے قریب چلا آیا۔

تھوڑی دیر وہ انہیں منتظر ہا اور جب حیدر علی چلا گیا تو اس نے اس نئے مسئلہ کے بارے

میں پوچھا، تب اسے معلوم ہوا کہ عظیم قائد نے ڈھا کا یونیورسٹی میں تقریر کرتے ہوئے اردو کو ملک بھر کی قومی زبان قرار دیا ہے۔

اور اس ”قومی زبان“ کا مطلب جب اسے پوری طرح سمجھ میں آ گیا تو وہ واپس اپنی جگہ آ کر بیٹھ گیا۔ دادوخت پر لیٹ گئے تھے۔ اس نے کتاب اٹھائی اور سوال حل کرنے کی کوشش کی پر اس کا ذہن الجھ رہا تھا۔

”ٹھیک تو کہتے ہیں دادو، جب ہمارے پاس اپنی زبان ہے، تو ہم پر ایک نئی زبان لادنے کا فائدہ؟“ اس کی سوچ با غایانہ تھی۔

دادو کچھ زیادہ ہی مضطرب جان پڑتے تھے۔ تب ہی دو منٹ بعد انھی بیٹھے تھے۔ وہ مدھم آواز میں بڑا بڑا رہے تھے۔ اس نے غور سے سنا اور سمجھا۔ ..... ”تم اس قوم کے نجات دہنندہ ہو جو صدیوں سے ظلم کی چکی میں پستی چلی آئی ہے۔ جن کی آواز اور رائے کا ہمیشہ گلا گھونٹا گیا ہے پر تم سے ہمیں اس سلوک کی توقع نہ تھی۔ عروج کی طرف جاتی یہ زبان اب تمہاری بے انتہائی سے ختم ہو جائے گی۔ آنے والی نسلیں نذر الاسلام کو بھول جائیں گی۔ انہیں جسم الدین یاد نہیں رہے گا، وہ نیگور کو نہیں پڑھ سکیں گے۔“

”دادو نے اس خبر سے گہرا غم کھایا ہے۔“ ..... اس نے سوچا اور دوبارہ کام کی طرف متوجہ ہوا پڑا۔ گذشتہ ہو رہا تھا۔ وہ باہر آ گیا۔

سورج ڈوب رہا تھا۔ باشاؤں سے نیلا نیلا دھواں انٹھ کر فضا میں گھل رہا تھا۔ دھان کے ہرے بھرے کھیت لہلہتا تھے۔ وہ جو انہیں یوں لہلہتا تا دیکھ کر اپنے من میں ہمیشہ ایک نئی امنگ محسوس کرتا، اس وقت اس حسن سے متاثر نظر نہیں آ رہا تھا۔ یہ سب اسے آج اچھا معلوم نہیں ہو رہا تھا۔

”اللہ، میں کیسے اپنے دادا کا غم غلط کروں؟ اگر میرے بس میں ہو تو میں دنیا کے نظام کو اپنے دادو کی مرضی کے تابع کر دوں لیکن میں ہوں کیا؟ میری سمجھ بھی ابھی بہت چھوٹی ہے۔ دادو

باتیں کرتے ہیں تو مجھے کتنی ہی باتیں جانے کے لیے ان سے پوچھنا پڑتا ہے۔“

وہ یوں ہی خود سے باتیں کرتا کیلوں کے جھنڈ کے پاس آیا تو کتنے ہی گچھے لٹک رہے تھے۔

”لو! انہیں تو میں نے دیکھا ہی نہیں، یہ تو پکانے والے ہو گئے ہیں۔ چلو! اچھا ہوا پرسوں ہات ہے۔ بچ آؤں گا تو کچھ پیسے مل جائیں گے۔“

اور دھان بوتے کاٹتے، مچھلیاں پکڑتے، جال ٹوکریاں بناتے، دل جمعی سے کتابوں کو پڑھتے اور اس نے ملک کی نئی نئی خبروں کو سنتے سنتے اس نے اپنے قدموں کو کچھ آگے بڑھایا تھا۔ اس کی ذہانت عمر کی حد کو کافی پیچھے چھوڑ گئی تھی۔ گفتگو میں جوشیلا پن عود آیا تھا۔ دادو کی کوئی بات بھی اب اس کے لیے ناقابل فہم نہ تھی۔ کسی خاموش تماشائی کی طرح باتیں سننے کے بجائے وہ اب ان سے اکثر مسائل پر الجھ پڑتا اور یہ خواہش کرتا کہ دادو اس کی بات کاٹنے کی بجائے اس سے اتفاق کریں۔

اور دادو کا وجود جسے وقت نے بڑی سنجیدگی دی تھی، اکثر کہتا۔ ..... ”تمہاری سوچ میں اعتدال کا فقدان ہے۔ یوں اس میں کچھ تمہارا بھی قصور نہیں، یہ عمر ہی ایسی ہے جس میں جذبات عقل پر چھائے رہتے ہیں۔“ ..... تب وہ چڑھتا اور قدرتے تیز آواز میں کہتا۔ ..... ”دادو آپ کیسی باتیں کرتے ہیں؟“

چیت کے یہ دن گرم تھے۔ باریساں کے اس سکول میں پھٹی پرانی بوری پروہا بھی آ کر بیٹھا تھا جس کے چار پانچ کمرے اور ٹین کی ٹوٹی پھوٹی چھتوں والے برآمدے بلا کی گرمی میں دمک رہے تھے۔ اس نے اب مطمئن ہو کر پیشانی کو دھوتی کے پلو سے صاف کیا اور بستے میں سے ملکجا کا غذناں کل کر پڑھنے لگا۔

تقریبکمل دہرائی گئی تو اسے وہاں گرمی کی شدت کا کچھ زیادہ احساس ہوا، قبص پسینے سے بھیگ گئی تھی۔ وہ اٹھ کر باہر آ گیا۔ اسکول میں یوں تو چھٹی ہو گئی تھی، پر لڑکے سبھی موجود

تھے اور طلباء کے اس گروہ کے انتظار میں ادھر ادھر گھوم پھر کر وقت کاٹ رہے تھے جو بنگلہ کو قومی زبان بنانے کی تحریک کے سلسلے میں گزشتہ دن ڈھاکا سے باریساں آیا تھا اور آج ایک بجے سکول آ رہا تھا۔

”اس باریہ چیت کچھ زیادہ ہی گرم ہے۔“..... اسک کے درخت کی چھاؤں تلے کھڑے ہو کر اس نے سوچا۔

جلدی ہی طلباء کا گروہ آ گیا اور اس کے ساتھ ہی اسکول میں ہنگامہ شروع ہو گیا۔ جوشی لی تقریروں کا آغاز ہوا۔ آتشیں جذبات نے معصوم اور کم عمر لڑکوں کے چہروں کو تپاڑا لاتھا۔ ان سب کے بعد وہ آیا۔ اس کی آنکھیں اندر ونی غضب سے کئی بار ابلیس اور ڈھاکا یونیورسٹی کے لڑکوں نے محسوس کیا کہ یہ لڑکا جوا بھی چودہ پندرہ کے پیٹے میں ہے نذر الاسلام کی ”ودرو ہی“ کی مکمل تفسیر ہے۔

یہ اس آگ کی طرح ہے جس کے شعلے جب چھختے ہیں تو قیامت آ جاتی ہے۔ اور پھر وہ ان سب کے درمیان گھرا کھڑا تھا۔ وہ اس کی تقریب سے بہت متاثر تھے۔ خاص طور پر انہوں نے پوچھا تھا کہ اسے کس نے لکھا ہے؟ تب اس نے بہت فخر سے اپنے دادو کے متعلق بتایا۔

”جبھی تم میں اتنی کم عمری میں یہ صلاحیتیں موجود ہیں کیونکہ ایک تجربہ کا رہا تھا تمہیں سنوار رہا ہے۔“..... ان سب نے یک زبان ہو کر کہا۔

چلتے چلتے وہ رُک گیا۔ جھک کر نگاہ اس نے اپنے پاؤں پر ڈالی۔ آج یہ کچھ زیادہ ہی گندے ہو رہے تھے۔ پچھے خالی دھان کے پانی سے بھرے کھیتوں سے جو گزر آیا تھا۔ باڑی (مکان) اب قریب ہی تھی۔ باسیں ہاتھ میں پکڑی جوتے کی جوڑی دیکھ کر اس کا خوشگوار مود ایک دم ہی خراب ہو گیا۔ بُو کے کنارے بیٹھ کر وہ غصے سے خود سے بولا۔

”اتنے سالوں کا ہو گیا تو! ڈھنگ کا جوتا کبھی نصیب نہ ہوا!“..... اب جو شامتِ اعمال سے میرے اس عقل مند بابا نے ڈھا کا سے یہ میرے لیے بھیج ہی دیا تو دادو چاہتے ہیں کہ اس خشک موسم میں میں اسے پہن کر سکوں ضرور جاؤں، اب یہ انہیں کون سمجھائے کہ صاحب رائے سے باریاں تک آنے جانے کا یہ دس کوس کا پینڈا، اس لو ہے جیسی کھال والے جوتے کو پہن کر طے کرنا ہرگز ممکن نہیں۔ پاؤں کٹوانے ہیں کیا مجھے اپنے اچھے بھلے؟ کچھ کہوتا کہتے ہیں ..... ”پہنو گے تو ٹھیک ہو جائے گا“..... میں کہتا ہوں آدھ پاؤ تیل پی کر تو یہ ٹھیک نہ ہوا، میرے پاؤں اسے خاک ٹھیک کریں گے۔ غصہ آتا ہے مجھے اپنے بابا پر، ساری عمر پچھے میرے لیے جو ایک چیز بھی ہی بھیجی تو وہ بھی ایسی کہ جی چاہے انھا کر پوکھر میں پھینک دے۔“

بُڑ بُڑ کرتے ندی کے پانی سے اس نے منہ ہاتھ دھویا، جی بھر کر پانی پیا۔ پاؤں دھوئے اور جوتا پہن کر اپنے چاروں طرف دیکھا۔ دھوپ کی شدت ابھی تک دیسے ہی تھی۔ نیلے آسان پر بادل کا ایک مکڑا بھی نہ تھا.....” یہ دن بڑے سخت ہیں۔ پیدل چلاتا تو اور بھی تکلیف دہ ہے۔ بُڑ کا پانی بھی ان دنوں گہر انہیں ہوتا کہ انسان نوکا ہی چلا لے۔ یوں یہ بات بھی ہے کہ ان دنوں میں ٹانگیں چلتی ہیں اور بقیہ دنوں میں بازو۔ اب بارشیں ہونے والی ہیں۔ تب ہر سو پانی ہی پانی نظر آئے گا۔ جل تھل ہوگا۔ سیلا بآئیں گے۔ ساحلی لوگ اور ان کی باشا کیں بہہ جائیں گی۔“ وہ چلتے چلتے یہ سب سوچ رہا تھا۔ اس کی مخنوں سے کہیں اوپھی، ملکجی دھوتی کے نیچے اب سیاہ بوٹ آگئے تھے۔

اور جب وہ اپنے پوکھر کے اوپر سے گزرتے ہوئے گھر کی طرف بڑھ رہا تھا۔ اس نے سوچا دادو کو جب میں بتاؤں گا کہ میری تقریر کتنی کامیاب رہی تو وہ کتنے خوش ہوں گے۔ وہ اندر آیا۔ اس نے دادو کو آداب کیا۔ پروہ یہ دیکھ کر حیران ہوا کہ دادوا پنی وہ خاص اکلوتی دھوتی اور کرتا جو وہ کہیں آنے جانے کے لیے ہی استعمال کرتے ہیں، پہنے تیار بیٹھے ہیں۔ یہ اس وقت کہاں جانے والے ہیں؟ جبکہ انہوں نے صبح مجھ سے کوئی بات نہیں کی۔

”تم آج بہت دیر سے آئے ہو۔ میں کب سے تمہاری راہ تک رہا ہوں، اب جلدی سے بھات کھالو۔ ہم ڈھا کا چلنے والے ہیں۔“ ..... انہوں نے بجھی بجھی آواز میں کہا۔

”کیوں دادو؟“ ..... وہ گھبرا کر بولا۔ ..... ”آپ وہاں کیوں جا رہے ہیں؟“

”ہر وقت سوال جواب نہیں کرتے۔ جیسے میں کہہ رہا ہوں دیسے کرو۔“

دادو آج کیسے بول رہے ہیں۔ کتنی تلخی ہے ان کے لمحے میں۔ کیا بابا نے مجھے اپنے پاس بلایا ہے؟ جس کی وجہ سے یہ ایسا کہہ رہے ہیں۔ پر ایسی بات تو ممکن نہیں، اس نے یہ سب اپنے دل میں سوچا اور باشا کے پچھلے دروازے سے باہر آیا۔

یہاں وہ ہاتھ پر ہاتھ دھرے بیٹھی تھیں۔ وہ جو ہمہ وقت کام میں جتی رہتیں اور جب بھی

وہ اسکول سے آتا نہیں تیز سبز سائزی کا آنچل سر پرڈا لے دھان کو ملتے پاتا۔

وہ پریشان ہوا اور ان کے قریب بیٹھ کر شاکی لجھے میں بولا۔

”دادی ماں! کیا آپ اپنے شلپی کو نہیں بتائیں گی کہ دادوڑھا کا کیوں جارہے ہیں؟“

اور آپ اتنی معموم کیوں ہیں؟“

ان بوڑھی آنکھوں سے آنسوؤں کا ایک فوارہ ابلا۔ وہ اور زیادہ مضطرب ہوا۔ تب اس نے سنا، دادی ماں کہہ رہی تھیں کہ اس کے بابا کا شہر میں ایک سیڈنٹ ہو گیا ہے۔ انہیں بہت چوٹیں آئی ہیں اور وہ ہسپتال میں ہیں۔

اس کا معصوم دل سُن سا ہوا۔ اور وہ بے قراری سے ان کے گھٹنے پر جھک گیا۔

ان کی ساری رات لانچ میں انتہائی تکلیف سے گزری۔ صبح دن چڑھے وہ نرائے گنج میں لنگر انداز ہوئے۔ غم اور تحکمن نے ان دونوں کونڈھال کر رکھا تھا اور ابھی انہیں پھر کشتی پرڈھا کا کے لیے سوار ہونا تھا۔

جب وہ نواب پور روڈ کے روت کھولا محلے کے اس خستہ حال مکان میں داخل ہوا جہاں اس کی ماں اور بابا رہتے تھے۔ اس وقت تک اسے یہ سمجھنا آئی تھی کہ وہ اپنی ماں کا سامنا کیسے کرے گا۔

تب تنگ و تاریک گھر کے ایک کمرے سے وہ نکلی۔ جس کی پیلی سائزی گندی تھی، جس کے گھٹنوں تک لانے بال رسیوں کی طرح بڑے اس کے آنچل سے نیچے لٹک رہے تھے۔ خوبصورت آنکھیں بے نور تھیں۔ رنگت پیلی پڑی تھی۔ وہ اس عمر آدمی کے قدموں میں جھکی اور ان کے پاؤں کو چھووا۔ جو کہنے کو اس کا سر تھا پر جن کی شفقت میں اس نے ہمیشہ پدرانہ محبت پائی۔ یہ اس کی ماں تھی۔ نیم تاریک صحن میں کھڑا وہ ایک نک اسے دیکھ رہا تھا۔ اس کا دل اندر ہی اندر رکھنا جا رہا تھا۔ اس کی ماں باریساں کی حسین عورتوں میں سے ایک تھی جسے اس کے بابا نے ٹوٹ کر پسند کیا تھا۔ دادی ماں اکثر اسے بتایا کرتیں کہ تمہاری ماں تو بہت اونچے گھرانے کی بیٹی

ہے۔ تمہارے بابا نے جب مجھے بتایا تو میں نے سوچا کہ یہ رشتہ کیونکر ہو گا؟ ہم لوگ تو ان کے پاسنگ بھی نہیں، بھلا ہم جیسوں کو وہ اپنی اتنی لاڈلی اکلوتی بیٹی کیسے دیں گے؟ پر بہو کے والدین نے تمہارے دادا کی علیمت کی قدر کی اور بہو تو بالکل فرشتہ ہے۔ دیکھو تو! اپنے گھر میں کیسی تنگی سے گزر کر رہی ہے۔ وہ دادی ماں کی یہ باتیں اکثر سنتا اور بہت کم ان پر کان دھرتا۔ اسے تو اپنی ماں بس اس حد تک ہی یاد رہتی تھی۔ صاف سترہ اجلی ساز ہمی والی جس کے شانوں پر لانے والوں کا بھاری ساجوڑا پڑا رہتا اور جو آنکھوں میں بہت نفاست سے کا جل لگاتی۔ جس کی شفاف پیشانی پر خوبصورت بندیا چمکتی۔ جب بھی وہ ان کے پاس رہنے کے لیے آتا تو وہ اسے بھی ہمیشہ صاف سترہ رکھنے کی کوشش کرتیں۔

اور یہ اس کی وہی ماں تھی۔ جس کی ساز ہمی گندی تھی، جس کے بال بکھرے تھے، جس کی آنکھوں میں کا جل کی دھاریاں نہ تھیں اور جب وہ اس کے پاؤں چھونے کے لیے جھکا تو جانے کیا ہوا۔ اس کی چینیں نکل گئیں۔ شاید ماں کو اُسی کا انتظار تھا۔ تبھی وہ پھوٹ پھوٹ کر روئے گئی۔ دادو نے رندھی آواز میں انہیں خاموش کروا یا۔ تین سالہ فخر الرحمن کو دادو نے گود میں اٹھاتے ہوئے اس کے بابا کے بارے میں دریافت کیا، ماں نے انہیں بتایا کہ اب خطرے سے حالت باہر ہے۔ اس نے اپنے چھوٹے بھائی کو پیار کرتے ہوئے سوچا۔ یہ اس سے کتنا چھوٹا ہے؟ گھر اس بار اس کے چچا سے خالی تھا۔ وہ پچھمی پاکستان میں کیدڑ کی ٹریننگ جو لے رہا تھا۔

تحوڑی دیر بعد جب وہ ڈھا کا میڈی یکل ہسپتال جانے لگے تو اس نے دیکھا کہ ماں اسی حلیے میں جانے کے لیے تیار کھڑی ہے تو کیا حالات کا یہ کڑا موڑ میری اتنی نفیس مزاج ماں کو یوں تباہ کر دے گا کہ اسے اپنے تن بدن کا بھی ہوش نہ رہے گا! اس نے دکھ سے یہ سب سوچا اور آگے بڑھا۔ ماں کے شانے پر اپنا ہاتھ رکھ کر اس کی چمک سے خالی آنکھوں میں جھانکا۔

”ماں آپ ساز ہمی بد لیں، والوں میں لگنگھی کریں۔“..... اس نے کپکپاتے ہونٹوں سے کہا۔

”دشپی!“..... ماں نے سسکی بھری۔

”ہاں ماں! اس حال میں آپ کو دیکھ کر میرا لکھجہ کث رہا ہے۔“

دادو کی آنکھیں بھرا آئیں۔ تب ماں نے سرخ کنارے والی سفید ابرق گلی ساڑھی پہنی۔ بالوں کو سلچا کر جوڑا بنایا۔ یہ سب کرتے ہوئے اس کا دل کئی بارڈ و باکہ وہ جانے ہبتاں کس حال میں ہو جس سے اس کے جیون کی ہر خوشی وابستہ ہے۔

اور جب وہ باہر نکلی، اس نے دیکھا کہ اس کے دروازے کے عین سامنے کھڑا وہ سفید بالوں والا ناتواں بوڑھا فقیر جس کے درد بھرے گیت وہ گھنٹوں سنا کرتی، اپنی پُرسوز آواز میں اکتارہ نقشی ”کتھامائھ“ کی ہیر و نن ”روپا“ کے ہجر کی داستان گارہا ہے۔

جانے کیوں اس کا جی چاہا۔ اس کا اکتارہ چھین لے، اس کے منہ کو بند کر دے کہ اس سے کوئی آواز نہ نکلنے پائے۔

”یہ آواز کیسے میرا جگر چیر گئی ہے۔ اے اللہ، یہ درد یہ کک تو مجھے نہ دیکھیو کہ میں نے دنیا میں ابھی کچھ نہیں دیکھا۔“

سوچ نے اس کا حلق کڑوا کر دیا اور آنکھوں میں امنڈی ڈھیر ساری نبی اس نے بہت مشکل سے واپس لوٹا۔

یہ میرے بابا ہیں۔

سر جیکل وارڈ کے اس کمرے میں جہاں تیز دواوں کی بوچھلی تھی۔ انہیں اجلے بستر پر سفید پیوں میں جکڑے جکڑائے دیکھ کر بھی اسے اپنی آنکھوں پر اعتبار نہ تھا۔ ”کیا انہیں ایسی حالت میں دیکھنے کی مجھے توقع نہ تھی؟“ سوچتے ہوئے وہ ان پر جھکا، ان کے ہاتھ اس نے پکڑنے چاہے۔ پر وہ مجرور تھے۔ ان کے سینے پر اس نے سر رکھنا چاہا۔ پر وہ زخمی تھا۔ اس کا دل بھاری ہو رہا تھا، ایک نظر اس نے دادو پرڈا لی۔ وہ ان کے سر ہانے کھڑے تھے۔ ان کی آنکھیں لال بوٹی ہوئی جا رہی تھیں۔ شاید یہ آنسوؤں کو روکنے کا نتیجہ تھا۔ ”تم نے انہیں روک لیا ہے۔ بہنے کیوں نہیں دیتے..... دادو! تاکہ تمہارے دل پر پڑا دکھ کا یہ بوجھ بلکا ہو جائے“..... وہ خود سے بولا اور اپنی ماں کو دیکھا جوز ارز ار رورہی تھی۔

اس نے اپنے دانت سختی سے کاٹے..... تب ملاقات ختم ہونے کی گھنٹی بجی اور وہ بوجھل قدموں سے اپنی ماں اور دادو کے ساتھ باہر آ گیا۔

وہ صرف چھوٹا ہسپتال با قاعدگی سے گیا اور اس کے بعد اس با قاعدگی میں کمی شروع ہو

گئی۔ لوہے کے بستروں پر پڑے بے بس انسانوں کو دیکھ کر اس کا دل بہت گھبرا تا۔ ان کی مونی مونی آنکھوں میں لہریں مارتا یا س اسے تڑپا دیتا۔ جتنا وقت وہ وہاں رہتا، کڑھتا اور اپنا خون پیتا۔ یوں بابا اب پہلے سے بہت بہتر تھے۔ یہ اطمینان بھی دل کو تھا۔

پر ایک اور وجہ بھی تھی۔ وہ اپنے وقت کا بیشتر حصہ اب باہر گزارنے لگ گیا تھا۔ ڈھا کا کی سیاسی فضایا بہت کشیدہ تھی۔ بنگلہ کو قومی زبان بنانے کی تحریک خاصاً زور پکڑ گئی تھی۔

اور چند دن بعد دادو چونکے..... وہ دن بھر غائب رہتا۔ رات کو دیر سے آتا۔ دادو نے اس سے پوچھا۔ ”اجتنی الرحمن! تم اپنے بابا کو دیکھنے ہسپتال نہیں جاتے؟“..... اور وہ بولا۔..... ”کیا جاؤ! بابا کو تو اب آرام ہی ہے۔ وہاں جا کر من بہت گھبرا تا ہے۔“

اور باہر جو کچھ ہو رہا تھا دادو اس سے کچھ بے خبر نہ تھے۔ آئے دن جلوس نکلتے اور گولی چلتی، نوجوان طبقہ بہت سرکشی پر اترا ہوا تھا۔ ان حالات میں اس جوان خون کے یوں ہنگاموں میں الجھ جانے پر وہ بہت فکر میں پڑ گئے تھے۔

انہوں نے بہو اور بیٹے سے بات کی اور بیٹا جو ابھی بستر پر ہی پڑا تھا۔ پریشانی سے بولا۔..... ”بابا! آپ اسے فوراً لے جائیے۔ یہاں جانے کیا ہو۔ میرا اب اتنا فکر نہ کریں۔ قدرت نے بچالیا ہے دیے بھی دھان کی بوائی کا وقت بہت قریب ہے اور اس کی پڑھائی کا حرج بھی ہو رہا ہے۔“

اور جب انہوں نے اسے ساتھ چلنے کے لیے کہا تو اس نے تعجب سے انہیں دیکھا۔

”لیجھے ابھی سے دادو، آپ بھی کمال کرتے ہیں بابا کو آرام تو آنے دیں۔“

”وہ اب ٹھیک ہے۔ پیچھے تمہاری دادی ماں اکیلی ہے۔“

پر وہ جانے کے لیے ہرگز تیار نہ تھا۔ تیار ہوتا بھی تو کہے.....

اس کی تو یہاں آ کر آنکھیں کھل گئی تھیں۔..... کام کرنے کا اتنا وسیع میدان، چند دنوں میں ہی اس نے سینکڑوں لوگوں سے راہ رسم پیدا کر لی تھی۔ وہ ان سب لڑکوں سے بھی مل چکا تھا۔

جو باریاں آئے تھے۔ ان کے ہمراہ چار پانچ بار اس نے ڈھاکا کی مختلف جگہوں پر تقریریں بھی کیں اور ان کا اصرار تھا کہ اسے اب ہرگز واپس نہیں جانا چاہیے کیونکہ ان کئی ملحوظات میں جتنا کو اس کی ضرورت ہے۔

اور جب دادو نے اسے سمجھانا چاہا..... تو وہ تملاتے ہوئے بولا۔

”میرا خیال ہے دادو! بنگلہ کو قومی زبان بنانا آپ کی بھی تمنا ہے۔“

”تم ٹھیک کہتے ہو پر میں تعمیری جدوجہد پر یقین رکھتا ہوں۔“

”تو یہ کیا تخریبی ہے؟“..... وہ قدرے غصے سے بولا۔

”اتی تباہی جو چرخ رہی ہے۔“..... انہوں نے رسان سے کہا۔

وہ تو پچھے گی۔ ڈھاکا کی ارشٹو کریسی اور حکمران کلاس کو بنگلہ سے کوئی واسطہ نہیں۔ ویسٹ پاکستانی اس کی جوں اور ہیئت (رسم الخط) بدل دینے کی بات کریں یا اسے کھڑے لائے لگادینے کا سوچیں، انہیں صرف اپنی کرسیوں کی فکر ہے۔ یاد رکھیے دادو! تباہی کے بغیر حصول مقصد میں کبھی کامیابی نہیں ہوئی۔

اور وہ بوڑھا وجہ اس کی گفتگوں کر دنگ رہ گیا تھا۔ دری بعد صرف اتنا ہی کہہ سکے۔

”مجھے تمہاری رائے سے اتفاق نہیں۔ یہ ہمارا اپنا ملک ہے۔ یہ حکومت ہماری اپنی ہے۔

ہم پر سکون طریقے سے بھی اپنا مطالبہ منوا سکتے ہیں۔“

”میں پوچھتا ہوں تو اس مطالبہ کو مان کیوں نہیں لیا گیا؟..... کتنے سال ہو گئے ہیں تحریک کو چلتے ہوئے..... یہ پکڑ دھکڑ، سنناتی گولیاں، یہ سب کس لیے ہیں؟ دادو! میں حیران ہوں آپ کتنی معصوم باتیں کرتے ہیں!“

اس عمر وجود نے اس پر گہری نظر ڈالی، ان کے سامنے کھڑا پانچ فٹ نو انج کا نو عمر لڑکا انہیں بے وقوف سمجھ رہا تھا اور سمجھانے کی کوشش کر رہا تھا۔

وہ خفیف سماں کرائے..... اور خاموش ہو گئے کہ اس کے سوا اب کوئی اور چارہ کا رنہ تھا۔

کمرے میں پھیلی مدھم سی زرد روشنی میں اس نے دادی ماں کو دیکھا، وہ چوک پر بھی زم  
 چٹائی پر دراز سکون کی نیند سوتی دکھائی نہیں دے رہی تھیں۔ چہرے پر بے چینی سی تھی۔ اس نے  
 دوسری نظر دادو پڑالی، وہ کرت بد لے لیتے تھے۔ لاثین کو اس نے پھونک ماری اور اس کے  
 بجھتے ہی کمرے میں گھپل اندھیرا پھیل گیا۔ اندھر اندر ہیرے کا ایک طوفان تھا اور باہر بادو باراں  
 کا۔ آہستہ آہستہ چلتا ہوا وہ اپنی چوک تک آیا۔ ابھی لیٹا بھی نہ تھا کہ ایک مہیب آواز نے لرزہ  
 دیا۔ دادی ماں فوراً ہی لاحول پڑھتے اٹھ بیٹھیں، دادو نے بھی استغفار اللہ پڑھا۔ اس نے قیاس کیا  
 کہ باشا کے سامنے کا درخت ٹوٹ کر گرا ہے۔ دادی ماں نے قرآنی آیات کا ورد شروع کر دیا  
 تھا۔ پچھلے دس بارہ دن سے متواتر بارشیں ہو رہی تھیں۔ دریا لوگوں کے گھر اور کھیت کاٹ لیے جا  
 رہا تھا۔

وہ یوں تولیٹ گیا پر یہ سوچ اس کی آنکھوں میں نیند نہ لاسکی کہ ان کا یہ ٹیلا جس پر ان کے  
 سمیت سات آٹھ گھر آباد ہیں، کب تک انہیں اس طوفان سے پناہ دے گا؟ جو پانی کے چاروں  
 طرف پھیلنے سے جزیرہ بن چکا ہے۔.....” یہ رات بھاری نظر آتی ہے۔ مچان کا بندوبست کرنا

چاہیے تھا۔“.....اس نے دادی ماں کی قدرے خوف زدہ آواز کو سنا اور سوچا یہ ٹھیک کہتی ہیں، باشا کی ایکراور گاب کی دیواریں لاکھ مضمبوط سہی، پر پانی کے تیز بہاؤ کے سامنے تو یہ مٹی کے ڈھیر سے زیادہ نہیں۔ پھر بھی وہ ان کو دلا سادینے کے لیے بولا۔.....”آپ سو جائیے کچھ نہیں ہو گا۔ ہمارا ٹیلا کافی اونچا ہے۔“.....یوں اپنی اس بات کا اسے ذرا بھی یقین نہ تھا کیونکہ اس سرز میں کے مقدار میں قدرت نے طوفان اور بارشیں لکھ دی تھیں۔ یہاں کے خبر تھی کہ پانی کے ریلے میں کب ایک ہستا مسکرا تا خاندان بہہ جائے گا۔ ہر سال ہی ایسا ہوتا، اس بار کچھ نہیں بات تو تھی نہیں۔

اور جب وہ غنو دگی میں تھا۔ اس نے دادی کی آواز سنی۔.....”چھت میں سوراخ ہو گئے ہیں۔ اجتنی الرحمن اٹھ جاؤ۔“..... اور وہ ہڑ بڑا کر اٹھ بیٹھا۔ پانی بوچھاڑ کی شکل میں اندر آ رہا تھا۔ اندر ہری رات میں جب بارش برچھی کی طرح ان کے جسموں سے نکرار ہی تھی، انہوں نے بہت تکلیف سے مچان باندھا۔ اپنے چہرے کو ہاتھوں سے صاف کرتے ہوئے کئی بار اس نے سوچا کہ وہ اتنا کاہل بھلا کا ہے کوہو گیا ہے۔ عبد اللہ اور تمیح کے ساتھ ہی اگر وہ رات کو اس کا بندوبست کر لیتا تو دادو کو اس وقت تکلیف تو نہ کرنی پڑتی۔

اور اس مچان پر وہ چار دن رہے۔ پانی ان کے ٹیلے پر بھی دندناتا آگیا۔ باشا کی چھن کی چھت ڈھے گئی۔ دیواریں بیٹھ گئیں۔ ان دونوں میں ان دونوں پر بھی بہت نقاہت اور کمزوری غالب رہی جن کے بال ایسے ہی طوفانوں سے لڑتے لڑتے سفید ہو گئے تھے۔ کھانے کے لیے کٹھل کے سوا کسی بھی دوسری چیز کے ملنے کا سوال نہ تھا۔ سینکڑوں لوگ ڈوب گئے۔ بہت نقصان ہوا۔ صندوق میں رکھی دادو کی کتابیں جوان کے جیون کا اٹاثہ تھیں اب گلنا شروع ہو گئی تھیں اور دادو کو سب سے زیادہ ان ہی کا غم تھا۔ اس نے ان سے کہا بھی کہ آپ کیوں چنتا کرتے ہیں؟ یہ سوکھ کر سب ٹھیک ہو جائیں گی پر وہ غم زدہ آواز میں بولے تھے.....”پچہ! سورج نکلے گا تب سوکھیں گی نا اور اس کے نکلنے کی آس کہاں ہے۔“

گھر بہنے کا غم، قیمتی کتابوں کے ضائع ہونے کا صدمہ، آسمان کی ہر دم پتکتی چھت تلے بھوکے پیٹ اور بے سکونی کی حالت، ان کی قوت ارادی کے دن انہیں مضبوط رکھتی۔ وہ بیمار پڑ گئے تھے اور وہ جوان کی نصف بہتر تھیں، انہیں بھی بخار نے آدبو چا تھا۔ ساتھ کی باشاؤں کے بہت سے لوگ بھی بیماری کا شکار ہو رہے تھے۔ حیدر علی کا چھوٹا بچہ رات میں مر گیا تھا۔ ایسے میں اس پندرہ سالہ لڑکے نے اپنی مجبوریوں پر بہت غم کھایا۔ یہ میرے دادو اور دادی میرے ہوتے ہوئے بھی اتنے لاچا رہو جائیں، کیسے ممکن ہے، تمیز کی ایک نو کا جانے کیسے بچ گئی تھی۔ اسی میں وہ شہر کے لیے چل دیا۔ ایک افراتفری مچی تھی وہاں، بہت دوز دھوپ کی تب کہیں جا کر ایک امدادی یکمپ سے اس نے چاول اور دوائی پائی۔

اس کی ہر کوشش بے کار گئی۔ دادو کا بخارناہ اتر سکا۔ اس کے سامنے اور بھی بہت سے ٹکین مسائل اب آن کھڑے ہوئے تھے۔ وہ جو یوں ننگے سر بارہ دن سے بیٹھے تھے اسے ڈھانپنا بھی تھا۔ اپنے حوصلے کو بھی برقرار رکھنا تھا۔ کڑے وقت میں ہمت بندھانے والا تو اس وقت آنکھیں بند کیے اس کے رحم و کرم پر پڑا تھا۔ اس دن عبداللہ کی بہن جھرنا کو ان کے پاس بٹھا کر وہ خود شہر کے لیے نکل کھڑا ہوا۔ امدادی دفتروں کے چکر لگائے پر وہ سیر بھر چاول بھی نہ حاصل کر سکا۔ اپنے بیمار دادو کے لیے اسے گندم کے آٹے کی ضرورت تھی۔

باریساں شہر کی سڑکوں پر پھرتے پھرتے اس کے پاؤں ڈکھنے لگے تھے پر امید کی ایک کرن نہ جھلملائی۔ یوں خالی ہاتھ وہ گھر بھی جانا نہ چاہ رہا تھا۔ وقت گزر رہا تھا اور اس کے ساتھ ساتھ اس کا دل بھی ڈوب رہا تھا۔

”وہ اب کیا کرے؟“..... گوپال چند رائے کی عظیم الشان حویلی کے پاس کھڑے کھڑے اس نے یاس سے یہ سوچا اور کچھ دیر بعد وہ تیزی سے مخالف راستے پر بڑھ رہا تھا۔ دو کنال کے رقبے میں پھیلی نہایت عالی شان حویلی کے سامنے وہ زکا۔

دربان کو اس نے اپنا مدعا بتایا، اپنے سامنے کھڑے اس لڑکے کو جس کے چہرے پر تھکن

کی گرد پڑی تھی۔ جس کے پاؤں ننگے تھے، جس کی دھوتی میلی چکت تھی پر دربان نے گہری نظر ڈالی اور اطمینان سے بیڑی پیتے ہوئے بولا..... ”جاوہ اور اپنا کام کرو۔“ ..... وہ جھلا یا اور تنخ لجھے میں بولا..... ”باہر اس چبوتے پر تم ہی حاکم اعلیٰ بنے بیٹھے ہو، مجھے اندر تو جانے دو۔“

”دامغ خراب ہے تمہارا! مجھے نوکری سے کیا ہاتھ دھونے ہیں؟“ اس نے اس کے بے باک لجھ کو سخت ناپسند کیا۔

مزید تکرار اس نے مناسب نہیں سمجھی، وہ عمارت کی پچھلی طرف آیا۔ عقی دیوار زیادہ اوپنجی نہ تھی۔ اس نے جائزہ لیا، اچکا اور پھلانگ کر باغ میں آ گیا۔ یہ ڈی سی کا گھر تھا۔ آہستہ آہستہ چلتا ہوا وہ برآمدے میں پہنچ گیا۔ یہاں اس کی مذہبی رائیک اور ملازم سے ہوئی۔ وہ صاحب سے ملنے پر مصر تھا اور ملازم باہر نکالنے پر۔ اس نے زم لجھ میں اس سے کہا..... ”دیکھو! یہ میری ملازمت کا معاملہ ہے۔ تم چاہتے ہو کہ صاحب مجھے ابھی دروازے سے باہر کر دیں؟“

”کیا کہتے ہو تم؟ یہ پاکستان ہے، حاکم ضلع ہمارا اپنا ہے۔ ہمیں حق ہے کہ ہم اپنی شکایات اس کے کانوں تک پہنچائیں۔“ ..... وہ بہت غصے سے بولا۔

”تم فضول میں اتنا اوپنجابوں رہے ہو، حق تو اس وقت ہوتا ہے جب کوئی سمجھے، خدا کے لیے تم یہاں سے نکل جاؤ گر نہ تمہارے ساتھ میں بھی پس جاؤں گا۔ صاحب کو تم نہیں جانتے۔“

ڈھائی پسلی کا وہ ملازم منمنایا۔

”ارے بھائی! کیا بزدل آدمی ہو؟ پیچھے ہٹو، مجھے کیا وہ نکل جائے گا؟“

اور اس شور و غل کی آواز پر برآمدے میں تیرے کمرے کا دروازہ کھلا، بھارے جسم کا ایک سرخ و سفید رنگت والا حسین مرد، سفید بے داغ کرتے شلوار میں نمودار ہوا۔ اس کے چہرے پر رعنوت محسوس کرتے ہوئے بھی وہ اس کی طرف دوڑا۔

”ٹھہر دا!“ ..... اس کی کرخت آواز نے اسے وہیں رکنے پر مجبور کر دیا۔

”کون ہو تم؟“ ..... بے زاری سے پوچھا گیا۔

ہے۔ ہم لوگ ذلیل ہیں، نکنے اور سست ہیں۔ تم اگر یہ سب باقی سنو تو تمہارا کیا حال ہو؟ یہ میں اچھی طرح جانتا ہوں پر مجھے ایک بات کا دکھ ہے، تم نے ہمیں جھوٹے خواب دکھائے، ان کی تعبیر اگر تمہیں میرے چہرے، ہاتھوں اور جسم پر نظر آجائے تو شاید تم زندہ نہ پجو۔

اس نے چپو چھوڑ دیا۔ نوکا کھلے پانی پر بہتر رہا اور موٹے موٹے آنسوں کی آنکھوں سے ٹپ ٹپ نوکا میں بچھی چٹائی پر گرتے رہے۔

وہ جب صاحب رائے پہنچا تو وہاں چند لوگوں کے درمیان وہ ساکت و صامت پڑے تھے۔ بنگال کے جید عالم نے دوائی کا انتظار نہیں کیا تھا۔ سرہانے ان کی جیون ساتھی تپتے جسم کے ساتھ یوں اپنے اکیلی رہ جانے پر ان سے گلہ کر رہی تھی۔

اس نے یہ سب دیکھا۔ اس کی آنکھوں سے جو آنسو نکلے، اسے یوں محسوس ہوا تھا جیسے اس کا جگر پھٹ گیا ہے اور وہ آنکھوں کے راستے باہر آیا ہے۔ میرے مولا! تمہارا سارا جیون ایسی ہی بے سرو سامانی میں گزر گیا۔ فرید پور میں تمہارے کھیتوں اور حویلی کو پدمائی بے رحم موجود نے اتنی بارتاک تاک کر نشانہ بنایا کہ تم اپنی پرکھوں کی جانبیاد کو اونے پونے بیج کر باریساں آگئے۔ یہاں بھی حالات کی کھنڈائیوں نے تمہیں ریزہ ریزہ کیے رکھا۔

پھر وہ پھوٹ کر رودیا۔ اپنے سیاہی مائل موٹے ہونٹوں کو ان کی فراخ پیشانی پر رکھتے ہوئے وہ چینا۔

”دادو! تو نے کیا اس پاکستان کی تمنا کی تھی!“

”یوں اکڑے ہوئے میرے سر پر کیا کھڑے ہو؟ کہہ جو دیا ہے ایک بار کہ مجھے بھات نہیں کھانا۔“.....سفید پٹی بندھے زخمی بازو کو آہستگی سے اس نے اوپر کیا اور کروٹ بدلتی، ایسا کرنے میں اسے بہت تکلف محسوس ہوئی تھی کیونکہ اس کارگ اندر ونی تکلیف سے پیلا پڑ گیا تھا۔

”مصلحت اگر میرا دامن نہ کپڑے ہوتی تو اسی ڈنڈے سے تیرا بھیجا نکال دیتا۔ تم ہو کیا؟ دو نکے کے مسلمان چھوکرے اور بات اتنی رعونت سے کرتے ہو؟“

یہ سب اس نے سوچا جس کا قدنٹا اور جسم کسرتی تھا اور جو خاکی کپڑے پہنے ہاتھ میں بڑا سا ڈنڈا کپڑے اس کے قریب ہی کھڑا تھا۔

اس نے اپنے حلق کی کڑواہٹ کو کم کیا اور زمی سے بولا..... ”دیکھو! یوں بھوکے رہو گے تو کمزوری بڑھے گی۔“

تب اس نو عمر لڑکے نے اک ذرا گردن موڑی اور اسے دیکھا۔ اس کی موٹی سرخ آنکھیں اسے بے حد خطرناک نظر آئیں۔

”کیا نام ہے تمہارا اور یہاں تم کیا کام کرتے ہو؟“..... اس نے تیزی سے پوچھا۔

”میں بستا کمار داس ہوں اور یہاں چوکیداری کا کام کرتا ہوں۔“

یہ ڈھا کا سنشل جیل کا ایک کمرہ تھا جہاں ادھرا دھر آٹھ نواڑ کے سور ہے تھے، وہ اس بستا کمار داس سے باتیں کر رہا تھا۔ اس کے پاس ہی ایک تھالی میں بجات اور دال پڑی تھی جس کی طرف اس نے آنکھ اٹھا کر بھی نہ دیکھا تھا۔

ان لوگوں کی گرفتاری پرسوں اس وقت ہوئی تھی جب یہ کو میلا اس جلوس کی قیادت کر رہے تھے جو بنگلہ کو قومی زبان بنانے کی تحریک کے سلسلے میں حکومت کو عن طعن کر رہا تھا۔ ان میں سب سے زیادہ چوٹیں اسے آئی تھیں جس کا نام شلپی تھا جو اس کا رروائی میں پیش پیش تھا۔

”میں جانتا ہوں تم سے یہ بجات کھایا نہیں جا رہا، پر مجبوری ہے، میں کوشش کروں گا کل تمہارے لیے کوئی اچھی چیز لا سکوں۔“

”یہاں میں اچھا دال بجات کھانے نہیں آیا۔ بس میرا جی نہیں چاہ رہا۔“

”نہیں تمہیں خود کا خیال رکھنا چاہیے کیونکہ اس جتنا کو تمہارے میں ہونہاروں کی ضرورت ہے۔“

وہ چپ رہا اور جب وہ چلا گیا تو اس نے کمرے میں نظر دوڑائی، اس کے چند ساتھی یہاں تھے اور بقیہ دوسرے کروں میں۔

یہ اس بستا کمار داس کو مجھ سے بہت ہمدردی ہو گئی ہے، کتنا فکر مند ہے وہ میرے بارے میں، کوئی اور وقت ہوتا تو وہ اس کا نام سن کر ہی دھنکار دیتا پر ہندوؤں سے نفرت اب دب سی گئی تھی۔ اس مشترکہ جدوجہد میں ہندو نہ صرف ان کے شانہ بثانہ لڑ رہے تھے بلکہ مالی معاونت بھی کر رہے تھے۔

اور بستا کمار داس یہاں سے نکل کر دفتر میں آیا، وہاں بڑی بڑی موٹپھوں والا نیلمبر بابو رجسٹر پر جھکا لکھنے میں مگن تھا۔ اس کے اندر آنے پر اس نے سراٹھایا اور اس لڑکے کے بارے میں پوچھا۔

”بہت خود سر اور بد تیز ہے جو تم نے مجھے اتنی تاکید نہ کی ہوتی تو میں اسے پیٹ بیٹھتا۔“..... ”اب ایسی غلطی بھی نہ کر بیٹھنا۔ جانتے نہیں کون ہے وہ؟“

”معلوم ہے مجھے۔ باریساں کے مولوی حبیب الرحمن کا پوتا ہے۔“

”مر گیا ہے! بھگوان نے بہت کرم کیا۔ اس نے تو باریساں میں آگ لگا رکھی تھی۔“

”ایک بات ہے نیلمبر بابو! پاکستان کا بخاران لوگوں کے سروں سے جلد ہی اتر جائے گا۔“ ”اٹر جائے گا نہیں، اتر رہا ہے میرے یار!..... یہ ایک دوسرے سے جلد ہی کٹ جائیں گے کھراو نہیں، اقلیتیں چاہیں تو تخت الٹ جاتے ہیں۔ آسٹریا اور ہنگری یاد نہیں کیا؟“

اور اس شام جب سورج اولڈھا کا کی شکستہ، پرانی عمارتوں کے بہت نیچے جا رہا تھا۔ وہ اپنے جیون ساتھی کے ساتھ سائکل رکشے میں بیٹھی تاگ تاگ گلیوں سے گزرتی سڑک جیل کی طرف بڑھ رہی تھی۔ اس کے ساتھی نے اپنا ہاتھ اس کے شانے پر رکھا ہوا تھا۔ اس کی خوبصورت آنکھیں بھر بھر آتیں اور جب وہ انہیں خشک کرنے کے لیے جھکتی تو وہ اس کے شانے تھپتھپاتا ہوا کہتا۔

”غومیشی بانو! تم یوں ہی پریشان ہو رہی ہو۔ لوگ تو تمہیں خوش قسمت ماں سمجھتے ہیں جس نے اتنے جزی اور دلیر بیٹے کو جنا۔ حوصلہ رکھو اور اللہ سے اچھائی کی دعا کرو۔“

”وہ سب تو ٹھیک ہے پر یہ ماں کا دل ہے نا۔ اسی لیے کھرا تھا۔ اللہ سید ہے وہم آتے ہیں کہ کہیں ہاتھ پاؤں سے ہی بیکار نہ ہو جائے۔“

”کچھ نہیں ہوتا..... شانتی رکھو۔“

اور جب اسے یہ پیغام ملا کہ باہر تمہارے ماں باپ تم سے ملنا چاہتے ہیں تو اس نے اپنی زخمی تاگ اور بازو کو دیکھتے ہوئے سوچا..... ”اب اگر میں ان کے سامنے اس حال میں چلا گیا تو وہ کتنا روئیں گی مجھے یوں دیکھ کر..... یہ اچھا نہ ہو گا۔“

تب اس نے اپنے ساتھی لڑکے سے کہا..... ”شہید، تم باہر جا کر میری ماں اور بابا سے کہہ آؤ کہ وہ اب ٹھیک ہے اور اس وقت سورہ ہا ہے۔ ڈاکٹر نے اسے آرام کی تاکید کی ہے۔“

”بنگلہ آمار بھاشا“.....(بنگلہ ہماری زبان)

حلق پھاڑ کر وہ چلا یا۔ اس کے دامیں بازو کا گھونسا ہوا میں لہر رہا تھا۔ گلے کی پھولی نیلی رگیں نمایاں تھیں اور اس کی سرخ آنکھوں سے دیوانگی مترش تھی۔  
یہ 21 فروری 1952ء کی ہلکی ہلکی خنکی والی ایک سے پہر تھی۔ بنگلہ کو قومی زبان بنانے کا مسئلہ تینیں تر ہو گیا تھا۔ صوبائی حکومت صورت حال پر قابو پانے کی ہر ممکن کوشش کر رہی تھی اور اس سے پہر جب لاکھوں انسانوں کا اجتماع ڈھا کا میڈیکل کالج کے سامنے سے گزر رہا تھا، پولیس نے گولی چلا دی۔

”بنگلہ آمار بھاشا“.....

اس نے فلک شگاف نعرہ لگایا اور اس کے ساتھ ہی ہزاروں آوازیں فضائیں گونجیں۔  
بوڑھوں، جوانوں اور ادھیر عمروں کے اس جلوس کی جو قیادت کر رہا تھا وہ اٹھارہ سالہ لڑکا تھا۔ اس کی آواز میں بلا کی گھن گرج تھی اور وہ شیر کی طرح دھاڑ رہا تھا۔  
وہ لڑکھڑا یا تھا۔ گولی سن سے اس کی ناگنگ چیر گئی تھی۔ جلوس میں بھگدڑسی مج گئی۔ اندھا

دھنڈ گولیاں چلنی شروع ہو گئی تھیں۔

”اردو چلے نا..... چلے نا“

(اردو نہیں چلے گی..... نہیں چلے گی۔)

”راشتر بھاشا بنگلہ چائی“

(ملک کی سرکاری زبان بنگلہ چاہتے ہیں۔)

وہ بل کھا کر چینا۔ سرخ خون اس کی ٹانگ سے فوارے کی طرح ابلا اور سڑک پر بہنے لگا۔ ہجوم منتشر ہو رہا تھا۔ سڑک پر کتنے ہی زخمی پڑے تھے۔ کتنے جاں بلب تھے۔ تازہ سرخ خون سڑک کو گلنا رہا تھا۔

اور جب اُسے ہسپتال لے جانے کے لیے ایمبولینس میں ڈالا جانے لگا تو اوندھے منہ لیئے لیئے اس نے ان کے ہاتھ درشتی سے جھٹک دے۔

”مرنے دو ہمیں، بنگال میر جعفر وہ سے کبھی خالی نہ ہو گا۔“

اٹھانے والے سانوں سلوں سپاہیوں کے ہاتھ ڈھیلے پڑ گئے۔ بے بسی سے انہوں نے ایک دوسرے کو دیکھا اور اُس بوجھل نو کیلے دار کو خاموشی سے سہہ گئے۔

اور ڈھا کا میڈیکل کالج کے اس جزل وارڈ میں بے ہوشی میں ڈوبی اس کی لڑکھراتی آواز بہت دور تک سنائی دی۔ سفید اکڑی سازھی پر اور کوٹ پہنے وہ لڑکی جس کے بھاری جوڑے پر چھوٹی سی کیپ چنی تھی، نے چونک کر اسے دیکھا، اس کے ہاتھ میں پکڑی سرخ کانپی تھی اور اس کی آنکھوں میں نمی امنڈی تھی جس نے اس جگہ کو بھی دھنڈ لادیا تھا جہاں وہ انجکشن لگانے جا رہی تھی۔

تب دھیرے سے اس نے اپنی آنکھیں صاف کیں اور اس کی پیشانی پر ہاتھ رکھا، اس کا جی چاہا تھا وہ اس پر پیار کرے۔ اس کا دل بھاری ہو رہا تھا۔ گڑھ کر اس نے سوچا..... ”یہ جو قربانیاں دے رہے ہیں، کون جانتا ہے ہمیں اس کا ثمر ملے گا بھی یا نہیں؟“

اور جب وہ دارڈ سے باہر آ رہی تھی، اس کی ساتھی سستر نور النہار کا چہرہ تپ رہا تھا۔ اس نے بوجھل آواز میں اسے بتایا تھا کہ دولڑ کے شہید ہو گئے ہیں۔

وہ بہت غصے سے بولی..... ”میں کہتی ہوں ہماری قوم کی غیرت کو کیا ہو گیا ہے؟ یہ ہاتھ جو اپنے ہی جگر گوشوں پر گولیاں چلا رہے ہیں۔ ٹوٹ کیوں نہیں جاتے؟ پہچھی پاکستان والوں سے اتنا خائن ہیں؟“

اور نور النہار نے آہستگی سے تنہیہ کرتے ہوئے کہا..... ”فردوسی! اتنا اونچا کا ہے کو بولتی ہو۔ نوکری سے ہاتھ دھونے ہیں تمہیں؟“

”پر تم ہی بتاؤ! ان خون سے لتے پتے زخمیوں کو دیکھ کر دل نہیں کتنا! یہ ہماری متاع ہے جسے ہم یوں ضائع کر رہے ہیں۔“

جب وہ نر سنگ روم میں آئی تو اس نے اس بھاری لڑکی کو بہت نفرت سے دیکھا جو اس کی روم میٹ ہونے کے ساتھ اس کی اچھی دوست بھی تھی اور جس سے وہ اپنے فارغ وقت میں نہایت شوق سے اردو لکھنا پڑھنا سیکھا کرتی۔

اس کی بے رخی محسوس کرتے ہوئے اس گوری رنگت والی لڑکی نے جو پھولدار بادامی قمیص اور ہرگز شلوار پہننے تھی، نے خود سے کہا تھا..... ”تمہاری نفرت اور کشیدگی کی وجہ کم از کم میری سمجھ سے تو بالاتر ہے۔ باہر تمہارے بھائی بندوں پر اگر گولیاں چل رہی ہیں تو اس میں میرا کیا قصور! تمہارا میری طرف ان ٹیز ہمی میڑھی نظروں سے دیکھنا شاید اس لیے ہے کہ میری مادری زبان اردو ہے تو اس میں بھی میری کوئی خط انہیں۔ میں اب تم لوگوں سے فضول بحث میں الجھنا نہیں چاہتی وگرنہ میرا جی تو چاہا تھا کہ تم لوگوں سے پوچھوں کہ ان دولڑ کوں کو جو اس ہنگامے میں مارے گئے ہیں، شہید کس لیے کہہ رہی ہو؟“

”لسانی تعصبات کو فتنہ بنانے کا اس میں مرنے والے اگر شہید ہیں تو مجھے افسوس ہے کہ تمہیں شہادت کا مفہوم ہی نہیں معلوم۔ بنگلہ کو قومی زبان بنانے کے سلسلے میں یہ جدوجہد تعمیری ہے؟ ذرا

اپنے ضمیر سے پوچھو۔ ایک ملک کی وحدت و سالمیت کے لیے اس سے بڑھ کر اور الیہ کیا ہو سکتا ہے کہ اس کی زبان ایک نہ ہو۔

اور جب وہ فیض آباد کی گوری رنگت والی لڑکی اپنی رات کی ڈیوٹی پر وارڈ میں آئی تو ایک نحیف، ٹوٹی آواز..... ”آمار..... بھاشا..... بنگلہ“..... اس نے سنی..... ” یہ کچھ زیادہ ہی جنوں معلوم ہوتا ہے“..... وہ خود سے کہتی ہوئی اس طرف بڑھی جدھر سے یہ آواز آ رہی تھی، وہ کھلے ہاتھ پاؤں اور اچھے قد کاٹھ کا ایک نو عمر لڑکا تھا جو پورے بستر پر پھیلا پڑا تھا۔ گلوکوز قطرہ اس کے جسم میں جا رہا تھا۔ اس کا چہرہ گہرا سانوالا ہونے کے باوجود ملیخ تھا۔ پر یہ ملاحظت اسے زہر لگی۔ بہت تلخی سے اس نے سوچا۔ ..... ”انہیں کون سمجھائے کہ ملی وحدت کے لیے ایک زبان کا ہونا کس قدر ضروری ہے۔ اردو سے یہ کیا تعصب ہے؟“

وہ اس کے بیڈ کے قریب آئی، جانے کس جذبے کے تحت اس نے اس کا دایاں ہاتھ جو پٹی پر پڑا تھا سیدھا کیا، وہ دست شناسی میں کافی ماہر تھی۔ لیڈی از بلا تھوبرن کا جل تکھنے میں جب وہ سال اول میں پڑھتی تھی وہیں اسے ہاتھ کی ریکھاؤں سے دلچسپی پیدا ہوئی جو بڑھتے بڑھتے جنون کی صورت اختیار کر گئی۔

اور اس سولہ سالہ لڑکے، جس کا نام اس کے دادو نے بہت چاؤ سے اجتنی الرحمن رکھا تھا، کا ہاتھ دیکھ کر دنگ رہ گئی۔ دماغ کی ریکھا پوری ہتھیلی کو کراس کرتی بہت نیچے کو آگئی تھی، ہر لکیر غیر معمولی تھی۔ یہ ایک ایسا ہاتھ تھا جو اگر تغیری راستے پر چل نکلا تو دنیا کو بہت کچھ دے گیا اور اگر تحریب میں پھنس گیا تو تباہی کا باعث بنا۔

کوئی مریض کراہ رہا تھا۔ وہ چونکی اور واپس لوٹتے ہوئے ڈوبتی آواز میں بولی۔

”اے اللہ! تو اے امن اور سلامتی کا درس سکھانا۔“

اور پھر بہار کی ایک حسین شام کے ہلکے ہلکے دھند لکے میں اس کا چہرہ مسکرا رہا تھا۔ اس کی خوبصورت ماں اس کے بستر کے سامنے سٹوں پر بیٹھی ہونٹوں پر مسروری مسکرا ہٹ لیے اسے

دیکھ رہی تھی۔

واقعہ یہ تھا کہ مرکزی حکومت نے بنگالی کو قومی زبان کا درجہ دے دیا تھا۔

”ماں! آج اگر دادو زندہ ہوتے تو کتنا خوش ہوتے!“..... وہ خوشی سے چکتے ہوئے بولا۔

”اگر زندہ ہوتے تو جس حال سے تو گزر رہے اسے دیکھ کر مرنے سے پہلے ہی مر جاتے۔“..... ماں کا چہرہ دکھی ہو گیا تھا۔

”یہ مت کہو ماں! اپنے حق کے لیے آواز اٹھانے والی قومیں کبھی پھولی پھولی نہیں۔ ان چند سالوں میں جتنے شہید اور زخمی ہوئے ان کے والدین کی اگر یہ سوچ ہوتی تو یہ دن کبھی دیکھنے کو نہ ملتا۔ اپنی ذات سے پیار کرنے والوں کو بھی کبھی بقا ملی ہے؟“

اور جب ملاقات ختم ہونے کی گھنٹی بجی تو اس نے ماں کا ہاتھ دباتے ہوئے کہا۔ ”میں اگر آج گھر ہوتا تو چراغاں کرتا۔ ماں! اب تم میری جگہ یہ کام کرو گی۔“

”پر میئے! ابھی تو شہر کی فضا بہت غزدہ ہے، ایسے میں چراغاں کرنا کچھ اچھا معلوم نہیں ہو گا۔“

”چھوڑو ماں! ہم نے ایک عظیم مقصد کے لیے طویل جدوجہد کی ہے۔ آج جب ہمیں منزل مل گئی ہے تو خوشی ضرور منانی چاہیے۔“

”خوشی کیوں نہیں منائیں گے! پر تم صحت یاب ہو کر گھر تو آ جاؤ۔“

”اس کی فکر مت کرو، میں اب بالکل تند رست ہوں۔ ماں! تم آج گھر پر چراغاں ضرور کرو گی۔“..... وہ فیصلہ گن آواز میں بولا۔

گلابی جل پودھوپ میں چمکتے تھے۔ کنارے کنارے پھیلی جل بیل خوبصورت لگتی تھی، بزری مائل پانی میں ناچتی پھرتی مجھلیاں دل بھاتی تھیں اور پوربی ہوا میں سرسراتی پھرتی تھیں۔

پر یہاں پوکھر میں تیرتے ہوئے اسے یہ سب قطعی اچھا نہ لگ رہا تھا، کیونکہ ابھی ابھی اسے یوں لگا تھا جیسے اس نے کہا ہو۔.....”سویتا! تم تیرتے میں جل پری لگتی ہو۔“.....اس نے گردن گھما کر اپنی پشت کو دیکھا تھا، اس کے لانبے سیاہ بال پانی میں مچلتے تھے اور آسمانی سائزی پھولی پڑ رہی تھی۔

”کان ہی بجھتے ہیں نا میرے۔“.....اس نے دکھ سے سوچا اور چاہا کہ ہاتھ پاؤں ڈھیلے چھوڑ دے اور بہت نیچے گہرا یوں میں ڈوب جائے۔

تب پوکھر کا چکر پورا کیے بغیر وہ کنارے کی اور آگئی۔ سیرھیوں پر بیٹھ کر اس نے خالی دیران آنکھوں سے اپنے چاروں اور دیکھا۔ اس کا سڈول گداز جسم گیلی سائزی میں سے پھونٹا پڑتا تھا.....”ہنسی چھن گئی ہے کہ اب وہ نہیں، جو کہے گا سویتا! یہ تم ہنسی ہو یا کہیں

گھنٹیاں بجی ہیں۔“

اور جب وہ تو لیے کا گاؤں کندھوں پر ڈالے راجباڑی کے عقبی کمروں کی اور بڑھ رہی تھی، اس نے چلتے چلتے خود سے کہا تھا۔

”جدائی اذیت ناک ہے، جسم اور روح فرقت کی آگ میں جلتے ہیں اور یوں ہی جلتے جلتے ایک دن را کھہ ہو جائیں گے۔ تم نظریات بد لئے کی جدوجہد میں گم ہو اور کون جانے کب تک گم رہو گے؟ یہاں ڈستی تھا یا اور خطرات کی سولیاں ہیں جن کے پھندے ہر آن گردن کی اور بڑھتے نظر آتے ہیں۔“

اس نے کمرے میں آ کر سازھی بد لی۔ ناریل کا تیل سر میں ڈالا، لگھی کی، مانگ میں سیند و رانڈ یلا اور ماتھے پر ٹینکہ لگایا۔ وہ یہ سب کام کرتی رہی پر من ویران ہی رہا۔

ابھی شام ہونے میں دیر تھی۔ اردو ما اور سو شیل، اس کے دونوں پچے سور ہے تھے۔ نوکر اسے بتا گیا تھا کہ وہ بلید ان کے لیے بکرا خرید لایا ہے پر ابھی کالی مندر جانے میں دیر تھی۔ وہ عبادت خانے کی اور چلی گئی جہاں سرسوتی اور رُرگا کی مورتیوں کے سامنے بیٹھی وہ اشلوک پڑھتی رہی اور گھنٹہ بھر بعد جب وہ وہاں سے انھی تتویکی ہی بے سکون تھی۔

اس سے کیا بہتر نہ تھا کہ ہم میں سے ایک موت کی بھینٹ چڑھ جاتا۔ بھگوان صبر تودے دیتا۔ اب تو یوں لگتا ہے، جیون یوں ہی غم کی صلیب پر چڑھے چڑھے گزر جائے گا۔

اور جب وہ کالی ماتا کے چڑنوں میں چڑھاوے کے لیے تھال میں پھول بتا شے، ناریل اور کیلے سجوار ہی تھی، اسے رنیش کا خط ملا جسے اس کا سر خصوصی رازداری سے اسے خود دینے آیا تھا۔ اس نے سارے کواڑ کھڑ کیاں بند کیں اور پڑھنے بیٹھ گئی۔

اس کا جسم لرز رہا تھا، اس کی آنکھوں سے بھادوں کی جھٹری لگ گئی تھی۔

”رنیش!“..... اس نے کانپتے ہونٹوں کو دانتوں سے کاٹا۔ ..... ”مجھے ہندو دھرم اور سواتک کی عظمت کے لیے جدوجہد کرنے کا سبق نہ دو۔ میں نے چاہا خود کو تمہارے فلسفے میں گم

کر دوں، دھرم میں ڈوب جاؤں، ہر لمحے تمہاری ان کاوشوں کی بار آوری کے لیے دعا میں مانگتی رہوں جو تم پاکستان کو ختم کرنے کے لیے کر رہے ہو پر یہ سب کچھ کرتے ہوئے بھی میں بے سکون ہوں۔ یہ آنکھیں تمہاری دید کو ترس گئی ہیں نیش!

اس نے برسی آنکھیں پوچھیں اور خط پھر پڑھنے لگی۔ القاب و دعا کے بعد اس نے لکھا تھا۔ ..... سویتا! یہ تم ہو؟ کمال عبداللہ کے ہاتھ بھیجی گئی تصویر یہ اس وقت میری میز پر پڑی ہیں، تمہاری آنکھیں ویران ہیں اور چہرے پر یاس کے سائے۔ سویتا! انہیں دیکھ کر میرا دل کٹا ہے۔ میں جوراہ چن بیٹھا ہوں اس پر مجھے کوئی پچھتا انہیں۔ ہندو دھرم اور سواستک کی عظمت ہندو جاتی سے قربانیاں چاہتی ہیں۔ میں نے قربانی دی ہے اور دے رہا ہوں۔ میرا دل اور پاؤں دونوں لہو لہاں ہیں پر مجھے غم نہیں کیونکہ منزل کے شان نظر آنے لگے ہیں۔ ..... تمہیں چند دن بعد معلوم ہو جائے گا کہ حکومت پاکستان نے میرا اور شنگھرام کا پوربو بنگال میں داخلہ منوع قرار دے دیا ہے۔ میں تمہیں کہوں گا کہ حوصلہ رکھوا اور اچھے دنوں کا انتظار کرو۔ یہ میرا وچن ہے تمہیں کہ تم کلکتہ پاپورٹ اور ویزا کے بغیر آؤ گی۔

وہ سب تو ٹھیک ہے۔ وہ سکتی رہی۔ پر اس دل کو کیسے سمجھاؤں جو بہتارہتا ہے۔ میرا دھرم تو تم ہو نیش!

اور جب وہ بتا ہی کے دیوتا بھیروں کی انتہائی ڈراویں بد صورت یہوی ماتا دیوی کے حضور پھول چڑھا رہی تھی۔ اس کے بارہ سالہ بیٹی نے مارے خوف کے آنکھیں بند کر لی تھیں اور دس سالہ لڑکی نے اس کے آنچل کو پکڑ کر ہکلاتے ہوئے کہا تھا۔ ”ماں! اس کی زبان سے خون کا ہے کو ٹپکتا ہے؟ اس کی تین آنکھیں اور چار بازوں کیوں ہیں؟ ماں! باہر چلو ڈرگتا ہے۔“

اس نے سر کا آنچل درست کرتے ہوئے انہیں بازوؤں میں سیٹھا اور بولی ..... ”ماتا کے حضور ایسے نہیں بولتے بیٹی۔ ماتا سے کہورا م تمہارے بابا کو دیش جلدی واپس لائے۔“

دونوں بچوں نے ماں کے الفاظ دہراتے اور اس کے ساتھ باہر آگئے۔ متحقہ احاطے میں

بکرے کا بلید ان دیا جا چکا تھا۔ کٹا سرتا بنے کی کٹوری پر رکھا تھا۔ قطرہ قطرہ خون رس رہا تھا۔ اس نے انگلیاں ڈبو کر اپنے بچوں کے ماتھے پر خون کے قرمی قشے لگائے اور بعد میں اشلوک پڑھتے ہوئے اپنے ماتھے پر بھی۔

اور جب وہ گھر کی اور واپس آ رہی تھی۔ سو شیل نے اس سے کہا۔

”ماں! بھگوان کیا ہم سے ناراض ہیں؟ اتنی دعا کیں مانگی ہیں بابا کے لیے، پروہنستا ہی نہیں۔“ اور اس نے چلتے چلتے دل میں کہا۔ ”ہاں شاید! ناراض ہی ہیں۔“

”تمہیں کرنل محسن یقیناً یاد ہوں گے۔ ان کی بھتیجی ایم۔ اے کے لیے ڈھا کا یونیورسٹی آنا چاہتی ہے۔ یہ لڑکی بنگلہ کلچر اور پور بو پاکستان کے مسائل میں گہری دلچسپی رکھتی ہے۔“  
اس نے مونوگرام والا یہ خط یہیں تک پڑھا، نظریں اٹھا کر کھڑکی سے باہر دیکھا، اس کی پیشانی پر شکنیں ابھر آئیں۔ تب ایک اچھتی سی نظر اس نے خط کے اوپر بائیں طرف ڈالی جہاں کرنل نذرِ الاسلام پنجاب رجنٹ چمک رہا تھا۔

”کرنل نذرِ الاسلام! میں یہ کہنا چاہتا ہوں کہ آپ جس دنیا میں مگن ہیں اس کا ہم سے کوئی تعلق نہیں ہے۔“

اور پھر یوں ہوا کہ اس نے خط پورا پڑھے بغیر لاپرواں سے ٹرے میں پھینک دیا اور انتہائی کمینے پن سے خود سے بولا..... ”میں نہیں جانتا کسی کرنل ورنل کو اور ٹف ہے! پچھمی دلیش کی ان اڑاماؤرن لڑکیوں پر جنہیں ہمارے مسائل میں بھی گلیمر نظر آتا ہے اور جو اسے اتنی ہی دلچسپی ہے بنگلہ کلچر سے تو یہ اپنے اُن کولونیل مزاج کے انکلوں سے کیوں نہیں پوچھ لیتی جو یہاں ہم پر حکومت کرنے آتے ہیں۔ وہ ناک چڑھا چڑھا کر اس کی تفصیلات بتانے میں بلاشبہ فخر محسوس کرتے۔“

اس نے بقیہ خطوں کو دیکھنا شروع کر دیا تھا۔ وہ انہیں پڑھتا اور ڈائری میں اہم نوٹس لیتا جاتا تھا۔ ڈھیر ساری ڈاک ابھی دیکھنے والی پڑی تھی۔ پچیس دن بعد وہ ابھی کل مغربی جمنی سے لوٹا تھا اور خطوں کا انبار اکٹھا ہو گیا تھا۔

جب وہ کام نہیں کر اٹھنے کے قریب تھا، ابو منصور کمرے میں آیا اور اس نے چیف مارشل لاء ایڈمنیستریٹر کی صحافیوں کے ساتھ پر لیں کا فرنس کی تفصیلات سے اسے آگاہ کیا۔ وہ گھنے بالوں سے پُر مضبوط ہاتھ ٹھوڑی پر رکھنے نہایت سکون سے اس کی باتیں سنتا رہا اور دیر بعد آہستگی سے بولا۔ ..... ” یہ سنگینوں اور تلواروں کے بل پر ہمارا دماغ درست رکھنا چاہتے ہیں۔ ان کا انجام یقیناً اس سے مختلف نہ ہو گا۔ جو ڈین میں پھو میں فرانسیسی فوجوں کا قوم پرستوں کے ہاتھوں ہوا تھا۔“

وہ جانے کے لیے کھڑا ہوا، اس لمحے اسے اپنے اعصاب پر شدید باوہ کا احساس ہوا۔ طبیعت میں مالیوسی اور افسردگی بھی محسوس ہو رہی تھی پر اس کے باوجود اس نے ہاتھ بڑھا کر اس خط کو اٹھا کر بریف کیس میں ڈالا جسے تھوڑی دیر قبل اس نے نہایت لاپرواں سے بغیر پڑھے پھینک دیا تھا۔ وہ گھر جا رہا تھا، خط اس کے چھا کا تھا جو اسے اپنی ماں کو دینا تھا۔ جس نے صبح چلتے ہوئے تاکید کی تھی کہ اپنی ڈاک دیکھنا کہیں نہ زل کا پتہ نہ ہو، اتنے دن ہو گئے ہیں کوئی خبر خبر نہیں ملی۔

اور جب اس مختصر سے برآمدے میں ایزی چیز میں دھنسی ہوئی خوبصورت عورت نے جو منگائیل کی دھانی رنگی سائزی پہننے تھی، وہ خط پڑھا تو ان کا چہرہ چپکا۔

”لونڈرل نے یہ کیا لکھا ہے کہ چند دن بعد وہ ہائل چلی جائے گی۔ میں اسے ہال میں تو کبھی نہ رہنے دوں گی۔ اس گھر میں لڑکی کی توہینی سے کمی ہے اندر باہر گھومتی پھرتی سندر لگے گی۔“

پر جب انہیں یہ خیال آیا کہ اوپر نچے گھرانے کی لڑکی جو یقیناً کوٹھیوں بنگلوں میں رہنے کی عادی ہے، کیا میرے چھوٹے چھوٹے کمروں والے اس فلیٹ میں رہ سکے گی؟ اور چپاتی تو

مجھے پکانی آتی ہے نہ سیکینہ کو جو وہ روٹی کی عادی ہوئی تو اور بھی دشواری ہوگی۔

انہوں نے خط دوبارہ پڑھا۔..... ”ارے تو یہ وہی لڑکی ہے!“..... وہ چونکیں جس کے بارے میں نذرل اکثر لکھا کرتا تھا۔..... ”میں پہچانی ہی نہیں۔ خیراب فکر کی کوئی بات نہیں۔“..... انہوں نے خود کو سلی دی اور اونچی آواز میں بولیں۔..... ”اے شلپی! نذرل کو تم خط لکھ دو گے یا میں لکھوں۔“

اس نے چوک پر چت لیئے اپنی ماں کی آواز سنی۔ جس میں چھلکتی خوشی اسے ان کا چہرہ دیکھے بغیر محسوس ہو گئی تھی۔..... ”میری ماں کو تو لڑکیوں کا ہو کا ہے۔ اللہ نے انہیں بیٹی نہ دے کر اچھا نہیں کیا۔ اب فوجیوں کے خاندان کی اس لڑکی کی یہاں آمد کا جان کر خوشی سے بے قابو ہو رہی ہیں۔ پروہاں دڑبے نما گھر میں رہے گی کیا؟“

ماں نے اس کو پھر پکارا۔..... ”تم کچھ بولے نہیں شلپی!“

اس نے رخ پھیرا، تیکے کو دو ہرا کیا اور آنکھیں موندتے ہوئے بولا۔..... ”ماں! آپ ہی لکھ دیں۔ میرے پاس توقیت نہیں۔“

وہ اپنے اس چچا سے کوئی تعلق نہیں رکھنا چاہتا تھا جو چچی پاکستان میں رہتا تھا، جو وہاں کے باسیوں سے محبت کرتا تھا۔ جو خاکی وردی پہنتا تھا اور شانوں پر چاند ستارے اور پھول سجا تھا اور جب ڈھا کر آتا، عزیزوں، رشتہ داروں کے پاس بیٹھ کر کہتا تھا۔..... ”یہ کامل بیکار قوم ہرگز جمہوریت کے قابل نہیں۔ اسے صرف ڈنڈے کی ضرورت ہے۔“

ماں کو اپنے بیٹے کے اس لائق سے جواب پر غصہ آیا۔..... اپنے گھنے لانے بالوں کو سمیٹ کر اٹھتے ہوئے وہ خود سے بولیں۔..... ”میرے اس لڑکے کا تو دماغ ہی ٹھکانے نہیں۔ اللہ مارا جانے کن فضول نظریات میں الجھا ہوا ہے کہ خونی رشتتوں کو بھی ان ہی زادیوں کی کسوٹی پر پرکھتا ہے۔ کوئی بات ہے بھلا!“

وہ زیرِ لب مسکرائی تھی۔

ندرل چچانے سگار پیتے ہوئے کس اطمینان سے اسے ایک ایک بات کی تفصیل بتائی۔

”ہاں تو بھئی میں کہہ رہا تھا، میری بھابی کاناک قطعی بن گالیوں جیسا نہیں بلکہ.....“

وہ سگار کا دھواں چھوڑنے کے لیے رکے اور اس نے ہنستے ہوئے فقرہ پورا کر دیا۔

”افغانیوں جیسا ہے۔“

”یہ تم اتنی عقل مند ہوتی جا رہی ہو۔“ انہوں نے مسکراتے ہوئے اسے بخوردی کھا تھا۔ پھر وہ بات جاری رکھتے ہوئے بولے۔ ”ناک کا بانس خوب اونچا، اچھا گورا رنگ، موٹی آنکھیں اور سمارٹ سے جسم پر لمبا قد، یہ میری بھابی ہیں۔ ایز پورٹ پر انہیں ڈھونڈنے میں تمہیں ذرا بھی تکلیف نہیں ہوگی۔ یوں میں تمہارے متعلق بھی انہیں کافی لکھ چکا ہوں۔ بہت شفیق ہیں۔ اپنے پہنچنے کی مجھے فوراً اطلاع دینا اور گاہے بگاہے خط بھی لکھتی رہنا.....“

یہ سب سمعیہ علی سوچ رہی تھیں جو اس وقت پی۔ آئی۔ اے کے سفید اور سبز بوگنگ میں بیٹھی وہاں جا رہی تھی جہاں خوبصورت جزیرے ہیں، گنگناتی ندیاں ہیں، حسین آبشار یں اور

خوبصورت جھلیں ہیں اور جس کے باسیوں کو مشرق کے اطالوی کہا جاتا ہے۔

اس نے ششے سے جھانک کر دیکھا۔ بادلوں کی گہری تہوں کے سوا کچھ نظر نہ پڑا، وہ دلی کے اوپر سے گزر رہی تھی۔ کچھ مبہم مبہم سے اندیشے، نامعلوم سے وسو سے، ان گنت سنی سنائی کہانیاں دماغ میں آئیں۔ اس نے سر جھکا اور چائے کے لیے بن دبادیا۔ ”اٹی سیدھی سوچوں سے قبل از وقت ذہن کو نہ حال کرنے سے فائدہ؟“ وہ خود سے بولی اور اطمینان سے چائے پینے میں جلت گئی۔

انہیں حفاظتی پیاس باندھنے اور وقت کو ایک گھنٹے آگے کرنے کی ہدایات دی گئیں اس نے دونوں کام کیے اور سرپشت سے ٹکا کر آنکھیں بند کر لیں۔ ایک مہیب آواز کے ساتھ جہاز رکا، اس نے بیگ کندھے پر لٹکایا۔ پھلوں کی ٹوکری ہاتھ میں پکڑی اور سیڑھیاں اُترتے اُترتے اپنے گرد و پیش کو دیکھا۔ تج گاؤں کا ہوائی اڈہ جس پر بدلياں جھوم کر آئی تھیں۔ چمکیلا سبزہ آنکھوں کو طراوت دے رہا تھا۔ مین بلڈنگ بہت معمولی تھی۔ اس نے حیرت سے اسے دیکھا اور سوچا۔ ”یہ صوبائی دارالخلافہ کا ایروڈرم ہے جہاں قدرت کا حسن بلاشبہ بکھرا پڑا ہے پرانی کارگیری اور شان کا فُقدان ہے۔ ایسا کیوں ہے؟“

اس نے اوپر گیلری میں کھڑے لوگوں کو دیکھا۔ نیچے نظر دوڑائی پروہستوں ناک کہیں نظر نہ آیا جو بقول نذرِ چپا ان کی بھا بھی کی پہچان کا امتیازی نشان تھا۔

”یہ تو اچھا نہ ہوا! اب اس اجنبی شہر میں احمقوں کی طرح منہ اٹھائے مجھے ان کا گھر ڈھونڈنا پڑے گا اور اس کام سے مجھے ازلی نفرت ہے۔“..... وہ رک گئی تھی کیونکہ اس کی پشت سے کوئی بولا تھا۔

”آپ اکیلی ہیں؟“..... اس نے دیکھا یہ بھورے رنگ کا ادھیر عمر کا آدمی تھا جو چار بچوں اور ایک سانویں سی عورت جس نے بڑے بڑے پھلوں والی شیڑوں کی ساڑھی پہنی تھی، کے ساتھ کھڑا اسے دیکھ رہا تھا۔

”جی ہاں“..... اس نے کہا اور جب انہوں نے اسے مطلوبہ جگہ پہنچانے کی پیشکش کی تو اس نے ان کا شکریہ ادا کرنے کے ساتھ ساتھ خدا کا بھی شکر ادا کیا۔ جس نے اتنی جلدی اسے اس بڑی مصیبت سے نجات دلادی۔

اندر پہنچ کر اس نے اپنا سامان پہنچانا اور باہر نکلنے کے لیے اس راہداری سے گزرنے لگی جس کے دونوں طرف ڈھیر سارے لوگ کھڑے تھے۔

تب اچانک اُسے محسوس ہوا کہ وہاں موجود ایک خاتون ہو بہو لوگی ہی ہیں۔ جیسی نذرل پچانے بتائی تھی۔ اس نے غور سے دیکھا۔ سفید سوتی سازھی میں ان کی چمپی رنگت چمک رہی تھی، ناک کی بلندی نے ذرا بھی شبہ نہ رہنے دیا۔

تب نرم اور محبت گھلی آواز میں اس سے اس کا نام اور جگہ پوچھی گئی۔ جہاں سے وہ آ رہی تھی۔ بنگلہ زبان میں یہ استفسار اسے کچھ زیادہ سمجھنہ آیا، بس اس نے قیاس سے کام لیا اور ان آنکھوں سے شکریتی محبت اور نرمی پر یقین کیا۔ ان لوگوں کا شکریہ ادا کرتے ہوئے اس نے انہیں بتایا کہ وہ جس خاتون کی متلاشی تھی وہ مل گئی ہیں۔ ان کے ساتھ وہ وینگ روم میں آ گئی۔ وسیع وینگ روم جہاں لوگوں کی گہما گہمی تھی۔ اسے تعجب ہوا کہ یہاں بیٹھنے کا کوئی انتظام نہ تھا۔

گھرے بزرگ کی ٹیوٹا جسے ایک نو عمر لڑکا چلا رہا تھا ایئر پورٹ روڈ پر تیزی سے بھاگ رہی تھی۔ باہر گھری گھٹا کیسی تھیں۔ رم جھم برستی بارش اور طراوت بخشتا بزرا۔

راتے کی مختلف عمارتوں کے متعلق وہ اسے بتائی جا رہی تھیں۔ ریڈ یو پاکستان، کوئی نینسل سنٹرل پلک لاہوری، یونیورسٹی گرلز رقیہ ہال، نیو کیمپس، یونیورسٹی اساتذہ کے فلیٹ، وائس چانسلر کی رہائش گاہ، یہ سب ان کے نشاندہی کرنے کے ساتھ ساتھ اس نے شوق اور دلچسپی سے دیکھئے۔

”ہم اب عظیم پور جا رہے ہیں۔“..... چار منزلہ فلیٹ کے سامنے کار رک گئی۔ سیرھیاں ختم ہونے میں نہیں آ رہی تھیں، انہوں نے مسکراتے ہوئے اپنے ساتھ ساتھ

اس لڑکی کو دیکھا جو نہ ہال سی ہو رہی تھی۔ تب محبت سے اپنا بازداں کے شانے پر رکھتے ہوئے وہ بنگلہ میں بولیں۔

”تھک گئی ہو؟“.....

اور اس لڑکی نے بہت خجالت محسوس کی۔ خود پر ہزار بار لعنت سمجھتے ہوئے اس نے اپنے آپ سے کہا۔ ..... ”بھلا مجھ سے بڑا کوئی احمدق بھی ہو گا؟ گھر سے چلی آئی ہوں بنگال پڑھنے اور بنگلہ بولنی آتی ہے نہ سمجھنی۔“

یہ آخری فلیٹ تھا شاید، جس کے سبز دروازے کے سامنے وہ کھڑی تھیں۔ انہوں نے گھنٹی بجائی۔ دروازہ کھلا، نحیف سی ملازمہ نے اسے دیکھ کر اپنے ہونٹوں پر مسکراہٹ بکھیری۔ یہ کمرہ جس میں وہ اس وقت تھی ڈرائینگ روم تھا۔ صاف سترہ چھوٹا سا۔ ..... ملازمہ کو چائے لانے کے لیے کہا گیا تھا۔ وہ صوفے پر بیٹھی الجھن سی محسوس کر رہی تھی۔

اس کم بخت ماری زبان نے اسے ہر اس اکار کر دیا تھا۔ وگرنہ وہ اس خاتون سے پل بھر میں گھل مل جاتی۔ ابھی تو ان کی آنکھوں میں ایسی محبت بھری مسکراہٹ تھی۔ جو اسے بہت حد تک سہارا دیے ہوئے تھی۔

ملازمہ چائے کی ٹرالی کمرے میں لے آئی۔ بہت ساری چیزیں تھیں۔ پر اس نے صرف وہ کھایا جس کا نام انہوں نے پیاز و بتایا تھا۔ یہ واقعی بہت لذیذ تھا۔ شاید پختے کی دال کا تھا..... ”اب اگر مجھے بنگلہ بولنی آتی تو میں اس کی ترکیب پوچھتی اور اس کی تعریف کرتی۔ پر مصیبت تو یہ ہے کہ اتنی لمبی زبان منہ میں رکھتے ہوئے بھی میں گونگی بن گئی ہوں۔ کتنی عاجز تھیں ماں جی میری اس زبان سے، اب جو مجھے یوں چپ چاپ بینٹھے دیکھ لیں تو شاید یقین نہ کر پائیں کہ یہ میں ہوں۔“

اور ماں جی کا خیال آتے ہی اسے اپنا بھائی بھاوج اور پھولی پھولی گالوں والے سمجھتے بے طرح یاد آئے۔

اسے یاد آیا۔ انااؤ نر نے جب ڈھا کا کے لیے پی۔ آئی۔ اے کی بوئنگ کی پرواز کا

اعلان کرتے ہوئے مسافروں سے طیارے کی طرف جانے کی درخواست کی تھی تو وہ تیزی سے اپنے بھائی کی طرف مڑی تھی۔ پیشانی پر اس سے پیار لیتے ہوئے اس نے دیکھا تھا کہ اس کی آنکھیں ڈبڈبارہی تھیں۔ تب ایک دم اس کا جی چاہا تھا کہ وہ اپنا جانا ملتوی کر دے پر ایسا ممکن تونہ تھا۔

اور اب ہزار میل دور یہاں بیٹھے ہوئے اس کا دل ڈوبنے لگا تھا۔ تب ہی دوڑ کے کمرے میں آئے..... ”یہ فخر الرحمن ہے۔“ ..... انہوں نے اس لڑکے کی طرف اشارہ کیا جس کا رنگ گندمی تھا اور ڈیل ڈول اچھا تھا۔ وہ ڈھا کہ ان جینسِ رنگ یونیورسٹی کے سال دوم میں تھا۔ یہ نور العباد ہے اور فضائیہ کے شاہین اسکول میں دسویں درجے میں پڑھتا ہے۔

”ہمارے نام کافی لمبے ہیں، نور العباد کو سب بینو اور مجھے فخر کہتے ہیں،“ ..... اس نے روای انگریزی میں انتہائی بے تکلفی سے اُسے بتایا جس کے بارے میں اسے ابھی ابھی معلوم ہوا تھا کہ وہ فخر الرحمن ہے۔

ماں ہنسنے ہوئے انہیں شاید یہ بتا رہی تھی کہ غریب لڑکی بنگلہ نہیں سمجھ سکتی اور پریشان ہے۔ وہ دونوں خاصے بے تکلف اور با توں ثابت ہوئے، ان کی انگریزی بہت اچھی تھی۔ تھوڑی دیر بعد وہ اسے اس برآمدے میں لے آئے جو دراصل بینو اور اس سے بڑے بھائی کا استڈی روم تھا۔ یہاں ڈھیروں کتابیں بانس کے بک شیلفوں میں پھیتی تھیں۔ دو پلنگ تھے۔ دیواروں پر منی پلانٹ کی بیلیں تھیں اور گملوں میں پتہ بہار کے بوٹے تھے۔ بستر پر بیٹھی تو اس کی سختی کا بھر پورا احساس ہوا۔ پتہ چلا کہ یہاں بان کی چار پائیوں کا کوئی تصور نہیں لکھی کے تختے والے پنگ چلتے ہیں۔

انہوں نے اس سے تاش کے بارے میں پوچھا اور یہ جانتے پر کہ اسے رمی، سویپ، برجن سبھی کھیل آتے ہیں وہ بہت خوش ہوئے، آنا فانا انہوں نے میز پر کھڑکھڑا تے پتے بکھیر کر ماں کو آواز دے ڈالی۔ کھیل خوب جما اور اسے یہ جان کر حیرانی ہوئی کہ ماں بہت اچھا کھیلتی ہیں۔

اور پھر ان دونوں کے درمیان کا تیسرا لڑکا بھی آگیا۔ عطاء الرحمن جو بُلبل کہلاتا تھا واجبی

سی صورت رکھتا تھا۔ پر تیزی میں وہ ان دونوں سے آگے تھا۔ یہ آئی۔ ایس۔ سی (ایف ایس) کے دوسرے سال میں تھا۔ ماں کام کے لیے اٹھ گئی اور وہ ان کی جگہ آگئی۔

اور اس خوبصورت موسم میں اس برآمدے میں جہاں روکھوریدی اور منی پلانٹ کی بیلیں دیدہ زیب لگتی تھیں۔ ان سب کے درمیان بیٹھے ہوئے اس نے سوچا تھا کہ مجھے اس وقت یہ قطعی احساس نہیں ہے کہ میں ایک اجنبی جگہ پر اجنبی لوگوں کے درمیان ہوں۔ ان لوگوں کے خلوص اور ایک تیسری زبان نے اس غیریت کو ختم کر دیا ہے۔ اس سے اسے بہت شدت سے یہ خیال آیا کہ یہ ہم جو فارسی وارسی پڑھنے میں وقت کا اتنا ضایع کرتے ہیں تو اس کا فائدہ اور مصرف؟ مانا کہ ان کے ساتھ ہماری تہذیبی قرابت داری ہے پر ایسی اقرباً پوری کس کام کی کہ اپنے بالکل نظر انداز ہو جائیں۔ اس قومی زبان کو اگر سکول میں پڑھایا ہوتا تو آج میں یوں گونگی تو نہ بنتی اور نہ ہی کسی غیر زبان کو اجنبیت کی دیواریں توڑنے کے لیے استعمال کرتی۔

گھرے گھرے بادلوں نے سر شام ہی اندر ہیرا کر دیا تھا۔ مچھلی کی خوبصورت گھر میں پھیلی تھی۔

اور پھر اس کا تعارف ان سے ہوا جو اس گھر کا سربراہ تھا۔ ان کا قد بس درمیانہ تھا، اس نے موڈ بانہ طریق سے انہیں تسلیم کی تھی۔ جس کا جواب بہت شفقت سے دیا گیا تھا۔ انہوں نے اس سے سفر کے بارے میں، لاہور کے موسم کی بابت اور گھر والوں کے متعلق بہت سی باتیں کیں۔

”اس گھر کے لوگ مخلص اور محبت کرنے والے ہیں، نذرِ علیٰ پچھا اور زہرت پچھی کی طرح۔“..... اس نے ان کے اٹھ جانے کے بعد سوچا۔

اور کھانے کی میز پر جب وہ ان تینوں کے ساتھ آ کر بیٹھی تو گھر کے بادشاہ اور وزیر اعظم نے اپنے اپنے طور پر سوچا تھا کہ نذرِ علیٰ نے ٹھیک ہی لکھا تھا، یہ لڑکی بہت خوش طبع اور پسندیدہ عادات والی ہے۔ اب کتنی جلدی ان میں گھل مل گئی ہے۔ یوں اس گھر میں ایک لڑکی کی کمی کبھی کبھی بہت کھشکتی ہے اور یہ اس وقت ان کے درمیان بیٹھی کتنی اچھی لگتی ہے۔

اس نے میز کا بغور جائزہ لیا تھا۔ خشک تلی ہوئی مجھلی۔ شور بہ، بھنا ہوا گوشت، مسور کی نرم دال، سلا دا اور سفید موٹا چاول، اس نے چاول پلیٹ میں ڈالے۔ بینو نے خشک مجھلی کے قتلے اس کی پلیٹ میں رکھے۔ بلبل نے شور بہ دال دیا اور فخر نے بھنا ہوا گوشت۔

ماں اور بابا نے دچپسی سے یہ دیکھا اور ایک دوسرے کی طرف دیکھ کر مسکرائے۔

”کھائیے سومی آپا!“..... بینو نے یوں کہا تھا جیسے وہ اس گھر میں ہمیشہ سے رہتی چلی آئی ہو۔

اُسے انہیں کیسے مخاطب کرنا تھا۔ یہ کھن کام بھی انہوں نے اپنی عقل مندی سے جلد ہی نپنا لیا تھا۔ بلبل نے تاش کھیلتے کھیلتے کچھ محسوس کیا اور بولا ”یہ تو طے ہی نہیں ہوا کہ ہمیں آپ کو کیا کہہ کر پکارنا ہے؟“

اس نے پتوں پر جمی نظریں اٹھائیں۔ ان سب کی طرف دیکھا اور بولی ”میرا نام شاید آپ کو معلوم ہی ہو سمیع علی ہے۔ یوں گھر میں مجھے سومی کہا جاتا ہے۔ اب آپ لوگ جس نام سے چاہیں بلکا سکتے ہیں۔“

”تو ٹھیک ہے، ہم آپ کو سومی آپا کہیں گے۔“..... بلبل نے فیصلہ صادر کیا اور اطمینان سے پتہ پھینکا۔

باہر کار کی تھی..... ماں نے کھاتے کھاتے رک کر کہا۔ ”شاید شلپی آیا ہے۔“

سیڑھیاں چڑھنے کی آواز مانوس سی تھی۔ تبھی ملازمہ نے فوراً بڑھ کر دروازہ کھولا تھا۔ کوئی اندر آیا۔ اس نے اس آنے والے کو دیکھا۔ جس کے پاؤں میں عامی کھلی چپل تھی اور جو سفید کھادی کے گرتے اور پاجامے میں ملبوس تھا۔ پونے چھفت سے نکلتے اس نوجوان کی چھاتی چوڑی اور نگت گھری سانولی تھی۔ آنکھیں حسین تھیں اور باقی نقوش بس گوارا ہی تھے۔

وہ کھانے کی کرسی پر ہاتھ رکھے ماں سے با تیس کر رہا تھا۔ کبھی کبھی اپنے باپ کو بھی دیکھ لیتا تھا۔

”بیٹھو! بھات نہیں کھاؤ گے؟“..... ماں نے اس سے کہا تھا اور اس نے کرسی کھینچ کر بیٹھتے ہوئے اسے دیکھا جس کے شانوں تک کٹے ہوئے بالوں کے درمیان گلابی رنگ کا چہرہ اس کے گلابی لباس کے عکس سے کچھ زیادہ ہی گلابی نظر آ رہا تھا اور جو اطمینان سے کیونکس لگے ناخنوں والے ہاتھ سے بھات کھارہ ہی تھی۔

”ہوں! تو یہ ہیں نذرِ چچا کی بھتیجی۔“..... اس نے اپنے دل میں کہا۔ بابا فون سننے کے لیے اٹھ گئے تھے۔ جب اس سے شستہ انگریزی میں پوچھا گیا کہ وہ مغربی پاکستان کے کس حصے سے آئی ہے۔

”لاہور سے“..... اس نے جواب تو ضرور دیا پر سوچا کہ اگر یہ اسی گھر کا فرد ہے تو کیا اسے نہیں معلوم؟

”تو گویا حکمران طبقے سے آئی ہیں۔“  
مانوس سے اس محبت بھرے ماحول میں طنز بھری مسکراہٹ کی تختنی لیے یہ جملہ پہلے تو اسے سمجھ ہی نہ آیا۔ بوکھلا کر وہ بولی ..... ”جی“..... پر وہ بینو کی طرف متوجہ تھا جو کسی کافرنس کے بارے میں اس سے کچھ پوچھ رہا تھا۔

اسے یہ جملہ عجیب لگا تھا۔ ایک لمحے بعد جب اسے سمجھ آئی تو اس کے دل پر جیسے ایک تیر سالاگا۔

ملازمہ نے سیب اور خوبانی لا کر کھیں جو وہ لاہور سے ان کے لیے لائی تھی پر اس نے کسی چیز کو ہاتھ نہیں لگایا اور فوراً اٹھ گیا۔ اس کا دل ڈوبنے لگا۔ بینوتاش کھلنے پر مصر تھا پر اس نے تھکاوٹ کی آڑلی۔ ماں نے بینو کو ڈائٹ اور محبت سے اس کے کمرے میں چھوڑ گئیں۔

اس کی آنکھوں میں تھکن بہت واضح تھی جبھی تو صبح ناشتے کی میز پر ماں اور بابا نے اسے دیکھتے ہی گھبرا کر بنگلہ اور انگریزی میں پوچھا تھا کہ اسے رات نیند کیسی آئی ہے؟  
وہ ہلکے سے مسکراتے ہوئے بولی تھی ..... "میں تو خوب جی بھر کر سوئی ہوں۔"

یوں وہ اصل بات بالکل چھپا گئی تھی کہ اس کی ساری رات ہی کچھ سوتے اور کچھ جاگتے میں گزری ہے۔ یہ حکمران طبقے سے آنے والی بات اس کے دماغ سے یوں چپک گئی تھی کہ لاکھ چھٹائے بھی نہ چھٹ رہی تھی۔ اس نے اتنا تو سن رکھا تھا کہ پوربو پاکستان کے باسیوں کا ایک طبقہ ایسا ہے جو مغربی پاکستان اور خصوصاً پنجاب سے بہت تنفر ہے۔ پر یہ تو سنی سنائی باتیں تھیں جن کی صحت پر اسے بہت کم یقین تھا۔ کیونکہ اس کا خیال تھا کہ رائی کے پھاڑ بانا، باتوں میں سننی پیدا کرنا اور انہیں خوفناک رنگ میں پیش کرنا ہمارے لوگوں کی ایک خصوصیت ہے۔

پر رات کے تاریک لمحوں اور ہلکی ہلکی صبح کی روشنی میں اس کا دل کتنی ہی بارڈ و باتھا صرف یہ سوچتے ہوئے کہ سنی سنائی باتیں حقیقت پر منی ہیں۔ یوں وہ یہ بھی نہ سمجھ پا رہی تھی کہ نذرِ چچا کا یہ خاندان جو اتنا مہربان اور مخلص نظر آتا ہے، اس کا کوئی فرد ایسی بھی سوچ رکھتا ہے۔ خود نذرِ

چھا اتنے محبت وطن کہ انہیں پاکستان سے دیوانگی کی حد تک پیار ہے اور جو ریٹائرمنٹ کے بعد مستقل مغربی پاکستان میں سکونت پذیر ہونے کا سمجھدی سے سوچ رہے ہیں۔

”ممکن ہے از راہِ مذاق ایسا کہا گیا ہو“.....اس نے خود کو بہلانا چاہا۔

وہ اب تیار ہو رہی تھی۔ اسے آج یونیورسٹی داخلے کے لیے جانا تھا اور وہیں سے وہ ہوش متعلق ہو جانا چاہتی تھی۔

اس نے بالوں کو سلچھا کر ڈرینگ ٹیبل کے آئینے میں خود کو دیکھا، پھولدار چاکلیٹی بیل باشم میں وہ بہت دلکش نظر آ رہی تھی۔

تبھی ساتھ والے کمرے سے کچھ آوازیں بلند ہوئیں۔ وہ جان گئی تھی کہ کون کون بول رہا تھا۔ گفتگو بندگہ میں ہو رہی تھی اور ماں بابا اور ان کے سب سے بڑے بیٹے کے درمیان تھی۔ اچانک اس نے سنا وہ انگریزی میں اپنے باپ سے کہہ رہا تھا۔

”بابا! یہ آپ مجھ سے اس مسئلے پر مت الجھا کریں۔ ان بیورو کریں اور فوجی حکمران ٹولے نے ہمیں پیس کر رکھ دیا ہے۔ بنگالی نیشنلزم یونیورسٹی ابھرا ہے، اسے ابھارا گیا ہے۔ اگر آپ کی کھلی آنکھیں اس شہرے دیش کو کالونی بنے نہیں دیکھ رہی ہیں تو میں انہیں کھولنے سے رہا۔ آپ قومیت اور حب الوطنی، خلاوں میں پروان چڑھانا چاہتے ہیں۔ جو ممکن نہیں۔“

وہ شاید اس کے بعد کمرے سے نکل گیا تھا کیونکہ اس نے اس کی بے حد تلنگ آواز میں صرف یہ سنا تھا۔ ”یہاں ہڈیوں سے گوشت تک نوچ لیا گیا ہے اور یہ ہیں کہ بھائی چارے کا راگ الالاپ رہے ہیں۔“

بابا نے اس کا کیا جواب دیا۔ یہ شاید اسے سننے کی اب فرصت نہ تھی۔ ایک نک اس نے اس دیوار کو دیکھا جو دونوں کمروں کے درمیان تھی تب ڈوبتی آواز میں اس نے خود سے کہا تھا ”تو تمہارا تعلق اس خاص گروہ سے ہے جو علیحدگی کو اپنی نجات سمجھتا ہے اور شاید یہی وجہ ہے کہ تمہیں میرے وجود سے تکلیف پہنچی ہے۔ تو یقین کرو مجھے اپنی اس حماقت پر خود بھی بہت افسوس ہے، پر

میں جیران ہوں کہ تم نذرِ لپچا کے بھیجے ہو!

ایک نظراس نے کھڑکی سے باہرڈالی پھوار پڑ رہی تھی۔ ”موسم تو بھیگا ہوا ہے۔ پر میرے چاروں طرف یہ آگ کیسی لگ گئی ہے؟“ اس نے رنج سے یہ سوچا۔ آنکھوں میں امدادتے آنسوؤں کو پوچھا اور کرسی کے ہتھے پرنک گئی۔

دیر بعد اس نے خود پر قابو پایا۔ باہر نکلی۔ کمرے سے اب صرف ایک تنخ آواز سنائی دے رہی تھی اور وہ ماں کی تھی۔ خدا جانے وہ کیا کہہ رہی تھیں۔

ماں نے شاید پردے کے نیچے سے اس کے پاؤں کی جھلک دیکھ لی تھی، تب ہی اسے پکارا تھا۔ وہ کمرے میں آئی، وہاں وہ دونوں ہی تھے۔ انہوں نے اسے بغور دیکھا۔ شاید وہ یہ جانے کے متمنی تھے کہ اس نے کچھ سنا تو نہیں؟ اور ذرا ذرا سی باتوں پر سیخ پا ہونے والی لڑکی نے کمال ضبط سے کام لیا اور بابا کی طرف دیکھتے ہوئے مسکرائی۔ یہ مسکراہٹ مصنوعی تھی جسے جانے کس وقت سے اس نے اپنے لبوں تک گھسیتا تھا۔

اس نے ان دونوں سے جانے کی اجازت طلب کی۔ جس پر بابا بولے۔

”ارے کہاں بیٹھے! تمہاری ماں تمہیں یونیورسٹی لے کر جائے گی۔“

اس نے فوراً انکار کیا، ماں کو بلا وجہ تکلیف دینے کا عذر پیش کیا۔ خود اپنے متعلق بتایا کہ وہ با آسانی لوگوں سے پوچھ پوچھ کر اپنا سارا کام کر لے گی۔ پروہنہ مانے۔

ماں کے ساتھ وہ نیچے آئی۔ یہاں سائیکل رکشا ان کے انتظار میں کھڑا تھا۔ اس کی ساری جان اُسے دیکھ کر لرزی تھی۔ جو سائیکل کا ڈنڈا ہاتھ میں پکڑے انہیں دیکھ رہا تھا۔ اس کی سیاہ جلد کے نیچے ساری ہڈیاں گئی جا سکتی تھیں۔

”تو کیا اس کی ہڈیوں پر سے گوشت ہم نے نوچا ہے؟“ اس کا جی اٹھا۔ ”نہیں! غلط ہے۔“..... اس نے خود ہی تردید کی۔ پر جانے کیوں اس کا دل بیٹھا جا رہا تھا۔

ماں اچک کر کشے میں بیٹھ گئی تھیں اور اسے بیٹھنے کا کہہ رہی تھیں۔

یہ بیسویں صدی کا ایک ترقی پذیر ملک ہے جہاں انسان انسان کو گھسیٹ رہا ہے۔ اور یہاں کھلی سڑک پر اس نے دیکھا، اس جیسے اس کے کتنے ہی بھائی بند انسانوں کو اس کھینچا تاں میں اپنی ہڈیاں توڑ رہے تھے۔ موسم بہت حسین تھا۔ بادل بدستور چھائے تھے۔ پر اسے موسم میں زہر گلہا ہوا محسوس ہو رہا تھا۔ دل اتنا بھاری تھا جیسے من من بھر کے پھرودیں تلے آ گیا ہو۔ سڑک پر لوگ آ جا رہے تھے۔ چار خانی دھوتیاں، ملکجی بنیانوں اور نگے پاؤں والوں کی اکثریت تھی۔ ان کے پاس سے گزرتی تیز رفتار کاریں بورڑا و اذہنیت کی عکاس تھیں۔

تب اس سے اس کا جی دھم سے سڑک پر کو د جانے اور پھوٹ پھوٹ کر رونے کو چاہا پر اس کے ساتھ ایک انہائی معزز خاتون تھیں جن کا بوجھل جوڑا ان کے شانوں پر بہت خوبصورت لگتا تھا۔

نیو کیمپس کی چار منزلہ عمارت کے کشادہ آنگن میں آ کر وہ رُک گیا۔ ماں کے ساتھ وہ بھی اتری، انہوں نے اسے چھ آنے دیے۔ ڈھائی تین من بوجھا اٹھانے کا معاوضہ..... اس کی لا غرنا نگیں اب بھی کانپ رہی تھیں۔

اس نے اپنے ارد گرد دیکھا۔ یہ سانو لے سلو نے لوگوں کا دیس ہے۔ پر اسے تو وہاں نکھرے رنگوں والے بھی کافی نظر آ رہے تھے۔ نازک اندازم لڑکیاں سوتی ساڑھیوں میں لپٹی کتابیں کا پیاں ہاتھوں میں پکڑے ادھر ادھر گھوم رہی تھیں۔

وہ چھوٹے گیٹ سے اندر داخل ہوئی۔ طویل راہداریوں سے گزری۔ دروازے، کھڑکیاں شیشوں کی بجائے لکڑیوں کے تھے۔ کلاسوں میں بڑے بڑے بیٹھ اور ڈیک تھے اور کوریڈورز کی دیواریں رنگیں بنگلے میں چھپے پوسٹروں سے سمجھی تھیں۔

لڑکوں کی ایک ٹولی ماں کو دیکھ کر رک گئی۔ تقریباً سبھوں نے ان کے ساتھ چلتی جدید وضع کی اس خوبصورت اور پُر اعتماد لڑکی کو قدرے حیرت سے دیکھا۔ انہوں نے شاید ماں سے یونیورسٹی آنے کی وجہ دریافت کی تھی اور وہ اس کی طرف اشارہ کرتے ہوئے انہیں کچھ بتا رہی

تھیں۔ تب دوڑ کے انہیں ہیڈ آف دی سوشیال او جی ڈیپارٹمنٹ کے کمرے کے سامنے چھوڑ کر چلے گئے۔ کمرے میں آرام کری پر نیم دراز ایک بے حد فربہ انسان کو اس نے دیکھا۔

”یہ تمہاری زہرت چھی کے ماموں ہیں۔“..... ماں نے اسے بتایا۔ تھوڑی دیر تک وہ ان کی احوال پری کرتی رہیں۔ وہ بیمار تھے تب اس کا تعارف ان سے کروایا گیا۔

”بھائی! میں تو ان کا بہت دنوں سے انتظار کر رہا تھا۔ زہرت نے تو خطوں کی ڈاک بٹھا دی ہے۔ ابھی کل ٹرین کا ل بھی کی تھی، بہت فکر ہے اسے اپنی بھتیجی کا۔“ وہ خوش دلی سے اس کی طرف دیکھ کر مسکرائے تھے۔

انہوں نے فون پر کسی سے کچھ دیر باقیں کیں اور پھر انہیں اپنے ملازم کے ساتھ شعبۂ سیاست بھیج دیا۔ وہاں سے وہ رجسٹر آفس گئیں اور جب سمیعہ علی ڈھا کا یونیورسٹی میں ایم۔ اے کے سال اول میں داخل ہو گئیں تو اس نے سکھ کا ملبائنس بھرا۔

اور پھر ہرے بھرے زمین کے اس قطعے میں سے گزرتے ہوئے جس کے ایک ہاتھ ادارۂ تعلیم و تحقیق کی عالی شان عمارت تھی اور دوسری طرف جناح ہاں تھا۔ جہاں فواروں سے پانی اچھل اچھل کر نیچے گرتے ہوئے بہت اچھا لگتا تھا۔ اس نے ماں سے یہ کہا تھا کہ وہ اب ہوٹل چلی جانا چاہتی ہے اور ماں نے اسے یوں دیکھا تھا جیسے اس نے کوئی بہت ہی غلط بات کہہ دی ہو۔ انہوں نے مزید کچھ بولنے کا موقع ہی نہ دیا اور اس کا ہاتھ پکڑ کر گھر جانے کے لیے رکشا میں جائیں۔

وہ اس گھر میں مزید نہیں رہنا چاہتی تھی۔ یوں اتنے خلوص کا منہ توڑ جواب دینا بھی بری بات تھی۔ بابا کام سے آپکے تھے۔ انہوں نے داخلے کی تمام تفصیل دریافت کی اور سب کچھ بتانے کے بعد اس نے ہوٹل جانے کا پھر کہا۔

”یہ تمہارا اپنا گھر ہے بیٹے! اور گھر کے ہوتے ہوئے ہوٹل کس لیے جانا چاہتی ہو؟“  
”وہ ابھی.....“ اے میرے اللہ! میں اب کیا کروں؟ کس جنگال میں پھنس گئی ہوں؟ اس

گھر میں مجھے ہرگز نہیں رہنا، وہ کیا آکر پھر میری صورت دیکھے گا؟ یہ نہیں ہو گا۔“..... اس نے یہ سب کڑھ کر سوچا اور بتجھی انداز میں بولی۔..... ”میں آپ کے خلوص اور محبت کی شکر گزار ہوں لیکن مجھے ہوٹل میں رہنا زیادہ فائدہ مند نظر آتا ہے۔“

اس نے بہت سی دلیلیں دیں، جھوٹ موث اس لڑکی کا حوالہ دیا جو اسے رجسٹر آفس میں لے تھی اور جس نے ہال میں سیٹ کے لیے فوری کوشش کے لیے کہا تھا۔  
بینو، بلبل اور فجر میں سے کوئی بھی اس کے ہوٹل جانے پر رضا مند نہ تھا۔ پر اس کی ضد کے سامنے بالآخر سبھی خاموش ہو گئے۔

بابا فخر سے کہہ رہے تھے۔..... ”تم بازار سے دہی کا ایک پیالہ لے آؤ۔ کل تمہاری ماں کو منگوانا یا نہیں رہا تھا۔“

اور بلبل سے باتیں کرتے کرتے اس نے بابا کی یہ بات سنی اور اپنے دل میں سوچا کہ..... ”دہی تو مجھے کبھی اچھا نہیں لگا اور نہ دہی میں اسے شوق سے کھاتی ہوں اور کہہ دوں کہ یہ اگر میرے لیے منگوانا ہے تو تکلیف نہ کریں۔“..... اور یہ کہنے ہی لگی تھی پر جانے کیا سوچ کر چکلی ہو رہی۔..... ”نہیں کہتی میں۔ کیا معلوم محسوس کریں۔“

اور کھانے کے بعد جب یہ دہی اس کے سامنے لا یا گیا تو وہ حیران ہوئی، یہ گائے کا میٹھا زعفران ڈلا دہی تھا۔ نہایت لذیذ، خوش ہوئی وہ اسے کھا کر۔

اور اب اسے جلدی تھی کہ کسی طرح وہ اس گھر سے فوراً نکل جائے۔ ہر ہلکی سی آہٹ پر اسے محسوس ہوتا کہ وہ پونے چھپنا متعصب نوجوان آگیا ہے۔  
ماں افسردہ تھیں۔

رقیہ ہال کے سامنے گاڑی رکی تو بابا مسکرائے اور بولے۔

”لو یہ تمہارا جیل خانہ۔“..... ہال کی پرووست سے بابا کی اچھی راہ و رسم تھی۔ سیٹ آسانی سے اسے مل گئی۔ لوکل گارجین بابا اس کے خود بننے تھے اور جب وہ لوگ واپس چلے گئے تو

جانے کیا ہوا۔ اس کی آنکھوں میں آنسو آگئے۔ اس کا سامان آفس کے سامنے برآمدے میں پڑا تھا اور وہ خود وہیں سینٹ کی سیڑھیوں پر بیٹھی تھی۔ باہر بارش کسی مہارانی کی طرح سبک خرامی سے اتر رہی تھی۔

یہ بہت وسیع ہال تھا۔ پانچ منزلہ جدید عمارت ایک کونے سے دوسرے کونے تک پھیلی تھی۔ اس کے قریب ہی قوس کی شکل کی ایک اور عمارت تھی۔ ہرے بھرے لان جن میں پتہ بھار کے بڑے بڑے بوٹے بہت آن سے کھڑے تھے۔ اسکے لال پھول کھلے تھے، خوبصورت روشنیں اور دائیں بائیں برآمدے مختلف عمارتوں کو آپس میں ملا رہے تھے۔ سائیکل رکش دھڑا دھڑ آ جا رہے تھے۔

گھنے پر ٹھوڑی ٹکائے وہ خالی خالی نظروں سے اپنے سامنے دیکھ رہی تھی، بارش تیز ہو گئی تھی۔

اور ملازموں نے اس اتنی اسماڑ اور خوش شکل لڑکی کو وہاں زمین پر یوں بیٹھے دیکھ کر حیرانی کا اظہار کیا اور اس سے ٹوٹی پھوٹی اردو میں موڈ بانہ درخواست کی کہ وہ ملحقہ کامن روم میں بیٹھے۔ اس کا سامان وہ میں بلڈنگ میں جلد ہی پہنچائے دیتے ہیں۔

پروہ بال کئی لڑکی بہت نرمی سے بولی۔ ..... ”میں یہاں بالکل ٹھیک ہوں، تم کچھ فکر نہ کرو۔“

اور رقیہ ہال کے یہ ملازم جن کی عمر یہاں گزر گئی تھیں۔ اس کے اتنے نرم اور بیٹھے لجھے میں بات کرنے پر چونکے تھے۔ ان میں سے دونے ایک دوسرے سے کہا۔ ..... ”یہ کسی اعلیٰ گھر کی لڑکی ہے۔“

وہ پڑ مردہ سی ہو رہی تھی۔ بنگال آ کر پڑھنے کی ساری امنگ بلبلے کی طرح بیٹھتی نظر آ رہی تھی۔

یہ حساس ذہن بھی کیا مصیبت ہے، بس ذرا تکلیف وہ احساس ملا تو یوں پھٹنے لگتا ہے کہ

مانوا بھی لکڑے ہو جائے گا۔

ایک بوڑھا سائیکل رکشے والا اور پرسے گزرنے کے بجائے برآمدے میں سے گزرا، پھر قیص بھیگی ہوئی تھی۔ ..... ”اللہ!“ ..... اس نے لمبی سانس لی اور گھٹنے پر رکھی خوڑی اور پرانا ہل۔ خود پر اس نے شدید غصہ کھایا۔ ..... ”کیا بکواس ہے؟ آتے ہی سوچوں کے کن جھمیلوں میں پھنس گئی ہوں۔“

سامنے آڈیوریم میں لگے آٹومیک فون کے پاس کھڑی تین چار لڑکیاں باتمیں کر رہی تھیں۔ ڈھیلی ڈھامی ساڑھیوں اور کھلے بالوں میں وہ کسی طور بھی یونیورسٹی گرلنڈ نظر نہیں آ رہی تھیں۔ اس کی نظر اپنے پاؤں پر پڑی، سفید گداز نرم پاؤں جن کے بڑھے ناخن سلیقے سے کیونکس میں ڈوبے تھے۔

”تمہیں میں اچھی طرح جانتی نہیں تھی و گرنہ بتاتی کہ تم نے جو میرے کئے بالوں اور فیشن اسپل لباس کو دیکھ کر سوچا ہو گا کہ جانے میرا تعلق کتنی اعلیٰ طبقے سے ہے تو ایسی کوئی بات نہیں۔“ ڈھا کا کے سینکڑوں گنجان گلی محلوں کی طرح میں بھی لاہور کی ایک ایسی ہی جگہ سے اٹھ کر آئی ہوں۔

اب میں یہ کیا بتاؤں کہ معاشری الجھنوں نے میرے گھرانے کو کتنا پریشان کیا۔ یہ اور بات ہے کہ انہوں نے حالات کا ڈٹ کر مقابلہ کیا اور معاشرے میں اپنے لیے آبرومندانہ مقام حاصل کرنے میں کامیاب ہوئے۔

تب وہ اس جہاز نما بلڈنگ کے ایک تله کے کمرہ نمبر 9 میں داخل ہوئی۔ ملازم اس کا بستر بند لکڑی کے تختوں والے چھوٹے سے پنگ پر پھینکتا ہوا بولا۔

”یہ ہے آپ کا کمرہ اور یہ ہیں آپ کی بندھو لوگ۔“

اس نے ان تینوں لڑکیوں کی طرف اشارہ کیا جو اپنے اپنے بستروں پر بنیٹھی کتابوں پر سے سر اٹھائے اسے خاصی بے اعتمانی سے دیکھ رہی تھیں۔

یہ ایک مستطیل کرہ تھا۔ جہاں چار پنگ بچھے تھے۔ تین پنگ کمرے میں موجود لڑکوں کے تصرف میں تھے اور چوتھا یقیناً اس کے انتظار میں تھا۔ ہر پنگ کے ساتھ ایک ایک ڈیک اور کرسی تھی۔ دیواریں، ملکی سبز تھیں، کھڑکیاں اور دروازے جدید وضع کے تھے۔

تب ان میں سے ایک نے پوچھا کہ وہ کہاں سے آئی ہے؟ اپنے بارے میں اس نے انہیں بتایا اور ان کے متعلق تفصیلی جانا۔

وہ جو آخری کونے میں بیٹھی تھی دینا ج پور کی لیل النہار تھی پر لیلی کھلاتی تھی۔ اس کا رنگ اچھا کھلتا تھا۔ وہ بائیو کیمسٹری میں ایم۔ ایس۔ سی کے سال آخر میں تھی۔ دوسرا شمس النہار تھی۔ جس کو مینی کہا جاتا تھا۔ یہ بنگلہ ادب میں آنزوں کے سال اول میں تھی۔ تیسری کا تعلق پنہ سے تھا، یہ فلاسفی میں آنزوں کر رہی تھی۔

اور تعارف مکمل ہونے تک وہ یہ جان چکی تھی کہ ان میں سے کوئی بھی ڈھنگ کی انگریزی نہیں بول سکتی۔

مجھے اب فی الفور بنگلہ سیکھنے کی کوشش کرنا چاہیے۔ اس نے سوچا اور اپنی چیزوں کوٹھکانے لگانے کے خیال سے انھی۔ تخت پر گدا بچھاتے ہوئے اس نے خود سے کہا۔ ..... ” یہ تمیں سیر کی کمزوری جان اس کی سختی دور کرنے میں کہاں کامیاب ہو گی۔ اس پر تو مجھے ڈھنگ کی نیند بھی شاید نہ آئے۔ ” ..... تبھی کاسنی قیص پاجامے میں ایک خوش شکل لڑکی کمرے میں آئی جس نے شستہ اردو میں اسے مشرقی پاکستان آنے پر خوش آمدید کہا۔ اسے انجانی سی خوشی کا احساس ہوا۔ یقیناً یہ زبان کی وجہ تھی۔ وہ کام ادھورا چھوڑ کر اس کی طرف متوجہ ہوئی۔ اس کا نام روشن آر احمد تھا۔ وہ اتر پر دیش کی رہنے والی تھی اور اب تقسیم کے بعد سے لال منیر ہاث میں قیام پذیر تھی۔ ڈھا کا یونیورسٹی میں ایم۔ اے فائل کی طالبہ تھی۔

” تم اپنے اس کام سے نپٹ جاؤ، میں تمہارا تعارف ایک اور اردو اسپیکنگ لڑکی سے کراؤں گی۔ ”

اور جب وہ چھوٹے سے تاریک غسل خانے میں شادر کے ٹھنڈے ٹھنڈے پانی سے نہاتے ہوئے لطف انحرافی تھی، اسے یونہی خیال آیا کہ میرے تو وہم دگمان میں بھی کبھی یہ بات نہ آئی ہوگی کہ میں ایک دن یوں ڈھاکا کے اس غسل خانے میں نہاؤں گی۔ زندگی کتنی حسین اور خوبصورت ہے۔ یکاکی کیسے ڈرامائی موز مژتی ہے۔

اس سے اسے کچھ یاد نہ تھا۔ سوائے اس کے کہ پانی ٹھنڈا ہے اور اسے نہانے میں لطف آ رہا ہے۔

اور جب باہر موسلا دھار پارش ہو رہی تھی وہ اس سے ملنے چوتھی منزل پر جا رہی تھی جس کے متعلق سیڑھیاں چڑھتے چڑھتے روشن آ را احمد بہت سی باتیں بتا چکی تھیں۔ وہ سفید چادر اوڑھے سورہی تھی اور کمرے میں ایک بے حد خوبصورت لڑکی ننگے پاؤں سائزی کے پلوکو دامیں بائیں گھماتی چائے پکانے کے اہتمام میں ادھر ادھر بھاگتی پھر رہی تھی۔

”اُف خدا! روشن نے لمبا سانس بھرا۔ یہ بیوئی سلیپ لے رہی ہے۔“

اور سمعیہ علی پر سخت رعب پڑا۔ ..... ”جانے کتنی خوبصورت ہے؟“ ..... اس نے مرعوب ہو کر سوچا۔

”اب ہزار بار کہا ہے کہ بی بی! یہ بیگموں والے بھاری بھر کم چونچے کم از کم ہماری اس لاپروا اور لا ابالی سٹوڈنٹ لائف پر ہرگز نہیں جھتے“ ..... اس نے چادر اس پر سے کھینچ دی۔ اور اس بیوئی سلیپ لینے والی کے چہرے سے جب چادر ہٹی اور اس نے آنکھیں کھولیں تو وہ مسکراتے بنانہ رہ سکی تھی ..... ”جو یہ کہیں حسین ہوتی تو کیا ہوتا؟“ ..... اس نے چکپے سے اپنے دل میں کہا۔

پر جس غایت دلچسپی اور توجہ سے اس بیوئی سلیپ لینے والی نے اس سے باتیں کیں، سمعیہ علی بہت متاثر ہوئی۔ اس نے اپنے دل میں سوچا کہ اس نے یقیناً کارنیگی کی How Win Friends پڑھی ہوگی۔

اس نے ان دونوں کو اس بنگالی گھرانے کے متعلق بھی تفصیلًا بتایا جن کی وہ گزشتہ دونوں  
مہمان تھی اور انہیں شلومی کے نام پر چونکتے دیکھ کر وہ بہت حیران ہوئی۔

”ہوں تو اس کا بابا تمہارا الوکل گارجین بناء ہے خوب!“..... ان کی مسکراہٹ معنی خیز تھی۔  
تب اسے معلوم ہوا کہ وہ کھادی کے گرتے پاجامے والا آسپس فورڈ کا تعلیم یافتہ ایک نامی  
گرامی قانون دان ہے۔ ایک بڑا سیاست دان بھی ہے۔ ڈھا کائیونیورسٹی کے طلباء پر اس کی مکمل  
حکومت ہے۔

شام کو وہ تینوں لان میں گھومتی رہیں۔ سلیقے سے ترشی ہوئی گھاس گیلی تھی۔ ننگے پاؤں  
اس پر چلنے کی وجہ سے پاؤں کی انگلیوں میں کھجلی شروع ہو گئی تھی۔

”کیوں نہ پوکھر کی طرف چلیں؟ اگر کوئی کشتی خالی ملی تو تھوڑی دیر چلا میں گے۔“

جہاں آ را کے کہنے پر وہ آنرز بلڈنگ کے پیچھے اس بیٹھ پر جا بیٹھیں جس کے سامنے ایک  
بڑے تالاب میں لانبے کھلے بالوں اور رنگ برلنگی سوتی ساڑھیوں والی سانوں نازک لڑکیاں  
جھوم جھوم کر نیگور کے گیت گاتے ہوئے کشتی رانی کر رہی تھیں۔

ہر یا لی کی جھلک مارتے پانی پر گہری بزر چپلا کنارے کنارے پھیلی تھی۔ بادل گہرے  
تھے۔ سامنے یونیورسٹی اساتذہ کے فلیٹوں میں چھوٹے چھوٹے بچے شور مچار ہے تھے۔

تب ہی ان کے درمیان سیاست پر باتیں چھڑ گئیں۔ روشن تنخی سے بولی۔..... ”ارے!  
یہ بنگال تو سیاسی ایجی ٹیشن، اضطراب اور بے چینیوں کا مرقع بن گیا ہے۔ سارا سحر اور خوبصورتی  
نعروں کی نذر ہو گئی ہے۔ گھر بار لٹا کر اور رشتہ داروں کو کٹو کر پدم اور بوڑھی گنگا کی اس سر زمین  
میں جہاں ماجھی گیت گاتے ہیں، ہم کیلوں اور ناریل کے درختوں تکے امن کی تلاش میں آ بیٹھے  
تھے۔ پر یہ اس حسین سر زمین کا واب ایک خاص قوم اور خاص لوگوں کے لیے مخصوص کر دینا چاہتے  
ہیں۔ یہاں تو ہر لمحے دل دھڑکتا ہے اور روح کا نیقی ہے کہ جانے کب ان چڑھتے دریاؤں میں  
ہمارا خون شامل ہو جائے۔“

”روشن! سیاسی غلطیاں اور محرومیاں انسان کو بدل اور ایک دوسرے سے تنفس کر دیتی ہیں۔ ان کے ساتھ بھی کچھ ایسا ہی ہوا ہے“..... اس نے دیر بعد سوچ سوچ کر کہا۔  
ان کے ساتھ اس تیری لڑکی نے اس گفتگو میں قطعی حصہ نہ لیا۔ بس سکون سے گردن پیغ  
کی پشت پر رکھ کر شستی چلاتی لڑکیوں کو دیکھتی رہی۔

کہیں دور سے اذان کی آواز سنائی دی، اس نے سرڈھانپا اور اپنے گھر کو یاد کیا جہاں  
اس وقت بھا بھی اور ماں جی جائے نماز پر کھڑی نماز پڑھ رہی ہوں گی۔  
”ارے! میں بھی احمق ہوں۔ ایک گھنٹہ پہلے ہی انہیں مصلوں پر کھڑا کر دیا۔“  
اُسے وقت کا فرق یاد آ گیا تھا۔ گھر کا خیال آتے ہی اس کی طبیعت پھر بے چینی  
ہو گئی۔

ہلکی ہلکی بوندا باندی شروع ہو گئی تھی۔ وہاں سے وہ ڈائینگ ہال گئیں۔ وسیع اور عظیم  
الشان ہال جس کی انوکھی طرز تعمیر دیکھ کر اسے بے اختیار گودام گھروں کے اندر ورنی حصے یاد آئے  
جو وہ لا ہور سے شیخوپورہ جاتے ہوئے راستے میں اکثر دیکھا کرتی تھی۔

ڈائینگ ہال کی لمبی میز کے گرد بیٹھ کر جب اس نے میالے رنگ کے موٹے چاول اپنی  
پلیٹ میں ڈالے اور انہیں کھانا شروع کیا تو جلد ہی اُسے یہ احساس ہو گیا کہ ان کو کھانا اس کے  
لیے بہت مشکل ہے، اس نے بہت تھوڑے کھائے۔ جہاں آ رہنے کے بولی۔ ”ابھی پہلا دن  
ہے حلق سے نیچے نہیں اترتے ہوں گے۔ پر بہت جلد عادی ہو جاؤ گی۔“

مسور کی پتلی دال پلیٹ میں ڈال کر اس نے پی۔ جھک کر ہاتھ کی اوک سے واش بیس  
کے پاپ سے پانی پیا اور جب سرا اٹھا کر وجود سیدھا کیا تو اسے محسوس ہوا تھا کہ وہ بھوکی ہے۔  
”دون کتنا اُداس ہے؟“..... یہ اس نے اپنے آپ سے کہا تھا۔

وہ اس وقت اس لبے کو ریڈور کے آخری کونے میں کھڑی باہر دیکھ رہی تھی۔ جو اس کے  
کمرے کے سامنے تھا۔ بادل گھرے تھے اور مر جھنم کا سلسلہ شروع تھا۔ ایسا موسم ہمیشہ سے اس

کی کمزوری تھا۔ پر اب وہ اکتا گئی تھی۔ کئی دنوں سے سورج کی ایک کرن نظر نہ آئی تھی۔ ہوانم آلو د تھی۔ ہر سویں تھی۔ بستر گیلا ہو رہا تھا، یوں جیسے کسی نے اچھی طرح نچوڑ کر بچھا دیا ہو۔ وہ چاہتی تھی کہ تھوڑی دیر کے لیے سورج نکل آئے تاکہ وہ اپنے بستر کو دھوپ لگوا سکے۔ کپڑوں میں برسات کی مخصوص ہمک رچ گئی تھی اور اب ایک اور تغیراً سے اپنے اندر محسوس ہو رہا تھا۔ وہ بہت سست ہو رہی تھی۔ عجیب طرح کی کاہلی اس پر سوار تھی۔ ہر وقت لیٹے رہنے کو جی چاہتا تھا۔

”شاید یہی وجہ ہے۔“..... اس نے سوچا..... ”کہ یہاں کے لوگ آرام طلب اور سست ہیں۔ یہ یہاں کی مخصوص آب و ہوا کا اثر ہے۔“

گیٹ پر کھڑے رنگ برلنگے لوگ نظر آ رہے تھے۔ اتوار تھا۔ یہ سب ملاقاتی تھے۔ لڑکیاں انہیں لیے ریسیپشن رووم (Reception room) کی طرف جا رہی تھیں اور کچھ ملاقات ختم کر کے باہر نکل رہی تھیں۔ ہال بھی تقریباً خالی تھا۔ لڑکیوں کی اکثریت اپنے اپنے عزیزوں کے ہاں جا چکی تھی اور وہ ہوم سکنس کا شکار ہو رہی تھی۔

”کیسے ہیں یہ محسن چچا کے دوست کرnel قریشی اور مجرماً غا! ایک بار بھی معلوم کرنے نہیں آئے کہ لڑکی کیسی اور کس حال میں ہے؟“

یوں ایک گھر اور بھی تھا جہاں چند لوگوں کو شائد اس کا انتظار ہو۔ ان چھ دنوں میں وہ تینوں بھائی باری باری ہال آچکے تھے۔ دوبار تو وہ باہر تھی اور تیسرا بار اس نے ملازم سے کہا کہ وہ اس کے ملاقاتی سے کہہ دے کہ یہ لڑکی کمرے میں موجود نہیں ہے۔ یوں یہ اور بات تھی کہ اس کا دل ماں سے ملنے کو بہت چاہتا۔ پر وہ اس کا سامنا کرنے کے لیے ہرگز تیار نہ تھی جس نے نفرت اور تعصّب کی آگ میں یہ تک نہ سوچا تھا کہ وہ ان کی مهمان ہے۔

ایک لڑکی تیزی سے باہر بھاگی جا رہی تھی۔ دھپ دھپ کرتی اس کی چپل پیچپے سے سارہ حمی پر گل بولے بنارہی تھی۔

سوا گیارہ ہو رہے تھے۔ وہ کمرے میں آ گئی۔..... ”میں کیا کروں، مجھے سمجھ نہیں آ

رہی، ..... وہ خود سے بولی۔ کمرے میں ادھر ادھر پھرتی رہی۔ چیزوں کو الٹ پلٹ کرتی رہی۔ روشن اور جہاں آراء پر غصہ کھاتی رہی۔ ..... ”ان کم بختوں کو بھی آج ہی بازار جانا تھا پر وہ تو اسے کہہ رہی تھیں ساتھ چلنے کو اس نے ہی انکار کر دیا۔ اب انہیں تو جانا ہی تھا۔“

تب ہی ملازم نے اس کا نام پکارا۔ وہ باہر آئی اس کے ہاتھ سے چٹ لی، پڑھی۔ ماں اسے لینے کے لیے خود آئی تھیں۔

تب کوریڈور کی دیوار سے پشت نکار اس نے کچھ سوچا.....  
جانے اور نہ جانے کے متعلق غور کیا اور بالآخر اس سے بولی۔ ..... ”تم انہیں بتاؤ کہ میں ابھی آ رہی ہوں۔“

اور ڈرینگ نیبل کے سامنے سشوں پر بیٹھتے ہوئے اس نے فیصلہ کن آواز میں خود سے کہا تھا۔ ..... ”وہ مجھے لینے آئی ہیں۔ تو میں ضرور جاؤں گی۔“

ان چھ دنوں میں اس نے روزمرہ استعمال اور ماں سے اتفاقیہ ملاقات پر ان کی جانب سے متوقع شکوئے شکایت کے ڈھیر سارے بغلہ جملے اردو میں لکھوا کر رٹ لیے تھے۔ یوں وہ نادم بھی تھی کہ وہ کیا خیال کریں گی۔

اور جب وہ ان سے ملی ان کی زبان کے ساتھ ساتھ ان کی آنکھوں نے بھی شکوہ کیا۔ وہ ان کی بغلہ سمجھی اور قدرے ہچکچاتے ہوئے اس زبان میں بولی۔ ..... ”ماں، میں دراصل مصروف تھی۔“

ماں نے حیرت اور خوشی سے اسے دیکھا اور بولی۔ ..... ”تم نے اتنی جلدی بغلہ بولنی سیکھ لی ہے۔“

یوں جس محبت سے انہوں نے اس کی پیشانی پر پیار کیا تھا، وہ اس سے بہت متاثر ہوئی تھی۔ اور وہ تینوں اسے دیکھتے ہی خوشی سے چلائے۔ آگے بڑھ کر انہوں نے اسے اپنے گھیرے میں لیا اور اتنے دنوں سے نہ آنے اور نہ ملنے کا گلہ کیا۔

بینو بولا.....” آپ جان بوجھ کر ہمیں ملنے نہیں آئیں۔“  
”نہیں تو بینو!“ ..... وہ مسکرائی اور بغلہ میں بولی ..... ”بس کام زیادہ تھا اس لیے آنا نہ  
ہو سکا۔“

بابا سے دیکھ کر شفقت سے بولے ..... ”بیٹے! تم نے شاید شلچی کی باتوں کا برآmanا ہے۔“  
”نہیں بابا! یونہی نہیں آسکی ورنہ جی تو میرا بھی بہت چاہاتھا“ ..... وہ بہت بخشنده ہو رہی تھی  
اور مصروفیت کی آڑ لے کر بار بار معدورت کر رہی تھی۔

دیے وہ سب اس کی بغلہ سیکھنے کی اتنی تیز رفتار سے بہت خوش ہوئے تھے۔ وہ بھی خاصی  
سرور تھی، ایک دم گھر یلو ما حول میں جو آگئی تھی۔

اس نے جم کرتاش کھیلی ..... بلبل اور بینو کو ہرا یا۔ ریکارڈ پلیسیر پر سپینہ یا سمین، بشیر احمد اور  
فاروق احمد خوند کر کے گانے سنے، مزیدار کھانا کھایا۔

اور شام کی چائے پیتے ہوئے بلبل اس سے پوچھ رہا تھا۔

”سوی آپا! میں قطعی یہ ماننے کے لیے تیار نہیں کہ مصروفیات نے آپ کو ہمارے گھر  
آنے سے روکے رکھا۔“

اور تھوڑے سے پس و پیش کے بعد اس نے انہیں بتا دیا کہ وہ ان کے گھر چاہتے ہوئے  
بھی نہیں آنا چاہ رہی تھی کیونکہ اسے ان کے بڑے بھائی کی باتیں سن کر بہت تکلیف ہوئی تھی۔

”سوی آپا!“ ..... فخر بثاشت سے ہنسا ..... ”آپ تو یونہی ناراض ہو گئیں۔ پر کیا یہ،  
حقیقت نہیں کہ آپ حکمران طبقے سے آئی ہیں؟“

اس نے رنج سے اسے دیکھا اور شکستہ آواز میں بولی ..... ”میرا خیال ہے کہ میری پیشانی  
پر ایسی کوئی تحریر نہیں جس سے یہ ثابت ہو کہ میں کسی بورزو اخاندان سے تعلق رکھتی ہوں۔ تم لوگوں  
کو یقیناً نذر چھانے ہمارے متعلق بہت کچھ لکھا ہو گا۔“

”میرا مطلب آپ کو آزار پہنچانا نہیں ہے لیکن اس کا اعتراف آپ کو بھی کرنا ہو گا کہ

ہمیں آپ کی قوم سے تلخ تجربات مل رہے ہیں۔“

”فخر! غلط فہمیاں نفرت کو جنم دیتی ہیں۔ حقائق پر جب جذبات غالب آ جائیں تب ایک انسان کے دماغ میں اٹھتی نفرت کی لہر پوری قوم کو متاثر کرتی ہے۔“.....اس نے بلبلہ کر کسی قدر تندری بچے میں کہا.....

”ارے سوئی آپا! باہمیں (22) سالوں نے ہمیں کیا دیا؟ اقتصادی بدحالی۔ اب ذرا دیکھیے 1947ء سے 1964ء تک ہماری پٹ سن نے پاکستان کو ستر فیصد زرمباولہ دیا لیکن ہمارے صوبے پر ترقیاتی خرچ صرف پندرہ تا بیس فیصد تھا۔ ائمہ ستری اور کارخانے لگانے کی حوصلہ افزائی صرف ویسٹ پاکستان میں ہوتی۔ پوربو پاکستان حکمران کی ترجیح نہیں تھا۔ پاکستان سے پہلے کلکتہ کی منڈی تھے اب ویسٹ پاکستان کی ہیں۔“

ہماری سیاسی محرومیاں دیکھ لیں۔ اول تصحیح معنوں میں نمائندگی ہی نہیں ملی، اگر شومسی قسمت ہمارے لیڈر برسر اقتدار آ ہی گئے تو ان کے ساتھ کیا ہوا؟ خواجہ ناظم الدین، محمد علی بوگرہ، پاکستان کا زیریک ترین اور مدد بر سیاستدان شہید سہروردی جس سے نہرو بھی خائف تھا، بیرون میں زہریلی گیس سے مردا دیا گیا کیونکہ وہ وطن واپس آ کر ایوب خان کے خلاف تحریک چلانے والے تھے۔ آپ کے حکمران ٹو لے، فوج اور نوکر شاہی نے پاکستان کے سینئر ترین جزل آئی مجید کو عراق کے شاہ فیصل ثانی کو قتل کرنے کی سازش میں ملوث کر کے کمانڈر انچیف کے حق سے محروم کر دیا کیونکہ وہ بنگالی تھا اور اس ایوب خان سے کوئی پوچھتا کہ اس نے مولوی تمیز الدین کے ہوتے ہوئے اقتدار یحییٰ خان کو کیوں سونپا؟ یحییٰ خان کی شہرت آپ اپنے چچاؤں سے پوچھ سکتی ہیں۔

چھی بات ہے سوئی آپا! آپ کی بیورو کریمی صرف یہاں ہم پر حکومت کرنے آتی ہے، نہ انہیں ہمارے مسائل سے ہمدردی ہے، نہ کوئی دلچسپی۔ نہ وہ ہماری زبان جانتے ہیں اور نہ ہی جاننے کی کوشش کرتے ہیں۔ یہ کالے صاحب ہیں جنہوں نے گورے صاحبوں کی جگہ لے لی

ہے۔ کاش! اگر کہیں جزلِ عظم خان جیسے لوگ آجاتے تو شاید اس حصے کی تقدیر بدل جاتی۔ کیسا گورنر تھا۔ ہر مشکل گھری میں بگالیوں کے ساتھ۔ سیلابوں میں ان کے ہمراہ کچھ میں دھنسا ہوا ٹوٹی پھوٹی سڑکوں پر ٹوٹی پھوٹی گاڑیوں میں سفر کرتا ہوا۔ ہر جگہ موجود، ہر دل میں بستا ہوا، ہمہ وقت ہمیں ہمت اور حوصلہ دیتا ہوا۔ آپ کے حاکم تو اس کی ہر لعزیزی کو بھی نہ برداشت کر سکے۔“

وہ دم سادھے بیٹھی تھی، یوں جیسے سانس کو اس کے وجود سے کشید کر لیا گیا ہو۔ بلبل رواں انگریزی میں واقعات کے بخینے اُدھیر اُدھیر کردھیوں کے یوں ڈھیر لگائے جا رہا تھا کہ رفوگری کے سلسلے میں کوئی بات کہنی اسے نگین مذاق کے برابر محسوس ہو رہی تھی۔ اس کی پھٹی پھٹی آنکھوں میں شکستگی اور ناامیدی کی لہریں موجزن تھیں۔ دیر تک اس سے کچھ بولا ہی نہ گیا اور جب بولی تو مارے خفت کے یہی کہہ سکی..... ”چلو چھوڑو! میں اس جھمیلے میں نہیں الجھنا چاہتی۔“

”آپ ایک جاہل لڑکی نہیں۔ ملک جس دور سے گزر رہا ہے اس کے تمام تر حالات سے آپ کو مکمل واقفیت اور آگئی ہونی چاہیے۔ آخر آپ اس معاشرے کی اہم کڑی ہیں اور یہ جھمیلے میں الجھنے والی بات بھی درست نہیں۔ ہم نہیں الجھیں گے تو پھر الجھنے گا کون؟“  
یہ بینو کہہ رہا تھا۔ چودہ پندرہ سالہ بینو..... ”اللہ! اس قوم کے بچوں کا یاسی شعور کتنا بیدار ہے۔“ ..... وہ دنگ رہ گئی تھی۔

مزید بحث کا دروازہ اس نے فوراً بند کر دیا۔ وہ فضا کو مکدر نہیں کرنا چاہتی تھی۔

وہ بہت غصے میں تھا اور اپنے اس چھوٹے بھائی پر پیچ وتاب کھارہا تھا جو اس کے قریب  
ہی مسکین سی صورت بنائے کھڑا تھا۔

”اب تمہیں کیسے سمجھایا جائے کہ آخرا تن قیمتی کپڑا منگوانے کی کیا ضرورت تھی؟ یہ پیسے کا  
ضیاع نہیں تو اور کیا ہے؟ ابھی تم دسویں درجے میں ہو پر تمہارا دماغ آسمان پر پہنچ گیا ہے۔ یہی  
پیسے کسی غریب کے کام بھی تو آ سکتا تھا۔ باہر لوگ بھوکے مر رہے ہیں اور انہیں ٹیڈروں پہننے سے  
فرصت نہیں۔“

اور بینوا پنے دل میں بہت افسوس کر رہا تھا کہ نا حق اس نے ترنگ میں آ کر پینٹ کا یہ  
کپڑا اسے دکھایا جو اس نے حال ہی میں اپنے ایک دوست کے بھائی سے لندھی کوٹل سے  
منگوایا تھا۔

مال دوسرے کمرے میں بابا کے جو توں پر پالش کر رہی تھیں۔ اپنے بڑے بیٹے کی یہ چیز  
چیز سن کر وہ اس کے پاس آئیں اور بولیں..... ”خلپی! یہ تم ہر وقت میرا جی نہ جلایا کرو۔ کیا  
چاہتے ہوتن کے یہ کپڑے بھی اتار کر تمہارے غریبوں کو دے دیں؟ تمہاری اتنی ڈھیر ساری کمائی

جو ان پر خرچ ہو رہی ہے کیا کافی نہیں یا ہمیں ابھی اور قربانیاں دینے کی ضرورت ہے؟ گھر میں کوئی اچھی چیز آئی اور تمہارا لیکھر شروع ہوا۔ میں پوچھتی ہوں ان بڑے بڑے امیر لوگوں کو ان کا درد کیوں نہیں؟ یاد رکا یہ ساراٹھیکہ انہوں نے تم سے کر لیا ہے۔ کبھی گھر کے حالات کو بھی دیکھا ہے؟ کبھی یہ بھی سوچا ہے کہ اپنا ایک مکان بھی نہیں ہے۔ باپ کی کل ملازمت ختم ہو جائے گی تو رہنا چل کر جھونپڑیوں میں۔“

”ماں!“..... اس نے بولنا چاہا پر انہوں نے فوراً اس کی بات کاٹ دی۔ ..... ”ملک پس ماندہ ہے، جتنا غریب ہے۔ ارے! میں کہتی ہوں کہ یہ ملک ترقی کیسے کرے گا؟ اس جتنا کی حالت کیسے بدلتے گی؟ جب کہ اس قوم نے کام ہی نہیں کرنا، بھوکوں مرنے لگیں گے تو کام کریں گے اور جب دوپیے جیب میں آ جائیں گے تو آرام سے بیٹھ کر انہیں ختم کرنے کا سوچیں گے۔“  
اس نے ماں سے تکرار فضول سمجھی اور نیچے آ گیا۔ ..... ”کہتی ہیں کام نہیں کرتے، یہ انسانوں کو گھیٹتے، پتھر کو نہتے، بوجھ اٹھاتے اور محنت مزدوری کرتے کیا انہیں نظر نہیں آتے؟ چند سال کوچ بہار میں کیا رہ آئیں۔ بس وہاں کے قصیدے ہی نہیں ختم ہوتے۔ زندگی گزر گئی پر انہیں پور بونگال کے مسائل سے ہمدردی نہ ہوتی۔ جب بات کریں گی تو وہی کوچ بہار، وہاں کے لوگ اتنے جفا کش، اتنے مختنی، نہیں سوچتیں کہ ان کے پیٹ خالی ہیں۔ ان کی آنکھیں ویران ہیں اور یہ زندگی سے اکتا ہوئے ہیں۔“

پارٹی کے مقامی دفتر کے سامنے اس نے گاڑی روکی۔ اس کے وجود کے ساتھ اگر کوئی قیمتی چیز نظر آتی تھی تو وہ کا رتھی۔ اگر اس کے چہرے پر علیمت اور آنکھوں میں غیر معمولی ذہانت کی چمک نظر نہ آتی تو اس کا غیر معمولی سادہ لباس دیکھنے والوں کو ضرور اس گاڑی کے شوفر کا تاثر دیتا۔

یہ کمرہ جس میں وہ اس وقت داخل ہوا تھا۔ ریلیف فنڈ کا منظر پیش کر رہا تھا۔ چند لوگ بنڈلوں کی پیلنگ میں مصروف تھے اور کچھ کھانے پینے کی اشیاء کو بوریوں میں ڈال رہے تھے۔

اس نے تنقیدی جائزہ لیا اور دیوار پر چپاں بڑے چارٹوں کی طرف متوجہ ہوا۔ نیلی اور سرخ لکیروں کو دیکھتا رہا۔ تب پلٹا اور میز پر پڑے شیشے پر سفید ہینسل سے کچھ لکھنے لگا۔ فون کی گھنٹی بجی اس نے ریسیور اٹھا کر کان سے لگایا، اس کی کشادہ پشاں پر شکنیں پیدا ہوئیں، لہجہ تنہ ہوا اور جب اس نے ریسیور کریڈل پر پٹختا وہ دھاڑا۔

”ابو منصور! میرے پاس راجشاہی بھیجے جانے والے سامان کی لست لاو۔“..... دُبلا پتلا ابو منصور فائل اٹھا لایا۔..... ”یہ ہم نے ڈھائی سو بوری دھان میتا پکور اور ڈملا کے لیے بھیجا تھا، نندالالی کے لیے نہیں جہاں کبیر کے رشتہ دار رہتے ہیں۔“

”ابو سعید!“..... اس نے اپنے جنزل سیکرٹری کو آواز دی۔  
”کبیر کو چھٹھی لکھوا اور اس سے تفصیل مانگو کہ اس نے سامان کی تقسیم کیسے کی ہے اور وہاں اس کی تحقیق کرو۔“

”ابو منصور! آدم جی والوں سے مزید پیسہ مانگو۔ کپڑوں کا یہ بندل ہمیش پورش مکور بھیج دو، علاقے کی حالت خراب ہے۔“

اب وہ دوسرے کمرے میں آیا۔ یہاں چٹائی پر بیٹھے وہ سب ستار اور طبلے پر ٹیکوڑنگیت کی سریں نکال رہے تھے۔ یہ سب ڈھاکا یونیورسٹی کے طلبہ تھے۔

”کہو! ناٹک کی تیاری کیسی ہے؟“..... وہ ان کے پاس بیٹھ گیا۔ ان کے جواب پر اس نے مزید کہا۔..... ”میں سوچتا ہوں ہمٹی۔ ایس۔ سی کی بجائے بنگلہ اکیڈمی کی کھلی گراونڈ میں یہ پروگرام پیش کریں تاکہ پلک بھی اسے دیکھ سکے۔“

”خیال اچھا ہے پر انتظامی نقطہ نظر سے بہت سی تکالیف ہوں گی۔“ ان میں سے چند ایک نے کہا۔

”صرف سچ سیٹ کرنی پڑے گی۔ لوگ گھاس پر بیٹھیں۔ اب ہمارے پاس اتنا پیسہ تو ہے نہیں کہ ایسے فضول ضائع کرتے پھریں۔“ عبد الرحم بولا۔

”تم نھیک کہتے ہو عبد الرب!“.....اس نے کہا اور ان پوسٹروں کی طرف متوجہ ہوا جو آج ہی بن کر آئے تھے۔

”بھائی! یہ کیسے بنادا لے ہیں؟ ان آنکھوں میں وہ عزم نہیں جو آہنی زنجیریں توڑنے کی ہمت رکھتا ہے۔ والپس بھجواؤ نہیں۔“

باہر تیز ہوا کے ساتھ بارش شروع ہو گئی تھی۔ پوربو بنگال ان دنوں پانی میں ڈوبا ہے، خلیج بنگال کی مون سون چھا جوں پانی بر سارہی ہیں پر اس ڈھا کا یونیورسٹی کی ثقافتی سرگرمیوں پر بے موسم بہار آئی ہوئی ہے۔ طلباء کی سیاسی پارٹیاں رنگارنگ پروگراموں سے نئے طلباء کو اپنی طرف متوجہ کرنے کی جدوجہد میں مصروف ہیں۔

”یہ رجحان صحت مند ہے اور قوم کے لیے سیاسی بیداری کی علامت پر ان ہنگاموں میں پیسے کا ضیاع کسی طور بھی مفید نہیں۔ دنیا کے اس غریب ترین ملک کے لوگوں کو پلانگ (Planning) سے کوئی سروکار نہیں۔“ وہ یہ سب چنانی پر بیٹھا سوچ رہا تھا۔

محسن ہال میں آج سہ پہر ہونے والے جھگڑے کے متعلق کوئی بات کر رہا تھا۔ اس نے سن اور قدرے زور سے بولا۔

”اس این۔ ایس۔ ایف کی بے ہوشی ابھی ٹوٹی نہیں؟ اب تو منعم خان کی کرسی کی ایک ٹانگ بھی سلامت نہیں۔“

داہنی طرف چارلز کوں کا ایک گروپ اشتہاروں کو مختلف ہالوں کی دیواروں اور اندر ورنی حصوں میں لگانے کے بارے میں اونچے اونچے باتیں کر رہا تھا ”رقیہ ہال، رقیہ ہال“ ہوا تو اسے پچھلی پاکستان کا مہمان یاد آگیا جو رقیہ ہال سکونت پذیر ہو گیا تھا۔

ماں نے دل سوز لجھے میں اس دن اس سے کہا تھا۔

”ہم مسلمان ہیں اور مہمان کی دل آزاری گناہ سمجھتے ہیں پرشی! تمہارے یہ طور طریقے تو کافروں سے بھی بدتر ہیں۔ کوئی ہزار میل دور سے آئی معصومی لڑکی کو یوں بھی طعنے مارتا ہے؟“

اس نے حیرت سے انہیں دیکھا تھا۔ یہ ماں کو کیسے معلوم ہوا؟ اس نے تو انگریزی میں بات کی تھی۔ سُورِ بلبل نے بتایا ہوگا۔

اس نے صفائی پیش کی پر ماں ناراض ہی رہیں۔

”نہیں شلپی! تم جن بچنوں میں پڑ گئے ہو، انہوں نے تمہیں تنگ نظر بنادیا ہے اور انسانیت کی اعلیٰ اقدار تم سے چھین لی ہیں۔“

ابو منصور شاید کچھ کہہ رہا تھا۔ وہ چونکا۔ اس کی بات کا جواب دینے کے بعد اس نے اپنے دل میں کہا تھا۔ ..... ”ماں غلط سوچتی ہیں، اسے تکلیف پہنچانا ہرگز میرا مقصد نہ تھا۔“

اس نے سر جھٹکا اور رقیہ ہال میں پارٹی کی استقامت کے بارے میں باتیں کرنے لگا۔ ”میں ڈولی کے کام سے مطمئن نہیں۔ وہ کنوینگ کے لیے مقامی میڈیکل کالج جاتی ہے اور دس (10) روپے کا بدل بنا کر بھیج دیتی ہے۔ عبد الرب! اسے سمجھاؤ کہ بنگلہ قوم کے لیے ایثار کی ضرورت ہے۔“

اس نے آڈیوریم کے وسیع چکنے فرش پر پورا ڈیڑھ گھنٹہ اسکیننگ کی تھی اور اب تھک کر لان میں آ بیٹھی تھی۔ ہری ہری تنکوں والی گھاس پر لیٹ جانے کو جی چاہئے لگا۔ پر اسے ہال کی پرووست سے بہت ڈر لگتا تھا۔

بوڑھا ڈرل ماسٹر اسے یوں بیٹھے دیکھ کر ہنسا اور بولا..... ”آج جلدی ہمت ہار دی کیوں؟ تھوڑی دیر اور کرونا“..... وہ بس مسکرائی اور جواباً کچھ نہ بولی۔

یہ ڈرل ماسٹر اسے بہت پسند تھا۔ جتنا وقت وہ سکیننگ کرتی وہ اس کے آگے پیچھے بھاگتا پھرتا اور کسی دن جونا غدہ کر جاتی تو اگلے دن بہت محبت سے نہ آنے کی وجہ پوچھنا نہ بھولتا۔ جو وہ یہ کہہ بیٹھتی کہ طبیعت خراب تھی تو فکر مند ہو کر کہتا..... ”تم نے دوائی لی تھی؟ فائدہ ہوا، اب کیسا جی ہے؟“

یہ ایک مخلص اور بے لوث محبت کرنے والا انسان ان سینکڑوں لوگوں کی طرح ہے جو ان پڑھ اور جاہل کہلاتے ہیں۔ پر جوانان سے پیار کرنا عبادت سمجھتے ہیں۔ وہ ایسے کتنے لوگوں سے ملی اور بارہا اس کا جی چاہا کہ وہ ان سے پوچھئے کہ تمہارے ذہن اس زہر میلے پروپیگنڈے سے

کیوں ملوٹ نہیں جو تمہارے علم کی روشنی رکھنے والے بھائی بند تیزی سے پھیلارے ہے ہیں۔

ذکیرہ اور ریبہ باہر سے آ رہی تھیں۔ اس کے پاس آن کر رکیں اور بولیں: ”آج بغلہ اکیدہ میں ہماری پارٹی اپنا پروگرام پیش کر رہی ہے، چلوگی نا؟“ وہ اچھی طرح جانتی تھی کہ دونوں کا تعلق کس پارٹی سے ہے۔ معدودت کرتے ہوئے بولی..... ”مجھے افسوس ہے ذکیرہ! میں نہ جا سکوں گی۔ چار دن ہو گئے ہیں کتابیں ایشور کروائے ہوئے پر ابھی تک نوٹس نہیں بنائی ہوں۔“ انہوں نے تین چار بار اصرار کیا پر وہ بہت شاستگی سے ٹال گئی۔ اس کے انکار پر وہ بدل ہوئیں اور خاموشی سے آ گے بڑھ گئیں۔

اسے بھی افسوس ہوا پر وہ خود سے بولی..... ”اب کیا کروں تمہاری پارٹی کا کام تو میرے لیے سمجھا سمجھایا ہے۔ جان ہی جلے گی نا میری وہاں جا کر۔ یوں تم دونوں اچھی لڑکیاں ہو اور تمہاری دل شکنی سے مجھے بھی تکلیف ہوئی ہے۔ پر یہ نظریاتی اختلاف جو نیچ میں آن کھڑا ہوا ہے، یوں بھی اچھے بھلے راستے کو چھوڑ کر تم لوگوں نے میری سمت چلنا شروع کر دیا ہے۔ اب اسے میری بزدلی کہہ لو یا کچھ اور کہ مجھ میں اتنی ہمت ہی نہیں کہ حلقہ کا سامنا کھلی آنکھوں کے ساتھ کروں۔ یوں سیدھی سی بات یہ ہے کہ اس کی ہمیں کسی نے تربیت بھی نہیں دی۔ ہم نے تو ایک بات سیکھی ہے کہ مسائل الجھتے ہیں تو الجھیں، وہ گھمپیر ہوتے ہیں تو ہوں، انہیں سلجنے کی قطعی ضرورت نہیں۔“

”اے اللہ! اس ملک کا مستقبل کیا ہو گا؟“..... اس نے کینٹین کی طرف جاتے ہوئے گھری اداسی سے یہ سب سوچا۔

سنگھاڑے (سمو سے) گرم اور خوب مزیدار تھے۔ اس نے دو کی بجائے چار کھائے۔ ایک شندیش کھایا، کنڈنس ملک سے بنی چائے کا کپ اٹھایا ہی تھا جب وہ لمبی تڑنگی کینیا کی آغا خانی تاج اپنے بڑے بڑے دیدوں کو گھماتی اس کے پاس آ کر بولی۔

”تم ادھر میں چاپتیا ہے، ادھر گیٹ پٹھار او زیر لمبی کار کے ساتھ دیت کرتا ہے۔“

وہ چائے کا کپ چھوڑ کر بھاگی..... ”میرا وزیر؟“..... ”اس نے سوچا کہ کہیں بابا نہ ہوں، ارے! شاید مجرماً غایا کرنل قریشی ہوں“..... اور گیٹ تک پہنچتے پہنچتے اسے یقین ہو چکا تھا کہ اس کے چچا کے دوستوں میں سے کوئی ایک ہے۔

اس نے بہت حیرت سے اس لمبی چمکتی سیاہ ٹاف کا روک دیکھا تھا جو رقبہ ہال کے گیٹ کے سامنے بہت آن بان سے کھڑی تھی۔ اس نوجوان کی شان بھی ٹاف کا رہی کی طرح نزاں تھی جو اس کے پاس کھڑا دل کش انداز میں سگریٹ پی رہا تھا۔

”یہ کون ہے اور مجھ سے کس لیے ملنے آیا ہے؟“..... اس نے خود سے کہا اور چھمکتے ہوئے آگے بڑھی۔

”اسے اوپر سے نیچے تک تفصیلی دیکھنے کے بعد پوچھا گیا کہ وہ سمیعہ علی ہے اور کرنل محسن کی بھتیجی ہے؟“

یہ کیپین نواز تھا۔ گھروالوں نے چند چیزیں اس کے ہاتھ بھیجی تھیں۔ اس نے وہ چیزیں اسے دیں اور ساتھ ہی ایک عدد دعوت نامہ بھی تھا دیا۔ ذہا کہ آفیسر زمیں میں کمانڈر انچیف کے اعزاز میں عشاںیہ تھا اور وہ اس میں شرکت کے لیے اسے پُر زور تاکید کر رہا تھا۔

اس نے دعوت نامہ الٹ پلٹ کر دیکھا اور جب وہ پروگرام پڑھ رہی تھی، وہ بولا.....

”شہر کی اہم شخصیات شرکت کر رہی ہیں۔“

تب اس نے بے نیازی سے وہ کارڈ اسے واپس کپڑا تے ہوئے کہا..... ”مجھے کمانڈر انچیف کو دیکھنے کا قطعی شوق نہیں اور نہ ہی مجھے وی آئی پیز سے کوئی دلچسپی ہے، آپ نے زحمت کی..... شکریہ!“

اس نے باسکٹ انٹھائی اور بغیر اس کی طرف دیکھے گیٹ میں داخل ہو گئی۔

جو ہی کے بوٹوں کے پاس سے گزرتے ہوئے اس نے اپنے آپ سے کہا تھا۔ لو۔ میرے دماغ میں کیا پھوڑ انکلا ہے جو میں ڈر کے لیے میں بھاگی پھروں۔ وہاں وہ میری پھوٹھیوں اور

خالاؤں کی واقف بیگمات جو سکینڈ لز اپیشلٹ ہیں۔ اپنی مصنوی پلکیں جھپکا جھپکا کر مجھے حیرت سے دیکھیں گی اور پھر ایک دن یہ سننے میں آئے گا، اے! وہ ان کی بھانجی بھتھی ارے ہاں! وہ ڈھاکا میں کیپین میسجر چھوکروں کے ساتھ گھومتی پھرتی تھی۔ اپنے گھروالوں پر اسے غصہ آیا، بھلا اس کے ہاتھ چیزیں بھینجنے کی کیا ضرورت تھی۔

اور بھورے بالوں والے اس کپتان نے جب اپنے جزل کی شاف کار جناح ایونینو جانے کے لیے رمناریس کو رس روڈ پر موڑی تو اس نے اپنے آپ سے سوال کیا تھا..... ”کیا بات ہے! اس نے میرا قطعی نوش نہیں لیا۔ میں جو اتنا گیلنٹ اور ڈیشنگ نوجوان ہوں۔“  
آج ہال میں امپرو ڈڈاٹ (Improved diet) دی جا رہی تھی۔ لڑکیوں نے سر شام ہی ڈائرنگ ہال کے گرد گھومنا شروع کر دیا تھا۔

”یہ آج تم چھپتی پھر رہی ہو؟“ ..... جہاں آ را چلا ای۔

”میں سمجھی نہیں۔“ ..... اس نے حیرت سے کہا۔

”نہایت گندہ ہن ہو۔ ارے بھئی! تمہارے لوکل گارجین کے بیٹے کی پارٹی آج بنگلہ اکیڈمی میں بہترین پروگرام پیش کر رہی ہے اور تم نے ہمیں مدعو ہی نہیں کیا؟“  
”شرم کرو کچھ“ ..... وہ تلخی سے بولی۔

”کیوں کس خوشی میں؟“ ..... اس نے قہقہہ لگایا ..... ”ہاں تو چل رہی ہونا؟“  
”نہیں بھئی!“

”بس! چار دن میں ہی ڈھیر ہو گئیں؟ ہمیں دیکھو کس دل گردے سے یہاں رہ رہے ہیں۔“ ..... روشن مسکرا ای۔

”یہ حوصلہ تمہیں ہی مبارک ہو۔ یہاں تو دل و جگر پھٹنے لگتے ہیں۔“ ..... وہ دکھ سے بولی۔

”تم اپنے جگر کو سلامت رکھو اور دیکھو! لڑکیاں دھڑادھڑ اندر جا رہی ہیں۔ چلو! ورنہ رانیں وانیں سب ختم ہو جائیں گی۔“ ..... جہاں آ رانے اسے ڈائرنگ ہال کی طرف ہلکا سادھکا دیا تھا۔

کھانے میں بریانی، مرغ، تلی ہوئی مچھلی، بیٹھا وہی اور پان تھے۔ لڑکیاں جلدی جلدی کھا پی کر بنگلہ اکیڈمی بھاگی جا رہی تھیں اور وہ کامن روم کے سامنے تذبذب کے عالم میں کھڑی تھی۔  
”نبیس بھئی! تم مجھے چھوڑ ہی جاؤ۔ ذکیرہ اور ریبا کو بھی میں نے انکار کر دیا تھا، وہاں مجھے دیکھ کر وہ یقیناً محسوس کریں گی۔“..... اس نے پختہ ارادے سے کہا۔

”کیا بڑی عادت ہے تمہاری۔“..... جہاں آرا جل کر بولی۔ ..... ”یہ محسوس کرے گا، وہ خیال کرے گا، اب اتنی بھی کمزور شخصیت کیا؟ ہمہ وقت تمہیں لوگوں کے محسوسات کی ہی پڑی رہتی ہے۔“

پران سب باتوں کے باوجود وہ نہ گئی اور ان کے جانے کے بعد یوں ہوا کہ بلبل اور بینو اسے لینے کے لیے آگئے اور انہوں نے اس کی ایک نہ چلنے دی، ساتھ ہی لے کر ملے۔

اور ریس کورس روڈ کے گھبلوں کی زرد زرد روشنی میں ان دونوں بھائیوں کے ساتھ ساتھ چلتے ہوئے اس نے سوچا..... اب اگر ان سے میرا انکراوہ ہو گیا تو میری جان کو ہی آئیں گی نہ وہ۔ میں یہاں آ کر بہت بدلتی جا رہی ہوں۔ وہ ساری ضدیں اور طفظتہ ماں جی کے ساتھ ہی تھا۔ بنگلہ اکیڈمی میں تل دھرنے کی جگہ نہ تھی، بے شمار گاڑیاں سڑک روکے کھڑی تھیں۔ اس سے پہلے اس نے جناح ہال، سر سلیم اللہ اور سر جگن ناٹھ ہال کے پروگرام دیکھے تھے۔ پر ایسا رش کہیں نہ تھا۔ گزرنے کے لیے راستہ ہی نہ مل رہا تھا۔

اور پھر یوں ہوا کہ عورتوں اور مردوں کا ایسا ریلا آیا جس نے اسے ان دونوں بھائیوں سے جدا کر دیا، اتنے بڑے ہجوم میں اس کا دم گھٹنے لگا۔ بدقت وہاں سے نکلی، چوروں کی طرح ار ڈگر دکا جائزہ لیتی ہجوم میں گھستی گھساتی وہ سُنج کے بالکل پاس پہنچ گئی۔

تب گھاس پر چوکڑی مار کر بیٹھتے ہوئے اس نے دائیں بائیں دیکھا اور خدا کا شکر ادا کیا۔ وہ یا جوج ماجوج کہیں نظر نہیں آ رہی تھیں۔

”اے اللہ! اب کس زبان سے تیر اشکر ادا کروں۔ توبہ! کتنی خفت ہوتی اور جو میں انہیں

بتابی کہ وہ بینو اور بلبل نے مجبور کیا تھا تب تو اور بھی شامت آتی۔“

نومر لڑکے پہنچت بانٹتے پھر رہے تھے۔ جو لڑکا آتا سے دینا نہ بھولتا۔ وہ بھی دھن دباد (شکریہ) کہتے ہوئے مسکراتی اور اسے پکڑ لیتی۔ ڈھیر سارے جمع ہو گئے تھے اور جب ایک اور لڑکے نے اسے کتاب پھر دیا تو جھلاتے ہوئے اس نے کہا.....”اے! بس اب کیا یہی بانٹتے رہو گے یا کچھ دکھاؤ گے بھی؟“، اتنی دیر ہو گئی تھی۔ اور سچ کا پردہ اٹھنے کا نام نہ لے رہا تھا۔

وہ بہوت رہ گئی۔ پردہ تیزی سے ایک طرف ہوا، گہرے نیلے آسمان اور سرمنی پہاڑوں کے پس منظر میں کھلے بالوں والی ٹخنوں تک ساڑھی پہنے ایک خوبصورت لڑکی اکارڈین پیانا نوجا رہی تھی۔

ڈرامہ شروع ہوا۔ پدما کے سیالاب اور اس کی تباہ کاریوں سے متاثر پوربو بنگال کے باسیوں کی داستان جس انداز میں پیش کی گئی دیکھ کر اس کے آنسو بہہ نکلے۔ جا گیرداروں، نوابوں اور اجارہ داروں کے خلاف اس ڈرامہ میں ڈرامہ پروڈکشن کی ساری جدید تکنیک استعمال کی گئیں۔ نیلے رقص کے بعد بہت سی تقاریر ہوئیں اور اسے اچھی بنگالی نہ جانے کا بہت دکھ ہوا۔

یہ دکھی لوگ ہیں جو صدیوں سے دکھ سہتے چلے آئے ہیں۔ انہیں ہندوؤں اور انگریزوں نے جی بھر کر لوٹا۔ انہیں اپنوں نے بھی بہت دکھ دیے۔

وہ بہت جذباتی ہو رہی تھی۔ پر وہ حیران تھی، ماں کالیڈر بیٹا اسے کہیں نظر نہ آیا تھا۔

”کچھ سمجھنہیں آتا کہ میں اسے کیا نام دوں۔ میں یہ کہوں کہ قومی جذبہ اتحاد کی یہ ایک عظیم مثال ہے یا یہ سمجھوں کہ آج کے سامنے دور میں یہ قطعی احتمانہ حرکت ہے؟“

وہ بے حد حیران تھی۔ گزشتہ تین ماہ کے دوران چوتھی بار ایسا ہوا تھا۔ ہستابت اشہر دھننا اجز جاتا ہے، زندگی کے ہنگاموں سے پُرسڑ کوں، بازاروں پر قبرستان کا گمان پڑتا ہے۔ روایں دوائیں زندگی میں ایسا تعطل نظر نہیں آتا ہے جو انسان کو خوف زدہ کرنے کے لیے کافی ہے۔

یہ اتنا بڑا لیڈر جو آئے دن سڑائیک کال کرتا ہے، زرا کاٹھ کا الو ہے! اسے کوئی نہیں سمجھاتا کہ روز روز کی یہ ہر تالیں قومی معیشت پر بُرا اثر ڈالتی ہیں اور یوں بھی یہ روز روز بھونڈا طریق مقصد کو موڑ کب رہنے دیتا ہے؟ ان سائیکل رکشاوں والوں کا بھی کوئی نہیں سوچتا۔ جنہیں شام کا دال بھات سارے دن کی مشقت کے بعد حاصل ہوتا ہے۔ کہاں سے کھائیں گے یہ جو کام نہیں کریں گے۔

وہ سخت جلی بھنی کو ریڈور میں چکر کاٹ رہی تھی۔ رات اس نے کامن روم میں ساضر در تھا کہ کل سڑائیک ہے پر اس نے دھیان ہی نہیں دیا، وہ ان باتوں کی اب عادی ہوتی جا رہی تھی۔

یوں اگر مجھے اس شدِ نی کا پتہ ہوتا تو میں رات ہی عظیم پورنہ چلی جاتی۔ ماں ہسپتال میں بیمار پڑی ہیں۔ ان کا گردے کا اپریشن ہے۔ گھر کی نوکرانی باڑی چلی گئی ہے، اس کی جوان بہن مر گئی ہے۔

شام کو جب بینواں سے ملنے آیا تو ساری باتیں بتا گیا تھا۔ وہ بہت بگڑی تھی اس پر کہ ماں کی بیماری کی اطلاع انہوں نے اسے فوراً کیوں نہ کی اور جواب میں وہ بولا تھا..... ”سوی آپا! تکلیف یک دم شدت پکڑ گئی تھی۔ ایسے میں انہیں ہسپتال پہنچانے کی جلدی میں لگ گئے تو آپ کو اطلاع نہ کی جاسکی۔“

”اب میں کیسے جاؤ؟ اس نے پاؤں فرش پر پٹخنے، اے اللہ انہیں ہدایت دے،“ وہ کرڈھی۔

عظیم پور ہال سے ایک میل سے کم ہی تھا۔ وہ پیدل ہی چل دیتی پر مصیبت تو یہ تھی کہ یہاں لڑکیوں کا پیدل چلنے میعوب سمجھا جاتا تھا..... ”بھاڑ میں جائے یہ سب“..... وہ خود سے بولی۔ اس نے چار دن ہال سے باہر رہنے کی درخواست لکھی۔ بابا کے دستخط خود کیے اور عرضی سپر آپ کو تھا کراطمینان سے گھر کی طرف پیدل ہی چل دی۔

بینواں اور بلبل باور پچی خانے میں گھے بیٹھے تھے۔ برآمدے میں پڑی کھانے کی میز پر کھیاں بھن کر رہی تھیں۔ برآمدہ سخت گندہ ہو رہا تھا۔

”ارے سوی آپا! آپ کیسے آئیں؟“ بلبل نے حیرت سے اُسے دیکھا۔

”کیسے آتی بھی! اپنی نانگوں پر چل کر آئی ہوں،“..... وہ بولی۔

سارے برتن باور پچی خانے میں ادھر ادھر بکھرے پڑے تھے اور وہ دونوں چوہے پر پتیلی چڑھائے جانے کیا پکار رہے تھے۔

”یہ گھر میں اتنا گند پھیلا ہوا ہے اور پکا کیا رہے ہو؟ تم لوگ بہت نامعقول ہو، بھلانگھے کیوں نہ اطلاع دی؟“ وہ ان پر گرم ہوئی تو دونوں مسکراتے اور بولے..... ”سوی آپا! ہم نے

سوچا تھا کہ آپ کو جا کر ہال سے لے کر آئیں پر فخر نے روک دیا کہ وہ کام کا ج کی عادی نہیں، انہیں تکلیف ہو گی۔ اب ہم کیا کرتے، صبح سے بیٹھے جھک مار رہے ہیں اور ابھی وہ شہنشاہ فخر آ کر گزرے گا کہ ہم نے کچھ پکایا بھی نہیں۔“

”یہ فخر بڑا گدھا ہے! جی جلانے والی باتیں کرتا ہے۔ لو بھلا! مجھے کیا تکلیف ہوتی؟“

آنے دو اسے آج۔“

”چلیے غصہ چھوڑئے، مل جل کر کام کر لیتے ہیں۔“

اور کام کرنے میں ایسا مزہ کبھی نہ آیا تھا، ہنستے کھلیتے انہوں نے جلد ہی کام نپنالیا۔ بنیو کا خیال تھا کہ موری گھنٹو پکایا جائے پر وہ بولی..... ”نہیں بھی! مجھے ماں کے پاس ہسپتال جانا ہے، بس سادہ سا کھانا پکائے لیتے ہیں۔ تم لوگ کچھ امر کیث سے مجھلی لے آؤ اور ہاں سنو! ماگھر ماچھلانا۔“

”بلبل، ماگھر کا نام سن کر خوب ہنسا.....“ ”سوی آپا! آپ جو دوسال ادھر میں رہ گئیں تو بس پکی بنگالن بن جائیں گی۔“

اور جب وہ ڈھیر سارے برتوں کو اپنے آگے پیچھے پھیلائے ہوئے کے آگے چوکی پر بیٹھی ان کی دھلانی میں مگن تھی، وہ گھر میں داخل ہوا تھا اور کھڑکی کے راستے باور پی خانے میں جھانکا تھا۔ اسے یوں کام کرتے دیکھ کر وہ بہت حیران ہوا۔ تھوڑی دیر وہ وہاں کھڑا کچھ سوچتا رہا پر وہ کام میں مگن تھی اور سیاہ چمکدار بال اس کے شانوں پر بکھرے ہلکوڑے کھار ہے تھے۔

اس کے سر میں شدید درد تھا اور چائے کا ایک کپ پی کر آرام کرنا چاہتا تھا پر باور پی خانے میں وہ تھی اور گھر میں کوئی دوسرا فرد اسے نظر نہیں آ رہا تھا۔

وہ ہسپتال سے پیدل ہی گھر آیا تھا۔ راستے میں بھبر کر کسی ہوٹل سے اس نے چائے پینی یوں پسند نہ کی کہ وہ ہمیشہ سے نفیس اور سحری چائے پینے کا عادی تھا۔ اب اگر سڑا یئک کا یہ چکر نہ ہوتا تو وہ ایئر پورٹ چلا جاتا۔

کبھی کبھی یہ اضافی ضرورتیں جوانسان کے ساتھ یونہی چپک جاتی ہیں کتنا نگ کرتی ہیں۔  
اس نے یہ سوچا۔ سر درد کی ایک گولی کھائی اور چائے بنانے کے لیے باور پچی خانے کی سمت آیا۔  
وہ برتنوں کو بانس کی بڑی ٹوکری میں رکھتے ہوئے سوچ رہی تھی کہ بلبل اور بینو تو باہر جا کر  
ہی بینجھ گئے۔ کھٹاک کھٹاک کی آواز گھر کے سکوت کو توڑ رہی تھی۔

جب اس نے دیکھا کہ وہ باور پچی خانے کی طرف آرہا تھا، وہ جس نے اسے حکمران  
طبقے سے آنے کا طعنہ مارا تھا۔

اس دن کے بعد وہ آج اسے دیکھ رہی تھی۔

یہ کہاں سے پہنچ پڑا؟ اس نے ناگواری سے سوچا۔

اس کی یہ سوچ ایسی ہی تھی جیسے کہ اس نے اپنے گھر کے محفوظ اور آرام دہ ماحول میں کسی  
ناپسندیدہ انسان کو دیکھ لیا ہو۔ کچھ واقعہ بھی یوں تھا کہ جب سے اس گھر میں اس کی آمد و رفت  
ہوئی تھی، شروع شروع میں اس خیال سے کوفت ہوتی تھی کہ اگر اس کا نکراو کہیں اس سے  
ہو گیا تو یہ اچھا نہ ہو گا پر جب اسے مسلسل گھر سے غیر حاضر ہی دیکھا تو یہ خوف بھی دور ہوتا گیا۔  
یوں یہ اور بات تھی کہ اسے دیکھ کر اس کے ہاتھوں میں پکڑا برتنا اک ذرا الرز اتھا اور دل  
بھی گھبرا یا تھا۔

پروہ قریب آ کر زم لجھے میں بولا تھا..... ”اگر آپ کو تکلیف نہ ہو تو میں چائے بنانی چاہتا  
ہوں“..... اس کی اس بات پر اس نے بہت غصہ کھایا۔

”یہ خود بنانی چاہتا ہے۔ کیا اس کا خیال ہے کہ میں اس میں زہر ملا دوں گی۔“

اس نے غصہ پر قابو پایا اور سان سے کہا..... ”اگر آپ محسوس نہ کریں تو میں بنائے دیتی  
ہوں۔“..... ”شکریہ، میں تکلیف نہیں دینا چاہتا۔“

اس کا چہرہ تانبے کی طرح سرخ ہوا اور اس کا جی چاہا کہ برتنوں کی ٹوکری اٹھا کر اس  
کے سر میں دے مارے اور یا پھر اپنا سر پھوڑ لے۔ یہ کنجخت ایک کپ کے لیے میرا احسان نہیں

لینا چاہتا۔ کیا اسے نظر نہیں آ رہا کہ انہی لوگوں کے اتنے سارے جھوٹے برتن کس نے دھوئے ہیں؟ اب اتنی بھی اکڑ اور نفرت کیا کہ انسان ساری شاستگی اور تہذیب ہی بھول جائے اور جنگلی بن جائے۔

تب ایک لمحے میں جانے کیا ہوا۔ اس نے پھرتی سے کیتیلی اٹھائی اس میں پانی ڈالا اور چولھے پر رکھتے ہوئے بولی..... ”آپ آرام کیجیے میں چائے لے کر آتی ہوں، حکمران طبقہ ہمیشہ اپنی رعایا کا خیال رکھتا چلا آیا ہے۔“

اس نے دیکھا اس کی پیشانی کی رگیں ایک دم ابھر آئی تھیں۔ بغیر کچھ کہے وہ واپس چلا گیا۔

اس نے چائے بنائی، برتوں کوڑے میں سجا�ا اور اس کے کمرے میں آگئی۔ چھوٹی تپائی پر برتن رکھے۔ وہ آنکھیں بند کیے نیم دراز لیٹا تھا۔ اس نے برتوں کو قصد ایک دوسرے سے نکرا�ا اور آہستگی سے بنگلہ میں پوچھا کہ وہ کتنی چینی پیتا ہے؟ اس نے آنکھیں کھولیں، اسے دیکھا اور بولا ”ڈیر ڈھا اور دودھ کم۔“

”اے اللہ! تو نے اسے اتنی خوبصورت آنکھیں بھلا کا ہے کو دیں؟“

اس نے تپائی آگے بڑھائی اور جب وہ باہر آنے کے لیے دروازے کے پاس آئی، اس نے اوپھی آواز میں کہا تھا..... ”اطمینان سے پیس میں نے اس میں زہر نہیں ملا�ا۔“

اور چائے پیتے ہوئے وہ سوچ رہا تھا..... ”ہوں، تو رعایا کی خدمت ہو رہی ہے۔“ اس کی یہ سوچ بہت طنزیہ تھی پر یہ بنگلہ کتنی اچھی طرح بول رہی تھی، لب والہجہ اجنی نہیں معلوم ہو رہا تھا۔

اس نے جب چاول ابال لیے۔ تب کہیں وہ دونوں گھر آئے..... ”میں تو یہ سمجھ بیٹھی تھی کہ تم لوگوں نے وہاں ماچھ کی دکان ہی لگالی ہے۔“

”اے سوئی آپا! پیدل گئے تھے، دیر تو ہونی ہی تھی۔“

بنگالی کھانے پکانے کا اسے کوئی تجربہ نہ تھا۔ مجھلی اس نے اپنے گھر کے طریقے سے پکائی۔ دال پتیلی پکا کر بھگارڈاں۔ اسی دوران فخر آ گیا اور آتے ہی اس نے خبر دی کہ چھاتر دلگ اور شوڈنگ یونین کے درمیان جھگڑا ہو گیا ہے، خوب سر پھٹول ہوئی ہے۔ چاقو چھریاں چلی ہیں اور اب ای۔ پی۔ آر کے دستے کیمپس میں گشت کر رہے ہیں۔

”اے اللہ! تیراہزار شکر ہے۔“..... اس نے اپنے دل میں چکپے سے کہا..... ”یہ چھاتر دلگ اور شوڈنگ یونین خوب خوب آپس میں لڑیں مریں، انہوں نے قیامت مبارکی ہے۔ وطن دشمن سرگرمیاں ان کی زندگی بن گئی ہیں۔“..... اس کے احساسات میں تلخی ہی تلخی تھی۔

کھانے کی میز، جب انہوں نے مل کر ٹھیک کر لی تو بینوا سے بلانے چلا گیا۔ اسے قطعی امید نہ تھی پروہ آ گیا اور میز کے ایک طرف بیٹھ کر خاموشی سے بھات کھانے لگا۔  
وہ تینوں بھائی زورو شور سے با تیس کر رہے تھے۔

فخر بولا..... ”اس مطیع گرد پ کا خون کچھ زیادہ ہی ابل رہا تھا۔ چلو اچھا ہوا! کچھ خارج ہو جانے سے ٹھیک ہو جائے گا۔“

پر اس کی سوچ میں بہت دکھ تھا..... ”یہ نادان ہیں اور آپس میں ہی لڑ لڑ کر مر رہے ہیں، قوم جب تک متعدد اور مضبوط نہ ہو کبھی سوراج بھی ملا ہے۔“

اور پھر ان کی گفتگو کا رُخ مختلف ہالوں کی جانب سے پیش کیے جانے والے ناٹکوں کی طرف منتقل ہو گیا۔ بلبل نے کہا..... ”کاش سومی آپا! آپ نے شلپی بھیا کی پارٹی کا ناٹک دیکھا ہوتا۔“

”کیا کرنا تھا دیکھ کر۔ سمجھائی چیزوں میں کشش نہیں ہوا کرتی۔“

اس نے کسی قدر رکھائی سے کہا۔ دراصل وہ ان سے چھپا گئی تھی کہ اس نے وہ سارا پروگرام دیکھا تھا۔ اگلے دن جب بینوا سے خاص طور پر یہ بتانے کے لیے آیا تھا کہ انہوں نے اسے تلاش کرنے کے لیے کتنی تگ و دو کی اور یہ کہ وہ کہاں غائب ہو گئی تھی۔ اس نے شان سے

ڈینگ ماری..... ”میں تو اسی وقت واپس آگئی تھی۔ اتنی نظمی تھی وہاں پر۔“

اور یہ بات اس نے اب بھی کہہ دی تھی۔

وہ کھانا کھانے اور ان تینوں بھائیوں سے باتیں کرنے میں محو تھی۔ یوں اگر ایک بار بھی اس کی نظر اس پر پڑ جاتی جو بہت خاموشی سے کھانا کھا رہا تھا تو یقیناً وہ اتنا سفید جھوٹ اتنا ڈاٹ کر نہ بول پاتی۔

محصلی کے کائنے پلیٹ میں رکھتے وقت اس کے ہونٹوں پر پُر اسراری مسکراہٹ پیدا ہوئی اور اس نے اک ذرا سی دریکو نظر میں اٹھا کر اس لڑکی کو دیکھا جس کے جو گیا کرتے میں چاندی کے بین جھمل جھمل کرتے تھے اور جو اس کے بھائیوں کے درمیان بیٹھی بھات کو جلدی جلدی کھانے میں مگن تھی۔

”وہاں بہت بد نظمی تھی اور یہ اسی وقت واپس آگئی تھی،“..... وہ اپنی مسکراہٹ دبا گیا تھا۔

”سوی آپا، دراصل میڈیکل کالج کے واقعے سے دل برداشتہ ہیں۔“ بلبل فخر سے

مخاطب تھا۔

”کچھ تفصیل بتاؤ اس واقعے کی،“..... فخر بولا۔

”بھی! وہی بنگلہ چلپے والا قصہ ہے اور تفصیل یوں ہے کہ ڈھا کا میڈیکل کالج کے استقلالیہ میں سال اول کی ایک طالبہ نے اپنی کلاس کی جانب سے شکریہ انگریزی میں ادا کرنا چاہا۔ جس پر بنگلہ بولو بنگلہ کا شور مچا۔ بے چاری لڑکی نم آنکھوں کے ساتھ سنج سے اتر آئی۔“

اس کے دل کو دھچکا لگا جب فخر نے کہا..... ”حالات ہمیں سخت اقدام پر مجبور کر رہے ہیں۔ کیونکہ باہمیں سال گزر جانے پر بھی ہماری زبان کو وہ مقام اور اہمیت نہیں مل سکی جس کی یہ مقتضاضی ہے۔“

پر اس کے کچھ کہنے سے پیشتر ہی بلبل بول اٹھا..... ”بنگلہ سے اتنی محبت رکھنے کا یہ قطعی مطلب نہیں کہ آپ اخلاق اور انسانیت کا دیوالیہ نکال دیں جب آپ سارا سال انگریزی

پڑھتے ہیں تو شکریہ کے دو بول اس زبان میں سن لینے میں کیا حرج ہے؟“

”فخر! زبان میں کبھی جبراٹھونی نہیں گئیں اور جب بھی ایسا ہوا وہ اپنی موت آپ مر گئیں۔

”ہم تو یہ جانتے ہیں سومی آپا! یہ جبراٹھونی جاتی ہیں اور مرنے کی بجائے خوب پھلتی پھولتی ہیں۔

آپ بتائیے کہ بنگلہ اور اردو دونوں اس ملک کی قومی زبان میں ہیں تو کیا وجہ ہے کہ اردو جو اس حصے کے سکولوں کے لیے لازمی مضمون ہے، اس حصے کے لیے بنگلہ نہیں؟ کہنے جو پچھی پاکستان میں ایک فیصد لوگ بھی اسے سمجھنا اور بولنا جانتے ہوں اور تو اور یہاں جو بھاری ہیں انہیں اس زبان سے شدید نفرت ہے۔ سالہاں اسکھے رہنے کے باوجود بھی وہ اسے نہیں بولتے۔ کوئی بات ہو یہ سن لیجئے! یہ لوگ ہندو، ان کی بحاشاہی ہندو، ان کا کلچر ہندو۔ محبت و اعتماد کے رشتے کیا ان بنیادوں پر استوار ہوتے ہیں؟“..... فخر نے تو بخیئے ادھیرڈا لے تھے اور فی الواقع وہ جو کچھ کہہ رہا تھا کسی حد تک درست تھا۔ اس نے اتفاق کیا اور بولی۔

”فخر! اردو کی جڑیں بنگال میں بہت گہری ہیں۔ پوربو بنگال کے مسلمان بنگالی اردو بولنا

فخر سمجھتے تھے۔ اردو کی ترویج میں اس خطے نے نمایاں کردار ادا کیا ہے۔ پر میں افسوس سے کہوں گی کہ بنگلہ سے اندر چھپتے ہر اس چیز کا نام مٹائے دے رہی ہے جس کا ذرا سا بھی تعلق اردو سے ہے۔ تمہی بتاو! اکیس فروری کو ہر سال جو توڑ پھوڑ ہوتی ہے کیا یہ کسی طرح بھی مستحسن ہے؟ کتنی جانوں کا ضیاع ہوتا ہے، کتنی توڑ پھوڑ ہوتی ہے، یہ تو اوچھے ہتھکنڈے ہیں۔“

بحث طوالت پکڑ گئی تھی، وہ تو جانے کب کا اٹھ کر چلا گیا تھا۔ بلبل نے یہ کہتے ہوئے

”سومی آپا! یہ ملک بہت بد قسمت ہے۔“ ریڈ یوکا سونچ آن کر دیا تھا۔

بیلا خان گارہی تھی۔ بیلا خان کا گیت کسی کے قدموں کی کھونج میں تھا اور اس کا ذہن

اپنے ملک کے مستقبل کی کھونج میں۔

دودنوں کے یہ اڑتا لیس گھنٹے اس پر بہت بھاری گزرے تھے۔ چاہنے پر بھی وہ آنکھ نہ جھپک سکی تھی۔ ہسپتال کی مخصوص فضا جزل وارد کے مریضوں کی کراہیں۔ اس چھوٹے سے کمرے میں بستر پر لیٹی بیمار ماں اور ان کے رہنمای ڈر بیٹے کے ڈھیروں مداح اور کارکن۔ کوئی ایک گھڑی آرام کرے بھی تو کیسے؟ یوں ماں کو ہوش بھی ابھی تھوڑی در قبل ہی آیا تھا۔

ماں کی بیماری نے اس پر بہت سی باتوں کا انکشاف کیا تھا۔ وہ تو کبھی یہ سوچ بھی نہ سکتی تھی کہ ماں کا یہ ڈر بیٹا جس کی بے ڈھنگی سرگرمیوں سے ماں اور بابا دونوں ہی عاجز رہتے تھے۔ عوام میں اس قدر ہر دلعزیز ہے۔ اسے تو بس اتنا ہی معلوم ہوا تھا کہ اس کی پارٹی ڈھا کا یونیورسٹی میں طلباء کی سب سے بڑی تنظیم خیال کی جاتی ہے جو منظم بنیادوں پر قائم ہے۔ اس پارٹی میں لڑکیوں کی کثیر تعداد ہے جو پارٹی کے نظریے سے کہیں زیادہ اس کی شخصیت سے متاثر ہیں۔

اسے حیرت ہوئی تھی جب پاکستان آبزرور اور مارنگ نیوز میں اس نے ماں کی بیماری کے بارے میں تفصیلی پڑھا۔ بینو نے اسے بنگلہ اخباروں کے متعلق بھی بتایا تھا کہ ان کی ماں کی صحت اور درازی عمر کی دعائیں مانگنے کی اپیل کی گئی ہے۔ یوں سارا دن عورتوں، مردوں، سکولوں، کالجوں اور یونیورسٹی طلباء کا تانتا بندھا رہا۔

بس اس لمح کی خوشی بے پایا تھی۔ وہ جو حکمن سے چور چور تھی، پل بھر میں تازہ دم ہو گئی اور ہوا یوں تھا کہ چند لڑکیاں جو شلبی کی پارٹی کی سرگرم رکن تھیں۔ ماں کی عیادت کے لیے آئیں، ان میں وہ ٹیز ہمی نانگوں والی سلمی بھی تھی۔ جو تھی تو اگرچہ اس کی کلاس فیلو پر معلوم نہیں اس سے ہر دم بیزار کیوں رہتی؟ شروع شروع کے دنوں میں اس نے اس سے اچھے تعلقات قائم کرنے کی مقدور بھر کو شش کی پر نانگوں کے ساتھ ساتھ اس کا دماغ بھی ٹیز ہا ہی تھا، کلاس اور کلاس سے باہر وہ نفرت کے اظہار کا کوئی موقع شاید ہی گناہتی۔

اس دن تو وہ سرتاپ اسلگ اٹھی، وہ چند لڑکیوں کے ساتھ ہیڈسر کے کمرے میں جا رہی تھی۔ راستے میں اس ٹیز ہمی نانگوں والی نے شیفرو سے اس کی طرف اشارہ کرتے ہوئے کہا.....  
”انہیں چلنے کے لیے کس نے کہا ہے؟“

”محترمہ سلمی صاحبہ! ہیڈسر کیا آپ کے پرنسل سیکرٹری ہیں جو ہم اجازت کے لیے آپ کے پاس آتے؟“..... اس کا خون کھول اٹھا تھا۔

معاملہ زیادہ طول پکڑ جاتا پر ساتھ کی لڑکیوں نے بات رفع دفع کرادی۔ اس کا دل بہت کڑھا، بار بار خود سے الجھتے ہوئے وہ اپنے آپ سے کہتی..... ”کیسی سشو پڈ اور نان سنیں لڑکی ہے! یوں دیکھتی ہے جیسے کچا ہی تو چبا جائے گی۔“

شام میں جب وہ پوکھر میں نوکا چلا رہی تھی اور جہاں آ را اس کے پاس بیٹھی تھی، اس نے اس کے رنج و غصے کو محسوس کیا توبوی۔

”سمعیہ! انفرادی اختلافات کو اگر تم سمجھنے کی کوشش کرو تو شاید ان کے Behaviour کے یہ مختلف انداز تمہیں تکلیف نہ پہنچائیں۔ دیکھو! وہ شلبی پر مرتبی ہے اور تمہیں اس کے چھوٹے بھائیوں کے ساتھ دیکھ چکی ہے، یقیناً اسے یہ بھی معلوم ہے کہ اس کا بابا تمہارا ولکل گارجین ہے اور اس کا خاندان تمہیں بے حد چاہتا ہے۔“

”پرسنو، یہ اگر اس پر مرتبی ہے تو وہ اس کا دم نہیں بھرتا کیا؟“

جل بیل کے کاسنی پھولوں کی پیتاں نوج کر پانی میں چینکتے ہوئے اس نے کہا تھا۔  
”میری جان! تمہاری ماں کا بیٹا ایک نمبر خرانٹ، کنفرڈ بچلر ہے۔ سننے میں آیا ہے کہ جب یہ  
یونیورسٹی میں پڑھتا تھا تو کئی ایک اس کی دیوانی تھیں اور کہیوں پر یہ مرتا تھا پر اب اس کے نزدیک  
یہ سب خرافات ہیں کیونکہ وہ اب معاشرے میں بنگلہ قومیت کا زہر گھولنے اور سن آف دی سویل  
(Son of the Soil) کا نعرہ لگانے میں بے حد مصروف ہے۔ ایسے میں اڑکیوں کو لفت  
کروانے کے لیے نہ تو اس کے پاس وقت ہے اور نہ ہی فرصت۔“

اور آج وہ آئی تھی، پیشانی پر چمکتی بندیا کے ساتھ۔ سمعیہ علی نے اپنی گردان اوپنچی کی۔  
بے اعتنائی سے اسے دیکھا اور کام میں لگ گئی۔ وہ ماں کو پھولوں کا رس پلا رہی تھیں۔ بلبل  
اس کے پاس کھڑا اس سے با تیس کر رہا تھا۔ بینو ٹھن انٹھائے اندر آیا اور بولا..... ”سومی آپا! آپ  
کھانا کھالیں۔“

بابا اور فخر، ڈاکٹر کے ساتھ اندر آئے۔ ڈاکٹر نے ماں کو انجشن دیا اور مسکرا کر انہیں  
آپریشن کے کامیاب ہونے کی مبارک دی۔

ڈاکٹر نے اس کئے بالوں والی اڑکی کے متعلق پوچھا۔ بابا نے اسے بہت محبت سے دیکھا تھا۔

”ہماری بیٹی ہے یہ!“..... انہوں نے ڈاکٹر کو بتایا۔

”یہ بہت اچھی نرس ہے۔“..... ڈاکٹر مسکرا ایسا۔

وہ بابا اور ان کے تینوں بیٹوں کے ساتھ کھڑی با تیس کر رہی تھی۔ وہ جو بنگالی نہ تھی۔ ملک  
کے دوسرے حصے سے آئی تھی، ان کے کتنے قریب ہو چکی تھی۔

اور جتنی دیر وہ وہاں بیٹھی اس نے اس وقت کے ایک ایک لمحے سے تسلیکیں پائی۔

اس نے کھانا کھایا، چائے پی اور ماں کے اصرار پر تھوڑی دیر آرام بھی کیا۔ شام ہو گئی  
تھی۔ ماں پر غنو دگی طاری تھی۔ کمرے میں کوئی نہ تھا۔ جب وہ آیا پہلی نظر میں اس نے اسے  
پہچانا ہی نہ۔ وہ سرتاپا بدلا ہوا تھا، اس کا دراز قد بہترین ٹھنڈے سوت میں نمایاں تھا۔

وہ دھیئے دھیئے ماں سے کافی دیر باتیں کرتا رہا، ماں نے اس کی پیشانی پر طویل پیار کیا تھا۔ وہ تھوڑی دیر اور بیٹھا پھر چلا گیا۔ ماں کی آنکھوں میں آنسو چمک گئے، اس نے جھک کر انہیں صاف کیا۔ وہ پوچھنا چاہتی تھی۔ پر پوچھنے کی نوبجے بنیو آیا۔ تب اسے معلوم ہوا کہ وہ دو ماہ کے لیے امریکہ اور انگلینڈ گیا ہے۔

”سوی آپا!“..... بنیو نے شرارت سے آنکھیں نچائیں..... ”آپ کا جھوٹ پکڑا گیا ہے۔“..... وہ حیران ہوئی اور بولی..... ”کیسا جھوٹ بھی؟“

اور اس نے مسکراتے ہوئے تین تصویریں اس کے ہاتھ میں تھامادیں، وہ دنگ رہ گئی تھی، یہ نائک والے دن کی تصاویر تھیں جنہیں یونیورسٹی فونڈ گرافر نے کھینچا تھا۔ وہ گھاس پر آلتی پالتی مارے بیٹھی باقی لوگوں کی نسبت بہت نمایاں نظر آ رہی تھی۔

”یہ تو برا ہوا“..... اس نے دل میں کہا..... ”پر بنیو! یہ تمہیں کیسے ملیں؟“

”پہلے یقین کر لیجیے یہ آپ ہی ہیں نا!“

”پر سوی آپا! آپ نے تو پروگرام دیکھا نہیں تھا“..... وہ اسے جلا رہا تھا۔

”باز نہیں آؤ گے بنیو! میں تم سے کیا پوچھو رہی ہوں؟“..... وہ کاث کھانے کو دوڑی۔

”یہ شلچی بھیانے آپ کے لیے بیچھی ہیں۔“

”خدایا!“..... اس نے سر پکڑا۔

”اور جھوٹ بولیے“..... وہ بھی آج اسے چڑانے پر تلا ہوا تھا۔

”بنیو اللہ قسم! تم آج مجھ سے پٹ جاؤ گے۔“

ماں بستر پر لیٹے لیٹے بولیں..... ”بنیو! کیوں بہن کو نگ کرتے ہو؟“

”ان تین کے علاوہ آپ اور بھی تصویروں میں ہیں۔ بس یوں لگتا ہے کہ فونڈ گرافر کو بس آپ ہی نظر آ رہی تھیں،“..... بنیو اٹھلایا۔

کس قدر رکوفت ہو رہی تھی اسے صرف یہ سوچ کر کہ وہ کیا سوچتا ہو گا۔

اس نے اپنے قدموں کو تیز کیا اور اس کے بالکل قریب آ کر آہستگی سے کہا۔

”ارو ما! تمہیں جگن ناتھ ہال جانا ہے تمہارے لیے ضروری پیغام ہے۔“

اپنے خوبصورت نہنبوں والی ناک پر نکلی گو گو عینک کے ہلکے نسواری شیشوں سے اس نے اکتاہٹ سے اسے دیکھا اور کسی قدر پھیکے لجھے میں بولی۔

”کیا بھی؟“

”ہاں۔“

”میں اس وقت بے حد تھکی ہوئی ہوں۔ صبح سے لگاتار کلاسیں تھیں، مجھے بھوک بھی لگ رہی ہے۔ میں بھات کھانے کے بعد ہی جاسکوں گی۔“ اس نے یہ کہا اور سستی سے آگے بڑھ گئی۔

”یہ کچھ عجیب سی ہوتی جا رہی ہے، بیزار بیزار اور اکتاہٹی ہوئی۔ اس کا وہ جوش و جذبہ بھی اب مدھم پڑ گیا ہے جو یہ اپنے ساتھ شیلانگ سے لائی تھی۔ پر ممکن ہے یہ میرا وہم ہو، اس کا اب آنزوں کا آخری سال ہے اور یہ پڑھائی میں مگن ہے۔ اب یہ بھی تو ممکن نہیں کہ رنیش دت کی بیٹی کی پرست کم ہو جائے۔“ ..... پستہ قد دیونے اپنے ڈیپارٹمنٹ کی اور بڑھتے ہوئے سوچا۔

تھکے تھکے قدم اٹھاتی جب وہ مددویتا کنٹین کے پاس سے گزری تو اس نے اپنے آپ سے کہا..... ”میں چکلی کے دو پارٹوں میں پس رہی ہوں اور ذہنی سکون سے خالی ہو بیٹھی ہوں۔

اپنے باپ کے مشن سے ساری دلچسپیاں ختم کر کے میں نزالے راستے پر چل پڑی ہوں۔“

اور وہ درختوں کے جھنڈ سے گزرتی رہی، پہلک لاہری ری کے سامنے رک کر اس نے سوچا..... ”ہال چلی گئی تو واپس آنے کو دل نہیں چاہے گا یہیں کنٹین سے چائے کا ایک کپ پی کر جگن نا تھہ ہال کا چکر لگا آتی ہوں۔ معلوم نہیں ضروری پیغام کیا ہو گا؟“

اس نے کونے کی میز پر نیلی پر ان، ابو عبد اللہ، اجیت اور ریحانہ کو بیٹھے دیکھا تو سیدھی ان کی اور بڑھ گئی۔ کتابیں میز پر پھینکتے ہوئے اس نے عنابی سائزی کا آنچل ڈھیلا کیا۔ جب پُرانے پوچھا۔

”چائے منگواؤں؟“

”پوچھتے کیا ہو؟ منگواؤ اور ہاں مجھے بھوک لگ رہی ہے۔ ایک مغلی پر اٹھا کا بھی کہنا۔“  
وہ دھپ سے کرسی پر بیٹھ گئی اور گردان کو پشت پر پھینک دیا..... ”بہت تھکی ہوئی دکھائی دے رہی ہو۔“ اجیت بولا۔

”کریک ہیں ہمارے ہیڈسر۔ موڈنیں ہو گا تو ہفتوں کلاس میں جھانکیں گے بھی نہیں اور جو لینے پڑائیں گے تو چھوڑیں گے نہیں۔ مارنوٹس لکھوا کر بھرتا بنادیا ہے۔“  
ابو عبد اللہ اور پران مغربی پاکستان جا رہے تھے۔ وہ وہی باتیں کر رہے تھے۔

”تم وہاں کیا کرنے جا رہے ہو؟“ اس نے چائے پیتے ہوئے پوچھا۔

”کنوینگ کے لیے بھی! وہاں مقیم بنگالیوں سے بھی امداد و تعاون حاصل کیا جائے تا۔“

”سوچ سمجھ کر جانا، کہیں پوربو پاکستانیوں سے نکرا گئے تو پہ جاؤ گے۔“

”ایسی کوئی بات نہیں۔“

ابو عبد اللہ نے نیلمما سے پوچھا..... ”شلمی کی ماں بیمار ہے، انہیں دیکھنے نہیں جانا کیا؟“

”اے لعنت بھیجو! اس کے ماں باپ پر“..... نیلما تنک کر بولی!..... ”کمز مسلمان اور پاکستانی ہیں، زہر لگتے ہیں مجھے اور وہ مغربی پاکستان سے آئی ہوئی لڑکی تو کچھ یوں معلوم ہوتی ہے جیسے شلپی کی ماں نے ہی اسے جنا ہو۔ میں تو حیران رہ گئی اس دن دیکھ کر، شان تھی کوئی اس کی، پورا اگر اس کے آگے پیچھے بچا جاتا تھا۔“

”پر ہے وہ واقعی حسین اور طرحدار۔“ ابو عبد اللہ بولا۔

”کیوں رال بیک پڑی؟“ ریحانہ طنز سے مسکرائی..... یہ مرد ہوتے ہی ایک نمبر کہنے ہیں بس ذرا سا حسن دیکھا اور لٹو ہو گئے۔“

”اے بی! ختم کرو اس قصے کو“..... ارومما جھنجھلانی اور ریحانہ کی اور دیکھتے ہوئے بولی..... ”تم خواہ مخواہ ہی گھلی جا رہی ہو۔ شلپی کے لیے تو کوئی سکوپ بھی ہو سکتا ہے، یہ بیچارے کس گفتگی شمار میں۔“

پران دھاڑا..... ”تم اپنی یہ بکواس رہنے دو، عورت جتنی گریث ہے ہم جانتے ہیں۔“

”اگر یہ بات ہے تو تمہیں پُر امید رہنا چاہیے“..... اس نے اٹھتے ہوئے کہا۔

”بیٹھو نا اتنی جلدی چل دیں۔“..... اجیت نے کہا۔

”بھی! جگن نا تھے ہال اتحار ٹیز سے روپوٹ کے لیے فی الفور کہا گیا ہے۔“

”جگن نا تھے ہال کے اس خاص کرے میں نیلمبر چوہدری نے اسے اس کے باپ کا خط دیا اور اس سے اس کی پروگریس کے بارے میں دریافت کیا۔ خط بیگ میں احتیاط سے ڈالتے ہوئے وہ بولی..... ”نیلمبر دادا! تم ہتھیلی پر سرسوں جمانا چاہتے ہو جو ممکن نہیں۔ ابھی تو مجھے اس کا اعتماد حاصل کرنا ہے۔ یوں لٹی سیدھی ہانگی شروع کر دی تو چوکنا ہو جائے گا۔ یوں بھی وہ جہلم اپنی باڑی گیا ہوا ہے۔ ماہ بعد واپس آئے گا۔“

اور ہال کی سیر ہیاں اترتے ہوئے وہ بے حد معموم آواز میں بڑ بڑائی تھی..... ”میں نے شاید اپنی قوم اور مذہب سے غداری شروع کر دی ہے پر میں مجبور ہوں اور اس کا اعتراف کرتی

ہوں کہ مجھے اس سے پیار ہے، اس سے جو پنجابی ہے اور جس کا کلچر، تہذیب، زبان اور مذہب،  
ہر شے مجھ سے مختلف ہے۔“

اپنے کمرے کو لاک دیکھ کر اس نے بھگوان کا شکر ادا کیا تھا۔ روم میٹ موجود ہونے کی  
صورت میں اسے خط پڑھنے کی بے حد دشواری ہوتی۔ اس نے غسل خانے کا دروازہ بند کیا۔ بتی  
جلائی اور خط پڑھا۔ جب وہ دو تین بار پڑھ چکی، اس نے پانی سے بھری بالٹی میں اسے پھینکا۔  
اس کے حروف پانی میں گھل گئے اور کاغذ گل گیا تب اس نے اسے ہاتھ میں مسل کر چھوٹی نالی میں  
پھینک دیا اور منہ ہاتھ دھو کر باہر آگئی۔

بالوں میں کنگھا چلاتے ہوئے اس نے جیوتی کو ساجو برآمدے میں کھڑی اس سے اچار  
ماںگ رہی تھی۔

”اندر آ کر لونا! باہر سے کیا چلا رہی ہو۔“

”سن جیوتی!..... جب وہ اس کے پاس آئی تو اس نے کسی قدر رخگی سے کہا۔“ یہ تم اول  
جلول جو بکتی رہتی ہو، اس کا خیال رکھا کرو۔“  
”میں نے کیا کہا ہے؟“..... وہ بگڑی۔

”تم کہہ کر بھول جاتی ہو اور لوگ یاد رکھتے ہیں۔ اس دن ساجدہ کے سامنے کیا بکواس کی  
تھی کہ مسلمان رائٹرز کی ستائیں لگواتے ہیں اور ہندوؤں کی بین کرتے ہیں۔ پہلے ان میں لکھنے کی  
المیت تو پیدا کریں۔“

”تو کوئی غلط کہا تھا میں نے؟“..... اس نے ٹھنکتے ہوئے کہا۔

”کریک ہو تم جیوتی!“..... لو یہ اچار! اس نے شیشی اسے پکڑا تی اور غصے سے بولی.....  
”جاوہ دفع ہو جاؤ! بیجے میں بھس بھرا ہوا ہے، کوئی بات سمجھتی ہی نہیں۔“

ڈھا کا چھاؤنی کی سڑکوں پر آوارہ گردی کرتے انہیں آدھ گھنٹہ ہو چکا تھا۔ تنگ آ کروہ  
بولی..... ”اے بی! اس بے بی نیکسی کے چکر کو چھوڑو اور سیدھی طرح بس میں بیٹھو گرنہ رات

یہیں ہو جائے گی۔"

پھر کسی طرح بس میں بیٹھنے کے لیے آمادہ نہ تھی۔ ہر پھر کریبی دلیل دیتی کہ....."تم اسے لا ہو رہ سمجھو یہ ڈھا کا ہے اور یہاں لڑکیوں کے بسوں میں سفر کرنے کو پسند نہیں کیا جاتا۔" اسے سخت غصہ آیا، تملکاً کر بولی....."تو یہاں اچھا کے سمجھا جاتا ہے؟ نحیف و نزار لوگوں کی سائیکل رکشاوں میں ڈٹ کر بیٹھنا بہت عزت کی بات ہے نا؟"

"بھی سومی! یہ تمہاری ہر دم بدلتی طبیعت میرے لیے ایک مصیبت ہے۔ اب جو تم یہاں سڑک پر میری جان کو آئی ہوئی ہو تو وہاں ہی کچھ دیر اور شہر تیس، تمہارے وہ انکل آغا گاڑی لے کر آ جاتے۔ تو آرام سے ہمیں ڈر اپ کر دیتے، یہ چیز تونہ ہوتی۔ تمہاری اس افراتفری اور جلدی جلدی کے چکر نے تو مجھے اطمینان سے چائے بھی نہ پینے دی۔

"اے لو! مجھے کہا ہوتا کہ ابھی ہم اور پیئں گے۔ دو کپ پی کر بھی تمہاری تسلی نہیں ہوئی۔ اتنا پیٹ بڑھایا ہوا ہے۔"

اور جواباً اس نے اس چشمے والی سے سر پر تھپٹ کھایا تھا اور یہ چشمے والی جہاں آ راتھی۔ وہ دونوں صبح نوبجے ہال سے نکلی تھیں۔ جناح ایونیو کے گنی سور سے انہوں نے خریداری کی۔ مدھو یتا میں انگلیک کا پیش شود یکھا۔ سیوں ہیون میں کھانا کھایا، پھر وہ اگلوں میں آ گئیں۔ جہاں انہیں این۔ ایس۔ ایف کے جزل سیکرٹری نے ملنے کا کہہ رکھا تھا۔

جہاں آ را کبھی اس پارٹی کی سرگرم کارکن تھی۔ پر جب پارٹی غنڈہ گردی اور فاشی کی وجہ سے بدنام ہو گئی تو اس نے بھی رکنیت چھوڑ دی۔ منعم خان والے زمانے کا عروج اب ختم ہو چکا تھا اور پارٹی گرتی سا کھو سنبھالنے کی اپنی سی کوشش میں تھی۔ پرانی ممبر ہونے کی وجہ سے وہ میئنگ میں اب بھی بلائی جاتی۔ لڑکیوں سے این۔ ایس۔ ایف کی نگین کہانیاں سن کر اس نے ایک دن جہاں آ را سے کہا تھا۔

"میں حیران ہوں تم اس کے ساتھ کا ہے کوچھی ہوئی ہو! اتنی بدنام پارٹی ہے، دو حرف

لعنت کے نہیں بھیجتی۔“

اور وہ جو اس وقت باہر جانے کی تیاری میں مگن تھی۔ خود پر پروفیوم کی بارش کرتے ہوئے اپنے خاص انداز میں بولی تھی..... ”میری جان! تو کیا ہم تمہاری ماں کے بیٹے کی پارٹی کو سپورٹ کریں؟ تاکہ وہ کل ہمیں پوربو پاکستان سے ہی نکال باہر کرے۔ ہم لوگوں کے لیے جن کی مادری زبان بدستی سے اردو ہے صرف دو ہی تو پارٹیاں ہیں۔ اسلامی چھاترو شنگھو اور این۔ ایس۔ ایف۔

”تو تم اسلامی چھاترو شنگھو کو سپورٹ کیوں نہیں کرتیں؟ اس غنڈہ پارٹی کے پیچھے گئی ہوئی ہو۔“

”یہ دماغ کم بخت نہیں مانتا۔ دیکھو بی! بلا وز اور قیص تو مجھے سلیولیس پہننے ہیں، ایسے میں اسلام کا پر چار کروں۔ لعنت ہی پڑے گی ناجھ پر؟“

”ڈوب مر چلو بھر پانی میں! یہ مسلمانوں کے گھر پیدا ہوئی ہو۔“

اور جواباً اس نے اس کے شانوں پر ہرا تے بالوں کو مسلا تھا اور چشمے کے اندر سے دیدوں کو گھماتے ہوئے بولی تھی..... ”یہ کام جو مجھے کروارہی ہو پہلے خود کرونا۔ خیر سے ہندوؤں اور عیسائیوں کے گھر میں تو تم نے بھی جنم نہیں لیا۔“

قریب تھا کہ وہ دونوں الجھ پڑتیں۔ پر کمرے میں ارو مادت آگئی تھی جس کی وجہ سے یہ لڑائی انہوں نے پھر کسی وقت کے لیے اٹھا رکھی۔

اب یہاں اگلو میں آئیں کریم کھاتے ہوئے ان کے درمیان گرم سیاسی بحثیں ہوئیں۔ ..... ”میں تمہیں بتاؤں“..... جہاں آرانے نورالزماءں کو مخاطب کیا۔ ..... ”تمہاری پارٹی کی حالت اس پیپ اور خون ملے پھوڑے کی طرح ہے جس کا نام سنتے ہی لڑکیاں کراہت کے مارے تے کرنے لگے پڑتی ہیں۔ اب ایسے میں کوئی کنوینگ کرے بھی تو کیسے؟ اس کا علاج کرو اور اسے نیا خون دو۔“

اور دبلا پتلا گھنی گھنی مونچھوں والا نور الزماں طنز کے یہ سارے تیرستہ تارہا جب وہ اٹھنے لگیں تو اس کی طرف دیکھتے ہوئے جہاں آ را سے بولا..... ”انہیں بھی پارٹی کے آئندہ اجلاس میں لا یئے نا۔“

اگلو سے باہر آ کر وہ رکشے میں سوار ہو گئیں اور چھاؤنی کی جانب چل دیں۔ میجر آغا کئی بارہاں کا چکر لگا گئے تھے۔ اس نے سوچا آج ان کا گلہ بھی دور کر آئے۔

راستے میں وہ بولی..... ”ہماری خاطر مدارت پر اس کے کافی پیے کھل گئے ہوں گے۔“ ”لوتو کیا ہوا؟ کون سا اس کی خون پسینے کی کمائی تھی؟ ارے بھئی! یہ لیڈروں کے چچے یونہی تو نہیں بنے ہوئے! شکر کرے میں نے زیادہ چیزوں کا آرڈر نہیں دیا وگرنہ ہوش ٹھکانے آ جاتے۔“ ..... اس نے کمال سکون سے باہر سڑک پر دیکھتے ہوئے کہا تھا۔

”پر وہ یقیناً سوچتا ہو گا کہ ہم کیسی لڑکیاں ہیں؟“ ..... اس نے بھی نامعلوم سے اندیشے کا اظہار کرنا ضروری سمجھا تھا۔

”خدا کی قسم! سخت امپیور ہوتم۔ یہ تو بتاؤ ذرا! کس ڈربے سے نکل کر آئی ہو؟ جو ایٹ کیٹس کا بھی علم نہیں۔ دیکھ رہی تھی میں تمہاری ساری حرکتیں اس وقت، کوک کو ایک ہی سانس میں چڑھا گئیں۔ بھلا محفل میں بیٹھ کر یوں ڈریک کیا جاتا ہے؟“ ..... وہ بگڑ کر بولی۔

”چلو چلو! بڑی علیکچوں کل بنتی پھرتی ہو، جانتے ہیں ہم سب۔“ ..... سمعیہ علی اس سے بھی زیادہ بگڑ کر بولی۔

”ارے! بس غصہ آ گیا؟ بھئی مذاق کو تو سمجھا کرو۔“

میوزک کالج کے پیچھے سے گزریں، کوئی تان پورہ بجا رہا تھا..... ”ارے! میرا جی چاہتا ہے یہاں داخلہ لے لوں۔“ ..... اس نے کہا۔

”ضرور لے لو پر اگلے ہی دن بھاگ آؤ گی“ ..... وہ مزے سے سیٹھی بجا تے ہوئے بولی۔

”شرم کرو پچھو! کیا لوفروں کی طرح سیٹیاں بجارتی ہو، یہ تمہارے ہال کا با تھردم ہے کیا؟ ہاں! یہ تو بتاؤ بھاگ کیوں آؤں گی؟“

”ارے بی بی! نہایت جغا دری قسم کے ہندو میوزک سکھاتے ہیں یہاں..... اور تم نہبہریں ویسٹ پاکستانی جنہیں ہندو کا نام سننا تک گوارہ نہیں۔ تم سیکھ سکو گی ان سے۔“  
اور ڈھا کا چھاؤنی کے اس خوبصورت گھر میں جہاں زردا ملتاس کے جھکے جھکے پچھوں اور گل مہر کے سرخ پچھوں نے آگ سی لگا کر ٹھی۔ انہوں نے مجرما آغا کی بیوی بچوں کے ساتھ پُر لطف وقت گزارا۔ چائے پی اور چھلکیاں کھائیں۔ جہاں آ را کو مزر آغا پچھے زیادہ ہی پسند آگئی تھی۔ تبھی وہ اٹھنے کا نام نہ لے رہی تھی۔ اس کی جان الجھن میں پھنسی تھی۔ اسے آج ماں سے بھی ملنے جانا تھا، پچھے بعد نہ تھا کہ ان تینوں میں سے کوئی ہال ہی آیا ہو۔  
بس آئی اور اس نے اسے زبردستی اندر دھکا دیتے ہوئے کہا۔

”جہاں آ را بیگم! تم اپنے ماتھے پر لٹکتے ہوئے اس اوپنجی شان کے جھومر کو تھوڑی دیر کے لیے اتار دو میری جان ٹوٹ رہی ہے، ماں میرے انتظار میں ہوں گی۔“

”ماں کی جدائی میں گھلی جارتی ہو، یا ان کے لیڈر بیٹے کو دیکھے زیادہ دن ہو گئے ہیں؟“  
اور جب وہ گھر آئیں، کمرے میں بیٹھی ماں بے چینی سے اسے دیکھ کر اٹھی تھیں.....  
”میری آنکھیں تمہاری راہ دیکھتے دیکھتے پک گئیں۔ تمہارے بابا اور بینو تمہیں ہال لینے کے تھے۔ آج میں نے موری گھنٹو پکایا تھا کہ تم آؤں گی۔“

اس نے معدرت کی اور اپنی مجبوری انہیں بتائی۔

جہاں آ را ان سے پہلی بار متعارف ہوئی تھی۔ ان کی محبت سے بہت متاثر ہوئی۔

”مجھے اس کا ہال رہنا بالکل پسند نہیں۔ ہمیشہ سے ایک اچھی بیٹی کی تمنا تھی، اب یہ آئی ہے تو یوں لگتا ہے جیسے اللہ نے میری دعا سن لی ہو۔“..... ماں کے لمحے میں محبت کی گرمی تھی۔

”اپنے بیٹے کی شادی کر دیجئے، بس بیٹی مل جائے گی۔“..... جہاں آ رانے کہا۔

”اس کا تو مجھے اختیار نہیں۔“.....افر دگی سے وہ بولیں۔

انہیں کھانے کی ذرہ برابر خواہش نہ تھی۔ پر ماں خالی کیسے اٹھنے دیتیں۔ موری گھنٹو کھلا یا،  
چائے پلائی اور واپسی پر وہ بولی تھی۔

”یہ شلپی کی ماں ہے۔ اتنی ملنسار اور سلیمانی ہوئی عورت! میں حیران ہوں اور اس کا بیٹا  
تخریبی سرگرمیوں میں الجھا ہوا ہے۔ بنگالی اور غیر بنگالی کے مسئلہ کو ہوادے رہا ہے اور علیحدگی کو  
اپنی نجات سمجھتا ہے۔“

وہ موقع کی مناسبت کا خیال رکھتے ہوئے اچھا دیدہ زیب لباس پہن کر آئی تھی، ماں نے اسے بغور دیکھتے ہوئے پوچھا تھا۔

”تم ساڑھی نہیں پہنتی ہو بیٹے!“

وہ ذرا جھپٹی اور بولی ..... ”ماں! مجھے اچھی طرح باندھنی نہیں آتی۔ پہن کر یوں لگتا ہے کہ بس ابھی گرجاؤں گی۔“

”نہیں بیٹے! تم بنگال آئی ہو، پہنا کرو۔ عادت ہو جائے گی اور تم پر تو بجے گی بھی بہت۔“

رات کو اس کی روم میٹ نے کہا تھا..... ”سوی! تم بنگالی گھرانے کی ایک تقریب میں شرکت کر رہی ہو۔ ساڑھی پہن کر جاؤ، وہ لوگ بہت خوش ہوں گے۔“ روشن اور جہاں آرانے بھی اسے یہی مشورہ دیا پر وہ ڈر تی تھی۔

”ارے بھی! اگر کہیں کھل کھلا گئی تو اٹی مصیبت لگے پڑ جائے گی۔“

یوں وہ ساڑھیوں کو بہت پسند کرتی تھی۔ ابھی پچھلے دنوں نیومارکیٹ سے چار پانچ سوتی

سائزھیاں خرید کر لائی تھی پر جب بھی پہنچتی اے سنبھالنا عذاب بن جاتا۔ یوں چال بھی ذرا آہستہ کرنی پڑتی اور یہی بات اس جیسی طوفان میل لڑکی کے لیے ممکن نہ تھی..... ”بھی! یہ زاکٹ سے چلانا قطعی میرے بس کی بات نہیں۔“ ..... وہ جھنجھلا کر خود سے کہتی اور اپنے اصلی حلیے میں فوراً لوٹ آتی۔

ویسے اس کے کلاس فلاؤٹ کے اور لڑکیوں نے بھی کئی بار اس سے کہا تھا کہ وہ سائزھی پہننا کرے۔ اب وہ کیا پچھی ہے جو پا جامے شلواریں پہنچتی ہے۔

ماں اندر تیار ہو رہی تھی۔ وہ اور بینو برآمدے میں بیٹھے با تیں کر رہے تھے۔ بینو چاہ رہا تھا کہ وہ وہاں سے فارغ ہو کر سیدھی گھر آئے تاکہ وہ اس کے ساتھ مودی دیکھنے جاسکے۔

”چج سومی آپا! بہت غصب کی پکھر ہے۔ دیکھیے نا!“ بلاکہ، بھی یہاں سے زیادہ دور نہیں اور پھر آپ نے ابھی تک کوئی بنگالی پکھر بھی نہیں دیکھی۔“

”دیکھیں گے بھی!“ ..... وہ اسے ٹالتے ہوئے بولی۔

ماں نے اسے آواز دی۔ وہ اٹھنے لگی۔ جب بینو اس کا آنچل تھام کر کھڑا ہو گیا۔

”پلیز سومی آپا! وعدہ کرونا میرے ساتھ!“ ..... وہ یوں منارہا تھا کہ اسے بے اختیار ہی اس پر پیار آ گیا، اس کے گال پر بوسہ دیتے ہوئے بولی۔ ”چلو ٹھیک ہے! چلیں گے۔“

ماں سرمی سائزھی میں بلاشبہ بہت خوبصورت نظر آ رہی تھیں۔ پنگ پر کاسنی جامد انی کی سائزھی پڑی تھی۔ ہم رنگ پیٹی کوٹ اور بلاوز انہوں نے اسے پکڑاتے ہوئے کہا۔ ”تم یہ پہنو! پھر میں تمہارے سائزھی باندھتی ہوں۔“

”ماں!“ ..... وہ گھبرائی ..... ”مجھ سے چلانہیں جائے گا۔“

”کاہے کو گھبراٹی ہو؟ میں جو تمہارے ساتھ ہوں۔“

بلاوز کی فتنگ دیکھ کر وہ بہت خوش ہوئیں ..... ”بس انداز اُسی ڈالا تھا۔ شکر ہے تمہارے بالکل ٹھیک آیا ہے۔“

انہوں نے اس کی سازھی باندھی، کئے بالوں کو نئے انداز میں ترتیب دیا اور پھر اس کی پیشانی چوتے ہوئے بولیں..... ”دیکھو تو! میری بیٹی کتنی سندھنگی ہے۔“  
بینوں نے اسے دیکھا تو جے سوئی آپا! کانغڑہ بلند کیا۔

شام ڈھل رہی تھی جب وہ اولڈ ڈھاکہ میں بلاں حسن شریث میں داخل ہوئیں۔  
کار و باری لوگوں کا گھر جان پڑتا تھا۔ اچھے متمول لوگ تھے، لڑکی ایڈن گرلز کالج کی گرجوایت تھی۔ لڑکے والے آج لڑکی کو دیکھنے آرہے تھے۔

چار بجے وہ لوگ آئے۔ ان کے ساتھ کوئی عورت نہیں تھی۔ وہ حیران ہوئی..... ”اب کیا یہ لڑکی کو دیکھیں گے؟“

اور پھر یوں ہوا کہ بیش قیمت روپہلی سازھی میں ملبوس میک اپ سے بھی سجائی لڑکی گھونگھٹ نکالے اس کمرے میں لائی گئی۔ جہاں وہ سب تھے۔ وہ نصف دائرے کی ترتیب میں بیٹھے تھے۔ اور لڑکا قدرے آگے کو نکلا ہوا تھا۔ وہ یہ سب بہت دلچسپی سے دیکھ رہی تھی۔ ماں نے اسے دھیمی آواز میں لڑکے کے باپ، چچا اور بڑے بھائی کے متعلق بتایا تھا۔

تب لڑکی کا گھونگھٹ اٹھایا گیا اور سب نے اسے بغور دیکھنا شروع کیا۔ اس کے بال دیکھے، ہاتھ پاؤں کا جائزہ لیا گیا۔

اُف خدا یا! اس کا دل گھبرایا۔ یہ کیا زمانہ جاہلیت کی رسوم سے کچھ کم ہے؟ اچھی بھلی صورت کی یہ لڑکی، اس وقت بالکل اس گائے کی طرح ہے جسے بیوپاری ٹھونک بجا کر دیکھتا ہے۔  
لڑکے کے بڑے بھائی نے گانے اور ناق کے بارے میں پوچھا تھا، جس کا جواب اثبات میں دیا گیا۔

تب ان ڈھیر سارے لوگوں کے درمیان اس چمکتی سازھی والی سانوںی رنگت کی لڑکی نے بڑے پیار سے ستار پکڑا تھا۔ اس کی آنکھیں ہنوز بند تھیں۔ اور لانبی لانبی انگلیاں ستار کے تاروں پر مہارت سے چلنی شروع ہوئی تھیں۔ اس کی آواز میں ہلکی ہلکی لرزش تھی۔ ٹیوب کی

دودھیار و شنی میں ساز و آواز کا یہ طسم بہت ہی دلفریب تھا۔

یہ گیت جو وہ گارہی ہے یقیناً نیگور کا ہے۔ اس نے سوچا اور ماں سے یہ جانے پر کہ واقعی یہ رابندر و شنگیت ہے، وہ خود سے بولی تھی..... میں تو ابھی اس قابل نہیں کہ گیتوں کی یہ زبان سمجھ کر خود پر واضح کر سکوں کہ نذرل اور نیگور کے گیتوں میں کیا واضح فرق ہے پر پھر بھی میں سمجھ جاتی ہوں۔ یہ کیا بات ہے؟ شاید ان گیتوں کا تعلق روح سے بہت زیادہ ہے۔

ان کے چہروں پر خوشی تھی اور انہوں نے اس کی آواز کو سراہا تھا۔ تب لڑکے کے بھائی نے لڑکے کو کیس دیا۔ اس نے طلائی انگوٹھی نکال کر لڑکی کی انگلی میں پہنائی اور مبارک سلامت کا غلغله بلند ہوا۔

واپسی پر وہ ماں سے بولی تھی..... ”ماں یہ رسم تو اچھی نہیں۔ بالکل بکاؤ ماں والی بات ہے۔ پسند آیا تو ٹھیک و گرنہ نہیں۔ لڑکی کی عزت نفس پر یہ کتنی کاری ضرب ہے۔“

”ایسا تو ہر جگہ ہوتا ہے بیٹھے! تمہارے علاقوں میں عورتیں دیکھنے آتی ہیں پر یہاں مردوں کا رواج ہے۔“ ..... وہ رسان سے بولی تھیں۔

”میں تو اس کے بھی خلاف ہوں۔“

اور اس کی بچگانہ بات پر ماں نے بس مسکرانا ضروری سمجھا تھا۔  
اور گھر کی سیر ہیاں چڑھتے ہوئے اس نے سازھی کا آنچل اپنے شانوں پر ٹھیک کیا اور گھوم کر ماں کو دیکھتے ہوئے بولی..... ”میں تو بہت خوفزدہ تھی پر خیریت ہی رہی۔“

”باندھتی رہو گی تو یہ جھجک بھی ختم ہو جائے گی۔“

بابا سے دیکھ کر مسکرائے اور شفقت سے بولے..... ”سوی بیٹا تو آج بہت سند نظر آ رہا ہے۔“

وہ سرخ ہوئی۔ بُلبل اور فخر نے بھی دل کھول کر تعریف کی اور تاکید کی کہ اب اسے ہمیشہ سازھی پہننی چاہیے۔

بینو نے انہیں بتا دیا تھا کہ وہ سوی آپ کے ساتھ ”میر آ کاش تلے“ دیکھنے جائے گا اور  
اب وہ دونوں بھی تیار بیٹھے تھے۔

ماں نے کہا بھی کہ اب رات زیادہ ہو گئی ہے، اسے کہاں گھینٹتے پھر دے گے؟ پر بینو تک کر  
بولا..... ”چار گھنٹوں سے میں آپ کے انتظار میں پڑا سوکھ رہا ہوں اور اب آپ کہہ رہی ہیں  
جانے دو! میں تو ضرور جاؤں گا۔ بلا کہ کون سا یہاں سے دور ہے۔“  
”چلو بھی چلو! یوں تم نے میری کوئی جان چھوڑنی ہے۔“

پروردگار اس زمین کا خمیر ٹو نے کس سحر سے اٹھایا ہے۔ جو نکڑا قدموں تلے آتا ہے وہ آنکھوں کے سامنے حسن و رعنائی کی دنیا لاکھڑا کرتا ہے۔ ان پوکھروں میں کھلنے والے کنوں اپنی خوبصورتی اور سرخی میں گلابوں کو مات کرتے ہیں۔ ناریل اور سپاری کے درختوں کے جھنڈے تلے بانس کی جھونپڑیاں اور ان پر لہراتی بل کھاتی مختلف رنگوں کی بیلیں ان گھروں کو کس قدر آڑٹک بناتی ہیں۔

کوئی ان گھنگھوڑکھناؤں کو دیکھے! جو بال کھولے آسمان کے سینے کو سیاہ کیے، کیسے کیسے ان فضاوں اور ہواوں میں جادو جگاتی ہیں۔ کرنل عثمانی! تم نے سچ کہا تھا یہاں بے کراں بہتے پانیوں پر مانجھیوں کے لفغے تیرتے ہیں اور بانسری کی مدھرتانیں کانوں میں رس گھولتی ہیں۔ اس کے ہاتھ وہیں پر بے جان سے پڑے تھے اور وہ جیپ کے فرنٹ شیشے سے باہر فضا کو محیت سے دیکھ رہا تھا جہاں سورج ڈوب رہا تھا۔

لکشم پوسٹ پر پچھلے پندرہ دنوں سے گیا ہوا تھا اور اب ہفتہ بھر کے لیے وہ Exercise کو میلا چھاؤنی واپس آیا تھا۔

اس نے جیپ کو شارٹ کیا، اس حسین منظر پر الوداعی نظر ڈالی اور بازار کی جانب مڑ گیا۔  
اس کا ارادہ رس ملائی خریدنے کا تھا۔

اس کی تیز رفتار جیپ ایک دھچکے سے روکی۔ اس نے بے حد حیرت سے اس سر و قد حسین لڑکی کو دیکھا۔ جس کی چال میں غصب کا بانکپن تھا۔ وہ اودی رنگ کی سائزی کا آنچل اہتمام سے سر پر ڈالے، ہاتھ میں جلتے دیوں کا تحال پکڑے سڑک پار کر رہی تھی۔

اس نے بھی ذرا رک کر ایک نگاہ غلط انداز اپنے سے کچھ فاصلے پر کھڑی جیپ میں بیٹھے وجیہہ نوجوان پر ڈالی اور آگے بڑھ گئی۔

”یہ کسی اوپنے ہندو گھرانے کی لڑکی معلوم ہوتی ہے، پرس کی؟“..... اس نے اپنے آپ سے پوچھا تھا۔

اور سونے تک کے وقت میں وہ اودی سائزی والی کئی بار اس کی آنکھوں کے سامنے آئی۔  
وہ پہلی نظر میں محبت کا قائل نہ تھا۔ پر پھر بھی اس کے متعلق سوچے چلا جا رہا تھا۔

اور دو ایک دن بعد اس کے متعلق حاصل کردہ معلومات سے اس نے یہ جانا کہ وہ کو میلا کے چوٹی کے امیر دت خاندان کی اکلوتی بیٹی ہے۔ شیلانگ کے کاؤنٹ میں سینٹر کمپریج کی طالبہ ہے اور چھٹیاں گزارنے اپنی راجباڑی آئی ہوئی ہے۔

”ہوں!“..... اس نے ہنکارہ بھرا تھا۔ تبھی اس کے چہرے پر بے حد اوپنے اور امیر گھرانے کی شان کا پرتو بکھرا ہوا تھا۔

اس نے اس خاندان سے ملاقات کرنے کا ذریعہ بھی ڈھونڈ لیا پر جس شام وہ ملاقات کے لیے جانے والا تھا، اس صحابے سے بار ڈر پر بھیج دیا گیا۔

پھر وہ اسے دوبارہ نہ دیکھ سکا۔ جلد ہی اس کی مغربی پاکستان ٹرانسفر ہو گئی۔

اپنی بڑی شادی شدہ بہنوں سے وہ ایک بار بات کر بیٹھا، انہوں نے اس کا خوب مذاق اڑایا۔ ایک نے کہا..... ”ظفر بھائی! بنگال کا جادو آپ پر بھی چل گیا ہے۔“

اس کی جلد شادی کا کوئی سوال نہ تھا، وہ گھر بھر کا مالی سر برآہ تھا۔ باپ کے مرنے کے بعد اپنے پانچ بہن بھائیوں کو پال رہا تھا۔ بہنیں بیاہ کر اپنے اپنے گھر بار کی ہو گئی تھیں اور بھائی ابھی زیر تعلیم تھے۔ ماں بوڑھی اور اعصابی مريض تھی۔

وہ دوبارہ بنگال جانا چاہتا تھا، اس سلسلے میں اس نے ٹگ دو بھی کی اور کامیاب ہوا۔ اور پھر ایک سہ پہروہ میجر کے رینک کے ساتھ تج گاؤں کے ہوائی اڈے پر اترا۔ اس نے مسکرا کر اپنے دائیں بائیں دیکھا..... ”اس سرز مین سے مجھے پیار ہے اور میری روح یہاں کھنچ آتی ہے۔“ ..... وہ اپنے آپ سے کہہ رہا تھا۔

اپنی پہلی فرصت میں اس نے کو میلا کا چکر لگایا۔ کو میلا چھاؤنی کے بر گیڈ کمانڈر سے، اس دت فیملی کے بارے میں جو معلومات ملیں وہ بہت حوصلہ شکن تھیں۔ پر جانے پھر بھی کیا بات تھی کہ وہ اس کے اندر سے باہر نہ آ سکی۔

وہ جب کبھی اپنی سفید مزدای میں جناح ایونیو، بیت المکرم، نیو کمپس یا نیو مارکیٹ کے سامنے سے گزرتا تو رنگ برلنگی سائز ہیوں میں لپٹی عورتوں اور لڑکیوں کو ایک نظر ضرور دیکھتا اور سادہ نقوش اور سانو لے رنگوں کو دیکھ کر جھنجلا جاتا۔ یقیناً وہ اس حسین لڑکی کو دیکھنے کا آرزو مند تھا۔

ایک اتوار جب وہ مگ بازار میں اپنے ایک سو میلین بنگالی دوست کے ہاں سے دو پہر کا کھانا کھا کر واپس آ رہا تھا، اسے وہ دکھائی دی۔ وہ جو اس کے دماغ میں کہیں چپکی بیٹھی تھی۔ وہ جسے دیکھتے ہی اس کا دل بے طرح دھڑ کا تھا۔ وہی تھی وہ، او ڈھی سائز ہی اور دیوں کا تحال ہاتھ میں پکڑے، بانکی چال اور نشیلی آنکھوں والی۔ بھلا کیسے نہ پہچانتا! وہ سائکل رکھنے والے سے لڑ رہی تھی۔ اس کی خوبصورت آنکھوں میں خمار تھا اور چہرہ دمکتا تھا۔

اس نے کار روکی اور باہر نکلا، اب وہ شر میلا سا یقینی نہیں تھا۔ وقت اور تجربے نے اسے خود اعتمادی دی تھی۔

وہ اس کے قریب گیا اور انگریزی میں بولا۔

”اگر میں آپ کو پہچاننے میں غلطی پہنچیں تو آپ یقیناً اکثر دلت کی پوتی ہیں۔“

اس نے حیرت سے اس لمبے چوڑے خوبصورت شخص کو دیکھا اور سوچا۔

”یہ کون ہے؟ پنجابی یا پہنچان معلوم ہوتا ہے، یہ مجھے کیسے جانتا ہے؟“

اس کی آنکھوں میں حیرت اور تحسیں کی علامات پا کروہ رسان سے بولا۔

”آپ کے دادا سے کومیلا میں میری ملاقات تھی، وہیں میں نے آپ کو دیکھا تھا۔ میں مجرم ہوں، میرا نام مرزا ظفر ولایت ہے۔“

م مجرم کا سن کروہ چونکی، اسے کچھ خوف بھی محسوس ہوا..... ”کیا معلوم انٹیلی جنس کا ہو۔“

اس نے نہایت کڑی نظروں سے اُسے گھورا۔ اس کی نکھری آنکھوں میں شرافت تھی اور چہرے پر سادگی۔

وہ تیز طرار تھی، پارٹی پائیکس کا ایک اہم ستون سمجھی جاتی تھی۔ انسانوں کو پرکھنے اور چہرے مہروں سے جانچنے کا تھوڑا سا تجربہ بھی رکھتی تھی۔

”انٹیلی جنس کا ہوتا تو یوں اپنے مجرم ہونے کا اعلان کرتا؟ میں بھی احمق ہوں۔“

اور جب اس نے کہا..... ”آپ کو شاید سواری کی ضرورت ہے، آئیے میں آپ کو ڈر اپ کیے دیتا ہوں۔“

اس نے اس کی پیشکش کے جواب میں چند نائیے خاموشی سے کچھ سوچا اور پھر چھوٹے چھوٹے قدم اٹھاتی اس کے ساتھ چل دی۔

وہ گاڑی چلاتا رہا۔ اس دوران اس نے اس کے مضافات کے بارے میں پوچھا، پڑھائی کے متعلق مختصری بتیں کیں اور جب وہ ریس کورس روڈ پر سے گزر رہے تھے۔ اس نے کہا کہ مجھے

شاہ باغ میں ایک ضروری کام ہے، کیا پانچ منٹ کی تاخیر گوارہ کریں گی؟

”ضرور! مجھے ایسی کوئی جلدی نہیں۔“ اس نے خاصی شکافتگی سے کہا۔

اس نے گاڑی شاہ باغ ہوٹل کے یارڈ میں روکی اور دوسرا منزل میں گیا جہاں اس نے  
اپنے دیست پاکستانی کار و باری دوست کو میں ڈنر کے لیے مدعو کیا۔  
تب مرمریں فرش پر چلتے ہوئے اس نے چائے کا ایک کپ پینے کی اسے آفرکی۔  
اور جب وہ چائے کے چھوٹے چھوٹے سپ لے رہی تھی، اس نے سنا وہ کہہ رہا تھا کہ  
میں آپ سے ملنا چاہتا ہوں۔

تیز دھوپ والی سہ پہر کو وہ اس کی گاڑی سے اتر کر رقیہ ہال کے گیٹ میں داخل ہوئی۔  
‘میں خوب سمجھتی ہوں ان مسلمان فوجی افسروں کو..... یہ یہاں دل بہلاوے کے بہانے  
تلاش کرتے پھرتے ہیں اور یہ تو زرا اولگتا ہے مجھے..... اس نے مہندی کی باڑ سے پتے توڑ توڑ کر  
زمیں پر پھینکتے ہوئے خود سے کہا تھا۔

تب وہ خود سے بولی تھی۔

”تو کیا میں اب وہ کردار ادا کرنے والی ہوں جو یہودی عورتوں نے 67ء کی جنگ میں  
مصری فوجی افسروں کے ساتھ کیا۔“

وہ برا آمدے میں کھڑی آنکھوں میں عمیق سوچیں لیے ہوا میں اڑتے پرندوں کو دیکھتی  
رہی۔

”مجھے اپنے دھرم اور دلیش کے لیے ایسا ضرور کرنا ہوگا۔“

وہ چہرے پر پختہ عزم لیے کمرے میں آگئی..... اس نے چپک چپک کر خوشی کی یہ خبر  
اپنے معتمد ساتھیوں کو بھی بتائی کہ عقل کا کورا ایک فوجی افسر اس کے چنگل میں پھنس گیا ہے۔

پر چند ہی ملاقاتوں نے اس عقل کے کورے فوجی افسر کی شخصیت کے دلفریب پہلو اس  
کے سامنے لاکھڑے کیے یوں کہ وہ ہکا بکارہ گئی۔ اور وہ جو اس سے فوجی راز حاصل کرنے چلی  
تھی، دل کی بیماری میں بستلا ہوئی تھی۔

واقعہ یہ تھا کہ وہ اس میدان کی ناجربہ کارکھلاڑی تھی۔ شیلانگ اور دارجلنگ کے کونو نوں

میں تعلیم پانے کے باوجود اس میں مشرقی خوبی - منفی سیاست میں ملوث ہونے کے باوجود اس میں انسانیت کی اعلیٰ اقدار سے متاثر ہونے کا جذبہ بھی موجود تھا۔

اس فوجی افسر نے اپنے بارے میں کسی بھی صنِ طن سے کام نہیں لیا نہایت بے تکلفی سے اسے اپنے سارے خاندان کے حالات بتا دیئے۔ اس نے تمیینہ نہ کی۔ اس کے کندھوں پر گھر بھر کی ذمہ داریاں ہیں اور وہ انہیں پورا کرنے میں سرگرم ہے۔ اور وہ اس کی سادگی اور سچائی سے متاثر ہوتی گئی۔

وہ ایک ٹھوس کردار کا نوجوان تھا۔ اسے اپنے جذبات پر مکمل اعتماد تھا۔ اس لڑکی سے وہ کسی بھی تفریحی نقطہ نظر سے نہیں ملا تھا۔ وہ اسے پسند تھی اور اپنی اس پسند کی تقاضیں کا اسے بے حد احترام تھا۔ رقیہ ہال سے اسے پک کرنے اور شام ڈھلے ڈر اپ کرنے تک کے وقفے میں وہ حد درجہ شاکنگی سے اس سے برتاب کرتا۔ سکون سے کارڈ رائیو کرتا، خوش دلی سے ہنتا اور اسے ہساتا۔ میٹھی نظروں سے اسے دیکھتا۔ یہ میں بیس سالہ نوجوان اسے بہت بھایا تھا۔  
اور ایک بار جب اس نے یہ کہا..... "ظفر! میں نے فوجی میں کبھی نہیں دیکھا، میں اسے دیکھنا چاہتی ہوں۔"

اس کی اس خواہش پر وہ کچھ دیر خاموش رہا اور پھر اس کی طرف دیکھتا ہوا گھمبیر آواز میں بولا..... "تمہیں معلوم نہیں! نوجوان فوجی افسروں کی زندگی مشقتوں اور قہقہوں کا نام ہے۔ یہ ہشاش بشاش سے نو عمر چھو کرے جذبوں کے بارے میں سنجیدہ نہیں ہوتے، میں تمہیں میں لے کر جاؤں گا تو بے شمار آنکھیں تمہیں جس انداز میں دیکھیں گی میں انہیں بخوبی سمجھتا ہوں۔  
تمہارے لیے میرے جذبات اروما! جس قدر خلوص پرمنی ہیں وہ ان نظروں کو ہرگز پسند نہیں کرتے۔ تمہارے لیے گرل فرینڈ کا لفظ میرے لیے ایک تازیانہ ہے۔ امید ہے! تم مجھے اپنی اس خواہش کی تکمیل کے لیے معاف کر دوگی۔"

ریڈ یو کا سوچ دائیں با میں یوں ہی گھماتے ہوئے اس نے اس کی یہ باتیں سنیں اور

دُنگ رہ گئی۔ جذبات کالا واپسیا اور دماغ کو ہلاکر رکھ گیا۔ پیار کا یہ انداز انوکھا تھا۔ ایسی چاہت بھی ہوتی ہے؟ اس نے سوچا۔

وہ کسی قدر لاابالی لڑکی تھی۔ کار میں بیٹھتی تو اپنا بیگ، گاگلز اور کتابوں کو لا پرواں سے ادھر ادھر پھینک دیتی۔ پروہ اس کی ایک ایک چیز کا دھیان رکھتا..... ”اروما! تمہاری گاگلز..... یہ اپنا بیگ لو..... یہ تمہاری نوٹ بکس ہیں۔ انہیں بھولے جاہی ہو،..... جب وہ اتر کر جانے لگتی تو وہ اسے ایک ایک چیز پکڑاتا۔

اور اس دن جب وہ اس کے ساتھ سا اور پکنک کے لیے گئی، وہاں پہلی بار اس پر انکشاف ہوا کہ جلتے دیوں کا تحال ہاتھ میں پکڑے پوچا کے لیے مندر کی طرف جاتی وہ لڑکی اس کی آنکھوں میں مدتیوں سے چھپی بیٹھی تھی۔

”ہوں!“..... اس نے بے حد حیرت سے اس کی اس بات کو سنا۔

”اروما! مجھے بنگال کی سرز میں سے بہت پیار ہے۔“

درد کی ایک ٹیس اٹھی۔ اسے سرز میں سے پیار ہے اور میری قوم اسے یہاں سے نکالنے کے درپے ہے۔ اس کے چہرے کا رنگ بدل گیا اور آواز بوجھل سی ہو گئی۔

اس نے محسوس کیا اور بولا..... ”کیا بات ہے ارومما؟“

”کچھ بھی نہیں!“..... اس نے بات بدلتی..... ”یہاں کے حالات کا خیال آ گیا تھا۔“

دوپھر کے کھانے کے بعد اسے اپنا جسم ٹوٹا محسوس ہوا، آنکھیں بھی تنپنے لگیں۔ اس نے دیکھا تو فکر مندی سے بولا۔

”اروما! تمہاری طبیعت تو ٹھیک ہے۔“

”دنہیں! مجھے بخار محسوس ہو رہا ہے۔“

اور اتنے طویل دنوں کی ملاقات میں پہلی بار اس نے اس کی کلائی اور پیشانی کو چھوڑا اور گھرا کر بولا..... ”بخار تو تیز ہے۔ چوریست ہاؤس میں تھوڑی دیر لیشو، میں تمہیں چائے اور

گولی دیتا، ہوں انشاء اللہ! مُھیک ہو جاؤ گی۔“

پر بخار تیز ہوتا گیا اور جب وہ اسے واپس ڈھا کالا رہا تھا، اس نے فیصلہ کن آواز میں کہا..... ”میں تمہیں اس حالت میں کبھی رقیہ ہاں نہیں چھوڑوں گا۔“

”ظفر! تم ہماری پرودست کو نہیں جانتے، مجھے ہاں سے نکال دیں گی۔ رات باہر رہنے کے لیے لوکل گارجین کا لیشہ دینا پڑتا ہے۔“

”جہنم میں جائیں تمہاری پرودست! میں خود سارا انتظام کرلوں گا۔ تمہارا لوکل گارجین میں ہوں۔“

وہ اسے اپنے ایک گھرے شادی شدہ دوست ڈاکٹر می مجرم محمود کے گھر لے گیا۔ شام کو اس نے اس کی پرودست کو لیشہ دیا۔ دو دن اور ایک رات اس کے پاس گزار کر جب وہ واپس ہاں پہنچی تو ذہنی اور جسمانی دونوں طرح سے نہ ہال تھی۔ وہ بازی بری طرح ہار گئی تھی۔

سفید اجلے بستر پر لیٹی وہ سوچوں کے ہنور میں پھنسی رہی اور جب اگلے دن اس کے آنے کی اسے اطلاع ملی تو اس نے ہندو دھرم، منفی سیاست، زبان، کلچر اور تہذیب سمجھی کو ایک پوٹلی میں باندھا اور پاؤں کی زبردست ٹھوکر سے اسے فضا میں اچھال دیا۔ وہ اوندھے منہ کہاں کہاں گرے؟ اس نے پلٹ کر بھی نہ دیکھا۔

خوبصورت سارہی میں جب وہ اس کے سامنے آئی تو اس کی آنکھوں میں محبت کی چمک دیکھ کر اس نے اپنے آپ سے کہا تھا..... ”یہ چمک میری زندگی ہے۔ اس پر میں نے اپنا سب کچھ قربان کیا۔ بھگوان! ٹو اسے ہمیشہ میرے لیے قائم رکھنا۔“

سارہی کا آنچل سنبھالتی وہ اس کے ساتھ بیٹھی۔ چند را کے ریسٹ ہاؤس میں پہنچ کر جب اس نے اسے انناس کھلانے کے لیے سامان نکالا تو وہ رو دی۔ اس کے شانوں پر سر رکھ کر اس نے ہچکیوں کے ساتھ اپنے بارے میں سب کچھ بتا دیا۔

اس کا آنسوؤں سے ترچہ رہا اس نے اوپر اٹھایا اور اس کے آنسو صاف کرتا ہوا بولا.....

”تم کچھ بھی کرتی رہو مجھے اس سے کوئی سرد کار نہیں، میں نے تمہیں اپنا جیون سمجھا ہے۔“

گھنی گھٹی سکیاں جب ختم ہو گئیں تو بھیگ پلکیں اٹھا کر اس نے چند را کے حسین مناظر کو دیکھا..... ”ان سے اب میرا تعلق ختم ہوا۔“

”ظفر! میں نے ہر چیز تمہارے خلوص اور بے پایاں پیار پر قربان کر دی ہے۔ جیون کے کسی بھی مرحلے پر مجھے یہ احساس نہ ہو کہ میں نے زندگی کی بساط پر کوئی غلطی کی ہے۔“ ..... اور اس نے جواب دینے کی بجائے اپنے شانے پر پڑے اس کے خوبصورت سر پر عقیدت اور محبت سے بوسہ دینا بے حد ضروری سمجھا۔

رات ہال میں پھر زبردست ہنگامہ رہا۔

باہمیں بازو کی روں و چین نواز دونوں پارٹیوں نے شہید بینار کے سامنے مشعلوں کی روشنی میں فلک شگاف نعرے لگائے۔ یہ نعرے دل شکن ہی نہیں، تو ہین آمیز بھی تھے۔ آذینوں میں مغربی پاکستان کے خلاف زہرا گلنے والی تقاریر کا سلسلہ جاری تھا۔

”اے اللہ! کس منحوس گھڑی میں یہاں چلی آئی..... یہ اپنا ملک ہے؟“

اس وقت اسے شدید خواہش ہوئی کہ اگر کوئی اسے اختیار دے دے تو وہ ان چیختی چلاتی لڑکیوں کے گلے میں کوئی ایسی چیز ٹھونس دے کہ ان کی کان پھاڑتی یہ آوازیں اندر ہی گھٹ کر رہ جائیں۔

”میں بھی پاگل ہو گئی ہوں!“..... وہ اپنی اس جذباتی خواہش پر خود ہی بولی..... ”طوفانوں کے دھاروں کو بھی کبھی یوں روکا گیا ہے؟“

اور آج اس سے کھانا بھی نہ کھایا گیا تھا۔ روشن اور جہاں آراء ابھی ابھی اوپر گئی تھیں۔ وہ بوجھل سی اپنے کمرے میں آ گئی..... لیلی اور مینی دونوں بہنیں پچھلے برآمدے کی دیوار پر لٹکی

یونچ جھانگ رہی تھیں۔ وہ بھی ان کے پاس آ گئی۔ آز ز بلڈنگ کے سامنے بیس پچس لڑکیوں کا گروپ ”آ گیارہ دفعہ بھنتی ہو بے..... بھنتی ہو بے“ کی صدائیں لگا رہا تھا۔ اس نے بغور دیکھا۔ چند ہندو لڑکیاں نظر آئیں۔ لیلی سے معلوم ہوا کہ یہ سارا گروپ ہی ان کا ہے۔

”میرے اللہ! اس قوم کو ہدایت دے!“..... اس نے ٹھنڈی سانس بھری، مڑی اور اپنے بستر پر آ کر لیٹ گئی۔ لیلی نے اپنا نیبل یمپ جلایا اور پڑھنے کے لیے بیٹھی پر اتنے شور و غل میں پڑھنا ممکن ہی نہ تھا۔ تملاتے ہوئے وہ کھڑی ہو گئی۔ فٹ کلاس سٹوڈنٹ تھی، اپنی اس پوزیشن کو برقرار رکھنے کے لیے اسے سخت محنت کرنا پڑتی تھی۔ پر آج کی رات معلوم ہوتا تھا اس ہنگامے کی نذر ہو جائے گی۔

خود سے کڑھتے ہوئے وہ برا آمدے اور کمرے میں چکر کاٹتی رہی اور جب اس کا ضبط جواب دے گیا تو وہ اپنی بہن کی طرف دیکھ کر، غصے سے چھپی۔ چلاتے ہوئے۔ یہ کہ انہیں یہ نہیں ملا، وہ نہیں ملا۔ میں کہتی ہوں انہیں یہ سب کیسے ملے؟ ہنگامے ان کی زندگی ہیں، یونیورسٹی بند کرانا ان کے لیے مذاق ہے، کلاسوں کا بایکاٹ ان کے لیے کھیل ہے۔ سال کے گیارہ مہینے اس بہے گلے میں گزرتے ہیں۔ یہ یونیورسٹی نہیں یہ تو سیاست کا اکھاڑا ہے جہاں یہ لوگ طالب علموں کے روپ میں ان مکار اور خود غرض لیڈروں کی سیاست کو کندھا دیتے ہیں، ..... وہ کتابوں کو اٹھا اٹھا کر پٹختی رہی اور پھر باہر نکل گئی۔

جب وہ دوبارہ اندر آئی، سمعیہ علی چائے پی رہی تھی..... ”آ و لیلی! چائے پیو“..... اس نے کپ اس کی طرف بڑھایا۔

اور چائے پیتے ہوئے ان کے درمیان بہت سی تلخ و شیریں با تین ہوئیں۔ لیلی ایک محبت وطن لڑکی تھی جسے ہندوؤں سے سخت نفرت تھی..... ”یہ قوم اتنی عیار اور چالاک ہے کہ تمہیں اس کا اندازہ ہی نہیں“..... وہ بولی تھی۔

کمرہ نمبر آٹھ کی رانی، لیلی سے اپنا پیٹی کوٹ مانگنے آئی تھی۔ دروازے میں ٹھہر کر اس

یچے جھاٹک رہی تھیں۔ وہ بھی ان کے پاس آ گئی۔ آنزو بلڈنگ کے سامنے بیس پچیس لڑکیوں کا گروپ ”آ گیارہ دفعہ بھنٹی ہو بے..... بھنٹی ہو بے“ کی صدائیں لگا رہا تھا۔ اس نے بغور دیکھا۔ چند ہندو لڑکیاں نظر آئیں۔ لیلی سے معلوم ہوا کہ یہ سارا گروپ ہی ان کا ہے۔

”میرے اللہ! اس قوم کو ہدایت دے!“..... اس نے شہنشہی سانس بھری، مڑی اور اپنے بستر پر آ کر لیٹ گئی۔ لیلی نے اپنا نیبل یمپ جلا کیا اور پڑھنے کے لیے بیٹھی پر اتنے سور و غل میں پڑھنا ممکن ہی نہ تھا۔ تملکاتے ہوئے وہ کھڑی ہو گئی۔ فسٹ کلاس سٹوڈنٹ تھی، اپنی اس پوزیشن کو برقرار رکھنے کے لیے اسے سخت محنت کرنا پڑتی تھی۔ پر آج کی رات معلوم ہوتا تھا اس ہنگامے کی نذر ہو جائے گی۔

خود سے کڑھتے ہوئے وہ برآمدے اور کمرے میں چکر کاٹتی رہی اور جب اس کا ضبط جواب دے گیا تو وہ اپنی بہن کی طرف دیکھ کر، غصے سے چینی۔ چلاتے ہوئے۔ یہ کہ انہیں یہ نہیں ملا، وہ نہیں ملا۔ میں کہتی ہوں انہیں یہ سب کیسے ملے؟ ہنگامے ان کی زندگی ہیں، یونیورسٹی بند کرانا ان کے لیے مذاق ہے، کلاسوں کا بائیکاٹ ان کے لیے کھیل ہے۔ سال کے گیارہ میینے اس ہلے گلے میں گزرتے ہیں۔ یہ یونیورسٹی نہیں یہ تو سیاست کا اکھڑا ہے جہاں یہ لوگ طالب علموں کے روپ میں ان مکار اور خود غرض لیڈروں کی سیاست کو کندھادیتے ہیں“..... وہ کتابوں کو اٹھا اٹھا کر پڑھتی رہی اور پھر باہر نکل گئی۔

جب وہ دوبارہ اندر آئی، سمعیہ علی چائے پی رہی تھی..... ”آ و لیلی! چائے پیو“..... اس نے کپ اس کی طرف بڑھایا۔

اور چائے پیتے ہوئے ان کے درمیان بہت سی تلخ دشیریں با تیں ہوئیں۔ لیلی ایک محبت وطن لڑکی تھی جسے ہندوؤں سے سخت نفرت تھی..... ”یہ قوم اتنی عیار اور چالاک ہے کہ تمہیں اس کا اندازہ ہی نہیں“..... وہ بولی تھی۔

کمرہ نمبر آٹھ کی رانی، لیلی سے اپنا پیٹ کوٹ مانگنے آئی تھی۔ دروازے میں ٹھہر کر اس

وہ لیٹ گئی۔ صبح اس نے دیکھا شہید مینار پر چم لہرار ہاتھا اور جب وہ یونیورسٹی گئی، بارش ہو رہی تھی اور لڑکیاں بڑے بڑے بیزار اٹھائے جلوس میں مارچ کر رہی تھیں۔ وہ بھیگنے اور پھسلنے کے ہرم سے بے نیاز تھیں۔ ..... ”اللہ توبہ! کتنی جنونی ہیں یہ، ہے ان میں لڑکیوں والی کوئی بات.....“

بہت سے نئے پوسٹروں کو اس نے دیکھا اور افسوس کیا، کاش! اسے بنگالی پڑھنی آتی پر اگلے لمحے اس نے سوچا..... ”یا اچھا ہی ہے جو میں اسے پڑھنیں سکتی و گرنہ تکلیف بڑھنی ہی تھی۔“ ذکیرہ اور ریبا اسے وہیں ملیں۔ وہ مدھو میتا کینٹین میں چائے پینے جا رہی تھیں۔ آج کلاسیں ہونے کا کوئی امکان نہیں تھا۔ یوم مطالبات جو تھا۔

کینٹین میں بہت رش تھا۔ لمبی لمبی قلموں والے لڑکے، لڑکیوں کے ساتھ میزوں پر بیٹھے جو شیلی با تیں کر رہے تھے۔ دلبی پتلی لڑکیاں اور لٹین ملی چائے پینے ہوئے ان کی با تیں سن رہی تھیں۔

کہیں لڑکے ٹولیوں میں بٹے کھڑے تھے، کہیں کہیں لڑکیاں بھی نظر آ رہی تھیں۔ باہر تری کے زرد پھول گر رہے تھے۔ پیلک لاہوری کی عظیم الشان عمارت درختوں کے جھنڈ میں گھری کھڑی تھی اور پٹپٹ برستی بارش کے شور میں بھی نعروں کی آواز بہت نمایاں تھی۔ اس کے سامنے والی میز پر بیٹھا ایک ٹولہ اپسو کے میمن گروپ کو لعن طعن کر رہا تھا۔ وہ بس خالی خالی نظر وں سے ان سب کو دیکھتے ہوئے خون کے گھونٹ پیتی رہی۔

ذکیرہ اور ریبا اسے کہہ رہی تھیں کہ انہیں آج ٹی۔ ایس۔ سی کھانا کھانے کے لیے نہیں جانا چاہیے۔ کیا پتہ کوئی ہنگامہ ہو جائے۔ اس کا جی چاہا وہ ان سے پوچھئے کہ وہ اتنی اچھی اور محبت کرنے والی لڑکیاں ہیں، کس دیوانے نے انہیں مشورہ دیا تھا کہ وہ سیاست میں ٹانگ اڑا کیں اور وہ یہ بات ان سے پوچھئی بیٹھی۔ ذکیرہ بھی اور بولی..... ”تم نہیں جانتی ہو، پوربو بنگال کے باسی بہت مضطرب ہیں۔ انقلاب آنے والا ہے اور ہم اس میں نمایاں کردار ادا کرنا چاہتے ہیں۔“

”بیڑا غرق ہو تھا را!“.....اس نے دل میں کہا اور کپ پر جھک گئی۔ یوں یہ لڑکیاں بہت ہی اچھی تھیں پرستیا ناس ہو اس بھونڈی سیاست کا جس نے اچھی بھلی لڑکیوں کا پکڑ کر پڑا کر دیا تھا۔

تین بجے اسے سایکال لو جی ڈیپارٹمنٹ جانا تھا۔ جہاں آ رانے اسے سمجھیکش بنانا تھا پر ابھی تو بہت وقت تھا.....اس نے گھری دیکھ کر سوچا اور بیرے کو تین مغلیٰ پر انھوں کا آرڈر دے دیا۔

”چند غیر ملکی لڑکے لڑکیاں تمہاری تلاش میں ہیں،“.....سر جیت نے اسے وہاں یوں اطمینان سے بیٹھے دیکھ کر اطلاع دی۔

اردن کا وہ جواں سال عبداللہ اور اس کے ساتھی تھائی لینڈ اور نیپال کی لڑکیاں جن سے وہ گز شستہ دنوں ”پوربانی“ میں ملی تھی، اس سے یہ دریافت کرنے آئے تھے کہ وہ مغربی پاکستان کے کسی بھی علاقائی رقص کا مظاہرہ کر سکتی ہے۔

”کیا بات ہے ہماری!“.....وہ طنز سے خود سے مخاطب ہوئی.....”اب تو رقص و سر ددکی محفلوں میں بھی ہماری مانگ ہے۔“

”نبیس بھی! میں اس فن میں قطعی کوری ہوں،“.....اس نے بہت شاشتیگی سے معدرت کر دی۔

ایک بجے وہ تھی۔ ایس۔ سی چلی گئی، اس کے اصرار پر بھی ذکیہ اور ریبائنے اس کا ساتھ نہ دیا۔ وہ بہت ہنسی تھی.....”واہ بھی! یہ انقلاب کیا تم اسی حوصلے کے بل بوتے پر لاری ہو؟“  
آج بریانی کا دن تھا تو وہ کیسے ہال جا کر ٹھنڈا بھات اور زرا میش کھاتی.....”کچھ نہیں ہو گا،“.....اس نے چلتے چلتے سوچا۔ پرچی کثنا، پلاسٹک کے برتن اٹھا وہ اپنی باری کے لیے قطار میں جا کھڑی ہوئی۔

نڑے میں بریانی لے کر اس نے ابھی ایک قدم ہی اٹھایا ہو گا۔ جب باہر سے دھم دھم

چینخے چنگھاڑ نے کی آواز میں سنائی دیں۔ لڑکیاں باہر نکل بھاگیں، ٹرے میز پر پڑتے ہوئے اس نے دروازے کا رُخ کیا۔ پر لڑکوں کے غول کے غول دروازے میں سے اندر آنے لگے۔ ان کے ہاتھوں میں لمبے لمبے چاقو چھریاں دیکھ کر اسے یوں لگا جیسے بس اب وہ یہاں سے زندہ فوج کرنے جاسکے گی۔ قیامت شاید یہی ہے۔ میز میں کریاں ایک دوسرے پر چینگھی جانے لگیں، وہ کسے مدد کو پکارے؟ کسے کہے کہ اسے یہاں سے نکالے۔ انسان حیوان بن گئے ہیں، ایک لڑکے کے چاقو لگا اور وہ تیورا کے گرا۔ سرخ خون سے اس کی قیص لال ہو گئی۔ اس کی چینیں نکل گئیں۔ پروہاں کون سنتا۔ مار دھاڑ، پکڑ دھکڑ کا ایک ہولناک سماں تھا۔

”خدا یا! میں یہاں سے کیسے نکلوں؟ کوئی چاقو لہراتا ہوا میری طرف آگیا تو بس میرا خاتمہ۔ یا اللہ! یہ کیسی بے کسی کی موت ہو گی۔“

وہ کونے میں رکھے کول کی آڑ میں ہو گئی۔ اس کی آنکھیں پھٹیں جب اس نے اس معصوم اور کم عمر لڑکے کو چار لڑکوں کے زخمیں دیکھا۔ اس لڑکے کو جسے اس نے ایک شام برٹش کونسل کی لائبریری میں پڑھتے دیکھا اور اس کی معصوم صورت سے متاثر ہو کر پوچھا تھا کہ وہ کس کلاس میں ہے؟ اس نے شائستگی سے اسے بتایا کہ وہ آئی۔ ایس۔ سی کے سال دوم میں ہے..... ”تو گویا تم انجینئر بنو گے“..... وہ مسکرائی۔

ہرگز نہیں! میں پاکستان آرمی جوان کروں گا۔ میں عزیز بھٹی بننا چاہتا ہوں..... یہ باعزم آواز تھی۔

اس شہر میں جہاں ہر وقت رم جھم بارش برستی تھی اور ٹھنڈی ہوا میں چلتی تھیں پروہاں سے لطف نہیں اٹھاتی تھی۔ اس کے لیے تو ہر سو جون کی تپتی لوئیں تھیں۔ بس کبھی کبھی ایک ٹھنڈا خوشگوار جھونکا اس لوکی تمازت کم کر جاتا اور ٹنگا ٹنگل کا یہ یتیم لڑکا اسے اس سے اپنے دل کے بہت قریب محسوس ہوا تھا۔ اتنا کہ جی بے اختیار اسے چھوٹے بھائی کی طرح پیار کرنے کو چاہتا تھا۔

تب اس نے بہت سی باتیں اس سے کی تھیں۔ ملکی سیاست سیاسی پارٹیوں کی ریشہ

دونیا، اپنے بارے میں بھی اس نے بتایا۔ اس کی ماں زوجی میں ایم۔ ایس۔ سی ہیں اور مرزا پور کالج میں پڑھاتی ہیں۔ وہ چار بہن بھائی ہیں۔ وہ سب سے بڑا ہے۔ اس کا باپ پی۔ آئی۔ اے ہیلی! کوپٹر کریش میں چند سال پہلے مارا گیا تھا۔ اسے اس ملک سے بے پناہ محبت ہے، اس کی بقا اس کی زندگی ہے۔

یہ کون سا جذبہ تھا، اس نے اس پس منظر میں جھانکنا ضروری سمجھا تھا۔

اور تب اسے معلوم ہوا کہ اس کے ماں باپ نے تشکیل پاکستان کے لیے بہت کام کیا تھا۔ ”آپا! وہ دکھی لبھے میں بولا تھا“..... ماں بتاتی ہیں پور بونگال کیا تھا۔ غربت اور افلاس کی ایک تصویر، جہاں ہندو راج تھا اور مسلمان اس کے ظلم کی چکی میں پتا تھا۔ اب تو ملک اتنا ترقی کر رہا ہے، یہ اندر ہے لوگ ہیں جو ہندوؤں کے ہاتھوں کٹھ پتلی بنے ہوئے ہیں۔ کتنی دیر وہ ایک دوسرے سے باتیں کرتے رہے تھے۔ خیالات کی ہم آہنگی کتنی بڑی چیز ہے۔ فاصلے آن واحد میں مٹ جاتے ہیں۔

اور آج وہ ان کے زرنے میں تھا۔ سمعیہ علی کی آنکھوں کے سامنے تو موت ناچی تھی، قیامت کے ان لمحات میں اس نے خود سے کہا تھا..... ”یہ مستقبل کا عزیز بھٹی ہے، اسے اس ملک کی سالمیت و بقا کی ذمہ داری اپنے کندھوں پر اٹھانی ہے۔ اس کے خون کا ایک ایک قطرہ قیمتی ہے اگر اسے کچھ ہو گیا تو“.....

تب اس کے دل سے طوفان اٹھا جو سارے خوف و خطر کو جانے کہاں اڑا لے گیا۔ اس نے کرسی اٹھائی اور بجلی کی پھرتی سے ان کے سروں پر پہنچ گئی..... ”اے چھوڑو!“..... اس نے کرسی اس لڑکے کی پشت پر ماری جو اسے گردن سے کپڑے ہوئے تھا۔

اور اسے نہایت حیرت سے دیکھا گیا۔ ایک لڑکی مقابلے پر تھی، یہ زالی بات تھی، بہت انہوںی چیز تھی۔

”پنجابی! پنجابی!“..... ایک لڑکے نے کہا۔ یہ اس کے متعلق کہا جا رہا تھا۔ اقبال کے

نک سے خون بہہ رہا تھا۔ وہ نیم بے ہوش ساتھا۔ بھاگتے ہوئے ایک لڑکے کے عقب میں ایک چاقو آیا اور وہ سمعیہ علی کے بائیں بازو میں جسے وہ اقبال کے گرد حصار بنائے ہوئے تھی، پیوسٹ ہو گیا۔ تازہ گرم خون نکلنے لگا۔

دولڑ کے سہم کر پیچھے ہٹ گئے، وہ اسے گھیٹ کر ایک طرف لانے لگی جب تین اور آگے بڑھے..... ”ہم اسے ہرگز نہیں چھوڑیں گے۔“

”اور میں تمہیں نہیں چھوڑوں گی!“..... وہ دھاڑی۔ اس وقت نہ تو اسے اپنی تکلیف کا احساس تھا اور نہ ہی مزید چوت کھانے کا کوئی خوف..... وہ زندگی اور موت کے ہر احساس سے بے نیاز ہو چکی تھی لڑکوں کا ایک اور گروہ چختا چلاتا اندر آیا، ان میں سے چند ایک نے انہیں دیکھا۔ چند لڑکے ان کی طرف لپکے اور ایک دوسرے سے گھنٹم گھنا ہو گئے۔ یہ اقبال کی پارٹی معلوم ہوتی تھی۔ ایک لڑکے نے اس کے بازو کو اپنے ہاتھ میں پکڑ کر چاقو کھینچا۔ دوسرے نے اقبال کو اپنی پیٹھ پر اٹھایا اور اس سے بولا..... ”آپ باہر بھاگیے۔“

وہ سر پٹ بھاگی۔ اس کے بازو سے خون بہہ کر کپڑوں کو رنگتا جارہا تھا۔ پولیس کے ایک دستے کو اس نے داہنے گیٹ سے اندر داخل ہوتے دیکھا۔ وہ فوراً بائیں ہاتھ کے گیٹ سے دوسری سڑک پر نکل گئی۔ راگہیروں نے ٹھنک کرا سے دیکھا۔ چلتی گاڑیوں میں بیٹھے لوگوں کی آنکھیں حیرت سے پھیلتی گئیں..... وہ سڑک کراس کر رہی تھی جب ایک گاڑی عین اس کے سامنے رکی۔ رک کر اس نے دیکھا، یہ ماں کا لیڈر بیٹھا تھا۔ وہ بہت سُرعت سے باہر نکلا تھا۔ وہ دوپٹے کے بغیر تھی۔ اس کے بازو سے خون نکل رہا تھا۔ اس کے کپڑے خون آلو دتھے۔

اور ایک لمحہ توقف کیے بغیر اس نے اسے بازو سے پکڑا۔ دروازہ کھولا، اگلی سیٹ پر بٹھایا اور کار چلا دی۔

ٹی۔ ایس۔ سی میں ہونے والے جھگڑے کی خبر اسے فوراً پہنچ گئی تھی۔ کیونکہ اس کی پارٹی کے چند جو شیلے لڑکے اسلامی چھاترو شنگھو سے الجھ پڑے تھے اور وہ ان ہی لوگوں کے لیے فی

الفور اس طرف آیا تھا۔ اسے اس حال میں دیکھ کر سمجھ گیا تھا کہ لڑکی اجنبی ہونے کے ناطے پت گئی ہے۔

یوں اسے اس حال میں دیکھ کر قلبی دکھ ہوا تھا۔ پر ایک بات پر وہ حیران تھا..... ”اس درجہ ضبط و حوصلہ کی مالک ہے یہ؟..... اس کی آنکھ سے ایک قطرہ بھی آنسو نہ لکا تھا۔ البتہ اس کی رنگت بہت پلی پڑ رہی تھی۔

اس نے گاڑی ایک دکان کے آگے روکی اور اسے اتار کر اندر لے گیا۔ نوجوان ڈاکٹر نے بغور اس کا معاونہ کیا اور بولا..... ”مشتمی! یہ بہتر ہو گا اگر تم انہیں ڈاکٹر پنی کے پاس لے جاؤ، بہت سی نسیں کٹ گئی ہیں۔

درد کی نیسیں انٹھ رہی تھیں اور وہ کمال ضبط سے انہیں برداشت کر رہی تھی۔

معمر ڈاکٹر نے اس کے زخموں کو دھویا، انہیں احتیاط سے سیا اور مرہم پنی کے بعد اس سے پوچھا۔

”اب تم مجھے بتاؤ، یہ سب کچھ کیسے ہوا؟“

”ڈاکٹر، مجھے کسی نے زخمی نہیں کیا۔ میں نے تو قوم کے اس بیٹے کو بچانے کی کوشش کی تھی جسے اس ملک کی سالمیت سے پیار ہے۔“

اس کی سکیاں نکل گئیں..... ”کون جانتا ہے، بیوہ ماں کا وہ بیٹا کل پاکستان کے لیے کتنا قابل فخر ہو۔“

تب ڈاکٹر کا مشفقاتہ ہاتھ اس کی پشت پر آیا اور وہ بہت گھمبیر آواز میں بولا..... ”حوصلہ شکن حالات سے گھبرا یا نہیں کرتے بیٹے! ایسے طوفان ہر قوم کی زندگی میں آتے ہیں۔ پاکستان ایک ایسی اکائی ہے جو انشاء اللہ! کبھی تقسیم نہیں ہو گی۔“

اس کی آنکھیں ابھی تک گیلی تھیں۔ اگلی سیٹ پر وہ دروازے کے ساتھ لگی بیٹھی تھی۔  
کبھی کبھی ایک اچھتی سی نظر اس پر بھی ڈال لیتی جس کے چہرے پر اتحاہ سنجیدگی تھی اور جو بہت  
احتیاط سے کارچلا رہا تھا۔

گیروے رنگ کی اولڈ ڈھا کا یونیورسٹی میں اکاڈمیک لڑکے گھومتے پھرتے نظر آ رہے  
تھے۔ اس نے ایک ٹنگ اوپر نچے محرابوں اور شہنشینوں والی اس عظیم عمارت کو دیکھا اور سوچا کہ یہ  
طریقہ تغیراب فرسودہ خیال کیا جاتا ہے۔ پر جانے کیوں اس میں اپنا بیت کا گہرا احساس ملتا ہے۔  
شاید ہمارے ذہن ترقی کے راستے پر ابھی تک پچھے ہیں۔

ہائیکورٹ کی دو دھیا بلڈنگ اور اس کے کشادہ بزرگان، سڑک کے کنارے اُگے درختوں  
پر اسک کے نارنجی سرخ پھول، ڈوبتے سورج کی روشنی میں خوبصورت نظر آ رہے تھے۔  
لئی۔ ایس۔ سی کے پاس سے کارگزاری تو اس نے جھر جھری لی۔

سامنے رقیہ ہال تھا۔ کار کی رفتار ہیسمی ہو رہی تھی..... ”یہ کیا مجھے یہاں اتا رہے گا۔ پر  
اس حال میں میرا وہاں جانا کسی بھی طرح مناسب نہیں۔ لڑکیاں آنکھیں پھاڑ پھاڑ کر دیکھیں گی

اور جو کہیں پر وو سٹ آپانے دیکھ لیا تو بس ہوش مٹھا کانے آ جائیں گے۔ کیا یہ نہیں جانتا کہ ڈاکٹر نے آرام کے لیے کہا تھا اور ہال میں آرام مشکل ہے۔

پر میں یہ سب کچھ کیوں سوچ رہی ہوں؟ اجنبی جگہوں پر اجنبی لوگوں سے اگر اتنی اپناست اور خلوص مل جائے تو کوئی گھر کیسے یاد کرے۔

پر انسانیت کا بھی تو کچھ تقاضا ہے..... اس کے اندر سے جانے کس نے کہا تھا.....

”انسانیت؟ ارے اس مادی دور میں اسے کون پوچھتا ہے؟ اور پھر اس نوجوان سے مزید انسانیت کی توقع، جسے ہم سے بلا وجہ ہی نفرت ہے۔ قطعی فضول ہے۔ یہ جو اس نے تین چار گھنے مجھ پر ضائع کیے ہیں، بہت کافی ہیں۔ اس عرصے میں جانے اسے کتنی تقریریں کرنا تھیں اور مزید کتنے لوگوں کے ذہنوں میں زہر بھرنا تھا۔“

کار عین گیٹ کے سامنے رکی، اس نے باہر نکلنے کے لیے دروازہ کھولنا چاہا جب ہی وہ بولا، ”میں آپ کو یہاں اتارنے کے لیے نہیں رکا“..... اس کا لہجہ زم اور ملامت تھا..... ”میں ماں کو تکلیف نہیں دینا چاہتی“..... اس نے تکلف کرنا شاید ضروری سمجھا تھا۔ یہ اور بات تھی کہ اس کا دل اس وقت اس کے قرب کا شدید متمنی تھا۔

مزید کوئی جواب دینے کی بجائے اس نے گیٹ پر کھڑے چوکیدار کو اشارے سے بلایا۔ وہ اچھی طرح پہچانتا تھا، بھاگا بھاگا آیا۔ رقعہ اس کے ہاتھ میں دیتے ہوئے بولا..... ”اے مزر اختر امام کو دینا اور رجڑ تھوڑی دیر کے لیے میرے پاس لے آؤ۔ رجڑ آیا، اس نے دستخط کیے اور کار چلا دی۔

اور اس نے خدا کا شکر دا کیا۔ پبلک لائزیری کے گیٹ سے نکلتی ہوئی لڑکیوں نے اسے بہت گھور گھور کر دیکھا تھا۔ سائکل رکشاوں والوں کی آنکھیں پھٹی پڑ رہی تھیں۔

اور زینے کے چھٹے ڈنڈے پر جب اسے اپنی ٹانگیں پھولتی محسوس ہوئیں تو اس نے سوچا کہ ابھی تو ایک تلہ کی پہلی سیر ہی ہے، میں چوتھی منزل پر کیسے پہنچوں گی؟

پھر بھی وہ ہمت سے چڑھتی گئی۔ پر دو تلے میں جا کر ہانپ گئی، پیچھے قدموں کی چاپ بھی رک گئی تھی۔ اس نے لباس ان بھرا۔

تب وہ آگے بڑھا اور اپنا بازو اس کی طرف بڑھایا..... اس نے اک ذرا آنکھیں اوپر اٹھائیں، اس سے دو قدم اوپر پونے چھفت کی دراز قامت پر خاموش آنکھیں اسے دیکھ رہی تھیں۔ وہ کانپی اور بغیر کچھ کہے اس کے بڑھے بازو کو تھامتے ہوئے اس پر جھک گئی۔

گھنے سیاہ بالوں سے بھرا مفبوط بازو، اس کا سارا جسم پکھلتا جا رہا تھا اور وہ ڈر رہی تھی کہ کہیں اس پل صراط پر سے پھسل ہی نہ جائے۔ اور گھنٹی کی آواز پر جب خادمہ نے دروازہ کھولا تو اس پر نظر پڑتے ہی چیخنی۔ ماں نے تو اسے اس حال میں دیکھ کر سر پیٹ لیا۔ بُلبُل اور فخر دیکھ کر سمجھ گئے کہ باہر جس لڑکی کی دلیری کے چرچے ہیں وہ ان کی سومی آپا ہے۔

اسے کمرے تک پہنچانے اور لٹانے تک کے وقفے میں ماں نے ان طالب علموں اور سیاستدانوں کو ہزاروں کو سننے دے ڈالے تھے۔ کہتے ہیں کہ پڑھ لکھ کر آدمی انسان بتاتا ہے، اس کا ذہن روشن ہوتا ہے۔ یہ انسان بن رہے ہیں؟ یہ روشنی ہو رہی ہے؟ میں کہتی ہوں کہ ایسی روشنی سے اندر ہیرا اچھا نہیں ہے؟

ماں زار زار رورہی تھی..... ”ماں!“..... اس نے ان کا ہاتھ پکڑ کر ہونٹوں اور آنکھوں سے لگاتے ہوئے کہا..... ”میں ٹھیک ہوں آپ فکر نہ کریں۔“

اسے گرم دودھ پلا یا گیا اور کچھ دیر بعد جب اس نے اپنے ارد گرد دیکھا، وہ نہیں تھا۔ اس کے اس کارنامے پر وہ سب بہت خوش تھے۔ مستقبل کا عزیز بھٹی بُلبُل کا کلاس فیلو تھا..... ”سومی آپا! وہ جینس لڑکا ہے، اسے اگر کچھ ہو جاتا تو فی الواقع یہ ایک عظیم نقصان ہوتا۔“ اگلا سارا دن اس نے اس رہنمائیڈر کی ایک جھلک نہ دیکھی..... ”وہ اپنا فرض پورا کر گیا ہے،“..... اس نے کسی قدر طنز سے سوچا۔ پرشام کو بُلبُل کو بینو کی باتوں سے معلوم ہوا کہ وہ کسی اہم

مقدمے کے سلسلے میں کھلنا چلا گیا ہے۔

اور جب چار دن بعد وہ ہال واپس آئی تب اسے معلوم ہوا کہ وہ واقعی ہیر و ن بن گئی ہے۔ بینو، بلبل اور فخر اسے کہتے..... ”سوی آپا! آپ بہت مشہور ہو گئیں ہیں۔“ تو وہ یونہی اسے مذاق سمجھتی۔ پر یہ حقیقت تھی جس کا احساس اسے اب ہوا تھا۔ لڑکیوں نے رک کر اسے دیکھا تھا۔ بہت سے اجنبی چہروں نے اس کی خیریت دریافت کی تھی۔ پر ووست نے ذاتی طور پر اسے بلا کر پوچھا اور آئندہ کے لیے محتاط رہنے کی بھی تاکید کی۔ ایسٹ ہاؤس کی سُپر اور ہاؤس ٹیوٹر دوں نے اسے باری باری بلا کر خیریت دریافت کی تھی۔

اور یونیورسٹی میں وہ جدھر سے گزری، لڑکوں کی ٹولیوں میں سرگوشیاں ہوئیں۔ ہر آنکھ نے اس کا بغور مشاہدہ کیا۔ تب اس نے بے اختیار سوچا تھا۔ یہ اچھا ہی ہوا تھوڑا خون بہا پر نام بہت پایا۔ یوں تو شاید ہمیں کم ہی لوگ جانتے پر ہماری اس شہزادوری نے ہمیں بہت شہرت دی۔ واقعی! مولا جو کرتا ہے، بہتر کرتا ہے۔

ہمیڈ سر بہت نیک دل انسان تھا، کافی دیرا سے پوچھتے رہے۔ ذکیہ اور ریبا تو رو دیں.....

”ہم نے جو کہا تھا۔ ایس۔ سی مت جاؤ۔“

”پر تم! پنجابی ضدی لڑکی، بھلا ہماری مانتیں!“

”ارے! تو کوئی نقصان ہوا؟ دیکھو تو ہر جگہ ہمارے ہی چرچے ہیں۔“ وہ خوشدی سے مسکرا دی۔

بے ہنگم شور تھا وہاں، کان پڑی آواز سنائی نہ دیتی تھی۔ بغلہ اونچے اونچے بولی جا رہی تھی۔ ڈھا کا ہولی کر اس کو نونٹ کی پڑھی ہوئی وہ لڑکی اس ماحول کی بالکل عادی نہ تھی۔ اس نے دونوں بازوؤں کو ہوا میں اکتا ہٹ کے انداز میں اوپر کیا ڈھا کا یونیورسٹی کے سٹوڈنٹس ہیں یا کسی چند و خانے میں تاثری چرس پیتے ہوئے اچھے بدمعاش؟ اے! مجھے کیا کسی باوائے کتنے کاٹا ہے جو میں اس وابستہات پلیس کے پھٹے میں ٹانگ اڑاتی پھر دوں۔“

وہ آنرز کے لیے ابھی ایک ماہ پیشتر یونیورسٹی آئی تھی۔ سیاست سے اسے دلچسپی ضرور تھی۔ پر ایسی بھونڈی سیاست سے نہیں۔ اس کا باپ کرنا فی پیپر میں بہت اونچے عہدے پر تھا۔ کھری بنگالن ہونے کے باوجود وہ اپنے باپ کے اس نظریے سے پوری طرح متفق تھی کہ بنگالی قوم فتنہ پسند ہے، تعمیر کی نسبت تخریب کی طرف زیادہ مائل ہے اور کام کرنے کی بجائے کاہل بیٹھ کر کھانا اور شور شرا با کرنا پسند کرتی ہے۔

یہاں وہ اپنی ایک دوست کے ساتھ محض تفریح کے طور پر آئی تھی۔ یوں ہی رنگ ڈھنگ دیکھنے کا ارادہ تھا۔ کچھ شلپی کے بارے میں بہت سی افسانوی باتیں سن رکھی تھیں۔ اسے بھی دیکھنے

کا شوق تھا پر اس قدر شور و غوغائی تھا یہاں کہ اس نے گھبرا کر اپنی ساتھی سے کہا تھا..... ”بی مجھے بخشو! میں تو چلی، تم ہی ان بکھیزوں میں پڑو۔“

اس کی ساتھی نے اس کا ہاتھ پکڑا، اسے زبردستی بخالیا۔

”بیٹھو رینو! ابھی تھوڑی دیر اور، اکٹھے چلیں گے۔“ اور مجبوراً اسے بیٹھنا پڑا۔

مذکرہ اس لڑکی کا ہور ہاتھ جس نے کل کے جھگڑے میں بہت ہی انوکھی حرکت کی تھی۔

چند لڑکوں نے کہا..... ”سوچنے کی بات یہ ہے کہ اقبال کے ساتھ اس کا کیا تعلق ہے جس نے اسے اتنا بڑا خطرہ مول لینے پر مجبور کر دیا۔ کیا وہ اس کی پارٹی کو سپورٹ کرتی ہے؟“

چند دل جلی لڑکیاں جن میں سملئی بھی شامل تھی کہہ رہی تھیں..... ”شلپی آستین میں سانپ پال رہا ہے۔“ زخمی ہو گئی تھی تو مرنے دیا ہوتا۔ کار میں بٹھا کر چیتی کی مرہم پٹی کروانے کی کیا ضرورت تھی؟“ ..... ایک نے بیچ میں سے لقمہ دیا ”بقول تمہارے چیتی جو ہے تو اس کا خون بتتا گوارہ ہوتا۔“

دبليے پتلے سریش نے کہا..... ”پر پنجاب کی اس چھوکری کا حوصلہ غصب کا تھا۔ کس دلیری سے مقابلے پڑلی رہی؟“

ابو منصور باہر سے آیا، وہ پریشان ساتھا کہ شلپی خود تو کھلنا چلا گیا ہے اور مصیبت اس کے لیے چھوڑ گیا ہے۔ کل جن تین لڑکوں کی گرفتاری ہوئی تھی ان کی ضمانت ابھی تک نہ ہو سکی تھی۔ پولیس کی رپٹ بھی کسی حد تک ان کے خلاف ہی تھی۔ کہہ کر تو گیا تھا کہ اس نے آئی جی کو ٹیلی فون کر دیا ہے پر ہوا تو ابھی تک کچھ بھی نہیں۔“

ابوعبداللہ نے اسے تسلی دی کہ..... ”فکر کی کوئی بات نہیں حالات ہماری موافقت میں ہیں، گورنر سے ابھی میری بات ہوئی ہے۔“

”حیرت ہے بھی مجھے اس بات پر“ ..... ریحانہ بولی ..... ”کہ ان مغربی پاکستان والوں کو کیسی سریش لگی ہے کہ لوگ ان کی طرف کھنچ چلے جاتے ہیں۔ نیپ کی جز لیکر ٹری ار و مادت

کو دیکھو کیسی دیوانی ہو رہی ہے۔ اس گورے پھٹے فوجی کے پیچھے۔“

جبیب اللہ وہیں لڑکیوں کے قریب ہی بیٹھا تھا۔ تلخی سے بولا..... ”خدا بچائے تم لڑکیوں کے سکینڈز سے، بلا وجہ ہی طوفان کھڑے کر دیتی ہو۔ ہمیں مغربی پاکستان سے نفرت ہے، درست ہے۔ ہم اس سے اپنا دامن چھڑانا چاہتے ہیں۔ یہ بھی ٹھیک ہے پر اب اس کا یہ ہرگز مقصد نہیں کہ اس لڑکی سے جو وہاں سے آئی ہوئی ہے، انسانیت سوز بر تاؤ کیا جائے۔ وہ شلچی کے خاندان کی ذمہ داری ہے۔ اس نے اگر اسے لفت دی یا وہ اس کو لے کر ڈاکٹر کے پاس گیا تو یہ اس کا فرض تھا۔“

اور ہولی کر اس کونونٹ کی فارغ التحصیل اس لڑکی نے یہ ساری باتیں سنیں اور خود سے بولی..... ”یہ کیا بکواس کرتا ہے۔ علیحدگی چاہیے انہیں مغربی پاکستان سے۔ کیوں! کھانے کو ملنا شروع ہو گیا ہے اس لیے؟“

وہ کھڑی ہو گئی، اس نے اپنارخ، اس لڑکے کی طرف کیا اور اوپھی آواز میں پوچھا کہ کیا تم یہ واضح کرو گے کہ تم مغربی پاکستان سے کیوں علیحدہ ہونا چاہتے ہو؟

جبیب اللہ اور اس کے بیشتر ساتھیوں نے حیرت سے اس نئی شکل کو دیکھا جو اکڑی کھڑی تھی۔ اس نے طزر سے کہا..... ”مغربی پاکستانی ایجنسٹ کتنے پیسے ملتے ہیں؟“  
وہ کون سا کم تھی، اسی تیکھے لجھے میں بولی..... ”پہلے اپنے بارے میں توبتاو۔ ہندوستان سے تمہارا معاملہ کتنے میں طے ہوا ہے!“

ساتھی لڑکی نے پکڑ کر بھانا چاہا پر وہ اس کا ہاتھ جھٹک کر بولی..... ”بات کرنے دو کیا کھا جائے گا مجھے؟“

لہجہ دونوں کا تلخ تھا، آوازیں بھی اوپھی تھیں۔ چند ایک نے دونوں کے درمیان گفتگو سنی تھی اور تین چار دوسرے جو کچھ فاصلے پر تھے ان کے اطوار سمجھ گئے تھے کہ معاملہ گڑ بڑ ہے۔ اتنا جو شور مچا ہوا تھا، ختم ہو گیا تھا۔

ایک معتدل مزاج لڑ کے نے سکون سے اٹھ کر کہا..... ”اس میں لڑنے جھگڑنے کی کوئی بات نہیں، میں تمہیں چند باتیں بتاتا ہوں جو علیحدگی کی مقاضی ہیں۔ سیاسی محرومی، معاشری تفاوت، لسانی و تہذیبی اختلافات، جغرافیائی فاصلے۔“

”یہ سب تمہارے اپنے ذہنوں کی اختراقات ہیں،“ ..... وہ غصے سے بولی ”اصل میں تم لوگ فرشنریشن کا شکار ہو۔ کرنے کو کام نہیں ہے۔ کاملی سر پر سوار ہے۔ خون میں فتنہ پروری ہے۔ ایسے میں ہڑتا لیں، جلا و گھیراؤ، مار دھاڑ، چھنکات اور گیارہ نکات واقعی بہت اچھے لگتے ہیں۔“ ابو عبد اللہ جو کچھ دیر سے ان کی باتیں غور سے سن رہا تھا، چخ اٹھا..... ”تم یہاں کیا لینے آئی ہو؟ نکل جاؤ یہاں سے! کون لایا تھا! اے؟“

اس پر ملکہ نے کہا..... ”ریش کیوں ہو رہے ہو ابو عبد اللہ؟ مخالفت برداشت کرنا یک ھو۔ میری دوست ہے اور میں ہی اسے لائی تھی۔“

وہ تو دھب دھب کرتی کبھی کی باہر نکل گئی تھی۔ بس ملکہ ہی ابو عبد اللہ اور دوسرے لوگوں سے الجھتی رہی، یوں اسے اس پر بھی غصہ تھا کہ کیا ضرورت تھی ایسی باتیں کرنے کی؟ یہ لوگ چاہے اس کے پیچھے ہی پڑ جائیں۔

یہاں وہ ایک اہم مقدمے کے سلسلے میں آیا تھا۔ اس وقت جب کاتک کا چاند رات کو جوان بنا رہا تھا اور ٹھنڈی خوشگوار ہوا درختوں سے نکراتی پھر رہی تھی، وہ کھلنے کے اس ریسٹ ہاؤس میں کیس کی مختلف گتھیاں سلبھانے میں مگن تھا۔

یہ ”ڈومریا“ کی ایک غریب دکھیاری کا مقدمہ تھا جس کی جوان بیٹی مہینوں پہلے انغو اکر لی گئی تھی۔ اس نے عدالت کے دروازے پر دستک دی۔ متعلقہ افسروں سے ملنے کی کوشش کی پر اس کو کون سنتا! جس کے پلے پیسانہ تھا اور جس کی رسائی کسی بڑے افسر تک نہ تھی اور پھر اس کا مقابلہ گاؤں کے مکھیا سے تھا۔ کس کا دماغ خراب تھا جو اس کی چیخ پکار پر کان دھرتا؟

تب کسی نے اسے اس رہنماء کے پاس جانے کو کہا تھا اور یوں وہ ڈھا کا پہنچ گئی۔ اپنی ساری بیٹا سنا چکنے کے بعد وہ بولی..... ”میرے پاس تجھے دینے کو کچھ نہیں ہے، میں یہ بتا دینا چاہتی ہوں۔“ اور اس نے خود سے کہا تھا کہ تمہیں یہ بتانے کی ضرورت ہی کیا ہے؟ میری آنکھیں تمہارے ننگے پاؤں، پھٹی ساڑھی اور چہرے پر برستی غربت کے علاوہ تمہارے دل میں چھپے سارے زخموں کو دیکھ رہی ہیں۔ گھبراو نہیں! میں اسے اس کے انجام تک ضرور پہنچاؤں گا۔“

اس نے اس کے ناتوال شانے پر ہاتھ رکھا۔

اور اسے کیس کے لیے بہت محنت کرنا پڑی تھی۔ وہ قانون کے ان تمام محافظوں کو بھی پیٹ میں لے آیا تھا۔ جو قانون شکن ثابت ہوئے تھے۔

اس نے فائل بند کر دی۔ تیز چائے اور سگر یوں سے وہ اپنے حلق میں بہت کڑواہٹ محسوس کر رہا تھا اور یوں بھی مسلسل کام سے ذہن بھاری ہو رہا تھا۔ آنکھیں موند کروہ ستانے لگا۔ ایسے تھکن کے سے اسے گئار کی شدید ضرورت محسوس ہوئی۔ وہ افسوس کر رہا تھا کہ اسے ساتھ کیوں نہ اٹھالا یا..... ” یہ موسیقی بھی کیا چیز ہے! تھکلی ماندی روح کو کیسے سکون دیتی ہے۔“ اور تبھی اسے اس آرڈیننس کا خیال آیا جو مغربی پاکستان میں رقص و موسیقی پر پابندی کے سلسلے میں نافذ کیا گیا تھا۔ اس کے لبوں پر بڑی زہریلی ہنسی آئی..... ” یہ کرامویل حکومت قائم کرنا چاہتے ہیں اور اتنا بھی نہیں سمجھتے کہ یہ روح کی غذا ہے جس کے بغیر ہنسی بالیدگی رک جاتی ہے اور وہ فنِ مر جاتا ہے جس کا ثقافت سے گہر اعلق ہے۔“

اور سوچوں کا یہ سلسلہ اس لڑکی پر آ کر رکا جو اس کے گھر کے کسی کمرے میں شاید اس وقت گہری نیند سورہی تھی۔ تمہارا دل لرزتا ہے جب ہمارے با غیانہ خیالات تم پر ظاہر ہوتے ہیں۔ تم کا نپ جاتی ہو جب ہم علیحدگی کا نعرہ لگاتے ہیں۔ یہ سب تمہیں سمجھانا بہت مشکل ہے کہ ایسا کیونکر ہوا۔ ہمیں بھی اس ملک سے محبت تھی۔ اس کے حصول کے لیے ہم نے بھی سردہڑ کی بازی لگائی تھی۔ اس سے ہمیں بھی بہت توقعات تھیں پر حالات نے ہمیں صرف یہ سمجھایا کہ ہم سازشی ہیں۔ اول درجے کے کاہل، نااہل اور نکھے ہیں، ہم میں تعصب اور بُغض کوٹ کوٹ کر بھرا ہوا ہے۔ ہم شورش پسند اور فتنہ پرور ہیں۔ ہماری وفاداریاں بھی اس ملک کے ساتھ نہیں ہو سکتیں۔

وہ بہت دور نکل گیا تھا۔ جہاں ہر طرف نفرت کی آگ دکھ رہی تھی۔ کھلنا میں وہ چھ دن رہا، اس دوران اس نے پارٹی کے ارکان سے بھی ملاقات کی۔ چند دن وہ سلہٹ رہا، واپسی

پر کو میلا تھہرا۔

اور جب اس شام دھوپ عظیم پورائیٹ کی عمارتوں سے نیچے اتر رہی تھی وہ گھر میں داخل ہوا۔ ماں کو باور پھی خانے میں دیکھ کر وہ وہیں چلا آیا۔ جھک کر اس نے ان کے قدموں کو چھووا۔ ماں اس کے شانے پر بوسہ دیتے ہوئے بولیں..... ”تم نے اس بار بہت دن لگائے، کیا کہیں اور چلے گئے تھے؟“

”ماں! سلبہٹ کی طرف نکل گیا تھا۔“

گھر میں بہت شور تھا۔ بلند ترین آواز اس لڑکی کی تھی جو کسی بات پر الجھ رہی تھی ..... ”تو یہ ابھی تک یہیں ہے۔“ اس نے سوچا۔ ماں پیا جو بنارہی تھی۔ وہ ان کے پاس بیٹھ گیا..... ”تم اپنے بابا کے پاس چلو میں چائے لے کر آتی ہوں۔“ انہوں نے کہا۔  
”اکٹھے چلیں گے۔“ ..... وہ بولا اور ان سے با تیں کرنے لگا۔

تبھی وہ بہت زور سے چیخی تھی۔ بابا کھلکھلا کر ہنس رہے تھے۔ ماں مسکرا کر بولیں تھیں۔

”آج تمہارے بابا کے ساتھ دوپیسہ پوائنٹ پر ری کھیل رہی ہے، چار روپے جیت گئی ہے۔“

”اس کے بازو کا کیا حال ہے؟“ اس نے پوچھا۔

”اب تو خاصہ آرام ہے۔“

”ڈاکٹر کے پاس جاتی ہے کیا؟“

”جاتی ہی ہوگی۔ یہاں سے تو چار دن بعد ہی چلی گئی تھی، آج ہی آئی ہے۔“

”ماں! میں نے بابا کو ہرادیا۔“ ..... دھم دھم وہ بھاگتی باور پھی خانے میں آئی اور ماں کی پشت سے چپک گئی ..... ”تم نے یہ نہیں بتایا کہ آج کیا پکا میں؟“ ماں نے اسے بہت محبت سے دیکھا تھا۔

”آج چکن کڑی“ ..... اس نے پاپڑ اٹھا کر منہ میں ڈالتے ہوئے کہا۔

جب دفعتاً اس نے اسے دیکھا۔ اپنے مخصوص لباس میں وہ گھٹنوں کو دونوں ہاتھوں میں

لیے بیٹھا تھا۔ ایک پل کے لیے اس کے چہرے کارنگ بدلا اور اس کا دل بے طرح دھڑکا۔

پر جلد ہی وہ خود پر قابو پاتے ہوئے ماں کو بتانے لگی کہ وہ بابا سے پانچ روپے جیت گئی ہے۔ اب اس کی مٹھائی منگوا کیں گے۔ بینو اور فخر بھی وہاں آگئے۔ بینو کا کہنا تھا کہ اس نے بہت فاؤں کھیلا اور بابا کی آنکھوں میں دھول ڈال کر جیتی ہے۔

”چلو چلو بڑے آئے ایماندار کہیں کے! تم بھی تو وہیں تھے۔“ وہ تنک کر بولی۔

”میرے ساتھ کھیلا ہوتا..... پچاس روپے ہار تیس۔“

”واہ واہ! کیا کہنے تمہارے اسپورٹ میں کے۔“

”تو ہو جائے پھر مقابلہ رات کو!“

”نہ بابا! باز آئی میں تم تو فاؤں میں مجھ سے چار ہاتھ آگے ہو۔“

”جواب نہیں سوی آپ کا!“ فخر نے اس کے کندھے تھپتھائے۔

خادمہ نے ٹرالی میں چیزیں رکھیں اور وہ سب کمرے میں آگئے۔ بابا نے ملازم لڑکے کو مٹھائی لانے کے لیے کہا۔ جب وہ بولا..... ”میں کومیلا سے رس ملائی لایا ہوں، جاؤ بینو! کار میں سے نکال لاؤ۔“

”آہا ٹلپی بھیا کی جے!“ ..... بینو خوشی سے چلایا۔ ”کومیلا کی رس ملائی، مزہ آ گیا۔“

اور کھا کر اسے اندازہ ہوا کہ وہ واقعی بہت لذیذ تھی۔

انہیں یہاں آئے چند دن ہی گزرے تھے۔ یہ نئی جگہ جسے انہوں نے قطعاً پسند نہ کیا تھا۔  
جہاں سردی اور گرمی دونوں بہت شدید تھیں پر پر موشن کا چکر جو تھا۔  
اور آج صبح سے وہ اپنے بستر میں تھے۔ ان پر کابلی سوار تھی۔ باہر نکلنے کو جی ہی نہیں چاہ رہا تھا۔ ہاتھ بڑھا کر بک شیلف سے انہوں نے گیتا نجلی نکالی اور پڑھنے لگے۔  
تب وہ تیز چال چلتی کرے میں آئی اور انہیں یوں کتاب میں ڈوبے دیکھ کر بولی.....

”اٹھنا نہیں کیا آج اور ہاں میں کب جائیں گے؟“

انہوں نے بہت مددھم آواز میں کہا تھا..... ”زہرت! جی چاہتا ہے بس لیٹا رہوں۔“

”بھی بس! اب اٹھیے غسل کے لیے پانی تیار ہے۔ سارا دن کیا لیٹے رہنا ہے۔“

گزرتے دنوں کے ساتھ ساتھ یہ سخت ہوتی جا رہی ہے۔ اب اسے میرا یوں لیٹے رہنا بہت ناگوار گزر رہا ہے اور میں جانتا ہوں کہ کیوں؟ اس کی صفائی جو ادھوری رہ جائے گی۔ انہوں نے اس کے چلے جانے کے بعد سوچا اور کتاب شیلف میں واپس رکھتے ہوئے خود سے بولے

”میگور تم بھی دنیا کو کیا دے گئے ہو۔“

اور خشک خشک گھاس والے اس لان میں آرام کری پر نیم دراز جب انہوں نے دوپہر کی ڈاک دیکھی تو اس نیلے ایر و گرام کو دیکھ کر وہ بہت محبت سے مسکرا دیے تھے۔ جس کے پچھلی طرف رقیہ ہال ڈھا کا یونیورسٹی لکھا تھا۔ انہوں تمام بقیہ خطوط چھوڑ کر سب سے پہلے اسے کھولا تھا۔

آداب و تسلیمات کے بعد اس نے لکھا تھا..... ہاں تو یہ میں یعنی سمعیہ علی، خط جلدی نہ لکھنے کے لیے معدورت خواہ ہوں اور امید کرتی ہوں کہ آپ نے کچھ زیادہ محسوس نہ کیا ہو گا۔ آپ میری طبیعت سے تو واقف ہیں نا۔

اللہ! نذرُل چچا! یہ پوربو پاکستان اتنی حسین جگہ ہو گی، میں نے کبھی سوچا بھی نہ تھا۔ سچ! اس کی فضاؤں میں اتنا سحر ہے جو انسان کو مسحور کر دیتا ہے۔ پر ایک بات ہے، چند دن قیام کے بعد یوں لگتا ہے جیسے ہم لوٹس ایٹرز کی سرز میں میں آ گئے ہوں۔ کابھی اورستی اعصاب پر چھا جاتی ہے۔ رہے یہاں کے باسی تو وہ مخلص، سادے اور مہمان نواز ہیں۔ پر زہریلا پروپیگنڈا ان کے معصوم ذہنوں کو مسموم بنارہا ہے۔ انہیں ہم سے ڈھیروں شکایات ہیں، چند ایک جائز اور بہت کی ناجائز۔

شروع شروع میں تو نذرُل چچا، اتنے چر کے کھائے کہ کیا بتاؤ۔ پر وہ کہتے ہیں نا! انسان رفتہ رفتہ ماحول کا عادی ہو جاتا ہے، سو وہی بات میرے ساتھ بھی ہے۔ پر یہ سوال ہمہ وقت میرے ذہن میں کلبلا تا ہے کہ ہم کیسے پاکستانی ہیں؟ اور اس کا جواب بھی مجھے نہیں ملتا۔ ہاں کبھی کبھی اندر ہیرے میں روشنی کی نہی منی کرن ضرور پھوٹی ہے۔ ہم خیال جہاں بھی کہیں ملتا ہے، یقین کیجیے نذرُل چچا! وہ لمحہ میرے لیے اتنا سرور آگیں ہوتا ہے کہ بتانا مشکل ہے۔ ایک بات اور بھی بہت تکلیف دیتی ہے کہ افواج کے بارے میں یہاں اچھے تاثرات نہیں پائے جاتے۔

نذرُل چچا! یہ لا ابالی اور لا پرواٹ کی یہاں آ کر بہت جذباتی اور حساس ہو گئی ہے۔

آپ کی بجا بھی اور بھیا دونوں ہی بہت اچھے ہیں میرے لیے۔ بلاشبہ ان کی محبت

پدرانہ و مادرانہ شفقت لیے ہوئے ہے۔ وہ دونوں سماجی ہوئے اور وطن دوست لوگ ہیں۔ جو طلباء کی تحریکی سرگرمیوں کو سخت ناپسند کرتے ہیں۔ رہے بینوا اور فخر، تو ان کے ذہن بیرونی زہر سے قدرے متاثر ہیں۔ پرانے نہیں کہ انہیں پاکستان سے ہی نفرت ہو۔ وہ ایک متعدد پاکستان پر ایمان رکھتے ہیں۔ بلبل صحیح معنوں میں باشур لڑکا ہے، وہ اگر مغربی پاکستان پر کڑی تقید کرتا ہے تو مشرقی پاکستان کو بھی نہیں چھوڑتا۔ وہ کہتا ہے کہ میں مشرقی مغربی کا قاتل نہیں۔ یہ مشرق مغرب مل کر میرے ملک کی تیکیل کا باعث بنتے ہیں۔ مسائل یہاں کے ہوں یا وہاں کے، ہمیں ان پر ہمدردی سے سوچنا چاہیے اور ان پر بے لاغ تقید کرنی چاہیے۔

پرندہ زل پچا! وہ آپ کا بھتیجا! ابھتی الرحمٰن، اس کا بس چلے تو غالباً پل میں پوربو پاکستان کو الگ کر دے۔ اس کی سرگرمیاں اتنی حوصلہ شکن ہیں کہ کبھی بے اختیار میں سوچتی ہوں کیا کہ وہ اسی گھرانے کا فرد ہے؟

آج کل رمضان ہے، یونیورسٹی بند ہے۔ لڑکیوں کی ایک اکثریت گھروں کو جا چکی ہے، ہال میں کوئی اکاؤڈ کا ہی نظر آتی ہے۔ ماں کا اصرار تھا کہ میں گھر آ جاؤ۔ میری ایک دوست ہال میں ہے جو چھٹیوں میں گھر نہیں گئی، اس کا امتحان تعطیلات کے بعد شروع ہونے والا ہے، بس اس کا خیال ہے۔ میں آج کل افطاری و سحری خود پکاتی ہوں، میرے ہاتھوں پر جابجا جلنے کے نشان پڑ گئے ہیں۔ پرندہ زل پچا! مزابردا آتا ہے۔

ڈھا کا کی نزدیکی جگہوں منگاٹل، مرزاپور، چندر، نرائیں گنج، گھوڑا سال اور سونار گاؤں کا چکر لگا آئی ہوں اور ہر جگہ کی خوبصورتی سے بہت متاثر ہوئی ہوں۔ دریائے سینتا لکھیا پر واقع پوربو پاکستان کی مصروف ترین دریائی بندراگاہ نرائیں گنج جو ایک صنعتی شہر بھی ہے کو دیکھ کر بہت خوش ہوئی ہوں۔ آدم جی جیوٹ ملڑ میں جوٹ بننے کا سارا مرحلہ دیکھا پر جب میں دنیا کی اس سب سے بڑی عظیم الشان مل کو دیکھ رہی تھی تو یہ تلخ احساس کہ اس سنہری ریشنے سے ویٹ پاکستان خوشحال ہو رہا ہے، مجھے چھلنی کیے جا رہا تھا۔ اور سونار گاؤں کی تو کیا بات ہے۔

عظم الشان تاریخی عمارت کو کھنڈ رہنے دیکھ کر میرا دل بہت غمگین ہوا ہے۔ یہ جگہ جو کبھی بنگال کا دارالخلافہ تھی، اب ان دنوں اتنی ویران ہے کہ قلبی تکلیف ہوتی ہے۔

ندزُل چپا! یہاں کی غربت دیکھ کر دل کتنا ہے، چندرا کا وہ منظر شاید میں کبھی نہ بھول سکوں، ننگ دھڑنگ پچے اور ان کی فاقہ زدہ ماں میں جس طرح جھوٹے چاولوں پر ٹوٹی تھیں، میں کانپ اٹھی تھی۔ اس ملک کو آزاد ہوئے کتنے سال ہو گئے ہیں۔ پرانج تک بھوک کا مسئلہ حل نہ ہو سکا۔ غریب آدمی آج بھی وہیں ہے جہاں وہ آزادی سے قبل تھا۔ اس کے مستقبل سے پھر ہماری توقعات وابستہ ہیں۔ دیکھیے وہ کہاں تک پورا ہوتی ہیں۔

میں نے یہاں بنگلہ اکیڈمی میں داخلہ لے لیا ہے۔ پر بنگلہ سکھنے میں جتنی حیرت انگیز تیزی میں نے دکھائی، لکھنے اور پڑھنے میں میری رفتار اتنی ہی ست ہے۔ دراصل بنگالی رسم الخط بہت کٹھن ہے۔ یہ میرا خیال ہے۔ ویسے زبان کے سلسلے میں یہاں لوگوں میں انداھا تعصب پایا جاتا ہے۔

میوزک کالج آف آرٹس میں بھی داخلے کا خیال ہے۔ ہم لوگ تو چ! گنوار ہی ہیں جو موسیقی سے ہزاروں میل دور ہیں۔ ندزُل چپا! بعض وقت یہ چیز بہت مضحكہ خیز لگتی ہے کہ موسیقی کی یہ قدر ملک کے ایک حصے کی اگر زندگی ہے تو دوسرا حصہ اسے موت سمجھتا ہے۔ چند دن ہوئے مشہور گلوکارہ فردوسی بیگم سے ملاقات ہوئی۔ بتاتی ہیں کہ جب میں نے سرحد میں پہلی بار اپنے فن کا مظاہرہ کیا تو لوگوں نے سوچا کہ یقیناً میرا تعلق میرا شیوں کے کسی خاندان سے ہے۔ پر میں جو فلاسفہ نہیں، عالم دین بھی نہیں، محض ایک ناقص لعقل اڑکی ہوں، سوچتی ہوں کہ ساز و سر کے بغیر جیون کیا روکھا سوکھا نہیں؟

جس چیز نے مجھے بہت متاثر کیا ہے، وہ یہاں کی سادگی ہے۔ کالجوں اور یونیورسٹی کی لڑکیاں اپنا وقت بناؤ سنگھار پر ہرگز ضائع نہیں کرتیں۔ نہ ہی انہیں ان سے کوئی دلچسپی ہے پر سیاست ان کا اوڑھنا بچھونا ہے۔ کوئی لڑکی ایسی نظر نہیں آئے گی جس کا تعلق کسی پارٹی سے نہ

ہو۔ بچے بچے میں سیاسی شعور پایا جاتا ہے۔ گوکہ یہ شعور سارا کاسار امغربی پاکستان کے خلاف ہی ہے۔

کتنا لمبا خط لکھ ڈالا میں نے، پڑھتے پڑھتے اُکتا گئے ہیں نا آپ!..... بنو مجھے اپنے دادو کے متعلق بتایا کرتا ہے۔ کاش نذرل چچا! وہ زندہ ہوتے۔

زہرت چھی کو آداب کہئے گا، خوقان کو خوب خوب پیار کیجئے گا۔

اور انہوں نے خط پڑھ کر اسے پکارا تھا۔ جوان کی نصف بہتر تھی۔ وہ اپنے لانے گیلے بالوں کو کمر پر جھلاتی ان کے پاس آگئی۔ تب وہ بولے، لواسے پڑھو! سومی نے لکھا ہے۔  
”لڑکی جا کر پریشان ہو گئی ہے“..... وہ خط پڑھ چکنے کے بعد بولی..... ”اور اس شلپی کو تو جانے کیا ہو گیا ہے۔“

”ایک شلپی کو کہتی ہو، آدمی کا آدمی بگڑا ہوا ہے۔“

اور اس نے چاروں طرف گھوم کر خود کو دیکھا اور اپنے آپ کا تنقیدی جائزہ لیا۔

سرخ اور سیاہ رنگ کی یہ چیک ساڑھی اس کی چمپی رنگت پر بہت اچھی لگ رہی تھی۔ پروہ اسے دی گئی اتنی زیادہ کلف سے بہت عاجز نظر آ رہی تھی۔ جو چلی تو کھڑکھڑ کی آواز سے کمرہ گونج اٹھا، ابرق بھی کہیں ڈھیر ساری جمی تھی اور کہیں نام و نشان تک نظر نہ آتا تھا۔

باہر سے بیٹھا چلا یا تھا.....” ارے سو می آپا! آپ اتنا سنگارناہ کریں، وہاں را کٹ میں کوئی نہیں دیکھے گا اور ساری محنت پر پانی پھر جائے گا۔“

اس نے آنچل کو دائیں شانے پر لا کر ٹھیک کیا اور باہر نکل کر اس سے جھگڑنے لگی۔ نیچے گاڑی آ گئی تھی۔ وہ ان سب کے ساتھ باریساں عید کرنے جا رہی تھی۔ تینوں لڑکے بہت خوش تھے۔ ڈرائیور نگ سیٹ پر ایم۔ اے فائل ایر کا لڑکا بیٹھا تھا۔ وہ اچھی طرح جانتی تھی۔ شلپی کا جزل سیکرٹری تھا۔

شام گھری ہو رہی تھی۔ دودھیا روشنی میں سڑک کی سیاہی زیادہ نمایاں ہو رہی تھی۔ بیت المکرم اور جناح ایونیو کی شاندار دکانیں اور ان میں خریداری کرتے صاحب ثرثوت حضرات کافی پیچھے رہ گئے تھے۔ کار کی رفتار اب بہت ست تھی۔ یہ پرانے ڈھا کا کا گنجان ترین علاقہ تھا۔

مشہائیوں کی مخصوص مہک، مانوس فضا، ریڑھیوں پر سجائے پھول بیچتے نو عمر لڑ کے ار دگر دکھڑے سیدھے سادے دھوتیوں میں لپٹے لوگ۔ دکاندار گاہوں کو چیخ چیخ کر بلار ہے تھے۔ کندھے سے کندھا نکل کر رہا تھا۔ اس سے اسے یوں محسوس ہوا جیسے ایک ہزار میل کا فاصلہ آنا فاناً اُڑ گیا ہے۔ اور وہ لاہور کے کشمیری بازار یادی دروازے سے گزر رہی ہے۔

بس یہ زندگی اچھی ہے۔ اس نے سوچا، یہاں کسی کے دماغ میں ایسی کیش کا بھوت نہیں۔ انہیں مہذب نہ ہونے کا کوئی غم نہیں۔ زندگی جس سادگی کی مقاضی ہے، یہ اس کی مکمل تصویر ہیں۔

وہ صدر گھاٹ پہنچے۔ آٹھنچھے چکے تھے..... ”یہ خرید و فروخت کا بہت بھاری مرکز ہے۔ سومی آپا! یہاں بازار اندر ہی پہلیتے چلے گئے ہیں“..... بلبل اسے بتا رہا تھا اور وہ بھی دیکھ رہی تھی کہ غریب طبقہ سارا یہاں امنڈ پڑا ہے۔

گاڑی انہیں عین وینگ رومن کے سامنے اتار کر چلی گئی تھی۔ بابا پھل خریدنے چلے گئے اور وہ رنگ برلنگے لوگوں کو دیکھتی رہی۔ جب وہ واپس آئے تب وہ سب اندر داخل ہوئے۔ یہاں ایک اور ہی دنیا آباد تھی۔ موزاٹق کے گندے فرش پر ہزاروں لوگ بیٹھے تھے اور باہر بورڈھی گنگا کے سینے پر سینکڑوں کشتیاں، اسٹیمز، لانچیں اور راکٹ قطار در قطار کھڑے تھے، شہر کے من چلے کشتیوں پر بیٹھے سیر کر رہے تھے۔ ان کے خوشی سے بھرے قہقہے اس مصروف دنیا میں ہلکا ہلکا شور کر رہے تھے۔

وہ دائیں بائیں دیکھ رہی تھی اور بہت آہستہ آہستہ قدم اٹھا رہی تھی، بابا اس سے بولے تھے۔ ”بیٹھے! ذرا تیز چلو“..... اس نے قدموں کو تیز کیا اور راکٹ کی سیڑھیاں چڑھ کر کیبن میں داخل ہوئی۔ وہ بہت خوش نظر آ رہی تھی۔ انہوں نے سامان سلیقے سے رکھا اور پھر کیبن کے سامنے سے عرش پر آ گئے۔ ریلنگ سے نیچے جھانک کر اس نے دیکھا ایک چھوٹا سا لڑکا کشتنی کھے رہا تھا۔ چھوٹی سی لاثین پاس رکھی تھی، چٹائی پر ایک جوڑا بیٹھا تھا۔ غیر ملکی جان پڑتا تھا۔ سامنے ایک لانچ

آکر رکی تھی۔ گھڑیاں اٹھائے سو کھے مرد اور نیلی پیلی سائز ہیوں میں سانوںی عورتیں بچوں کو گودیوں میں اٹھائے نکل رہی تھیں۔

رات تاریک تھی۔ اسے افسوس ہوا کہ کاش چاند ہوتا۔

بینو نے کہا..... ”رات کو رو جیں بلائیں گے“ اور وہ لرز کر بولی۔

”اے اللہ کا نام لو بینو! اتنے گھرے پانیوں پر سفر کرتے ہوئے جہاں زندگی ایک پل میں بڑی خاموشی سے ختم ہو سکتی ہے۔ رو جیں بلا تے ہوئے ڈرنہ لگے گا۔“

”بس۔ تو آپ اتنی بہادر ہیں“ ..... وہ اسے چڑاتے ہوئے بولا..... ”ارے سومی آپا! اس پانی پر تو بنگال زندہ ہے۔ اب اس نو کے کو دیکھیں“ ..... اس نے نیچے ایک کشتی کی طرف اشارہ کیا۔ اس نے دیکھایے بند کشتی تھی..... ”اس میں ایک پورا خاندان آباد ہے۔ یہ اسی میں کھاتے پیتے ہیں، یہاں پرسوتے ہیں، اسی پانی پر ان کے بچے جنم لیتے ہیں اور اسی پر مرجاتے ہیں۔ ہوش سنبھالتے ہی بچے کے ہاتھ میں نوکا کے چپو آتے ہیں۔ تند و تیز ہوائیں، موسلا دھار بارشیں، بچھرتے طوفان اور چڑھتے دریا، قدرت کے یہ عناصر ہم سے بہت قریب ہیں۔ یہ باریاں جہاں ہم جا رہے ہیں نہیں جانتیں یہاں کوئی ریلوے لائن نہیں، مرکب بھی ابھی کچھ عرصے پہلے بنی ہے اور اس میں بھی کئی فیریاں آتی ہیں۔ غریب آدمی کے لیے یہاں پہنچنے کا واحد ذریعہ بس یہی لانچیں ہیں۔“

اور یہاں رینگ کے سہارے کھڑی، اس لڑکی کو رات کے تاریک لمحوں میں پانی پر روائیں یہ زندگی بہت خوابناک محسوس ہوئی تھی۔ ساحل کی جگہ گاتی روشنیاں بہت پیچھے رہ گئی تھیں، اکاڈ کا کشتیاں اب نظر آ رہی تھیں۔ راکٹ کی ہیڈ لائٹس میں پانی بہت دور تک نظر آ رہا تھا۔

آرام کر سیوں پر یہاں کچھ اور لوگ بھی بیٹھے تھے۔ اوائل دسمبر کی ہوا کچھ زیادہ خنک نہ تھی، وہ سیاہ کارڈ گین کی چھوٹی چھوٹی جیبوں میں ہاتھ ٹھونتے ہوئے پیچھے پلٹی۔ بہت سی نگاہوں

نے اسے دلچسپی سے دیکھا تھا۔ اس کے کانوں کی لویں سرخ ہوئیں اور دوبارہ رخ پلٹ کر باہر دیکھنے لگی۔

ایک چھوٹی سی بچی اس کے پاس آ کر کھڑی ہو گئی۔ اس کے گال تھپتھاتے ہوئے اس نے اس کا نام پوچھا..... ”دونیرا علی“، بچی کسی جھبک کے بغیر بولی تھی۔ یہ اسے بہت دلچسپ لگی، اس نے اسے ابا کی ملازمت، بہن بھائیوں کی تعداد، ماں کی بیماری اور کہاں سے آئی ہے، کہاں جا رہی ہے، سب کچھ بتا دیا۔ یہ رنگ پور کے ڈی سی کی بچی تھی۔

عرش پر لوگوں کی تعداد اب کم ہو گئی تھی۔ بچی بھی چلی گئی۔ فخر گنگناہ رہا تھا..... ”بھئی فخر! کوئی ڈھنگ کا گانا گاؤ“..... وہ بولی..... ”یہ کیا چوں چوں کر رہے ہو۔“

”واہ، یہ کیا ڈھنگ کا نہیں؟“

”تبھی بیرے نے انہیں کھانا کھانے کے لیے اطلاع دی۔“

اور وہ ایک دوسرے کے پیچھے چلتے وہاں آگئے جہاں مختلف میزوں کے گرد لوگ بیٹھے کھانے میں مصروف تھے۔

ماں اور بابا ان کے انتظار میں تھے۔ بابا نے مسکرا کر اس سے پوچھا تھا کہ کیا وہ سفر سے لطف اٹھا رہی ہے اور اس کے کچھ کہنے سے پیشتر ہی بینو بولا تھا..... ”یہ تو بہت ڈر رہی ہیں بابا۔“ ”یہ جھوٹ بولتا ہے بابا! میں اس تجربے سے بہت محظوظ ہو رہی ہوں“..... اس نے پورے زور سے تردید کی۔

کھانا بہت سادہ تھا۔ چکن کڑی اور سادہ چاول۔ اس کے سامنے والی میز پر چند غیر ملکی بیٹھے تھے۔ لب ولجہ سے امریکی جان پڑتے تھے۔ دائیں ہاتھ چار آدمی تاش کھیل رہے تھے۔ کھانا کھا کر وہ بلبل کے ساتھ نچلے حصے میں آگئی۔ یہاں بے شمار لوگ فرش پر کپڑا بچھائے لیئے تھے اور کچھ ایک کونے میں سکڑے سکڑائے اونگھرہ رہے تھے۔ ہوا کو روکنے کے انتظامات تھے پھر بھی اس کا کافی زور تھا۔ ایک بوڑھا ہندو چارخانہ تہجد باندھے گرتا پڑتا با تھر روم

کی طرف جا رہا تھا۔ ایک عورت روتے نیچے کو چپ کر انے کی کوشش میں مصروف تھی۔

اور دروازے کے قریب کھڑی اس لڑکی نے ماحول پر ایک بھر پور نظر ڈالی اور پر نیچے کا یہ تفاوت اسے بے حد کھلا۔ کیمبوں کے اندر گرم کمبلوں میں لپٹنے لوگ جو حد درجہ انٹلکچوں کیل خیال کے جاتے ہیں اور تختوں کے اس فرش پر لیئے یہ لوگ غریب اور غیر مہذب سمجھے جاتے ہیں۔ جانے انہوں نے اپنے درمیان اتنی خلیجیں کیوں حائل کر لی ہیں کہ ان خود ساختہ کھائیوں کو پانداز دنوں کے لیے ہی بہت دشوار ہے پر پانی کے سینے پر بہتا یہ جہاز اگر ابھی ڈوب جائے تو ان کے درمیان سارے فاصلے آناؤ فانا ختم ہو جائیں۔

وہ دل برداشتی اور پر چلی آئی۔ سخنہنڈ کافی ہو گئی تھی۔ عرش پر انہوں نے پنگ پونگ کھیلا لیکن بینو کے حد درجہ اصرار پر بھی وہ روحوں کو بلا نے پر آمادہ نہ ہوئی۔

بلبل نے نذرِ الاسلام کو مشہور گیت  
شاوَنَه شیلو پھرے شے پھریلو نہ۔

گاتے گاتے رک کر بتایا کہ اس نے شلپی بھیا کوتا کید کی ہے کہ وہ آتے ہوئے ٹیپ ریکارڈ ضرور لے کر آئیں۔ بشیر احمد، مجیب عالم، سینہ یا سمین، فردوسی بیگم اور شہناز بیگم کے غضب کے ریکارڈ ہیں۔ آپ سنیں گی سومی آپا تو سچ جھوم انھیں گی۔

چلغوزے بہت جلدی ختم ہو گئے تھے۔ اس نے بینو سے اور کے لیے پوچھا تو وہ بولا.....  
”سومی آپا اتنے مہنگے ہیں۔ جتنے پیسے میری جیب میں تھے ان کے خرید لایا تھا۔“

صح اپنے تمام تر کھن کے ساتھ پدمائی لہروں پر اتر آئی تھی۔ اونچے اونچے ٹیکے میں بادبانوں کی کشیاں سبک روی سے تیر رہی تھیں۔ نواحی علاقوں کے ماہی گیر چلتی کشتیوں میں کھڑے وزنی جالوں کو پورے زور سے پانی میں پھینک رہے تھے۔ اس جگہ کا نام کیا ہے؟ یہ اسے پوچھنے پر بھی معلوم نہ ہو سکا تھا۔ دیسے دریا کا دہانہ یہاں کم چوڑا تھا۔ کنارے پر کیلے اور ناریل کے درختوں کی بہتات تھی، کہیں کہیں پستی بھی لگنے نظر آ رہے تھے۔ اور یہاں چند عورتیں راکھ سے برتن مانجھ رہی تھیں، ہری سرخ ساز ہیوں والی۔ کچھ ایک طرف غسل کر رہی تھیں، کہیں کہیں اکاڈ کا مردلوگ بھی نہاتے نظر آ رہے تھے۔

اور راکٹ اپنی منزل کی طرف گامزن تھا۔ تاڑ اور سپاری کے قد آور درخت جھومنتے تھے۔ ہر سو آنکھوں کو تازگی دینے والا سبزہ تھا۔ دور سورج طلوع ہو رہا تھا۔ لالی پانی میں گھلتی جا رہی تھی۔ چمکتی کر نیس مختلف راستوں سے دریا میں اترتی آ رہی تھیں۔

”اللہ، یہ بنگال کی صح ہے! اتنی حسین،!!..... وہ بے اختیار خود سے بولی تھی۔۔۔۔ ”جو میں اسے نہ دیکھتی تو جیون تشنہ ہی رہتا۔“

”ہاں دیکھو تو بھئی کتنا خوبصورت نظارہ ہے۔ نظر ہٹانے کو جی نہیں چاہتا۔ فضول میں لوگوں نے صحیح بنارس کا محاورہ بنادیا ہے۔ میں تو کہوں گی کہ صحیح بنگال سے زیادہ حسین صحیح بر صغیر کے کسی شہر کی نہیں ہو سکتی.....“ ہاں بلبل! یہ تو بتاؤ ہم باریساں کب پہنچ رہے ہیں؟ اب تو آٹھ نج گئے ہیں۔“

”بس یہی آدھ گھنٹہ میں۔ چلنے ناشتے کے لیے، میں آپ کو بلا نے آیا ہوں۔“ اور پون گھنٹہ بعد وہ باریساں کے ساحل پر لنگر انداز ہو رہے تھے۔ کشتوں، سیمہر، لانچوں، بھیروں اور دخانی جہازوں کی یہاں اتنی ہی کثرت تھی جتنی ڈھا کا صدر گھاٹ پر۔ لانچیں اور راکٹ مختلف جگہوں سے آ جا رہے تھے۔ لکڑی کے تختے بچھائے گئے اور ان پر ٹھپ ٹھپ کرتی وہ سب کے ساتھ باہر آ گئی۔

تب دو رو یہ درختوں سے گھرے اس چھوٹے کچھ راستے پر چلتی وہ ٹین کی چھتوں والے گھر میں داخل ہوئی تھی۔ یہ ماں کے چپاڑا بھائیوں کا گھر تھا۔ کچھ سجن میں سفیدے کا درخت پر پھیلائے کھڑا تھا۔ دو منزلہ مکان سارا لکڑی اور ٹین سے بناتھا۔ انگنانی میں مرغیاں کٹ کٹ کرتی پھر رہی تھیں۔ اس گھر کی لڑکیاں بھی کچھ مرغیوں کی طرح بے شمار تھیں جو گنے میں نہیں آ رہی تھیں۔ ماں کی بھاوجیں، ماں اور بابا کے قدم چھونے کے بعد اس کی طرف متوجہ ہوئی تھیں اور اسے دیکھ کر سادگی سے مسکرائی تھیں۔ اس نے کچھ دیران سے باتیں کیں۔ چھوٹے بچوں کو پیار کیا اور پھر بلبل، بینوا اور فخر کے ساتھ شہر دیکھنے نکل گئی۔

اور اس صاف سترے خوبصورت شہر میں گھومتے ہوئے اس نے نذر چپا اور اپنے بچپن کو یاد کیا۔ سندر بن کا خیال آیا جو باریساں سے کچھ زیادہ دور بھی نہیں تھا۔

ایک فلم کا پیش شود یکھا اور باریساں میڈیکل کالج جو ابھی زیر تعمیر تھا، کے اوپر سے ہوتے ہوئے واپس آ گئے۔ گھر میں خاصے لوگ روزے سے تھے تو بہت سارے بغیر روزے کے بھی تھے۔

دو پھر کا کھانا پر تکلف تھا۔ کوئی سنگی اور ٹھینگر امچھلیوں کو نہایت عمدگی سے پکایا گیا تھا۔ مرغ روست تھا۔ مگر بریانی میں پیاز اور کشمش کا استعمال کچھ زیادہ ہی کیا گیا تھا۔ کھانا کھاتے ہوئے دفعتہ اس نے نظر اٹھا کر دیکھا، دسترخوان پر عین اس کے سامنے بیٹھے ماں کے بوڑو بھائی اپنے منہ سے کاچھ کے بنٹے جتنی گولی نکال کر پلیٹ میں رکھ رہے تھے۔ پلیٹ کے کنارے پر تین ایسی ہی گولیاں پہلے بھی پڑی تھیں۔ یہ کیسی جادوگری ہے۔ کھایا ماچھ بھات جارہا ہے اور اندر سے بنٹے نکل رہے ہیں۔ اس نے سوچا۔ ماں نے یقیناً اس کی آنکھوں سے شکستی حیرت اور نگاہوں کا ان گولیوں پر جما و محسوس کر لیا تھا۔ نہیں اور بولیں..... ”ارے بیٹے! یہ مچھلی کے کانے ہیں جنہیں اکثر لوگ منہ ہی منہ میں اکٹھا کر لیتے ہیں۔“..... اس کے لیے یہ کس قدر دلچسپ اور انوکھا انکشاف تھا۔

پھر یوں ہوا کہ اس وقت جب وہ گھونٹ گھونٹ ڈاپ پی رہی تھی، اس لڑکے نے جو ماں کا رشتہ میں بھیجا تھا اور جس کا نام منصور الحق تھا، نے اُن سب کو مخاطب کرتے ہوئے کہا..... ”کہ وہ اس ویسٹ پاکستانی مہمان لڑکی کو کھلنا نیوز پیپر مل دکھانا اور سندربن کے جنگلات کی سیر کروانا چاہتے ہیں۔ میں اور بُلبُل نے ہر تے کہا، پر وہ تو جیسے گنگ سی ہو گئی۔ کوئی تین سال پہلے کھاریاں میں اس نے نذرِ چپا کے ڈرائیور روم کی دیوار پر ایک پینٹنگ دیکھی تھی، سندری درختوں سے گھری بانس کھپر میل کی ایک چھوپڑی، جس کے پس منظر میں ایک نحیف وزار بوڑھا کشتی کی مرمت میں جتا ہوا تھا۔ سبک خرامی سے بہتا ہوا دریا، ایک گھاث اور بانس کی جیٹی، بھاگتے ہرن اور ان کے بچوں کی ڈاریں۔ منظر جیسے اس کی آنکھوں میں منجد ہو گیا تھا۔

زہرت چھی نے اس کے جذب کو دیکھ کر کھا تھا کہ سندربن کا سین ہے اور اب کوئی اسے وہی منظر دکھانے کی پیشکش کر رہا تھا۔ اس نے منصور الحق کی طرف دیکھا اور پوچھا۔

آپ چہرہ شناسی کے ماہر لگتے ہیں۔ یقیناً آپ نے میرے چہرے پر سندربن دیکھنے کی

خواہش کے کسی عکس کو دوڑتے پھرتے دیکھ لیا ہوگا۔ میں آپ کی بہت شکر گزار ہوں۔ اور صرف آدھ گھنٹہ بعد وہ سینمہ میں بیٹھی منصور الحق کی بیوی سے پروگرام کی تفصیل سن رہی تھی۔

بکھیر گھاث سے کھلنا تک کافر سڑک سے۔ پیپر مل میں منصور کے نجہر دوست کی میزبانی۔ صبح چالنا تک لانچ اور پھر وہاں سے کشتی میں سندربن کے جنگلات کی سیر۔ سینمہ کی تیز رفتاری لہروں سے گتھم گتھا ہو کر انہیں پنج پنج کر پھینک رہی تھی۔ بکھیر گھاث سینمہ کا پہلا پڑا اُتھا۔ گھاث پر انہیں ڈاپ پینے کا کہہ کر منصور الحق گاڑی کا بندوبست کرنے چلا گیا۔ بُلبل اسے بتا رہا تھا کہ سندربن جانے کا راستہ اسی گھاث سے ہی جاتا ہے۔ اور خوبصورت پانیوں کے سفر کے بعد بکھیر گھاث سے کھلنا تک زمینی سفر کا ایک اپنا حسن تھا۔ پختہ سڑک جس کے دونوں جانب ناریل اور سپاری کے درختوں کی بہتات تھی، پان کی بیلوں کی کثرت بھی دیکھنے کو ملی۔ میں پچیس میل کا یہ سفر پل جھکتے میں ہی طے ہو گیا۔

اور جب شام کے سایے ڈھل رہے تھے، گاڑی دریائے بھیرب کے کنارے واقع پیپر مل کے احاطے میں داخل ہو رہی تھی۔ عزیز الرحمن کی بیوی کی پور پور میں جیسے بنگال کا جادو بول رہا تھا۔ ایک تک اس صبح صورت کو دیکھتے ہوئے اس نے بنانے والے کی صناعی پر عش عش کیا۔ گھر کے بڑے چھوڑ بچے بھی روزے سے تھے، ایسے میں چائے حلق سے نیچے اترنی مشکل ہو گئی تھی۔ پھر اسے پیپر مل کی سیر کرائی گئی۔ کاغذ کی تیاری کے سب مراحل دکھائے گئے اور اس نے جانا کہ سندربن کے ڈیلٹاؤں کی دلدلی زمین میں اگنے والے گیوا درخت اس صنعت کے لیے بنیادی اہمیت رکھتے ہیں۔ گیوالکڑی کو دریا میں بھگونے کا شے، پینے اور مشینوں پر رولروں کی صورت میں لپیٹنے، کٹنے تک کے مرحلے کتنے مشکل تھے کہ جس کا اندازہ دیکھے بغیر ہو، ہی نہیں سکتا تھا۔ شاید اسی لیے اس نے بُلبل سے کہا تھا..... ”سفید کاغذوں پر لکھتے ہوئے ہم کبھی بھی یہ نہیں سوچتے کہ یہ کندن کتنے قیمتی ہیں۔“

گاڑی میں ہی کھلنا شہر کا مختصر چکر لگا۔ خاصاً بڑا ضلع ہے۔ بھیرب، جمنا اور مدھومتی  
جیسے دریاؤں سے گھرا ہوا۔

کھانا لذیذ تھا، لطف آیا۔ سحری کے لیے اس نے کہنا چاہا کہ وہ روزہ رکھے گی پر  
منصور الحق کی بیوی نے ہنستے ہوئے کہا..... ”جب سفر میں روزہ کی چھوٹ ہے تو اس سہولت  
سے فائدہ نہ اٹھانا کفرانِ نعمت ہے۔“

اس دلیل پر سمجھی ہے۔ اور جب وہ سونے کے لیے یعنی اس نے کئی بار خدا کا شکر ادا کیا  
کہ صاحبِ خانہ نے با تمیں کرتے ہوئے ایک بار بھی یہ نہیں کہا کہ ان کے سندربن کی لکڑی اور  
اتنی محنت و مشقت سے تیار کردہ پیپر سے ویسٹ پاکستان زرِ مبادلہ کمار ہا ہے۔ بلبل کے کہنے پر  
اس نے ناشتے میں صرف ڈاب پی اور چائے کا کپ لیا۔

فارسٹ گھاٹ سے لانچ میں بیٹھے اور دریائے بھیرب میں سفر کا آغاز ہوا، تھوڑے  
سے سفر کے بعد لانچ دریائے پر میں داخل ہو گئی۔ بگھیر گھاٹ پر پڑا اور ہوا پھر لانچ چالنا  
جاری۔ چالنا بہت بڑی بندراگاہ تھی جس کی توسعی کا بیشتر کام ہو چکا تھا اور کچھ ابھی بھی جاری  
تھا۔ منگلا سے وہ لوگ سمپان میں بیٹھے۔

سندربن کا سلسلہ پیر و چپور، باقر گنج، چالنا، منگلا، مور لکینی اور جنوب کے چھوٹے  
چھوٹے ضلعوں سے خلیج بنگال تک پھیلا ہوا ہے۔ یہ حیرتوں کا سفر تھا، فطرت کا حسن اپنی  
رعایتوں اور دلفری پیوں کے ساتھ اتنا نگاہ تھا کہ وہ نائلے میں آگئی تھی۔ اس کی آنکھوں میں  
دہشت اور خوف کے سایے لرزنے لگے تھے شاید گدی آنکھوں میں حسن فطرت سونے کی  
تاب نہ تھی۔ سمپان جیسے جیسے آگے بڑھ رہی تھی۔ دیوقامت بزر درختوں کے جھنڈوں کے پیچے  
لشکارے مارتی ہرنوں کی ڈاریں، بے کرائ پانیوں اور سبزے کے سلسلے، پروردگار! شدت  
جدبات سے جیسے اس کا مُؤْمُوف ریادی بن گیا۔ میرا یہ دُطن! اس کی آنکھوں کے گوشے بھیگ  
رہے تھے۔ چوڑے پتوں والے گیوا اور سندری کے درختوں، چیتوں، شیروں، رائل بنگال

ٹائیگر ز، زہریلے سانپوں، اژدھوں اور خوفناک بھیڑیوں کے متعلق منصور الحق اسے بتا رہا تھا پر اس کے کان جیسے بند تھے اور آنکھیں بدلتے منظروں سے پھٹی پڑ رہی تھیں۔ مور لکینی سے کششی ایک چھوٹی ندی میں داخل ہوئی۔ یہ جنت کا کوئی نکڑا ہے جو آسمان کے سینے کو چیرتا ہوا یہاں آ گرا ہے۔ اس نے بے اختیار سوچا تھا۔

کافی آگے جا کر دائیں ہا تھا ایک گاؤں کے آثار تھے۔ پھر کشتی نے گھاث کو چھوڑا اور وہ سب بانس کی جیٹی پر چلتے ہوئے زمین پر آ گئے۔ دہشت ناک خاموشی درختوں میں گھرے بانسوں کے گھر جن کی دیواروں پر پھیلی رنگ برلنگے پھولوں والی بیلیں۔ پھٹی پرانی سازی ہیوں میں دو عورتیں، تین بچے اور دو مرد بیٹھے چٹائیوں کے بندل بنار ہے تھے۔ درختوں کی گھنی چھاؤں میں سے سورج کے سنہری روپ کہیں کہیں بینا کاری کر رہے تھے۔ سب لوگ ان کے گرد اکٹھے ہو گئے تھے۔ منصور الحق کے جانے والے لوگ تھے۔ چائے اور کھجور کے گڑ سے بننے والے سے تواضع ہوئی۔ وہ گھر کے اندر گئی، کمرے کی ایک ایک چیز جیسے زبان سے کہتی تھی کہ ہم گردن گردن تک غربت میں دھنسے ہوئے ہیں۔ وہ انہیں کچھ دینا چاہتی تھی پر رک گئی کہ خوف نے گھیر لیا تھا کہ کوئی کچھ کہہ نہ بیٹھے۔

مختلف نالوں اور بڑی ندیوں کے شارٹ کٹ راستوں سے ہوتے ہوئے ان کی باریاں واپسی ہوئی۔

اگلے دن کوئی بارہ بجے وہ بالائی منزل کے ٹنگ سے برآمدے میں بیٹھی گھر کی درجن بھر لڑکیوں سے با تین کر رہی تھیں۔ یہ ہائی سکول کے مختلف مدارج میں پڑھ رہی تھیں۔ اس کی پشت پر جو کمرہ تھا، اس کا دروازہ کھلا تھا اور لکڑی کے فرش پر بچے اجلے بستروں پر دو بچے سور ہے تھے۔ آنگن کا درخت ان کے سروں پر جھکا تھا۔

”یہ سفیدے کب پکیں گے؟“..... اس نے پوچھا۔

”یہی مارچ اپریل تک“..... ایک لڑکی نے جواب دیا۔

ان میں سے دو تین بہت تیز تھیں اور مغربی پاکستان کے بارے میں بہت سی باتیں پوچھ رہی تھیں۔

تب بینو نے آواز دی..... ”سوی آپا! نیچے آئے، صاحب رائے چلنا ہے۔“  
”ہوں، تو گویا وہ آگیا ہے جس کا انتظار ہو رہا تھا۔ یہ بھی ایک مصیبت ہے۔ اب اتنا محتاط ہونا پڑے گا۔ اپنی اس قینچی کی طرح چلتی زبان کو بھی قابو میں رکھنا ہو گا،“..... اس نے اٹھتے اٹھتے سوچا۔

پر سیر ہیاں اترتے ہوئے وہ خود سے بولی تھی..... ”یہ زبان کوتالا لگانا تو قطعی میرے بس میں نہیں۔ جہنم میں جائے وہ، یوں چپ رہ کر مجھے کیا اپنا سارا مزہ کر کر اکرنا ہے۔ پر کتنا اچھا ہوتا جو یہ وہیں ڈھا کا میں ہی رہ جاتا، یہاں تو اس کی خاص ضرورت نہیں تھی۔“  
اور اس نے ایک اچھتی سی نظر اس پر ضرور ڈالی..... وہ بوڑو (بڑے) چاچا کے ساتھ با تیں کر رہا تھا۔

گھر کے مردوں اور عورتوں نے بہت خلوص سے اسے دوبارہ آنے کی دعوت دی تھی۔  
جواب میں وہ مسکرا دی۔ اس پر تودادی ماں سے ملنے اور صاحب رائے دیکھنے کا جنون سوار تھا پر جب وہ لانچ میں سوار ہوئی، اس کا سارا جنون بھک سے اڑتا نظر آیا۔ یہاں اسے ماں کے ساتھ لیڈیز روم میں بیٹھنا پڑا۔ لانچ کے نچلے حصے میں کام کرتا انہیں کثیف دھواں اگل رہا تھا۔  
جو سر اڑانے کے لیے کافی تھا۔ اس نے کھڑکی سے گردن باہر نکال لی اور لمبے لمبے سانس لیے، دریا کے پانی سے کھلینے کی کوشش میں دل بہلانا چاہا پر کچھ فائدہ نہ ہوا۔ طبیعت بدستور ماش کر رہی تھی۔

اس نے سر بلند کر لیا اور گلے ہاتھوں کورومال سے پوچھا۔ چھوٹے سے کمرے میں عورتیں ٹھپنی پڑی تھیں۔ مانگ میں جمکتے سندور، ماتھے پر سرخ بندیاں، تیل میں ڈوبے سر، سرخ نیلے باڈروں کی سفید سائز ہیاں، کوئی چیز بھی اس وقت اسے دلچسپ نظر نہ آئی۔

ماں نے شاید محسوس کیا، تبھی بولیں ..... ”تم اور چلی جاؤ، یہاں گھٹن ہے۔ اور اور جاتے ہوئے اسے کچھ جھجک بھی محسوس ہوئی۔ جانے وہ کیا سمجھے پر یہ مجھے ہر وقت اس کمخت کا خیال کیوں رہتا ہے؟ ..... یہ نہ سمجھے، وہ نہ سمجھے، کیا بکواس ہے؟ ٹھیک ہے! وہ جو چاہے سمجھے، مجھے کیا۔“

یہاں اس کھلی جگہ پر بہت سارے لوگ بیٹھے تھے۔ کچھ بیٹھے، کچھ کھڑے تھے۔ وہ تینوں اسے دیکھتے ہی بولے ..... ”نیچے جی نہیں لگا کیا؟“  
بینودھان کی ایک بوری پر قبضہ جمائے بیٹھا تھا۔ وہیں اس کے ساتھ تھوڑی سی جگہ پر وہ بھی نیک گئی۔

یوں وہ اور بابا سے وہاں نظر نہ آتے تھے۔ چلو یہ بھی اچھا ہوا۔ اس نے سکون کا سانس لیا اور کھل کر باتیں کرنے لگی۔

دھوپ خوشگوار تھی۔ پانی کے سینے پر چلتی لانچ اپنے پیٹ میں سینکڑوں انسانوں کو سامائے تیزی سے آگے بڑھتی جا رہی تھی۔

ان چاروں کو اس آدمی پر بہت بُنی آئی تھی جو نماز پڑھ رہا تھا۔ پر آنکھیں ادھر ادھر گھما رہا تھا..... ”لو بھلا! یہ کیسی نماز ہے؟“ اس نے بمشکل بُنی کو روکا تھا۔

لانچ کا یہ سفر ایک گھنٹہ میں طے ہوا۔ زمین پر قدم رکھ کر ٹھنڈی ہوا کے خوشگوار جھونکے اس نے کھائے اور ایک ٹنگ ماحول کے سحر کو دیکھا۔ کھیت خالی پڑے تھے۔ دھان کی کٹائی ہو چکی تھی۔ کیکر، جنگلی درختوں اور بانسوں کے جھنڈا اپنی اپنی جگہ پر تمکنت سے کھڑے آنے جانے والوں کو دیکھ رہے تھے۔ سہ پہر کی کرنوں نے دریا کے سینے پر جانے کس کے لیے کہکشاں کا راستہ بناؤالا تھا۔ اس جگہ گاتے چمکتے راستے پر بے اختیار اس کا جی چلنے کو چاہا۔ کیسی احتمانہ خواہش تھی۔

ماں بابا سے اس کی طبیعت کا کہہ رہی تھیں۔ انہوں نے بہت فکر مندی سے اسے دیکھا

تھا۔ پروہ ان کے بازو جھلاتے ہوئے بولی..... ”نمیں بابا! میں تو بالکل ٹھیک ہوں۔“

ان سے تھوڑی دور چند دکانیں تھیں۔ فخر وہاں سے چائے لے آیا۔ چاہتے ہوئے بھی اس نے چائے نہیں پی کہ رمضان کے قدس کا احترام تھا۔ اسے معلوم ہوا کہ باڑی ابھی چار کوس دور ہے اور انہیں کشتی کا ایک اور سفر کرنا ہے۔

اور بند کشتی میں اندر بچھی زرم چٹائی پر ماں اور بابا نیم دراز ہو گئے۔ جب یہ کھلے پانیوں سے چھوٹے بھیرے میں داخل ہوئے تو وہ باہر نکل کر بیٹھ گئی۔ بلبل اور فخر نے اسے منع کیا، ہوا میں خاصی ٹھنڈک تھی۔ پر اس نے سوچا یہ خوبصورت نظارے پھر کبھی دیکھنے کو میں یا نہ۔ یہ تو اندر اطمینان سے بیٹھ گئے ہیں۔ اس لیے کہ یہ ان کی چیزیں ہیں اور ان میں انہیں خاص کشش محسوس نہیں ہوتی پر میرے لیے تو یہ سب نئی اور خوبصورت ہیں۔“

کشتی کے سرے پر وہ بیٹھا بوڑھے مانجھی سے باتیں کر رہا تھا۔ ندی کے کنارے پر لمبی گھاس اُگی ہوئی تھی۔ بانسوں کے جھنڈ پھیلے تھے اور کیلے کے سر بزر درخت جھکے پڑے تھے۔ تب شیپ پرنڈ زل الاسلام کا مشہور گیت ”دھانی رنگو گھا گھرا میکھورنگی اوڑھنا“ شروع ہوا۔

”فائن“..... وہ مسرور آواز میں بینو کے ساتھ ساتھ گاتے ہوئے ابتدائی شام کو حسین رنگوں اور دلفریب جلوؤں کے پاپہ رکاب دھیرے دھیرے دھرتی پر اترتے دیکھتی رہی۔ ”نودی کنارے چوکرے پانی“..... شاید بشیر احمد تھا۔ آواز دل کی گہرائیوں میں اترتی جا رہی تھی۔ بینو نے سینہ یا سینہ کا ایک ریکارڈ لگایا اور وہ جو کونے پر بیٹھا ہوا تھا بولا۔ ”بینو! مہدی حسن لگاؤ“..... اس نے یہ سنا اور اپنی ساعت پر دھوکا کا احساس کیا اور تھوڑی دیر بعد وہاں مہدی حسن کی آواز بکھری ہوئی تھی۔ ”اپنوں نے غم دیے۔“

اور اس سے جب ٹھنڈی ہوا اس کے چہرے سے مکر انکرا کر خنکی کا شدید احساس دلا رہی

تھی، اسے ماحول میں آسودگی، طمانتی اور بھرپور خوشی کا احساس ہوا تھا۔

یہ اردو کا گیت اور گلوکار کا تعلق مغربی پاکستان سے تھا۔ فرماںش اس نے کی تھی جسے اس زبان اور زبان کے بولنے والوں سے سخت نفرت تھی۔ کیا اس نے مہمان نوازی کا ثبوت دیا ہے یا وہ اردو گاؤں کو پسند کرتا ہے۔ اس نے یہ دونوں باتیں سوچیں اور کسی نتیجہ پر نہ پہنچ سکی۔

بینو، محیب عالم کو ملک کا بہترین گلوکار کہہ رہا تھا۔ بلبل بشیر احمد کو، فخر اس سے پوچھ رہا تھا..... ”سوئی آپ آپ کا کیا خیال ہے؟“ وہ کیا کہتی بس یہی بولی۔

”میں نے کبھی اس پر غور نہیں کیا۔ گانے سننے سے مطلب ہے۔“

تب اس نے سنا وہ بولا..... ”مہدی حسن۔“

وہ خوش ہوئی اور اس کی یہ خوشی کچھ ایسی ہی تھی جیسے کوئی ڈوبتا ہوا چند تنکے دیکھ لیتا ہے اور ان سے فجح جانے کی آس قائم کر لیتا ہے۔

ندی میں اب پانی کم تھا اور کشتی کو چپوؤں سے کھینا بہت کھٹن، بوڑھے ماجھی نے کشتی تھوڑی سی ہی دھکیلی تھی کہ ہانپتے لگا۔ تب وہ پانی میں اترنا اور اس کا ہاتھ بٹانے لگا۔

”اس میں واقعی ایک اچھے لیڈر کی صفات ہیں۔ یہ بجے سجائے ایوانوں میں بیٹھ کر غریبوں سے ہمدردی کے دعوے نہیں کرتا اور ٹیل کوٹ اور مونوکل لگا کر شام کو کسی کلب میں پینے پلانے اور بال روم کی چکنی سطح پر پھسلنے پھسانے میں نہیں گناہتا۔ اسے اس قوم کا درد ہے اور یہ انہیں جگانا چاہتا ہے پر یہ متعصب ہے۔ اے کاش یہ ایسا نہ ہوتا!“

پھر جیسے اسے ایک خوشنگوار حیرت نے آن گھیرا۔ دائیں بائیں مختلف مستوں میں اس نے بے شمار لوگوں کو دیکھا جو اپنے کاندھوں پر بیدا اور کھچپوں سے بنے ہوئے مٹی کے پانی پینے والے گھرے نما چیز اٹھائے ناپتے گا تے جو ق در جو ق آر ہے ہیں۔

اس منظر میں کیسی مقناطیسی کشش تھی کہ جس نے بلبل اور فخر کو نوکے میں سے ہی کنارے پر چھلانگیں مار کر اترنے پر مجبور کر دیا۔ بابا بھی اٹھ کر بیٹھ گئے تھے اور اب مسکراتے

ہوئے دونوں بیٹوں کے ساتھ ساتھ لوگوں کو بھی دیکھ رہے تھے۔ بینوا بنت نوکے میں ہی بیٹھا رہا۔ ”چلو سومی آپا! پالو سے مجھلیوں کا شکار دیکھ سکیں گی۔“

ملح عبد الرحمٰن ہنستے ہوئے بتانے لگا تھا کہ کل سے پہنچ میں ڈھول پر اعلان ہو رہا ہے۔ اور بینوا ایک بار پھر اس کی طرف دیکھتے ہوئے بولا تھا..... ”آپ یقیناً ان جو ہائے کریں گی۔“ دلچسپ ترین مشغله ہے یہ۔ پرمجھے اس کا شوق نہیں۔ ”بہت سے لوگ ماں بابا اور اسے دور سے ہی پر نام کر رہے تھے اور جو ابادہ تینوں بھی مسکراتے ہوئے انہیں ایسے ہی خیر سگالی جذبات سے نواز رہے تھے۔

نوکا سے اتر کر شام کے سلو نے حسن میں پور پور ڈوبے کھیتوں میں چلتے اور درختوں کے حسن سے آنکھیں سینکتے جانا شاید اس کی زندگی کے یادگار لمحات میں سے تھا۔

کہ وہ اس نظر بازی میں کوئی چار مرتبہ تنگ تنگ پگڈنڈیوں پر سے پھسلی۔

اور یہ تین کمروں پر مشتمل خوبصورت پنچتہ گھر تھا۔ جس کے فرش اور دیواریں سینٹ کی تھیں۔ پھر اس نے ایک معمر وجود کو آہستہ آہستہ ان کی طرف بڑھتے دیکھا تھا۔ ان سے کچھ فاصلے پر فخر اور بُلبُل ہاتھوں میں وہ پنجھرہ نماز چیز پکڑے اس کی جھاڑ پونچھ میں لگے ہوئے تھے۔ انہوں نے باری باری جھک کر دادی ماں کو پر نام کیا۔ وہ ان سب کے پیچھے کھڑی تھی۔ اس نے سوچا اور خود سے کہا..... ”اس ماحول میں مجھے قطعی اجنبی نہیں بننا۔“

تب وہ جھکی اور ان کے قدموں کو اس نے بہت احترام سے چھووا اور بہت عقیدت سے اپنے ہاتھوں کو آنکھوں تک لے گئی۔ انہوں نے اس کے شانوں پر ہاتھ پھیر کر اسے آشیروں دی۔ بابا نے بتایا..... ”یہ نذرِ کی بختی ہے اور ہماری بیٹی!“

اور اپنی دادی ماں کے بالکل پاس کھڑے اس لڑکے نے دیکھا تھا کہ اس روشن چہرے والی لڑکی کی چمکدار آنکھوں میں دادی ماں کے لیے عقیدت کا گہرا جذبہ امنڈا تھا۔ اس نے ہاتھوں کو جب اپنی آنکھوں سے چھووا تھا تو ایسا کرنے میں وہ بہت سنجیدہ اور مخلص نظر آئی تھی۔

اور اس نے اپنے دل میں بے چینی سی محسوس کی تھی۔ ایک بار اس سے پہلے بھی اپنی ماں کی بیماری کے دوران جب اس نے اس کی تھکن اور بے خوابی سے لبریز آنکھیں دیکھی تھیں تو وہ اسے اپنے سے قریب محسوس ہوئی تھی۔

فخر نے اس سے سرگوشی کی..... ”سومی آپا۔ یہ جو کچھ آپ نے کیا ہے اگر آپ کے بھائی بندوں کو اس کا علم ہو جائے تو چج! ہماری طرح آپ پر بھی فتویٰ لگ جائے۔“

”فخر۔“ وہ تیخی سے بولی تھی..... ”میری قوم کو تم لوگوں سے محبت ہے۔ چند لوگ اگر شرپسندی کی با تیس پھیلاتے ہیں تو اس کے لیے پوری قوم کو موردا الزام نہیں ٹھہرایا جا سکتا۔ میں نہ تنگ نظر ہوں اور نہ متعصب جوان کی چھوٹی چھوٹی باتوں کو سوچتی پھروں۔ میں جانتی ہوں، پوری بہنگال ہندوؤں کے تسلط میں رہا ہے۔ اسی لیے ان کی کچھ رسمیں مسلم کلچر میں آگئی ہیں..... اور یوں بھی مغربی پاکستان ہو یا مشرقی پاکستان۔ کسی بھی حصے کا کلچر خالص اسلامی نہیں۔ مقامی رنگ تو ہر جگہ ہی ہوتا ہے۔“

دادی ماں روزے سے تھیں۔ افطاری کا اہتمام تھا۔ پڑوہ تینوں باہر جانے اور اسے بھی اپنے ساتھ گھینٹنے پر بے چین تھے۔ دادی ماں کی اس خواہش کہ وہ افطاری کریں۔ انہوں نے کہا ”ارے ہمارا کوئی روزہ ہے..... ماہی گیری کا یہ میلہ، مشرقی سمت ہڑے نالے پر ہو رہا تھا۔ عورتوں، مردوں، بچوں اور بوڑھوں کا ایک جم غیر تھا وہاں۔ مردوں اور لڑکوں نے پہلوانوں کی طرح یوں لنگوٹ کے ہوئے تھے کہ جیسے ابھی اکھاڑے میں اترنے والے ہوں۔ تینوں بھائیوں نے چھوٹے چھوٹے جانگیے پہن لیے تھے۔ جن لوگوں کے روزے تھے ان کا ارادہ کھجور کے ساتھ افطاری کرنے اور نماز کی ادا یگی کے بعد کپڑے اتارنے کا تھا۔ بے شمار کی نگاہیں آسمان کے سینے پر بھی جبی تھیں کہ یہاں چاند نے جلوہ افروز ہونا تھا۔

وہ پہلے چوڑے نالے کے کنارے کھڑی ایک بیک اس سارے عمل کو غایت دلچسپی سے دیکھتی رہی جو اس پر حیرتوں کے بے شمار دروازے واکر رہا تھا۔ نالے کے کنارے کے رخ تین

قطاریں بنی اور باقی میں پالو کے ساتھ کو دنے کا مرحلہ شروع ہو گیا۔ پالو کو پانی میں اتار کر ایک جھکاؤ کے ساتھ اسے یوں دبایا جا رہا تھا کہ اس کا نچلا حصہ گہرائی میں چلا جائے۔ پانی کی سطح پر تیرتے بے شمار گھڑے جو رسیوں کے ساتھ مردوں کی کمروں کے ساتھ بندھے فضا میں ایک اور ہی نظارہ پیش کر رہے تھے۔

اور جیسے کشتیاں دھیرے دھیرے ساحلوں سے دور ہوتی جاتی ہیں وہ بھی آگے بڑھتے جا رہے تھے۔

کچھ لوگ بہت تیز تھے۔ مجھلیاں پکڑ پکڑ کر گھڑے میں بھی ڈالنا شروع ہو گئے تھے۔ نالے کے کنارے اُگی گھاس کے ایک صاف سے ملکڑے پر وہ بیٹھ گئی۔ بینواں کے پاس ہی تھا، پھر وہ بھی اُٹھ گیا۔ چاند غائب ہو گیا اور سورج کی آخری کرنوں اور شفق نے پانی کے سینے پر جوز رفشاں بکھیری تھی، وہ بھی ختم ہو چکی تھی۔ مجھلی پکڑنے والوں کے گیتوں کی آوازوں کی تیزی بھی اب قدرے معدوم ہو رہی تھی۔ آسمان کس قدر شفاف تھا، درختوں اور دھرتی پر کتنا فسون بکھرا پڑا تھا۔ بنگال کو جادو کی سرز میں یونہی نہیں کہا گیا۔ اس نے دھیرے سے سوچا۔ تبھی جیسے، ”شلپی بھیا سلام“ کی آواز میں گنجیں۔ عورتوں، بوڑھوں، بچوں اور مردوں کے درمیان کھڑے اس نے قدرے فاصلے پر اسے کھڑے دیکھا۔ شلپی نے ایک گہری نظر اس پر ڈالی۔ پانی کی مچلتی لہروں پر اس کا دیکھنے کا انہاک، قرمی سازھی کے پلو سے ڈھنپا اس کا سر، گود میں دھری اس کی گوری کلائیاں، اس سے وہ کسی دل آویز نظارے میں مقید، رابندر ناتھ میگور کی کسی نظم کا مشرع نظر آ رہی تھی۔

تب وہ ان سب کی خیریت پوچھتا، ان کی احوال پرسی کرتا، اس کے پاس آ گیا۔ اس کے پاس بیٹھا اور دھیرے سے پوچھا..... ”آپ کو یہ سب کیسا لگ رہا ہے؟“ ..... خوبصورت چیزیں خوبصورت ہی لگتی ہیں پر اس خوبصورتی کے جسم پر کوڑھ کے داغ ہیں۔ آپ نے ان سب کو دیکھا ہے نا؟“

اس نے اپنی آنکھوں سے اپنے دائیں ہاتھ لوگوں کے مجمع کی طرف اشارہ کیا۔  
اس کے دل سے ہوکری اٹھی۔ اس کا جی چاہا کہ وہ کوئی سخت بات کرے، تبھی بینواں  
کے پاس آ گیا۔

”سوی آپا! مجھے بتائیے، آپ نے چاند کو دیکھ کر کیا مانگا تھا؟“  
”میں نے اپنے اللہ سے پوربو پاکستان مانگا ہے۔“ وہ کھڑی ہو گئی اور اس نے بینوں سے  
کہا کہ اب گھر چلتے ہیں اور جب بینواں کا ہاتھ تھامے اسے محفوظ راستے سے گھر لارہا تھا، اس کا  
دل بہت بوجھل تھا۔ پر بینواں کی صبح پولو سے پکڑی گئی مچھلی سے پکنے والی ڈشوں اور پنگ بازی  
کے متعلق اسے لمبی چوڑی تفصیل بتانے میں جتا ہوا تھا۔

اور آنکھ کھلتے ہی وہ گول مٹوں پھولی پھولی گالوں والے بوبی اور راجہ اسے بہت یاد آئے۔ چوک پر تین مسہری کے اندر لیٹے لیٹے اسے اپنے سینے میں شدید کمک محسوس ہوئی تھی۔ ممکن ہے وہ تو تلی بولی بولنے والے زرق برق کپڑے پہن کر اپنی ماں سے آج پوچھیں کہ انہیں ڈھیروں نافیاں لا کر دینے والی کہاں چلی گئی ہے؟ تب شاید ان کی ماں کی آنکھوں میں آنسو جھلما میں اور باپ چائے پیتے پیتے کہے..... ہمیشہ کی ضدی ہے۔ ہماری آنکھوں سے دور جانے کی بھلا کیا ضرورت تھی؟ یہاں کیا یونیورسٹی نہیں تھی۔

ادھ کھلے روشنداں میں سے صبح کاذب کا آتا ملگجا جالا یہ ظاہر کر رہا تھا کہ عید کی سحر طلوع ہونے میں کچھ زیادہ دری نہیں۔ اس کی آنکھوں کے گوشے بھیگ گئے تھے۔ وہ قصد اگھرنہ گئی تھی گو کہ اس کا بھائی اسے گھر آنے کے لیے تین چار خط لکھ چکا تھا۔ پر اس نے جواب میں لکھ ڈالا تھا کہ یہ عید تو میں بنگال میں کرنا چاہتی ہوں۔

اس نے مسہری کا کونہ اٹھا کر باہر دیکھا۔ ساتھ کے بستر پر ماں ابھی شاید سورہ ہی تھیں۔ رات اس کمرے میں خوب ہنگامہ رہا۔ ان چاروں کی دھما چوکڑی نے ماں کو بھی جگائے رکھا۔

آدھی رات تک وہ روچیں بلا تے رہے۔ موم ہتی کی مدھم روشنی میں جب وہ محمد بن قاسم کو بلا تی تو بلبل چیختا۔

”آپ محمد بن قاسم پر اتنی عاشق ہو گئی ہیں کہ کوئی اور آپ کو نظر ہی نہیں آتا۔ اب اگر آئندہ آپ نے اسے بلا یا تو کھل ختم ہو جائے گا۔“

”کیوں بھئی! ہم جسے مرضی بلا سیں۔ ہم پر تم اپنی پسند نہیں ٹھوں سکتے۔“

”اللہ پلیز سوی آپا! دیکھئے نا آپ کے یہ محمد بن قاسم اتنی دیرے سے آتے ہیں۔“..... بلبل کہتا۔

”بینونا ب سراج الدولہ کو بلا تا تو وہ بھی آنے میں خاصی دیر لگاتا۔ اس پر وہ چیختی۔ وہ تو

دمشق سے آتا ہے اس لیے تاخیر قابل معافی ہے۔ پر یہ ہندوستان سے آنے والے اتنے ست کیوں ہیں؟“ اس پر خوب خوب جھگڑا ہوتا۔

ماں کو پنجاب کے لوگ گیت بہت پسند تھے۔ ان کی خواہش پر اس نے سنائے اور بعد میں ان کا ترجمہ بتایا۔

دوسرے کمرے میں کھکا ہوا تھا۔ شاید دادی ماں یا بابا نماز کے لیے اٹھے ہوں، اس نے سوچا۔ ان کی دادی بھی بہت اچھی ہیں۔ اپنے بڑے پوتے سے کتنا پیار کرتی ہیں۔

نکھر انکھرا اجلا روشندانوں سے اندر آنے لگا تھا۔ وہ اٹھ بیٹھی، مچھر دانی اتار کر اس نے بستر کو ٹھیک کیا۔ جب سے اس نے ہوٹل کی زندگی کا آغاز کیا تھا۔ اس میں کافی سکھرا پا آگیا تھا اگر نہ وہ بہت بے ڈھنگی لڑکی واقع ہوئی تھی۔ اتنی کہ بستر کو پلٹ کرنے دیکھتی۔ رضائی زمین بوس ہو رہی ہوتی تو مارے کا ہلی کے اتنا بھی نہ کرتی کہ اسے اٹھا کر اوپر ہی کر دے۔ اس کے کمرے کی ہر چیز بہت الٹ پلٹ ہوا کرتی۔ پر جب بھی کام کرنے کا جنون اس پر طاری ہوتا۔ تو بس پھر جت جاتی اور یہ بات تھی کہ پھر مہینوں ہاتھ نہ لگاتی، اس کی بھا بھی نے اس کا اور بھی ستیا نا اس کر ڈالا تھا۔ اپنی دادی کے الفاظ میں وہ تو دو کوڑی کی لڑکی بھی نہ تھی۔

اس نے اپنی پشت والی کھڑکی کھولی، یہ گھر کا پچھواڑا تھا۔ جو ایک گھنے جنگل سے کیا ہی کم

تھا۔ یہاں بانس کے گھنے جھنڈ، گہری کھائیاں اور گھاس پھونس کی کثرت تھی۔ چمپک کے چند درخت بھی نظر آتے تھے۔

کچھ دیر وہ باہر دیکھتی رہی، ماں سورہی تھیں اور جھنڈی ہوا فرائی سے اندر آ رہی تھی۔ اس نے کھڑکی بند کر دی اور باہر آ گئی۔

ٹین کی چھت والے کچے باور چی خانے میں گھر کی نوکرانی زمینی چولہے میں آگ جلا رہی تھی۔ ڈھیر ساری ہانڈیاں، دھان کوٹنے کے سوپ، دھان پھٹکنے کے رنگین چھاج، اور بانس کی لمبی لمبی ٹوکریاں کونے کھدروں میں پڑی تھیں۔ مندھی مندھی آنکھوں والی خادمہ اسے چیزوں میں یوں دلچسپی لیتے دیکھ کر مسکرائی تھی۔ کمرے میں دھوئیں سے گھنٹن پیدا ہو گئی جس پر وہ بولی: ”باہر جاؤ باہر۔“

سورج نکل آیا تھا۔ گھر سے بیس گز کے فاصلے پر بہت سی باشائیں نظر آ رہی تھیں۔ ایک دو میں مردوگ بانس کے چونگے پر ذرا سی چلم لگائے تمباکو پینے میں محو تھے۔ باسیں طرف بہت بڑا پوکھر تھا۔ کھری پانا سارے تالاب میں پھیلی تھی۔ گلابی جل پدو تیر رہے تھے۔

پورب سے چڑھتا سورج فضا پر چھائے ہلکے ہلکے کھر کو چیر رہا تھا۔ پوکھر کے ساتھ ہی ایک برآمدے پر مشتمل چھوٹی سی مسجد تھی۔ پر نمازی ایک بھی نہ تھا۔ اس نے نیم کے درخت کی ایک جھلکی بہنی کو پکڑ کر توڑا، اس سے دانت صاف کئے۔ پوکھر میں نیچے اتر کر بزری مائل پانی سے منہ دھویا اور ساڑھی کے پلو سے صاف کرتی وہیں کنارے پر بیٹھ کر پانی میں ناچتی کو دتی مجھلیوں کو دیکھنے لگی۔

تب کچھری پانا کے پتوں کو مسلتے ہوئے اس نے خود سے کہا تھا..... اب گاؤں میں تمہارے اس پنجتہ اعلیٰ درجے کے گھر کو دیکھ کر میں تو بہت حیران ہوئی ہوں جہاں سیٹیس سمبل کی ہر علامت موجود ہے۔ ایسا گھر تو پنجاب کے کسی کھاتے پیتے گاؤں کے نمبردار کا بھی نہیں ہوتا۔

ایسے میں اگر میں تم سے پوچھوں کہ تمہارا تعلق کیا ڈھا کا کی نواب فیملی سے ہے یا تم نے یہ سب چور بازاری سے حاصل کیا ہے تو یقیناً تم میرے ان احساسات کو تعصب کا نام دو گے۔ اس لیے کہ تمہارے خاندان نے طویل جدوجہد کے بعد اپنے لیے معاشرے میں یہ آبرومندانہ مقام پیدا کیا ہے۔ بعینہ یہی سوال تم سے بھی کیا جاسکتا ہے۔ تم جو لوگوں کی بظاہر شان و شوکت اور رکھاؤ دیکھ کر انہیں حکمران طبقے سے آنے کا طعنہ دیتے ہو تو کیوں، تعصب کی پٹی اگر اپنی آنکھوں سے اتار کر دیکھو تو چند ایک کے سواتھیں ہر جگہ ایک جیسے ہی لوگ ملیں گے۔“

تبھی بینو نے آ کر اسے پکارا.....”توہہ ہے سومی آپا! سارے جہان میں آپ کو ڈھونڈ مارا۔“

”خیریت؟“.....اس نے پوچھا۔

”ماں آپ کو بلا رہی ہیں“.....وہ بولا۔

اور کمرے میں اچھا خاصہ ہنگامہ تھا۔ فخر کے پاجامے کا ازار بند شاید بینواٹھا لے گیا تھا، وہ چیخ رہا تھا۔ ماں اسے دوسرا دیتے ہوئے سمجھا رہی تھیں کہ اس میں کیا ہیرے ملنگے تھے جو یوں تمہاری جان پر بن آئی ہے۔

پڑوہ غصے میں تھا اور کہہ رہا تھا.....”ماں ہمیشہ اس کی طرف داری کرتی ہے۔“ اسے یوں ہی بولتے چھوڑ کر ماں اس کی طرف متوجہ ہوئی۔ کتان کی سرمی ساڑھی اسے دیتے ہوئے بولیں.....”لو! اسے پہنو۔“

”ماں!“.....اس نے شرمندگی سے کہا.....”میرے پاس تین نئی ساڑھیاں ہیں۔“

”پگلی!.....“ وہ بہت پیار سے بولی تھیں.....”یہ میری طرف سے تمہاری عید ہے۔“

اس کا دل بھرا آیا۔ شاید گھر سے دوری کا احساس ہوا تھا۔ اپنی ماں اور بھا بھی یاد آئی تھیں۔ اس کا سربے اختیار ماں کے شانے پر آ گیا تھا۔ جسے انہوں نے محبت سے تھیچھاتے ہوئے کہا تھا۔

”تمہیں پا کر مجھے بیٹی کی تمنا نہیں رہی۔“

اور عیدگاہ سے آتے ہی ان تینوں نے بابا کے گرد کھڑے ہو کر عیدی کے لیے شور مچایا۔  
بابا، دادی ماں اور ماں سے جب وہ کچھ نہ کچھ وصول کر چکے تو انہوں نے اسے دیکھا۔

”شپشی بھیا! یہ آپ اپنی سنجوی کو کچھ کم کریں،“ ..... بلبل نے کہا۔

”غیریب آدمی ہوں، سنجوی کا سوال ہی نہیں،“ ..... وہ سویاں کھاتے ہوئے بولا۔

اور چہکتے ہوئے بینو نے بھی پانچ کا نوٹ تھام لیا تو اس کا دل تیزی سے دھڑکا۔ اس نے دہاں سے اٹھ جانا چاہا۔ پر یہ مشکل تھا۔ گھر کے سبھی افراد موجود تھے۔ ایک لمحے کے لیے وہ رکا، وہ جو کھادی کے تنگ پاجامے اور کرتے میں سویوں کی پلیٹ ہاتھ میں پکڑے اس سے ذرا دور ہی کھڑا تھا۔

تب وہ اس کی طرف ایک قدم اور بڑھا۔ کھڑ کھڑا تے نئے نوٹ کے ساتھ دشیے سے بولا..... ”یہ آپ کی عید ہے۔“

اس نے ایک نظر نوٹ پڑا لی۔ اسے دیکھا اور پھر سب کی طرف نگاہیں اٹھ گئیں۔ سب مسکرار ہے تھے..... دادی ماں بولی تھیں۔  
لے لو بیٹی۔

اس نے ”دھن و باد،“ کہتے ہوئے نوٹ پکڑ لیا۔

پھر وہ ان تینوں کے ساتھ سویاں کھانے بیٹھ گئی۔ سویوں میں دار چینی اور لوگ کا استعمال تھا۔

وہ بلبل سے کہہ رہا تھا..... ”اے ار گرد کی باشاوں میں لے جاؤ اور یہاں کی زندگی دکھاؤ۔“

باہر اکتارہ بجانے والوں کی ایک ٹولی آگئی تھی۔ وہ ان کے ساتھ باہر آگئی، اللہ جانے وہ کیا گار ہے تھے۔ بجے ہو جے ہو۔ لہک لہک کر گاتے تو بہت اچھے لگتے تھے۔

مختلف گھروں میں وہ گئی۔ آج عید کا دن تھا۔ پرشاذ ہی کسی بچے کے تن پر نیا کپڑا تھا۔ کلب کلب کرتے درجنوں بچے، راکھ سے مچھلی صاف کرتی میلی کچلی عورتیں اور پوکھروں میں نہاتے کمزور کمزور سے مرد..... اس کا جی گھبرانے لگا۔

”بس بھی بہت دیکھ لیا بینو! واپس چلو“ ایسا وہ بولی۔ راستے میں ان کے درمیان کھل کر باتیں ہوتیں۔ فخر کا کہنا تھا کہ حکومت نے اب تک بنگال کو نظر انداز کر رکھا ہے۔ پُلبل بولا.....

”حکومت کی کوتا ہیاں اپنی جگہ، اس غربت میں ان کا اپنا بھی بہت ہاتھ ہے۔ وہ جنہیں تن آسانی چھٹ جاتی ہے، ان کی حالت سدھرنے کا کوئی سوال نہیں اور دونوں بھائیوں میں ٹھن گئی۔ خوب خوب وہ ایک دوسرے سے الجھے اور اس نے لمبی خاموشی سے سب کچھ سننے پر ہی اتفاق کیا۔

متفقہ فیصلہ یہ تھا کہ اسے شلپی کے ساتھ واپس بھج دیا جائے۔ جو اگلے دن ڈھاکا کے لیے روانہ ہو رہا تھا، اسے بہت دکھ تھا۔ اتنے اشتیاق اور انتظار کے بعد وہ گاؤں آئی بھی تو یہ نئی مصیبت گلے پڑ گئی۔

رات اس نے ٹرانسٹر کھولا جس نے کھلتے ہی ہوا میں یہ خبر بکھیری کہ ڈھاکا یونیورسٹی پندرہ کو کھل رہی ہے۔ اس نے تو پھر بھی کوئی پروانہ کی۔ ماں اور بابا نے جب پوچھا تو وہ مزے سے بولی..... ”میرا تو ابھی کوئی ارادہ نہیں جانے کا۔“

بابا پندرہ دن کی چھٹی پر آئے تھے۔ ”ہوں!..... کہتے ہوئے وہ ماں سے مخاطب ہوئے، اس کا تعلیمی نقصان ہو گا۔ پر دلیس میں پڑھنے آئی ہے، یہاں کا کیا ہے جو ان کی چھٹیوں میں پھر بھی آسکتی ہے۔“

ماں بھی گھری سوچ میں ڈوبی رہیں۔ بینو، بُلبُل اور فخر چلائے..... ”کوئی فرق نہیں پڑتا۔ یونیورسٹی کھلتی ہے تو کھل جائے۔ ہم اکٹھے جائیں گے۔“

پر بابا جو پڑھائی لکھائی کے بارے کچھ زیادہ ہی سمجھیدہ تھے، کسی طور رضامند نہ ہوئے اور

بالآخر طے یہ پایا کہ اس کا چلے جانا ہی بہتر ہے۔

کھلے پانیوں پر تیرتے بندنوں کے میں بیٹھی وہ ٹیپ ریکارڈ پر مختلف گیتوں کو محیت سے سنتی رہی۔ کبھی کبھی پانی سے کھلنا شروع کر دیتی۔ شام کا سورج بہت جلد پھیکا پڑ گیا تھا۔ فضا میں اڑتے پرندوں اور کناروں پر اُگے کیلوں کے درختوں کو دیکھتے دیکھتے وہ اکتا سی گئی۔ وہ چٹائی پر نیم دراز یا تو سورہا تھا یا پھر یونہی اوپر رہا تھا۔

کڑھ کر اس نے سوچا..... ”شاید اسے غصہ ہے کہ میں اس کے ساتھ کیوں چلی آئی پر میری تو اس میں کوئی خطا نہیں۔ میں آنے کے لیے کب رضامند تھی۔ اور یہ جو مجھ سے اتنی نفرت کا اظہار کرتا ہے۔ تو یقین کرے کہ مجھے اس سے نفرت ہے۔ اس کے دادو نے اسے فری پاکستان کا نام دیا تھا، کاش وہ زندہ ہوتے تو دیکھتے کہ ان کا وہ فری پاکستان آج ذلت پاکستان بن گیا ہے۔“

اور جب دونوں وقت مل رہے تھے، اس نے نوکے سے اتر کر لانچ میں قدم رکھا۔ راکٹ جتنی نہ تو اس میں شان تھی اور نہ ہی آرام، کیبین بھی بہت چھوٹا تھا۔ مایوسی سے اس نے ادھر ادھر دیکھا، وہ نہ جانے کہاں تھا۔ کھڑکی سے باہر جھانکا، پورب سے گھرے بادلوں کا ریا تیزی سے آسمان پر چھارہا تھا۔

تبھی وہ اندر آیا، اس کے پاس ایک بستر تھا جسے اس نے سیٹ پر بچھا دیا اور بولا..... ”شاید آپ کو زیادہ آرام نہ مل سکے، ویسے صرف رات کی بات ہے، آپ اب آرام کچھے، میں کھانا بھجواتا ہوں۔“..... کہتے ہوئے وہ پھر باہر نکل گیا۔

”ہاں! ویسے صرف رات کی بات ہے۔“..... اس نے ہونٹ سکریڈے اور اس ایک رات میں چاہے میری ہڈیوں کا قیمه بن جائے۔ وہ کچھ دیر کر دھتی رہی اور پھر کھڑکی سے باہر دریا کو دیکھنے لگی۔ چھوٹی چھوٹی کشتیوں میں جلتی لاثینیں اچھی لگ رہی تھیں۔ ہوا تیز ہو گئی تھی..... ”اچھا بھلا آسمان صاف تھا، پل میں ہی بادل آگئے ہیں۔ شاید بارش ہو۔“ اس نے کھڑکی کا پٹ

گرتے ہوئے سوچا۔

بیرا کھانا لایا..... کھانا کیا ہے؟ اور کیسا ہے؟ اس نے دیکھے بغیر واپس کر دیا تھا۔

”کچھ اور پسند کریں گی آپ؟“ بیرے کے پوچھنے پر اسے یاد آیا تھا کہ اسے چائے چاہیے۔ پر شدید خواہش کے باوجود اس نے انکار کر دیا۔

”کوئی بات ہے بھلا،“ وہ رنج سے بولی۔

بستر وہ بچھا گیا تھا، کھانا اس نے بھجوادیا اور اپنے حسابوں مہمان داری کے تمام تقاضوں سے بری الذمہ ہو گیا۔ اب یہ اس کی بلاسے کہ کھانا کھایا گیا ہے یا نہیں؟ اس نے بہر حال اپنا فرض پورا کر دیا تھا۔

اور کیبن میں اسکیلے اس کا جی گھبرارہا تھا..... ”ارے! اتنا بھی نہ ہوا کہ جھوٹوں ہی پوچھ لیتا کہ آپ یہاں پر یہاں تو نہیں۔“

اسے نظر انداز کیے جانے کا شدید احساس تھا جس کی نفسیاتی تسلیم کے لیے آنایہ سب بہانے گھڑ رہی تھی۔

ہوا بہت ٹھنڈی تھی۔ اس نے کھڑکی گردی، زرد روشنی کیبن کی ادا سی کو اور بھی بڑھا رہی تھی۔

”کیا ایسا نہیں ہو سکتا تھا کہ وہ یہاں کچھ دیر میرے پاس بیٹھتا ادھر ادھر کے مسائل پر بات چیت کرتا اور یوں خوف کا احساس جو میرے اعصاب پر سوار ہو رہا ہے اس دوستانہ فضائیں ختم ہو جاتا۔ میں نے کیا اسے نگل جانا تھا!“..... اس نے گھرے دکھ سے سوچا۔

لانچ نے لنگر اٹھایا، وہ پھر باہر جھانکی۔ ہوا برچھی کی طرح اس کے چہرے سے نکرائی۔ آسمان گھرے گھرے بادلوں سے ڈھنپ گیا تھا۔ اس نے سونے کی کوشش کی جو قطعی طور پر ناکام ثابت ہوئی۔

لانچ کی رفتار خاصی تیز ہو گئی تھی، بستر سے وہ اٹھ بیٹھی..... ”کیا انسان ہے۔ پوچھا کچھ آ

کراس نے، وہ بڑی بڑی۔

چھوٹے سے کیبن میں اس نے چکر لگائے۔ بھوک الگ ستاری تھی۔ اور پر سے چائے کی طلب۔ اس کا سر گھونٹنے لگا تھا۔

تبھی اس نے دائیں طرف کھڑکی کا پٹ اٹھایا، اس کے ہاتھ کا پنپے تھے۔ اور آنکھیں حیرت سے پھیلی تھیں۔ وہ ساکت و صامت کھڑی اسے دیکھ رہی تھی جو سینکڑوں لوگوں کے ساتھ پتلی سی چادر میں لپٹا سورہا تھا۔ وہ جو آکسفورڈ کا تعلیم یافتہ تھا۔ زبردست قانونی دماغ رکھتا تھا، ڈھا کا ہائیکورٹ کا نامی گرامی بیرسٹر تھا، طلبہ کا رہنمایا تھا، وہ فرش پر سورہا تھا۔ اس کے دائیں بائیں بے حد مفلوک الحال لوگ پھٹے پرانے کپڑوں میں سکڑے سکڑائے لیئے تھے۔

”یہاگر چاہتا تو الگ کیبن لے سکتا تھا۔ اللہ اس نے اپنے کو کیسے تیاگ دیا ہے۔ پر یہ بہت عظیم ہوتا اگر ان ٹیز ہے میڑ ہے راستوں کی بجائے سیدھی راہ پر چلتا۔“  
وہ واپس پٹھی اور لیٹ گئی۔ اس نے سونے کی کوشش کی پر اس کیبن میں جہاں اذیت وہ تباہی تھی۔ وہ پٹ پٹ آنکھیں کھولے چھت کو گھورتی رہی اور جب دل زیادہ گھبرا یا تو پھر اٹھ بیٹھی۔

”اللہ! میں کیا کروں؟“..... وہ کراہی۔ پٹ اٹھایا اور باہر جھانکنے لگی۔ آسمان پر بادلوں کی یلغار ہے۔ بجلی کوندی تو سارا ماحول ایک دم روشن ہو جاتا۔ ٹھنڈی ہوا اس کے جسم سے ٹکر رہی تھی۔ پر وہ ایک نک باہر تاریکیوں کو گھورے جا رہی تھی۔ اس کا دل بے چین تھا۔

تمہارا یہ اتنا ایشارا اور محبت صرف تمہاری اپنی قوم کے لیے ہے۔ نفرت، حسد اور تعصب نے تم سے اخلاقی اقدار اور انسان دوستی کی عظمت بھی چھین لی ہے۔ چھوڑ اور چارفت کے اس کیبن میں چھوڑ کر تم نے پلت کر مجھ سے پوچھا کہ میں نے کھانا کھایا ہے؟ مجھے کسی چیز کی ضرورت ہے یا نہیں؟ باہر روم کا راستہ کدھر ہے؟ عرش پر کدھر سے جایا جا سکتا ہے؟

پر یقین کرو، بنگلہ قومیت کا جود یو تم پروان چڑھا رہے ہو یہ ایک دن تمہی لوگوں کو نگل

جائے گا۔ خود پرست تو میں بھی کبھی پروان چڑھی ہیں! بہار یوں کوتم نہیں دیکھ سکتے، پنجابی تمہیں ایک آنکھ نہیں بھاتا، پٹھان تمہارا دشمن ہے..... یہ سب منفی سیاست کے کرشمے نہیں تو اور کیا ہے؟“

وہ سرپٹ سے لٹکائے بہت دکھ سے یہ سب سوچ رہی تھی اور باہر موسلا دھار بارش ہوا رہی تھی۔

اس نے وقت دیکھا گیا رہ کا عمل تھا۔ وہ لیٹ گئی۔ اسے عجب سی گھبراہٹ کا احساس ہوا تھا۔ کروٹ بدل کر اس نے آنکھیں بند کر لیں اور خلوص سے سونے کی کوشش کرنے لگی۔ غنوادگی کے غبار میں وہ جانے کب تک ڈوبی رہی، جب دفعۃ کسی نے دروازے پر دستک دی۔ ہٹر بڑا کر وہ اٹھی اور کنڈی کھولی۔ دروازے پر وہ کھڑا تھا۔ اس کی آنکھوں میں گھرا تفکر تھا۔

”آپ ٹھیک ہیں؟“..... اس نے پوچھا تھا۔

لانچ نے ایک جھٹکا کھایا وہ لڑکھڑا کی۔ ”بیٹھ جائیے، بیٹھ جائیے۔“ وہ اس کے دائیں شانے کو مضبوطی سے پکڑ کر اسے بٹھاتے ہوئے بولا۔

”گھبراو نہیں، لانچ طوفان کی زد میں ہے۔“

اچانک ایک زور دار دھما کا ہوا، اس کی رنگت اڑی اور سانس گلے میں اٹکا..... ”تو موت مجھے یہاں کھینچ لائی ہے۔ اے اللہ! یہ کیسی بے رحم موت ہوگی۔“

اس نے دیکھا، اس کی آنکھوں میں بے بسی اور خوف تھا۔ اس کے گلابی گداز ہونٹ خشک تھے۔ تب وہ اس کے قریب بیٹھا اور زرم لجھے میں بولا۔

”پریشانی کی بات نہیں، کسی امدادی لانچ یا راکٹ کو متوجہ کرنے کے لیے گولے داغے جا رہے ہیں۔“

لانچ کی رفتار نہ ہونے کے برابر تھی۔ جتنا آگے بڑھتی، تند ہوا گیں اور طوفانی لہریں اتنا ہی پچھے دھکیل دیتیں۔

اس نے سہی سہی کھڑکی کا پٹ اٹھایا۔ خون اس کی رگوں میں جم گیا۔ باہر گھپ اندر ہمرا  
تھا۔ آسمان پر سیاہ بادل مست ہاتھیوں کی طرح جھوم رہے تھے۔ بجلی چمکی تو..... دریا کی بلند و بالا  
لہریں ناگ کی طرح پھن پھیلائے دکھائی دیں۔

لانچ اب ڈگ گانے لگی تھی اور ہر لمحے اس کی ڈگ گاہٹ میں اضافہ ہو رہا تھا۔ باہر انسانوں  
کی بھاگ دوڑ اور افراتفری کا عجب سماں تھا..... ”میں ابھی آتا ہوں“ کہتے ہوئے وہ باہر بھاگ۔  
لانچ میں موجود بھاری اشیاء دریا میں پھینکی جا رہی تھیں، ہر ممکن کوشش اسے بچانے کے  
لیے جاری تھی۔

تیر کی طرح وہ کمرے میں آیا۔ اس نے اسے کچھ کہا۔ کیا؟ اسے سمجھنا آئی۔ پھٹی پھٹی  
آنکھوں سے وہ اسے دیکھ رہی تھی۔ عورتوں اور بچوں کی چینیں فضا کو اور بھی ڈراوٹا بنا رہی تھیں۔  
اور جب خطرے کا سارے نجح رہا تھا، وہ اس کی پشت پر سواری سے بندھی لٹک رہی تھی۔  
اس نے کیسے اسے اپنے اوپر لادا، کیسے باندھا، اسے کچھ ہوش نہ تھا۔ اس کا مفلوج دماغ صرف یہ  
سوچ رہا تھا۔

..... ”تو لانچ یوں ڈوب جایا کرتی ہے۔“ وہ جو آئے دن ”پاکستان آبزرورز“ اور  
”مارنگ نیوز“ میں پڑھا کرتی کہ فلاں لانچ، فلاں جگہ طوفان کی زد میں آگئی، اتنے آدمی ڈوب  
گئے اور ایسی خبروں کو پڑھ کر بے اختیار سوچا کرتی ”کیسے مر جاتے ہیں اتنے لوگ!“  
لانچ ایک کھلونے کی طرح ہوا میں اچھلی۔ اگلے لمحے زور دار دھماکہ ہوا، لانچ میں پانی  
بھرنے لگا۔ وہ عرش سے دریا میں جست لگا کر کو دیکھا تھا۔

خوفناک اندر ہمرا رات، موسلا دھار بارش، طوفان اور سردی، بھی اکٹھے ہو گئے تھے۔  
ان سب کے ساتھ اور وہ دریا کا سینہ چیرتا کنارے کی طرف بڑھ رہا تھا، کنارہ جو ابھی  
تک اس کی نظروں سے او جھل تھا۔

اس کی زندگی میں پچھتا دوں کو بہت کم دخل تھا۔ لیکن یہاں دریا کے کنارے بے سدھ پڑی لڑکی کو دیکھ کر، جس کے پیٹ سے وہ اب تک گھڑوں پانی نکال چکا تھا، اسے دکھ ہو رہا تھا کہ اس نے آخر یہ کیا حماقت کی۔

سفر کے وقت مطلع ابر آسود تھا اور وہ اچھی طرح جانتا تھا کہ ہنگامی صورت میں لانچ محفوظ انتظامات میں ہمیشہ ناکام رہی ہے۔ اکیلی اس کی جان ہوتی تب بھی ایک بات تھی۔ اس کے سر پر ذمہ داری ایک لڑکی کی تھی۔ اور طرہ یہ کہ وہ بھی پر دیکی۔ ماں نے چلتے وقت کوئی پندرہ بار تاکید کی تھی کہ راکٹ میں سفر کرنا۔

سورج اب کافی اوپر آ گیا تھا۔ دسمبر کی دھوپ میں خاصی تپش تھی۔ دریا کا پاٹ یہاں اتنا چوڑا تھا کہ افق تک پانی ہی پانی نظر آ رہا تھا۔ لہریں بہت سکون سے بہ رہی تھیں۔ ہوا بند تھی۔ مطلع صاف تھا اور دریا پر سکون، سینکڑوں جانوں کی بھینٹ لے کر اسے شاید تسلیم مل گئی تھی۔ کون کہہ سکتا ہے رات یہاں ایک مہیب طوفان آیا تھا۔ جس نے کتنے ہی لوگوں کو نگل لیا ہے۔ میرا عزم اگر سہنی نہ ہوتا تو میری لاش بھی یہیں کہیں تیرتی پھرتی نظر آتی۔

اس نے جھر جھری لی اور لڑکی کو دوبارہ دیکھا، سانس کی آمد و رفت اب ٹھیک تھی۔ کھڑے

ہو کر اس نے گرد و پیش کا جائزہ لیا۔ وہ یہ نہیں سمجھ پا رہا تھا کہ یہ کون سی جگہ ہے۔ دور دور تک آبادی کا کوئی نشان نہ تھا، کسی کار گوبوٹ کا بھی ادھر سے گزرنہیں ہوا تھا۔  
کسی آسمانی امداد کے انتظار میں یہاں بیٹھ کر وقت ضائع کرنے کی بجائے یہ زیادہ بہتر ہو گا کہ میں اپنی مدد آپ کے اصولوں پر عمل کروں..... وہ خود سے بولا اور لڑکی کو اٹھانے کے لیے جھکا۔ پر کر گیا اور بغورا سے دیکھنے لگا۔

اس کی گھنی لمبی پلکیں رخساروں تک آئی ہوئی تھیں۔ ناک کے نہنوں کی بناوٹ بہت خوبصورت تھی۔ سنہری دھوپ میں اس کا رنگ چمک رہا تھا، ساڑھی سے اس کا جسم ڈھانپتے ہوئے اسے احساس ہوا تھا کہ دودھ کی طرح سفید اور حدد درجہ گداز ہے۔

اس کے اپنے اعضارات کی کڑی مشقت سے اکٹھے ہوئے تھے۔ پھر بھی اس نے اسے اپنے کندھے پر لادا اور سامنے کی طرف چل دیا۔

کوئی گھنٹہ بھر چلنے کے بعد باشا میں اسے نظر آئیں۔ وہ ایک گھر کے ساتھ اور اس عورت سے پناہ کے لیے بولا جو باشا کے سامنے بیٹھی جاں کی مرمت کر رہی تھی۔

عورت کی ماں میں سندور چمک رہا تھا۔ جس نے اسے سمجھا دیا کہ وہ ایک ہندو کے دروازے پر کھڑا تھا۔

عورت نے اس کا ناقدانہ جائزہ لیا پھر اسے اندر جانے کا راستہ دکھایا۔

شانوں تک کٹے بالوں والی لڑکی کو جب اس نے تخت پر لٹایا تو عورت نے اسے غور سے دیکھ کر پوچھا تھا..... ”تمہاری دھرم پتی ہوگی۔ بڑی خوبصورت ہے۔“

وہ اک ذرا مسکرا یا تھا پر کچھ نہ بولا..... عورت کا خیال تھا کہ کھاتے پیتے گھرانے کا پڑھا لکھا جوڑا ہے، جو اس مصیبت میں بھنس گیا ہے۔

باشا میں خاصی ٹھنڈتھی۔ عورت نے تخت کے قریب آگ جلائی، بہت دیر بعد اسے ہوش آیا۔

..... اس نے آنکھ کھولی ہے اور اسے اس وقت نفسیاتی علاج کی ضرورت ہے۔ ممکن ہے

اجنبی جگہ، کسپری کی یہ حالت اور گزشتہ رات کے خوفناک حادثے کی یاد اس پر کچھ غلط اثر ڈالے۔ اس نے یہ سوچا اور اس کی پیشانی پر ہاتھ رکھتے ہوئے اس کی آنکھوں میں جھانکا۔ تب اس نے نہایت شستہ اردو میں کہا..... ”دنی زندگی تمہیں مبارک ہو! ہم خطرے سے باہر ہیں۔“ اور ہوش کا وہ مختصر سالم، جس میں ہرشے گردش کرتی ہوئی محسوس ہوئی تھی، اس میں بھی اس نے سوچا تھا کہ میری سماعت کو دھوکا ہوا ہے یا واقعی اس نے اردو میں بات کی ہے۔ یہ اردو بول سکتا ہے۔

عورت ڈاب کاٹ کر لائی، قطرہ قطرہ پانی اس کے حلق میں ڈپکایا گیا۔ بمشکل اس کے اندر دو تین گھونٹ پانی پہنچا ہو گا۔

اور جب پھر اس نے آنکھ کھولی۔ باشامیں ہر سوکڑ واکسیلا دھواں پھیلا ہوا تھا۔ بانس اور گھاس پھونس کی دیواروں پر مچھلیاں پکڑنے کے جال لٹکے تھے۔

”یوں لگتا ہے میں بیسویں صدی سے بہت پیچھے کی طرف لوٹ آئی ہوں۔ پھر کے زمانے کے کسی گھر میں پڑی ہوں۔ اللہ یہ دن بھی مجھے دکھانا تھا!

عورت بڑی سی ہندیا میں جانے کیا پکار ہی تھی۔

اور وہ اس کے بالکل پاس بیٹھا اسے ڈاب پلاتے ہوئے اس کی طبیعت کا پوچھ رہا تھا۔  
اس نے حیرت سے پھر سوچا تھا، یہ اتنی اچھی اردو بول سکتا ہے۔

شام تک اسے دوبار مسور کی دال کا پانی دیا گیا۔ وہ خوفزدہ تھا کہ اس پر نمونیہ کا حملہ نہ ہو جائے۔ پر خیریت رہی اور اس نے خود سے کہا تھا۔ پنجاب کی یہ لڑکی مضبوط اعصاب کی مالک ہے۔ کیوں نہ ہو آخروف جیوں کے خاندان سے ہے اور اپنی سوچ پر وہ خود ہی مسکرا دیا تھا۔

اس کی رات بہت تکلیف سے کئی۔ کافی تیز بخار رہا۔ کھانسی بھی آتی رہی اور وہ تقریباً ساری رات ہی جا گا۔ دو دن ایسے ہی گزر گئے۔

اور تیسری صبح جب گھر کا مرد انہیں اپنے نوکے میں اس جگہ چھوڑنے کے لیے تیار ہوا جہاں

انہیں کوئی نہ کوئی کارگوبوٹ آسانی سے مل سکتی تھی۔ جس میں لفت لے کر وہ ڈھا کا پہنچ سکتے تھے۔  
تب وہ خود سے بڑا بڑا یا..... ”انہیں دینے کے لیے میرے پاس کوئی چیز نہیں اور یہ بہت  
افسوناک بات ہے۔“

تبھی اسے اپنی کلائی میں بندھی گھڑی کا خیال آیا۔ واٹر پروف گھڑی، اسے خوشی ہوئی۔  
تیرہ سالہ لڑکے کے ہاتھ پر رکھتے ہوئے وہ بہت عاجزی سے بولا تھا..... ”آپ لوگوں کے  
احسان کا بدلہ دینے کی تو مجھ میں سکت نہیں تاہم یہ معمولی سی چیز ہے جو شاید کسی آڑے وقت میں  
کام آسکے۔ ہاں اگر کبھی ڈھا کا آئیں تو مجھے ضرور ملیں۔“

پروہ دونوں میاں بیوی..... ”انسان کی سیوا تو دھرم کی خدمت ہے اس کی کوئی ضرورت  
نہیں،“ انہوں نے گھڑی واپس لوٹانی چاہی، پروہ رضامند نہ ہوا۔  
اور پھر یوں ہوا کہ اس نے اپنے دونوں کانوں کو چھوا۔ جہاں سونے کے رنگ جھول  
رہے تھے۔ خاموشی سے اس نے انہیں اتارا اور عورت کے ہاتھ پر کھدیے اس نے نہ نہ کیا اور وہ  
ٹھیک ٹھیک کہتی آگے بڑھ گئی۔

اسے چلنے میں بہت کمزوری محسوس ہو رہی تھی۔ جی، ہی نہیں چاہ رہا تھا کہ ایک بھی قدم  
اٹھائے پر اب چلنا بھی ضروری تھا۔ اس سے ایک قدم آگے وہ بہت مدھم چال چل رہا تھا اور  
پلٹ کراس کی طرف بھی دیکھتا جاتا تھا۔

نوکا میں بیٹھنے سے قبل اس کا دل ڈوبا۔ اسے گھبراہٹ ہوئی اور بے بسی سے اس نے اس  
کی جانب دیکھا جونو کے میں بیٹھا اس کی طرف دیکھ رہا تھا۔ اس کے چہرے سے چھلکتی پریشانی  
اور خوف دیکھ کر وہ بہت زمی سے بولا تھا..... ”میں یہاں تمہارے ساتھ ہوں گھبرا کیوں گئی ہو؟“  
اس نے اپنا بازو آگے بڑھایا تھا اور اس کے سہارے اس نے نوکے میں قدم رکھا، نوکا  
پانی میں ذرا سا ڈگ گایا اور وہ کانپی۔

مرد نے چپوؤں کو کھولا اور کنارے کنارے اسے کھینچنے لگا۔ پانی کو دیکھتے ہی، اسے چکر

آنے لگے تھے۔ سرکواپنے گھٹنوں پر رکھتے ہوئے اس نے آنکھیں بند کر لیں۔

سنہری چمکتی دھوپ، حدِ نظر تک پانی ہی پانی اور اپنے قریب بیٹھی یہ لڑکی جس کے خشک  
بال ہوا سے اڑ رہے تھے، اسے بھلی لگ رہی تھی۔

لڑکیوں سے اس کے روابط بہت پرانے تھے۔ کم عمری ہی میں سیاست کے میدان میں  
قدم رکھنے کی وجہ سے وہ لڑکیوں کے بہت قریب رہا تھا۔ عمر کی مختلف منزلاوں میں مختلف لڑکیاں  
اس کی زندگی میں آئیں اور خود بخوبی نکل گئیں۔ لڑکیوں کی فطرت کے تمام اسرار اس پر بہت اچھی  
طرح عیاں تھے۔

اور اب تو وہ جتنا کے کاموں میں کچھ یوں الجھ گیا تھا کہ فطری تقاضے بھی دب گئے۔ اس  
کی پارٹی میں بے شمار لڑکیاں تھیں۔ جن کی ایک اکثریت اس کی پُرکشش شخصیت سے بہت متاثر  
تھی پر اب اس نے ہمیشہ کام سے کام رکھا اور کبھی کسی کو غیر ضروری لفڑ نہ دی۔ دیش کے لوگ  
بھوکے تھے اور عشق و محبت کے لیے اس کے نزد یک فضاساز گارنہ تھی۔

اور یہاں کار گو بوٹ کا انتظار کرتے ہوئے اس نے سوچا تھا کہ کیسی انہوںی اور عجیب و  
غیر باتیں ہو گئی ہیں۔ کوئی یقین کرے گا کہ میں یوں موت کے دروازے پر دستک دے کر  
واپس آگئی ہوں۔ ایسی باتیں تو مہماں کہانیوں میں ہی اچھی لگتی ہیں۔ عام زندگی میں تو کوئی ان  
کی صداقت پر بھی نہ یقین کرے۔ خاص طور پر یہ کہانی اگر میں پچھلی پاکستان اپنی دوستوں کو  
سناوں تو یہی سنوں ناکہ اے بی! یہ زمین آسمان کے قلابے تو نہ ملاو۔ مانا کہ آپ دریاؤں کی  
سرز میں سے ہو آئی ہیں، گپوڑ بازی نہ کرو۔

اور پھر یوں ہوا ایک کار گو بوٹ کو دیکھ کر وہ چیخا، یہ اس کے اپنے آدمیوں کی تھی جس میں  
کوئی آٹھ نو آدمی اسے ڈھونڈنے تے پھر رہے تھے۔ اسے زندہ سلامت دیکھ کر جوانہیں خوشی ہوئی  
اس کا اظہار انہوں نے بوٹ میں اچھل اچھل اور کنارے پر اتر کر اسے اپنے سینوں سے بھیج بھینچ  
کر کیا۔ جس انداز میں وہ اس کا جائزہ لے رہے تھے اور جو خوشی ان کی آنکھوں اور چہروں پر تھی۔

وہ اس کی غیر معمولی ہر دلعزیزی کی واضح مثال تھی۔ تب وہ سب اس کی طرف متوجہ ہوئے اور اسے بھی نئی زندگی کی مبارک بادی۔ ان کی زبانی معلوم ہوا تھا کہ ماں، بابا اور تینوں لڑکے روتے پیٹتے ڈھا کا پہنچ گئے ہیں، ماں کی حالت نہایت ابتر ہے۔

”میں حیران ہوں۔“..... ان میں سے ایک لڑکا بات کرتے کرتے رکا اور اس کی طرف دیکھتے ہوئے بولا..... ”ماں تم سے کہیں زیادہ اس کے لیے پریشان ہیں۔“

”ظاہر ہے۔“..... وہ بولا..... ”ان کی ذمہ داری ان پر جو ہے۔“

”شلچی بھیا کی ڈھا کا میں گمشدگی کا طوفان آیا ہوا ہے۔ یونیورسٹی میں کوئی کلاس نہیں ہوتی۔“

ڈھا کا پہنچ کر جب وہ گھر جانے کے لیے رکشہ میں سوار ہوئے۔ تب اس نے بہت آہستگی سے کہا..... ”میں آپ کی شکر گزار ہوں، میری وجہ سے آپ کو بہت تکلیف اٹھانی پڑی ہے۔“

وہ مسکرا دیا تھا اور اس کی طرف متوجہ ہو کر نرم و ملائم لبجے میں بولا تھا..... ”خدا کا شکر ہے کہ میں تمہیں زندہ سلامت ڈھا کا لے آیا ہوں و گرنہ میری ماں مر جاتی۔ نذرل چچا عمر بھر میری صورت نہ دیکھتے اور میں خود کو بھی کبھی معاف نہ کر سکتا۔“

اس کی آنکھوں سے موٹے موٹے آنسو نکل کر ساڑھی پر گر گئے تھے۔ اس نے اپنا رخ بدلتا یا تھا کہ کہیں اس کے ساتھ بیٹھا ہوا نوجوان انہیں نہ دیکھ لے۔

پر رات کی تاریکی کے باوجود وہ جان گیا تھا کہ وہ رو رہی ہے۔

اور ماں نے جس طرح اسے اپنے سینے سے لپٹایا اور جیسے دھاڑیں مار مار کر روئی تھی اس نے اس کے دل پر بہت گہرا اثر کیا، بنیو، فخر اور بلبل سبھی کی آنکھوں میں آنسو تھے۔

باہر نظرے لگ رہے تھے طلبانے گھر کو گھیرے میں لے لیا تھا۔ وہ جلد ہی نیچے اتر گیا تھا۔

ماں نے صدقہ دیا۔ قرآن پاک ختم کروا دیا، نفل پڑھے، غریبوں کو کھانا کھلایا۔

اور اس شام جب ماں اس کا سر اپنی گود میں لیے بیٹھی تھی، اس کے دل سے ہوک سی انھی..... ”ماں!“..... وہ سک کر بولی..... ”آپ سے نچھڑ کر میں کیسے زندہ رہوں گی!“

”ہوں! تو گویا تم موت کی وادی سے لوٹ کر آئی ہو؟“..... راجشاہی پان پر ڈھیر سارا کھاتھوپتے ہوئے اس نے یہ بات اس سے یوں پوچھی، جیسے وہ کرکٹ کا کولی میچ دیکھ کر آئی ہو۔ وہ کری پڑھے سے بیٹھی تھی، سامنے ڈیک پر خالی جارکی شیشی میں روکھ توریدی کی بلیں سفید دھاگوں سے لپٹیں۔ بہت دور کھڑکی تک چلی گئی تھیں۔ پتہ بہار کی دو شہنیاں دوسری شیشی میں پڑی تھیں۔ اپلا سیڈ سائکلو جی کی چند کتابیں ڈیک پر ادھر ادھر بکھری پڑی تھیں۔ تمبا کو انڈ ملنے کے بعد اس نے گلوری منہ میں رکھی اور اس کی طرف متوجہ ہوئی جو بستر پر اوندھی لیٹھی اس کی ان حرکتوں کو بہت غور سے دیکھ رہی تھی۔

”ڈوب مر و کہیں..... عورتوں کی طرح تمبا کو کھاتی ہو۔ ہے کوئی لڑکی والی بات تم میں؟“..... اس نے جل کر کہا۔

”میں نے تم سے کچھ پوچھا ہے۔“

”مائی گاؤ!..... کمجھت! ذرا اپنے اندازِ استفسار کو تو دیکھ،“..... ”دیکھو بھئی! سنجیدگی سے بتاؤ کہ اس نے تمہیں کیسے اٹھایا؟ کہاں کہاں لے کر گیا، کیسا بر تاؤ کیا؟“

”ہوتم پوری بد معاش۔“

”تو تم مجھے اپنی شرافت کی داستان ہی سناؤ!“.....اس نے عینک اتار کر میز پر رکھی اور بولی۔  
اور سر کو تیکیے میں گھساتے ہوئے اس نے جواباً کہا۔ ”بی جہاں آراء! گلے پڑا ذھول  
بجانا ہی پڑتا ہے، اب جب میں اس کی سپرداری میں تھی تو جو کچھ بھی بن پڑا اس نے میری جان  
بچانے کے لیے کیا۔“

”دیکھو! بچپن میں پڑھی بابل کے ایک دو جملے مجھے یاد آئے ہیں لوتم بھی سناؤ! وہ تھوڑی  
دیر چپ رہی۔ چشمہ انھا کرو بارہ لگاتے ہوئے بولی۔

”اور یسوع نے کہا اس سے زیادہ محبت کوئی نہیں کرتا کہ اپنی جان تک اپنے دوستوں  
کے لیے خطرے میں ڈال دے..... کہو کیا کہتی ہو؟“

”بھیجے میں عقل نہیں رہی، نفیسیات پڑھتے پڑھتے قطعی آؤٹ ہو گئی ہو۔ چلو انھوں! چائے پلاو۔“  
اور عین اس وقت رقیہ زیب النساء پر ہلدی تھوپے، پیٹی کوٹ اور بغیر آستین کے  
بلاؤز میں اندر آئی۔

”گذگڑا!..... بنگال کی لڑکیوں کو ہلدی سے اتنا پرم کیوں ہے۔ بس رات ہوئی اور ان  
کے منہ پیلے ہوئے۔

”اے سومی! شلمنی کا بابا کیا تمہارا الوکل گارجین ہے؟“ وہ بستر پر اس کے قریب بیٹھتے  
ہوئے بولی۔

”ہاں تمہیں کچھ اعتراض ہے؟“ اس نے مسکراتی آنکھوں سے اس نیم پاگل لڑکی کو دیکھا تھا۔

”مجھے تو نہیں ہاں وہ سلمی بہت پریشان ہے۔“

”کیوں؟ سلمی کیا اس کی سوت ہے؟“..... جہاں آرانے کپ اسے پکڑاتے ہوئے کہا۔

”بکواس مت کرو جہاں آرا! ہاں جی! رقیہ زیب النساء ان قصور کو جھوڑ واور یہ بتاؤ کہ

بادل تمہیں کب پروپوز کر رہا ہے؟“

”ارے بادل! لعنت بھیجواں پر..... میں نے تو اسے ربیکٹ کر دیا ہے۔“

اور گھونٹ گھونٹ چائے پیتی جہاں آ را کھلکھلا کر نہی اور اردو میں اوپھی آواز میں  
بولی..... ”جواب نہیں اس بائیکی سچلی نارکا۔“

اس کی بھی نہی چھوٹ گئی۔ کپ لرز اور گرم گرم چائے اس کے ہاتھوں پر گر پڑی۔

”مارڈ الاطالم“..... اس نے ہاتھوں کو صاف کیا اور ان پر برنوں کی ہلکی سی تہہ لگائی اور بولی۔

”سنور قیری! بھی خوبصورتی کو زنگ لگ جائے گا۔ شادی کر لو کہیں جلدی جلدی۔“ اور

اس کے جانے کے بعد جہاں آ رانے اس سے پوچھا۔

”یہ چکر کیا ہے؟ کچھ بتاؤ بھی۔“

”ارے بی بی! چکر تو کچھ بھی نہیں۔ بس اسی حمق نے چکر بنادیا ہے۔ ڈھا کا کی ہائی کلاس سوسائٹی میں مووکرنے والا اڑکا اور شادی کرتا اس رقیہ زیب النساء سے، کوئی تنگ کی بات تھی۔

”یچھے نہیں چلوگی؟ مجھے فون کرنا ہے۔“ اس نے پاؤں میں چپل پہنچتے ہوئے کہا۔

”تم نے اپنے بارے میں کچھ نہیں بتایا۔ چھپا تی ہو ہم سے۔ بتائے دیتے ہیں کہ محبت کر بیٹھی ہو۔“

”محبت اور شلپی سے؟ نہایت حمق ہوت، نظریاتی اختلاف ہے۔ نظریاتی اختلاف میری جان! اس ملک کو بنانے میں میرے عزیزوں کا خون بہا۔ اس کی حفاظت کے لیے میرا سارا خاندان دفاع میں..... ٹھیک ہے، اس نے میری جان بچائی، مجھے اس کی قدر ہے۔ پر اس سے زیادہ کچھ نہیں۔“

یہ تم لوگوں میں کیا برائی ہے کہ سارا دفاع خود سے منسوب کرتے ہو اور مشرقی پاکستان کو قطعی نظر انداز کر جاتے ہو،..... اس نے لفت میں داخل ہو کر ایک تلنے کا بٹن دبایا۔

”تم نے غلط سمجھا۔ ایسی کوئی بات نہیں۔ مشرقی پاکستان کے نمایاں کردار ادا کرنے پر ہر پاکستانی کو خیر ہے۔“

”وہ سترہ دن ہماری قومی زندگی کے سنہری دن تھے۔ میں تو کہتی ہوں ایک بار اور لڑائی ہو جائے۔ سارے اختلافات خود ہی دھل دھلا جائیں گے۔“..... اس کے لمحے میں بہت حرمت تھی۔

”ارے جہاں آراء! اب تو اختلاف دھلتے نظر نہیں آتے، خود غرض لیڈروں نے بیڑا غرق کر دیا ہے۔“

”آڈیو ریم میں لگے آٹو میک فون پر اس نے ڈھا کا چھاؤنی میں میجر منور سے بات کی کہ وہ ٹرینک کال یا وارلیس پر اس کے گھروالوں کی خیریت دریافت کر کے اسے اطلاع دیں۔ کینٹین میں بریانی کھاتے ہوئے اس کی نظر رقیہ ہال کی جی۔ ایس پر پڑی جوڑ کیوں کے ایک گرہ میں کھڑی دھواں دھار باتیں کر رہی تھیں۔“

”ایسا نہیں ہو سکتا“..... وہ جہاں آراء سے بولی تھی۔ چھاتر دیونیں کے اس میں گروپ میں بچوٹ ڈلوادیں، جی۔ ایس اوروی۔ پی اس بارائیکشن میں الٹ جائیں تو مزہ آجائے۔“

”اسے اللنا اتنا آسان سمجھ لیا ہے تم نے میری جان! یہ ہندو کی چیختی ہے، خیال رکھنا۔“ اور جب وہ کھاپی کر باہر جانے لگیں۔ کینٹین کے دادو نے انہیں پکار کر کہا تھا..... ”اعطا آیا ہوا ہے، کیا کھاؤ گی نہیں۔“

”ارے کیوں نہیں کھائیں گے دادو!“..... وہ اسے خریدنے کے لیے تیزی سے واپس پلٹی۔ اور جہاں آرانے خود سے کہا تھا، اف تو بہت سی چٹوری ہے!  
باہر روشن انہیں ڈھونڈتی پھر رہی تھی۔ وہ کہہ رہی تھی کہ مجھ پر ڈپریشن کا شدید دورہ پڑا ہے۔ موڑ ایک دم بیزار ہے۔ طبیعت گھونمنے پھرنے کو چاہتی ہے۔

تو پھر آج پرانے ڈھاکا کی صحرانوری کریں؟

اور اسی حالت میں وہ تینوں رکشے میں لد گئیں، اولڈ ڈھاکا کی چیخ در پنج گلیوں میں پھرتے ہوئے اسے یوں لگا جیسے تاریخ کی طاقتے میں بھی کتاب دھم سے سامنے آپڑی ہے اور اوراق تیز ہوا سے پھر پھڑانے لگے ہیں۔ کہیں کہیں اب بھی کسی گلی کو سجا تی ما پسی کی کوئی حوصلی جس کے روغن اترے و سعیج چوبی دروازے اور کھڑکیاں، شکستہ حال بلند و بالا چبوترے، باہر سے اندر کا حال بتاتے اس وقت کتاب میں رکھے سو کھے پھول کی سی داستان سناتے نظر آتے تھے۔ ان گلیوں کے سینوں میں بنگال کے سلاطین کے بھاری بھر کم قدموں کی چاپ کہیں دفن ہو گی۔ ان فضاؤں میں مغل شاہوں کی عظمتوں اور جاہ و جلال کے عکس محفوظ ہوں گے۔ قلعہ لال باغ، کبھی یہ قلعہ اور نگ آباد تھا۔ جب قلعہ اور نگ آباد ہو گا تو فن تعمیر کا ایک نادر اور دل کش نمونہ ہو گا۔ اب قلعہ لال باغ ہے تو شکستہ پا نام بدلتے کے ساتھ ساتھ صورت بھی بدلتی ہے۔ اسے اور نگ زیب کے بیٹھے شہزادہ اعظم نے تعمیر کروایا تھا۔ بڑے سے بورڈ پر لکھے ہوئے تاریخی حوالے پڑھتے پڑھتے اس نے کتنی دیر لگا دی۔ اگلی دونوں برجیوں پر ایک حسرت زدہ نگاہ ڈالتے ہوئے وہ پلٹی۔ جہاں آراز را دور بکتے چنے خریدنے چلی گئی۔ روشن اور وہ قریب ہی پری بی بی کے مقبرے کی طرف بڑھ گئیں۔ شکست و ریخت سے دوچار نواب شااستہ خان کی دلاری بیٹی کا مزار۔

اندر اور باہر کی بند اور کھلی آنکھوں نے عروج اور زوال کے کتنے سلسلے مل جھکتے میں دیکھ ڈالے تھے۔ صدر گھاٹ پر تو میلہ لگا ہوا تھا، پھلوں اور سبزیوں کے ڈھیروں پر غریب لوگوں کے جھٹے خریداری میں مصروف تھے۔ صدر گھاٹ کے بازار اندر ہی اندر پھیلے ہوئے تھے جہاں ضرورت کی ہر چیز سنتے داموں بکتی ہے۔ دفعۃہ جہاں آرائے انکشت شہادت سے ایک سمت اشارہ کیا ”دیکھتی ہو اس طرف!“..... اس کی نگاہیں اٹھانے پر مغلیہ طرز تعمیر کی چند عمارت بصارت میں آئیں۔ استفہامیہ انداز میں اس نے جہاں آرا کی طرف دیکھا تھا۔ ڈھاکا کے

نوابوں کی تاریخی عمارتیں ہیں۔ وہ احسن منزل ہے جہاں مسلم لیگ کی بنیاد رکھی گئی تھی، تو پھر وہاں جانا لازم ہے۔ اس نے گویا اعلان کیا۔

نہیں! اس کی زیارت پھر کسی وقت پر انھار کھو۔ میں بہت تھک گئی ہوں، روشن آگے بڑھنے کے قطعی موڑ میں نہیں تھی..... ”ہرگز نہیں، مائی گاؤ! کہیں یہ ممکن ہے کہ میں اس جگہ کو سلام کیے بغیر چلی جاؤں جہاں بنگال کے چند جیالوں نے آزادی کے اولین خواب کو تعبیر دینے کی پہلی کوشش کی۔“

”سنو! مااضی کو دہرانا چھوڑ دو۔ بنگال کو اب اپنے اس کردار پر بھی افسوس ہے،“ جہاں آرا کی آنکھوں میں ننگے حقالق ناقر ہے تھے۔

پر اس جذباتی لڑکی کے لیے توبہ اپسی ممکن ہی نہیں تھی۔ بھاگنے لگی۔ بھاگتی گئی اور پھر جیسے وہ وسیع و عریض احسن منزل کے عین سامنے گھاس کے قطعے میں آ کھڑی ہوئی۔ شہنشینوں، غلام گردشوں، بر جیوں اور طویل برآمدوں والی عظیم الشان دو منزلہ احسن منزل جس کے گرد اس نے دیوانہ دار چکر لگایا۔ اس کا جی چاہا کہ وہ چیخ چیخ کر آواز دے..... ”نواب سلیم اللہ! تم لوگ کہاں ہو؟ دیکھو تو سہی، تمہارے گھروں کی دیواروں پر پاکستان کا جونقشہ تمہارے ہاتھوں نے بنایا تھا، وہ اب بدل رہا ہے۔ تم جیسی تاریخ کے دھارے کو بد لئے والی کوئی شخصیت اب بنگال میں کیوں پیدا نہیں ہو رہی؟“

پھر جیسے اس کی آنکھوں سے ڈھیر سارے آنسو بہہ نکلے، جنہیں اپنے پلو سے صاف کرتے ہوئے وہ چپ چاپ گردن جھکائے افرادہ چال چلتی ان کے پاس آگئی۔

پھر وہ ریز گھاث گئیں۔ یہاں دریا کے کنارے دو منزلہ بلبل اکیڈمی تھی، وہ اندر چلی گئیں۔ ٹھنڈے اور تاریک کمرے بھائیں بھائیں کر رہے تھے۔ ایک کمرے میں گٹار نج رہا تھا، بجانے والا بہت مہارت سے بجارتا تھا۔ فرش پر بیٹھے چند لوگ سن رہے تھے۔

وہ تو خاصی محو ہو گئی۔ پر روشن جلد ہی انہیں وہاں سے گھیٹ کر لے گئی۔

اور جب وہ واپس ہال آ رہی تھیں تو اس نے کہا چلو! ”مددھو میتا“ بنگالی فلم ”جیون تکھے نیا“ دیکھنے چلتے ہیں۔ بہت شور ہے اس کا۔

پر فلم دیکھ کر ڈپریشن کا وہ دورہ جو صرف روشن پر پڑا تھا، اب تینوں پر پڑ گیا، انٹرول میں ہی انٹھ بھاگیں۔

”دیکھوڑ را ان کی دیدہ دلیری! فلم بنانے والوں کو گولی مار دیئی چاہیے۔“

”مارشل لا کا زمانہ ہے۔ سنر بورڈ نے اسے پاس کیسے کر دیا؟“ جہاں آ راغبے سے چیز رہی تھی۔

اور وہ گم سم رک्षے کے ایک کونے میں گھسی صرف یہ سوچ رہی تھی..... ”کیا یہ واقعی غلام ہیں؟ اور مغربی پاکستان کی کالونی بنے ہوئے ہیں!“

چلتے چلتے ٹھٹھک کر اس نے پیچھے دیکھا، شاید کسی نے پکارا تھا۔ نیو کمپس کے کشادہ صحمن میں بڑتے کے قریب کھڑی اس لڑکی کی آنکھوں میں عود کر آئی تھی۔ جب ایک خاصے خوش شکل، سمارٹ سے لڑکے نے اس کے بہت قریب آ کر نہایت ہی مودبانہ انداز میں درخواست کی کہ..... ”کیا وہ اسے اپنے وقت میں سے پانچ منٹ دے سکتی ہے؟“

”کیوں؟ کس لیے؟ کیا کام ہے آپ کو مجھ سے؟“ ..... وہ خاصی تیز آواز میں بولی تھی۔

”آپ تھوڑی دیر کے لیے زحمت کبھی گا۔ یہاں کھڑے کھڑے مقصد بتانا کچھ عجیب سا لگتا ہے،“ ..... اس لڑکے نے رسان سے کہا۔

”کہاں جائے گا؟“ ..... اس نے گردن کو ذرا خم دے کر تنقیدی نظر سے اسے دیکھا۔

”مدھو بیتا کینٹین..... میں آپ سے کچھ ضروری بات کرنا چاہتا ہوں۔“

”شکریہ! میرے پاس وقت نہیں،“ ..... کہتے ہوئے اس نے آگے قدم بڑھائے۔

”دیکھئے! آپ کو شاید غلط فہمی ہوئی ہے۔ میرا نام ارسلان احمد ہے اور میں انٹریشنل ایڈنسٹریشن میں ایم۔ اے کے سال اول میں ہوں،“ ..... لڑکا گز بڑاتے ہوئے بولا..... وہ ابھی

کچھ اور کہنے والا تھا کہ اس نے قدرے تھی سے اس کی بات کاٹ دی۔

”آپ ارسلان احمد ہیں..... آپ ایم۔ اے کے سال اول میں ہیں تو میں کیا کروں؟“

لڑکا جھینپا..... ”وہ دراصل بات یہ ہے“..... اس نے تھوک نگلا..... ”ہم چاہتے ہیں کہ آپ ہماری پارٹی میں شامل ہوں۔“

”مائی گڈنس!“..... اس نے ماتھے پر ہاتھ مارا..... یہ بتائیے آپ لوگوں کو پارٹی بازی کے سوا اور کوئی کام بھی ہے؟..... نہیں بھی مجھے کسی پارٹی کی ممبر نہیں بننا! کون اس جھیلے میں پڑے۔ یہاں تو بات بات پر چاقو چھریاں چل لکتی ہیں۔“

”پنجاب سے تعلق رکھتے ہوئے بھی چاقو چھریوں سے ڈرتی ہیں آپ؟“

وہ چل پڑی تھی جب لڑکے کا یہ طنز یہ جملہ سن کر پڑی۔ یہ بات اسے پسند آئی تھی۔ ان ہی قدموں پر وہ اپس لوٹتے ہوئے اس نے پوچھا تھا۔ ”کون ہی پارٹی ہے آپ کی؟“

”اسلامی چھاترو شنگھو“..... لڑکے نے متانت سے کہا۔

”اسلامی چھاترو شنگھو“..... وہ دھیرے سے خود سے بولی۔

اس نے ایک نظر ڈھا کا یو نیورٹی کی وسیع عمارت پر ڈالی اور پھر اس لڑکے کو دیکھا جو اسے پارٹی میں شمولیت کی دعوت دے رہا تھا۔ تب اس نے سوچا۔

”میرے وطن کا یہ حصہ جو کبھی کبھی مجھے خود سے ٹوٹا نظر آتا ہے۔ اسے قائم رکھنے کی جو جدوجہد یہ پارٹی کر رہی ہے اس نے تو بہت پہلے مجھے اس سے متاثر کیا ہے۔ ہاں وقت کا یہ تقاضا ہے کہ اس کے ہاتھ مضبوط کیے جائیں۔“

اور اس نے پُر اعتماد آواز میں اس سے کہا..... ”میں آپ کی پارٹی میں شامل ہوتی ہوں اور یہ یقین دلاتی ہوں کہ میری ذات اس کے لیے یقیناً تقویت کا باعث ہوگی۔ پارٹی مجھے سرگرم اور مخلص پائے گی، انشاء اللہ!“

”انشاء اللہ!“..... لڑکے نے کہا اور چند پمپلٹ اسے دیے..... ”نہیں آپ پڑھیے۔“

ہمارے مقاصد کافی وضاحت سے اس میں بیان کیے گئے ہیں۔ کل تین اور چار کے درمیان آپ فلیٹ نمبر 29 میں تشریف لے جائیے جہاں شیر بنگال اے۔ کے فضل الحق کی صاحبزادی پارٹی خواتین سے خطاب کریں گی۔“ اس نے تفصیل بتائی۔

جب وہ ہال میں داخل ہوئی تو میمن سنگھ کی وہ خوبصورت فیروزہ جس کے لانے لانے بالوں پر وہ عاشق تھی، اس سے ملی۔ وہ بہت بور ہو رہی تھی، اس کے گھر سے کچھ دنوں سے کوئی خط نہیں آیا تھا۔ باپ نے خرچ بھی نہیں بھیجا تھا، وہ پوکھر کی طرف جا رہی تھی۔ تاکہ وہاں کی رومان بھری فضا میں اپنا غم غلط کر سکے۔ اس نے اسے بھی ساتھ چلنے کی پیشکش کی اور اس کے ساتھ وہ بھی چل دی۔

چپوسنچال کر اس نے ٹیگور کی غزل گائی، نذرُل اور ٹیگور کی شاعری کا فرق اسے سمجھایا، اس کی آواز خوبصورت تھی۔

کنول پانی سے سرناکا لے کھڑے تھے، جل بیل پھیلی پڑی تھی۔ اس نے ہاتھ بڑھا کر کئی پھولوں کو توڑا اور ان کی پیتاں نو کا میں بکھیرتے ہوئے عجیب سی ادا سی محسوس کی۔

پھیکی دھوپ یونیورسٹی پروفیسرز کے فلیٹوں سے نیچے اتر رہی تھی۔ جگن ناٹھ ہال کے سامنے ایک نئی عمارت بن رہی تھی جہاں کام کرتے مزدور ترنگ میں آ کر نہ جانے کیا کیا گارہے تھے۔ دور کہیں ریکارڈنگ ہو رہی تھی۔ لتا اور شمشاد گارہی تھیں۔

یہاں کے لوگوں کی نفیات بھی عجیب ہے۔ اردو سے انہیں جتنی نفرت ہے، اردو گانوں سے اتنا ہی عشق ہے۔“ اس نے سوچا اور مسکرا دی۔

چنبیلی ہال کے سامنے سے گزری..... چندن ڈھیر سارے جو توں کے درمیان بیٹھا ان کی مرمت میں مصروف تھا۔ چندن جو ڈھکیہ تھا اور ڈھا کا نواب فیملی کاحد درجہ فرمانبردار، اسے کتنی تاریخی کہانیاں یاد تھیں۔

اس کے قریب سے گزرتے ہوئے وہ بولی..... ”کہو چندن! کیسے ہو؟“

”بس اس مولا کی دیا ہے۔ ہاں، جو تا نہیں گئھوا یے گا آپ۔“

”گھواؤں کیا؟ جو تا تواب میرے پاس کوئی رہا ہی نہیں۔ نیا خریدوں گی، اسے توڑوں  
گی، تبھی تمہیں دوں گی نا۔“..... وہ بیگ جھلاتے ہوئے آگے بڑھ گئی تھی۔

”یہ آپ بھی بس من موجی ہیں۔“..... چندن پان خورده دانتوں سے مسکراتے ہوئے خود  
سے بولا تھا۔

مین بلڈنگ کے ایک تلہ کے چکنے فرش پر دھوپی رنگ برلنگی سائز ھیاں بکھیرے بیٹھا تھا۔  
اس نے اپنی سائز ھیاں چھانٹیں اور انہیں بازو پر اٹھائے لفت میں داخل ہوئی۔ لفت مین نے  
اسے دیکھتے ہی دانت نکالے۔

”آپا! دو تلہ؟“ اس نے ہاتھ بٹن کی طرف بڑھاتے ہوئے پوچھا۔  
”نہیں چار تلہ“..... جواباً وہ مسکرائی۔

”جہاں آ را آپا کے پاس جائیں گی؟“..... وہ معصومیت سے بولا۔

یہ سادہ ہی زندگی جس میں دوسروں کے لیے خلوص ہی خلوص ہے، سب سے اچھی ہے۔  
یہ لفت مین، کینٹین کے ملازم چھو کرے، مالی، دھوپی، موچی اور ہال کے کچن میں کام کرنے  
والی عورتیں، ان سب سے اس کی گہری دوستی تھی۔ گھنٹوں وہ ان کے پاس بیٹھی ان کی کھانا  
کھانیاں سنتی۔

اور یہاں جہاں آ را ایک دیقق عشقیہ مسئلہ سمجھانے میں مگن تھی۔ اردو ڈیپارٹمنٹ کی  
ایک لڑکی چہرے پر بارہ بجائے، میز کو زور سے بجا تے ہوئے بانگ دہل اعلان کر رہی تھی.....  
”اس نے آخر مجھے سمجھا کیا ہے؟ ابھی پچھلی جمعرات وہ مجھ سے ملا ہے اور اس نے اپنی شادی کا  
ذکر تک نہیں کیا۔ میں بالی ایئر چٹا گانگ جا کر اس کی سرال کو بتاؤں گی کہ اس کے مجھ سے  
تعقات ہیں۔“

”واللہ! بہت دلیر عاشق ہو۔“..... اس نے کتابیں میز پر پھینیں اور بستر پر لیٹتے ہوئے،

اس طوفانی عشق کرنے والی لڑکی کو دلچسپی سے دیکھا۔

”دیکھونا یہ شرافت ہے؟“..... وہ اس کی طرف متوجہ ہوئی۔

”قطعی نہیں، نہایت بے ہودہ حرکت ہے۔“

اور اس سے پہلے کہ وہ کچھ جواب دیتی جہاں آ رانے اسے، اپنی جانب متوجہ کرتے ہوئے کہا..... ”بھی! یہ لڑکے کے گھر کا پتہ ہے اور یہ اس کی سرال کا، ہاں دیکھو۔ جہاں تک میری معلومات کا تعلق ہے۔ لہن اور اس کی بہنیں خاصی تیز ہیں۔ کہیں تمہیں لینے کے دینے نہ پڑ جائیں۔“

”ارے واہ! مذاق ہے کوئی“..... وہ گرجی۔ دیکھنا مزاج کیسے ٹھکانے لگاتی ہوں۔ وہ چٹ کچٹ کھٹ کھٹ کرتی کمرے سے نکل گئی۔

”بنتے ہیں کیسے کیسے، تیری دنیا میں لوگ“..... اس نے لمبی سانس لی اور اس سے بولی۔

”لبی یا ان کا مزاج درست کرنے چلی ہے۔ کتنی امید ہے کامیابی کی۔“

”صفر“..... جہاں آ رانے والیں بستر پر پاریں اور بولی..... ”بہت چالاک بنتی ہے.....“ لڑکے کی بہنوں اور سالیوں نے جو ایک بال اس کی چند یا پرچھوڑ دیا تو جہاں آ رانا نہیں۔“

دراز سے اس نے جزل نکلا اور چھیلتے ہوئے بولی..... ”لوکھاؤ! تمہارے لیے صبح سے سنبھالا ہوا تھا۔“

وہ دن بھر کی کارگزاری اسے سنا رہی تھی کہ جب اسے ایمپورٹ پہنچنے کا پیغام ملا۔ پنجاب یونیورسٹی کی ڈاکٹر مسز عمر ”فیلا“ سے تعلیمی کانفرنس اٹینڈ کرنے کے بعد ڈھا کا ایک بجے پہنچ رہی تھیں۔ اور ویسٹ پاکستانی طلباء ان کا خیر مقدم کرنا چاہتے تھے۔

بہت پیٹھی خوشبو تھی جو سارے کمرے میں پھیلی ہوئی تھی۔

اس نے کئی بار لمبے سانس لیے۔ اور اڑتی پھرتی اس خوشبو کو اپنے ناخنوں میں سمیٹا۔ پسی ہوئی ہلدی، سرخ رنگ کا کچاسوت، مختلف تھالوں میں بجے پان، چھالیہ، چاول، ناریل اور ناریل کا تیل مل کر شادی والے گھر میں اپنی مخصوص مہک بکھیر رہے تھے۔ رنگ برلنگی ریشمی سائزیاں اور شانوں پر ڈھلکتے بھاری بھر کم جوڑے لیے عورتیں اندر باہر گھوم رہی تھیں۔

وہ ماں کے ساتھ یہاں ایک شادی پر آئی تھی اور اب انہیں انگنانی میں بیٹھا چھوڑ کر وہ دلہن کے کمرے میں آئی تھی جو لمبے چوڑے چوک پر پیٹھی اپنی سکھیوں سے باتیں کر رہی تھی۔ بلوغت میں داخل ہوتی دولڑ کیاں زمین پر پیٹھی ہتھیلیوں پر ابھن زور زور سے گوندھتے ہوئے اپنی لگن میں گارہی تھیں۔

”ہولدی بانٹوں، مہدی بانٹو۔“

”گائے ماکھو، گائے ماکھو۔“

موٹی سی ایک عورت، لمبی لمبی ناگلوں والی، ایک چوکی لیے اندر آئی اور کمرے کے عین

وسط میں رکھ کر دہن کی سہیلیوں سے دہن کو وہاں لانے کے لیے کہا۔ پیلی ساڑھی میں لپٹی لڑکی کو جب وہاں لا کر بٹھایا گیا..... تو اس کے پاؤں کے قریب گوئے اور موتویوں کی لڑیوں سے سجا چاول پھٹکنے کا سوب پر کھا گیا..... اس نے جھک کر دیکھا۔ اس میں پسی ہلدی تھی۔ تب ایک منتش لوٹا جس میں پتوں والی آم کی ڈالی لہر ارہی تھی لا کر وہاں رکھا گیا۔

دہن کی انگوٹھی پر ہلدی لگا کر اس کا صدقہ اتارا گیا اور اس کے ساتھ ہی ناج اور گیت شروع ہو گئے۔ ناج بھنگڑے سے ملتا جلتا ہی تھا۔

ماں نے اسے آواز دی تھی۔ وہ کہہ رہی تھیں ..... ”بارات آگئی ہے، دیکھ لو۔“  
وہ ماں کے ساتھ ایک محفوظی جگہ پر کھڑی ہو گئی۔ دو لہا اپنے رشتہ داروں کے ساتھ پیدل آ رہا تھا۔ پیچھے چند لوگ گوٹا لگے سرخ خوان پوشوں سے ڈھکے چند تھال اٹھائے چلے آ رہے تھے، جب ان خوان پوشوں کو ہٹایا گیا تو ان میں رس گلے، ناریل، پان، چھالیا، اور نگین مچھلیاں جن کے منہ میں چاندی کا ایک ایک روپیہ تھا، رکھی نظر آئیں۔

”ان روپوں کو مچھلیوں کے منہ سے سالیاں نکالتی ہیں،“..... ماں نے اسے بتایا۔

دہن کے لیے ایک سرخ ساڑھی اور ایک سیٹ زیور کا تھا۔

دروازے پر پہنچتے ہی دو لہا کا راستہ روک لیا..... ”اب دو لہا، دہن کی ان بہنوں کو حسب توفیق کچھ نہ کچھ دے گا۔ اس رسم کو گیٹ چھٹائی کہتے ہیں۔“ ماں اسے بتاتی جا رہی تھیں۔

”ایسا تو پنجاب میں بھی ہوتا ہے، ماں!“..... اس نے کہا۔

دو لہا کافی شوخ معلوم ہوتا تھا۔ ہنتے ہوئے دس دس پیسوں کے سکوں سے انہیں چڑاتا رہا اور آخر میں پانچ پانچ روپے دیے۔

دہن کی بجا بھی اور بڑی بہن نے ابلے چاولوں کے پانچ گولے دو لہا پر سے نچحاور کیے۔ اور سرخ سائن اور گوئے سے بھی ایک چوکی پر، جس کے ارد گرد کیلے کے درخت لگائے گئے تھے، لا کر بٹھایا۔ ایک بوڑھی عورت چکتے تھال میں پانوں کے بیڑے لے کر آئی۔ دہن کی

سہاگن بہن نے اس کے منہ میں پان ڈالا جسے دو لہانے کر کر پھینک دیا۔ چار پانوں کے ساتھ ایسا ہوا تب پانچواں پان اس نے کھایا۔

اس رسم کے بعد دو لہنے کو باہر مردانے میں بھیج دیا۔

”دیچپ رسمیں ہیں“..... اس نے ماں کی طرف دیکھا..... ”ویسے تھوڑی بہت تبدیلی کے ساتھ یہ رسمیں سمجھی جگہ تقریباً ایک جیسی ہیں۔“

اسے اب بھوک لگ رہی تھی اور کھانے میں خاصی دیر نظر آ رہی تھی۔ ماں کی ایک پرانی ملنے والی بارات کے ساتھ آئی تھی۔ وہ ان کے ساتھ باتوں میں مگن تھیں۔

ماں نے رک کر اسے دیکھا اور کہا..... ”یہاں میرے پاس آ جاؤ۔“ ان کی ساتھی نے اس کے بارے میں استفسار کیا۔ جس پر وہ ہنستے ہوئے بولیں۔

”لو بھول گئیں، یہ میری بیٹی ہے۔“

خاتون نے ان کے شانے پر دو ہتھ مارا اور بولی..... ”کہاں سے نکالی ہے یہ؟“..... اندر سے گانے کی آواز آ رہی تھی۔

وہ اندر آ گئی۔ دو لہن کو تیار کیا جا رہا تھا۔

تبھی دو لہنا کی بہنیں، سات پلیٹوں میں مٹھائی، دہی اور رس گلے لیے، گیت گاتی دہن کے کمرے کی طرف بڑھیں۔

اب دھکم پیل شروع ہو گئی۔ اس نے سوچا یہ اندر آنا چاہیں اور انہیں باہر دھکلیں گی، پر ایسا نہ ہوا۔“

”ایکوں موجاں ہوئے نا۔“

”ایکوں موجاں ہوئے نا۔“

”آ جکے بوز مکھے ہاںی..... مکھے ہاںی،“

(ایسی خوشی کبھی نہیں ہوئی۔ آج بہن کے منہ پر بنسی ہے) کرتی کرتی وہ اندر آ گئیں۔

کھانا مزید ارتحا۔ مچھلی اور دہی اس کا خاص حصہ تھا۔

کھانا کھاتے کھاتے ماں نے بتایا کہ دولہا کے لیے خاص قسم کا کھانا، کٹھل والا پیٹھا بنایا جاتا ہے اور یہ کھانا دہن اس کے لیے بناتی ہے، یہ ڈھلنکیہ لوگوں کی خاص رسم ہے۔ کھانے کے بعد دولہا کو پھر اندر بلا لیا گیا۔ اس غریب کی جان چھٹنی آج مشکل ہے، اس نے ہنستے ہوئے سوچا۔

تخت پر بٹھا کر اس کے قریب پان کا بیڑا رکھا گیا اور اسے اٹھانے کے لیے کہا گیا پر جب وہ اٹھانے کے لیے جھکا اسے کھینچ لیا گیا۔ دو تین بار ایسا ہوا، تیسری بار اس نے جھپٹ کر چار پانچ پان اٹھانے لئے۔ لڑکیوں نے خوب لعن طعن کی۔

دہن کی بھانجی نے کچے سوت سے دولہا کو باندھا اور پانچ روپے لے کر اسے کھولا۔ آرسی مصحف کے بعد دولہا نے اپنے جھونٹے رس گلے اور دہی دہن کو کھلا یا اور ان رسموں سے نجات پائی۔ پر جب اس نے جہیز دیکھا تو حیران رہ گئی..... اتنا معمولی۔

واپسی پر ماں نے اسے بتایا ”بیگال میں جہیز کارواج پہلے تو بالکل نہیں تھا، اب پھر بھی کچھ کچھ ہونے لگا ہے۔

یہ بہت ہی اچھی بات ہے، مغربی پاکستان میں غریب طبقہ اس لعنت سے پس گیا ہے۔

سردھڑ کی بازی لگا کر وہ سیاست کے میدان میں کوڈ پڑی۔ پڑھنا لکھنا، باقاعدگی سے کلائیں اٹینڈ کرنا، سب ختم ہو گیا تھا۔ شلواریں، قیص پاجامے اور نیل باٹم سوٹ اس نے لا کر (Lockers) میں سنبھال دیے تھے۔ صبح سوریے وہ ابرق لگی اکڑی اکڑی سوتی سازھی پہنتی۔ بالوں کو کس قدر گوندھتی، سازھی کے آنچل سے شانے اچھی طرح لپیٹتی۔ چائے کی تھرموس، ابلے انڈے بیگ میں ڈالتی اور کنوینگ کے محاذ پر نکل کھڑی ہوتی۔ میڈیکل کالج، انجینئرنگ کالج، لاء کالج، ایڈن گرلز کالج اور ڈھا کا کالج میں، اپنے ساتھی لڑکوں اور لڑکیوں کے ساتھ گھومتی۔ پمفٹ بانٹتی، پارٹی کے اغراض و مقاصد پر تفصیلی روشنی ڈالتی۔ کچھ لوگ سنجیدگی سے سنتے اور کچھ مذاق اڑاتے اور پھبٹیاں کستے۔ کبھی کبھی اس کی زبان لکنت کھا جاتی، بنگلہ غلط بول جاتی۔ یوں بھی وہ بہت خوبصورت لڑکی تھی۔ کوئی بولتا بھاری ہے اور یہ سب سنتی اور اطمینان سے کہتی۔

نہی بُنگالی، نہ بہاری، امی پاکستان۔

تب کچھ لوگ ہنستے آگے بڑھ جاتے اور کچھ کھڑے ہو جاتے۔

یہ ایک نظریاتی پارٹی تھی۔ مشنری سپرت خاصی زوروں پر تھی۔ پارٹی کے سبھی لوگ مختی

اور مخلص تھے۔ رقیہ ہال میں کافی لڑکیاں اس میں شامل ہو گئی تھیں۔ تعداد روز بروز بڑھ رہی تھی، کام کی رفتار تسلی بخش تھی اور اسے بھی سکون مل رہا تھا۔

اس دن جب وہ نیومارکیٹ سے کینوس اور ڈھیر سارے کاغذ لے کر باہر نکلی تو ایک عجیب منظر اس کے دیکھنے میں آیا۔ پندرہ بیس نگ دھڑنگ لڑکے جسم پر رنگ ملے، گلوں میں نیلے پیلے رومال باندھے، ریڑھیوں پر بیٹھے تالیاں بخار رہے تھے۔ چہرے ہرے ہرے لال رنگوں سے تھے پڑے تھے۔

”ارے بھئی یہ کیا؟“ اس نے ارسلان سے پوچھا۔

”آج لا کالج کا ریک ڈے ہے،“ اس نے جواب دیا۔ ریک ڈے کی تفصیلات بلاشبہ دلچسپ تھیں پر یہ بھوتوں کا ساحلیہ بنائی گلی گلی، بازار بازار گھومنا سے تو قطعی پسند نہ آیا۔ اب تو روزہ ہی ایسا منظر دیکھنے میں آتا۔ آج میڈیکل کالج ریک ڈے منار ہا ہے۔ تو کل انجینئرنگ کالج۔ اسے غصہ آتا..... ارے! ان لوگوں کے دماغ خراب ہو گئے ہیں؟ مانا کہ سال آخر کے یہ طلباء ایک دن اپنی مرضی سے گزارنا چاہتے ہیں۔ پر کیا ضروری ہے کہ اس طرح گزار جائے کہ اچھے بھلے انسان تہذیب سے کوسوں دور نظر آئیں۔

باہر دھوپ چینیلی ہال کی دیواروں پر بہت تیزی سے پھیل گئی تھی اور اندر وہ کمرے میں روشن اور مینا کو نئے پوشیدے رہی تھی۔ جب ایک نازک سی لڑکی نے کمرے میں آ کر کہا۔

اگر آپ سال آخر کی طالبہ ہیں تو ریک ڈے منانے کے لیے پانچ روپے دیں۔

”کیا بات ہے! پانچ روپے بھی دوں اور بھوت بن کر ریڑھیوں پر تالیاں بجا تی بھی پھر دوں۔ میرا کیا دماغ خراب ہے۔“

لڑکی خاصی دلچسپ تھی۔ محبو بانہ انداز میں سر کو ہلاتے ہوئے بولی۔ ”ہم آپ کو ہرگز بھوت نہیں بنائیں گے بلکہ سرخ سائزی پہننا کر چینگوں میں لنج اور بلاکر میں فلم دکھائیں گے۔ روشن ہنستے ہوئے بولی..... ”پینا! یہ سال رووال کی لڑکی ہے۔“

”تو شور کا ہے کو اتنا مچار ہی ہے؟“..... وہ کچھ غصے سے بولی۔

”تجربہ نہیں، نئی ہوں۔“

”پالینکس میں تو بہت تیز ہو۔“

”شامل ہوتی ہو پارٹی میں۔“

”دھن و باد“..... لڑکی نے ہاتھ جوڑے ”گھر کی بڑی بیٹی ہوں۔ فارغ ہو کر چھوٹے بہن بھائیوں کو پالنا ہے۔ آزاد نہیں جو سیاست کرتی پھر دو۔“

”اور اپنی ان بہنوں کے بارے میں کیا کہتی ہو۔ جن کا کھانا پینا اور اوڑھنا بچھونا کبھی سیاست ہے۔“

”اپنا اپنا نقطہ نظر ہے“..... کہتی وہ باہر نکل گئی۔

اس شام ان کے لیڈر کا بنگلہ اکیڈمی میں ایڈریس تھا۔ اسے اٹینڈ کرنے کے بعد جب وہ واپس آ رہی تھی۔ اسے خیال آیا کہ ماں سے ملے خاصے دن ہو گئے ہیں۔ کیا سوچتی ہوں گی؟ وہ آمنہ کو ہال چھوڑتی ہوئی خود عظیم پورا سٹیٹ کی طرف بڑھ گئی۔

ہوا میں ابھی تک ٹھنڈک ہے..... وہ سیر ہیاں چڑھتے ہوئے سوچ رہی تھی، وہ ٹھنڈکی جب کوئی عین اس کے سامنے رکا تھا، پاؤں پر نظر پڑتے ہی اس کا دل دھڑکا..... آنکھیں اوپر اٹھائیں، اس کے ہونٹوں پر مسکراہٹ تھی۔

”کیسی طبیعت ہے؟“..... بھاری آواز میں پوچھا گیا۔

”خدا کا شکر ہے“..... اس نے خود پر قابو پایا۔

”پارٹی پر گر لیں؟“..... اس نے دیکھا اس کی آنکھوں میں چمک تھی۔

وہ کچھ آگے بڑھی۔ دو تین سیر ہیاں چڑھی اور پھر ایک ادا سے رخ پھیرتے ہوئے بولی۔

”ایکسینٹ“

”خوب!“.....کہتا ہوا وہ نیچے اتر گیا۔

”تو گویا یہ سب جان گیا ہے.....وہ زیر لب مکرائی تھی۔ ٹھیک تو ہے، جانا ہی تھانا، یہ کوئی ایسی بات تھی جسے چھپایا جاتا اور یہ بھی ایک طرح اچھا ہی ہوا، کیا سمجھتا ہے وہ، اس حصے کے لوگ ابھی ملک کے وفادار ہیں۔“

یوں اسے کچھ عجیب سا احساس ہو رہا تھا۔ اس کے دیکھنے کا انداز کچھ بدلا ہوا تھا، وہ مکرا بھی رہا تھا، اس کی باتوں میں بھی نرمی تھی۔

”ویسے ہے یہ آئیڈیل شخصیت کا مالک..... جسے ٹوٹ کر چاہا جا سکتا ہے۔“

اس نے آخری زینے تک پہنچتے پہنچتے یہ سب سوچ ڈالا تھا۔

اور ماں نے ملتے ہی ناراضگی کا اظہار کیا کہ اتنے دنوں کے بعد وہ آج آئی ہے، انہیں تو اس پر بھی بہت غصہ تھا کہ اسے کیا مصیبت پڑی تھی کہ وہ پارٹی بازی میں ٹانگ اڑا بیٹھی ہے..... وہ شاکی لہجہ میں کہہ رہی تھیں ”تم پر دلیں میں ہو اور تمہیں اپنی جان کی حفاظت کرنی چاہیے۔“

”ماں! آپ کو میرے متعلق یہ کس نے بتایا ہے؟“..... اس نے جانتے ہوئے بھی پوچھا۔ ”تمہارا کیا خیال ہے میں گھر میں بیٹھی ہوں اس لیے مجھے کسی بات کا علم نہیں؟“

”ایسی بات تو میں نے کبھی نہیں سوچی ماں!..... پر آپ کو اس بارے میں شلپی نے بتایا ہے نا۔“

”ہاں! وہ ایک دن ہنتے ہوئے طنز سے کہہ رہا تھا..... ماں! تمہاری بیٹی تو سیاستدان بن گئی ہے،“..... بینواور بلبل بھی بتا رہے تھے۔

دیکھو بیٹی! وہ بہت فکر مندی سے بولیں ”یہاں کے حالات تم اچھی طرح جان گئی ہو۔ تم پڑھنے کے لیے آئی ہو، اس جھمیلے میں پڑنے کی کوئی ضرورت نہیں..... تم جانتی ہو شلپی کی چکر بازی میرے لیے کتنی تکلیف دہ ہے اور اب تم بھی اسی راستے پر چل پڑی ہو۔ چلو وہ تو پھر لڑکا ہے، خدا نخواستے! کل بنگالی بھاری کا جھگڑا کھڑا ہو گیا تو مخالف پارٹیاں تمہارے خون کی پیاسی ہو

جائیں گی۔ یہ قوم بہت تنگ نظر اور ہٹ دھرم ہو گئی ہے۔“

”ماں! اسی تعصیب کو کم کرنے کے لیے ہی تو میری پارٹی کام کر رہی ہے۔“ اس نے کہا۔

اس سے فخر اور بنیو آگئے۔ آتے ہی انہوں نے اسے مبارک باد دی۔ اور اس کے نام  
کے نعرے لگائے۔

”یہ کیا بے ہودہ پن ہے بنیو!“ وہ چھپنی۔

”ارے سو می آپا!“ وہ بولا ”یہ تو بہت ضروری چیز ہے۔ لوگ تو پیسے دے کر نعرے  
لگواتے ہیں اور میں مفت لگا رہا ہوں تو بھی آپ غصہ ہو رہی ہیں۔ لگتا ہے ابھی آپ سیاست  
کے گروں سے واقف نہیں ہوئیں۔“

تب اسے اپنا بچپن یاد آیا جب وہ جغرافیہ کی کتاب گود میں رکھے، جھوم جھوم کر سبق کو گھونٹ لگایا کرتی۔ چٹا گانگ، سلہٹ اور آسام کے پہاڑی سلسلے جو اسے کسی طرح یاد ہی نہ ہوتے تھے۔ اور اس وقت عین اس کے سامنے چٹا گانگ کی سبز پہاڑیاں، ہلکے ہلکے نیلے دھوئیں کے غبار میں لپٹی دور تک پھیلتی چل گئی تھیں۔

ان کی گہری نیلی مزدا چٹا گانگ کے اندر داخل ہو رہی تھی جس میں وہ اپنے چند ساتھیوں کے ساتھ بیٹھی تھی۔

صحح سوریے وہ ڈھا کا سے چلے تھے۔ سفر کافی لمبا تھا۔ راستے کی فیریوں سے وہ اب بالکل نہیں گھبرا تی۔ خاصی عادی ہو گئی تھی۔ پر فیری آتی تو وہ یہ ضرور اپنے آپ سے کہتی.....

”اللہ! گھر ڈگھر ڈکرتی یہ مشینیں اگر بند ہو جائیں تو پل بھر میں تختوں پر کھڑی کاریں اور لوگ نیچے گھرا یوں میں ڈوب جائیں اور بچنے کے لیے ذرا سا سہارا بھی نہ ملے“.....

یوں یہ اور بات تھی کہ ایسے لمحوں میں وہ اسے بے اختیار یاد آتا تھا جسے وہ یاد کرنا بالکل نہیں چاہتی تھی۔

”ان فیریوں پر بند باندھ کر مضبوط پل بنانے چاہئیں۔ پر اتنا پیسہ خرچ کرنا اس ترقی

پذیر ملک کے شاید بس کی بات نہیں۔ اس لیے کہ یہاں جم خانوں، کلبوں اور اعلیٰ پائیے کے ہوٹلوں کی اشد ضرورت ہے۔

سفید فورڈ کوسل میں سفر کرتے تین آسٹریلیین، ہر فیری پر جب ارگرد کی دھڑا دھڑ  
تصویریں کھینچتے تو اسے بھی کیمرہ نہ لانے کا افسوس ہوا۔  
پہاڑی پنج و خم نے اس کی طبیعت کافی خراب کی۔

انہیں واپڈاریست ہاؤس میں بھرنا تھا۔ پنجی سی پہاڑی پر جدید طرز کی ایک عمارت کے سامنے کا رک گئی۔ وہ تعداد میں کل پانچ تھے۔ تین لڑکیاں اور دو لڑکے جو پارٹی کی طرف سے چٹا گانگ یونیورسٹی اور میڈیکل کالج میں کنونینگ کے لیے آئے تھے۔

تازہ دم ہو کر انہوں نے کھانا کھایا۔ یہ سادہ بھات، گوشت اور سلاڈ پر مشتمل تھا۔ چائے پی کر انہوں نے پروگرام کی تفصیلات کا جائزہ لیا۔

شام بھی جوان تھی، جب وہ چٹا گانگ کی سیر کے لیے نکلے۔ مزل مولا، تاریخی واقعات اور معلومات کا ایک انسائیکلو پیڈیا تھا۔ سڑک کی ڈھلان سے اترتے ہی اس نے کہا..... ”کل سلطان بازیزید بسطامی کے مزار پر چلیں گے جو شہر سے سات میل دور نصیر آباد کے ٹیلے پر ہے۔“ وہ دائیں بائیں دیکھتے ہوئے مزل کوں رہی تھی۔

اوپر پنجی سربراہ پہاڑیوں کے سینوں پر چھوٹے بڑے مکان یوں ایجاد تھے جیسے کسی شو کیس کے مختلف شیلیفوں میں رکھی گئی گڑیاں۔

دریائے کرنافلی کے پانیوں پر اتری ہوئی شام کی دہن کس قدر حسین تھی کہ جسکی پورپور سنہری غازے میں لپٹی ہوئی ماحول کو زنگار بنائے ہوئی تھی۔ کراچی کے بعد پاکستان کی اس سب سے بڑی بندرگاہ کا ساحل جہازوں، لانچوں، سیمروں اور کشتیوں سے بھرا پڑا تھا۔

بے کرال پانیوں پر بستا شہر اسے ہیون سانگ کی وہ بات یاد دلا گیا جو اس نے یہاں سے گزرتے ہوئے کہی تھی اور جو تاریخ کے سینے میں محفوظ تھی۔

شہر تو ایسے لگتا ہے جیسے پانی کی تصوراتی سچ پر کوئی حسین سراپا محو استراحت ہو۔ واقعی  
چٹا گا نگ ایسا ہی شہر تھا۔

ریاض الدین بازار کی سیرا ایک اور زبردست ایکٹویٹھی۔ کھیروں کا جہازی اور مرچوں  
کا پختامنا سائز دونوں نے اسے کھلکھلا کر ہنسنے پر مجبور کر دیا۔

انناس سے دکانیں بھری تھیں۔ سلہٹ کا شندگا پوری انناس ذاتے، ریلے پن اور مٹھاس  
میں لا جواب تھا۔ اس نے ڈٹ کر کھایا اور ساتھ لے جانے کے لیے بھی خریدا۔

رات کو وہ حمیدہ شریف کے ساتھ جہاں آ را کے گھر گئی۔

مولانا محمد علی روڈ پر دو کنال کے رقبے میں گھرا ہوا اس کا محل نما گھر بکینوں کے اعلیٰ ذوق  
اور امارت کا ثبوت تھا۔ گھروں والوں نے والہانہ گرم جوشی سے ان کا خیر مقدم کیا۔

بہت دیر گپ شپ رہی، خوب خوب باتیں ہوتیں۔ آٹھ بجے جب وہ جانے کے لیے  
انٹھیں تو گھر کا ہر فرد چاہ رہا تھا کہ وہ رات یہاں گزاریں۔ اماں ابا کی بے پناہ اپناستیت سے وہ بے  
حد متأثر ہوئی۔ اس نے معدرت کی اور انہیں بتایا کہ آرٹ گیلری میں زین العابدین کی تصویروں  
کی نمائش کا آخری دن ہے اور وہ وہاں جانا چاہتی ہے۔

وس بجے وہ چٹا گا نگ کلب گئیں۔ صوفیہ لارین کی فلم دکھائی جانے والی تھی، رش شاپ  
اسی وجہ سے بہت زیادہ تھا۔

اور برآمدے میں کافی پیتے ہوئے وہ عورتوں کو آتے جاتے دیکھتی رہی۔ نیلگوں روشنی  
میں لا اونچ کی ویرانی نمایاں تھی۔ غیر ملکی بھی کافی تھے۔ وہ رقیہ کے ساتھ اندر گئی۔ یہاں ایک  
کمرے میں بلیئر ڈکھیلا جا رہا تھا۔ اوپھی اوپھی کرسیوں پر بیٹھ کر پچھہ دیر اس نے دیکھا پر لطف نہ آیا۔  
کھیلنے والے ابھی اندازی تھے۔

اگلی صبح وہ چٹا گا نگ میڈیکل کالج میں گھومے۔ نئی عمارت عالی شان تھی۔ یہاں وہ  
مغربی پاکستان سے آئے ہوئے طلباء سے بھی ملی۔ ان میں سے کچھ ایک چینچ پروگرام کے تحت آئے

تھے اور کچھا پنے خرچ پر..... یہ لوگ بھی پریشان ہی تھے۔

وہاں سے انہوں نے چٹا گانگ یونیورسٹی کا رخ کیا۔ شہر سے بارہ میل دور یہ جدید طرز کی یونیورسٹی ابھی زیر تعمیر تھی۔ مختلف پہاڑیوں پر مختلف ڈیپارٹمنٹ تھے۔

”اللہ کا شکر ہے جو میں یہاں نہ آئی۔“..... وہ حمیدہ سے بولی ”وگرنہ اتنی رومان بھری فضاؤں میں میرا جی تو کبھی پڑھائی میں نہ لگتا۔“

یہاں کی فضائیت بہتر تھی۔ لڑکے لڑکیاں سیاست کے چکروں کی بجائے پڑھائی میں کافی سمجھیدہ نظر آتے تھے۔ انہوں نے طلباء سے باتیں کیں۔ اپنی پارٹی کے پمفلٹ انہیں دیے، دیواروں پر پوستر لگائے اور اندازہ لگایا کہ یہاں پارٹی کے لیے ڈھاکا سے زیادہ سکوپ ہے۔ ان کے دن کا بیشتر حصہ یونیورسٹی، شام میڈیکل کالج اور رات چٹا گانگ نیو مارکیٹ ساحل سمندر اور کلب میں گزرتی۔

دورہ چھ دن کا تھا۔ دو دن کے بعد لڑکوں نے جو پروگرام ترتیب دیا، اس میں کپتاں، رانگاتی، چندر گونا اور کاس بازار کی سیر تھی۔

چندر گونا میں کرنا فلی پیپر مل دیکھنے کی بات ہوئی تو اس نے فوراً کہا..... ”بھی! مجھے اب پیپر مل کی سیر نہیں کرنی، میں کاغذ کی پیدائش کے تکنیکی عمل سے بخوبی آگاہ ہو چکی ہوں۔“  
”چلو تم سماں میں بیٹھ کر دریا کی سیر کر لینا“..... عبد اللہ بولا۔

”آپ کی اطلاع کے لیے میں سماں میں بیٹھ چکی ہوں اور یہ بھی جان چکی ہوں کہ ان کشتیوں کا رواج عرب جہاز رانوں نے کیا تھا۔“

”تو پھر تمہیں وہاں کرنا فلی میں دھکا دے دیں گے، ذرا غوطے و طے کھالینا“..... مزل نے ہنتے ہوئے نکلا گا۔

”ارے چلو چھوڑ و مزل! تم سمجھتے ہو کہ تم بیگانی ہی غوطے کھانے میں ماہر ہو، میں تمہارے پدم کی طوفانی موجودوں میں یہ کام بھی کر بیٹھی ہوں۔“

”ماشاء اللہ! ذرایہ بتاؤ کہ کون سا کام تم نے چھوڑا ہے؟“..... رقیہ فوراً بول انھی۔

چندر گونا کے لیے وہ بہت سویرے نکلے۔ رات بارش ہوئی تھی اور موسم بے حد خوشگوار تھا۔ راستہ خوبصورت اور دل موہ لینے والا تھا۔

میل کی عمارت بہت شاندار تھی۔ چٹا گا گنگ کی پہاڑیوں کے جنگلات کا بانس اس کا غذی کی تیاری میں استعمال ہوتا تھا۔ طریقہ کار کم و بیش وہی تھا جو وہ کھلانا نیوز پیپر میں دیکھی چکی تھی۔ پر یہاں وہ ہوا جس سے وہ کھلانا میں خوف زدہ تھی۔ مارکیٹنگ (Marketing) نیجرنے صورت حال کا اس درجہ سفا کی سے جائزہ پیش کیا کہ وہ خوفزدہ ہو گئی۔ اس نے بتایا کہ چٹا گا گنگ کے ان ساحلی علاقوں میں بانس نے غریب آدمی کی جھونپڑی سے لے کر اس کے منہ میں بھات ڈالنے تک کی ذمہ داری اٹھا رکھی تھی اور اب یہ مہنگا ہونے کے ناطے اس کی رسائی سے اوپر جا رہا تھا۔

اور یہ بات بھی وہ کس دکھ اور کرب سے بار بار دھرائے چلا جا رہا تھا کہ بانس کا اس کثرت سے استعمال تو ہمارے جنگلات کو خالی کر دے گا۔ جتنی کھپت پیداوار میں ہے، اتنی تیزی ان کی افزائش میں نہیں۔

اور جب اس نے طفر سے بھر پور نظر دیں سے سمعیہ علی کو دیکھا اور کہا..... ”چی بات ہے کہ آپ کے اسلام آباد کے محل مینارے تو ہمارے غریب کی زندگی کا پڑا اکر کے دم لیں گے۔ تو مانو اسے یوں لگا جیسے اس کی رگ رگ میں سے شرمندگی، دکھ اور ندامت کا پیسہ پھوٹ نکلا ہو۔ کس قدر رکب تھا اس کے لبھ میں جب وہ بولی تھی..... ”کاش! میرے بس میں ہوتا تو میں اسلام آباد اٹھا کر آپ لوگوں کے قدموں میں ڈھیر کر دیتی کہ مجھے تو اپنے دلن سے کوئی بھی چیز عزیز نہیں، پر میری بساط صرف گڑھنے، جلنے اور اپنا خون آپ پینے تک ہے اور میں آج کل یہی کام کر رہی ہوں۔“

چندر گونا سے کپتاں کا سفر، باوجود راستے کے حسن اور دلآدیزی کے اسے متاثر نہ کر سکا۔ پہاڑی علاقے کے دونوں اطراف بانس کے گھنے جنگلوں کے ساتھ ساتھ ناریل، سپاری اور کھجور

کے درختوں سے ماحول پر سحر بنا ہوا تھا۔

رقیہ نے ایک بار نہیں کئی بار اسے متوجہ کیا، پر اس کی آنکھیں بھر بھر آ رہی تھیں جنہیں جانے کتنے وقت سے وہ مناک ہونے سے بچانے میں لگی ہوئی تھیں۔

کھجور کے درختوں نے اسے ضرور متوجہ کیا کہ یہ یہاں کیسے؟ اس کی وضاحت مزل مولا نے کہ یہ عرب تاجر وہ کاتھغہ ہے جو مختلف اوقات میں بھری راستے سے یہاں وارد ہوئے۔ یہ سماں بھی ان کے جہازوں کے نمونے پر ہے۔ ہاں البتہ ان درختوں پر پھل نہیں پکتا۔ مزل کی اس بات پر اس نے حیرت سے اسے دیکھا اور بولی..... ”پھل نہیں پکتا، پر میں نے تو اس کا گڑ کھایا ہے۔“ صاحب رائے میں دادی ماں کے گھر کھجور کا گڑ اسے اتنا بجا یا تھا کہ وہ دن میں تین چار بار ان کے سور میں گھس کر دیا نہما کچی ٹھوٹھی میں سے ڈلی توڑ کر باہر لاتی اور پھر منہ میں رکھ کر اسے چوتی رہتی۔

عبداللہ تفصیل بتانے لگا..... ”بیچارے پھل کو تو پکنا نصیب نہیں ہوتا، دراصل پھل کے پکنے کے وقت دھواں دھار قسم کی طوفانی بارشیں شروع ہو جاتی ہیں۔ بیچاری کھجوروں کو درختوں پر ہی پھپھوندی لگ جاتی ہے۔ رہا گڑ تو درختوں کو چوٹی کے قریب سے تیز آ لے سے کٹ دے کر ایک لمبے منہ کا ایک برتن اس کے ساتھ جوڑ دیا جاتا ہے رس اس میں جمع ہوتا رہتا ہے۔ اسی رس کو آگ پر گاڑھا کر کے گڑ بنالیا جاتا ہے۔

دریائے کرنا فلی پر کپتا بند انجینئرنگ کا شاندار شاہکار تھا جسے دیکھ کر اور جس کی بجلی پروڈکشن کے بارے میں جان کر اس کی جلتی آنکھوں، اس کے جلتے دل اور جلتی رگوں میں ٹھنڈ اتری اور اس کی دل گرفتگی کم ہوئی۔

بڑے بڑے پہاڑوں کے سینوں کو چیر کر اور اس منہ زور دریا کو نتھ ڈال کر جو عظیم الشان اور پر شکوہ بند وجود میں آیا تھا اسے دیکھ کر اس نے یہ بھی اپنے آپ سے کہا تھا..... ”آخر یہ چیزیں کیوں نظر وہ سے او جھل رہتی ہیں۔“

کپتاں جھیل کی سیر اور بربیانی، تازہ جھینگوں کا شوربہ، روست مرغی و سلا دکھانے کا مزا آیا۔ کھانے سے فراغت کے بعد ان کا مارچ، رانگا مائی کی طرف ہوا۔ رانگا مائی، چکمہ قبائل کی مرکزی جگہ ہے۔ چٹا گانگ کے ان پہاڑی جنگلوں میں ان خوفناک جانوروں کے درمیان مختلف قبائل آباد ہیں۔ یہ بدھ مت کے پیروکار ہیں۔ چکمہ ان کی مادری زبان ہے۔ رانگا میتی پہنچ کر احساس ہوا کہ رنگوں اور نظاروں کی ایک اور دنیا اسے حیرت زدہ کرنے کے لیے موجود ہے۔ سرکٹ ہاؤس میں کچھ دیرستانے کے بعد وہ کرنا فلی دریا کے اس پار چکمہ راجا کا محل دیکھنے گئے۔ ریسپشن روم، مہماں خانے، سبھی نوادرات سے بجے ایک ایسی دنیا کی داستان سنار ہے تھے جو قدیم ترین تہذیب کی نمائندہ تھی۔ راجہ ملک سے باہر تھے، رانی بیمار تھیں۔ انہیں ڈرائیکٹر روم میں بٹھایا گیا، چائے بھیجی گئی۔ وہ چائے کا کپ ہاتھ میں پکڑے، اس پیانو کے پاس آ کھڑی ہوئی جس کی قدامت اور شان و شوکت دیکھنے سے تعلق رکھتی تھی۔ واپسی جلد ہو گئی۔ کشتی کے ملاح نے ٹیگور کا گیت گایا۔

اسے تو کچھ سمجھنا آیا پر بولوں میں جونگگی تھی، بس وہ اس سے محظوظ ہوتی رہی۔

وہ ہاث کیا گئی کہ اسے یوں لگا جیسے اس کے بچپن کی رنگ رنگیلی چیزیں، چمکتے دیکھتے بننے، رنگین گڑیوں کے کپڑے اور پنگوں سے وابستہ یادیں جود ماغ کے کسی گوشے میں سکڑی سکڑائی پڑی تھیں، اب یکدم چھلانگیں مارتیں، کلکاریاں بھرتیں، سامنے آ کر ڈھیر ہو گئی ہیں۔

عورتوں نے اپنے جسموں پر جو کپڑے پہن رکھے تھے وہ دیے ہی تھے جیسے وہ اپنی گڑیوں کو پہنایا کرتی تھی۔ پاؤں سے اوپنچے تنگ سکرٹ اور بلا وزنا۔

خیموں کی ایک لمبی قطار کے سامنے آ ریائی اور منگوں خدو خال والی چکمہ عورتیں، گھونگھے، سپیاں، موٹے اور فیروزوں کے ہار، مقامی طور پر بننے ہوئے سوتی رنگین کپڑوں کے ڈھیر اور بانس کی سجاوٹی اشیاء سجائے بیٹھی لبے لبے پائپوں سے تباکونوٹی میں مصروف تھیں۔

ڈرادران کے ننگ دھڑنگ بچے پنگ بازی میں جتے ہوئے تھے۔ وہ کچھ دیران کے پنگ اڑانے کے عجیب و غریب انداز کو دیکھتی رہی۔ پنگ کو ڈور دینے کے لیے لڑکے پیچھے جا رہے تھے، یہ

بات ذہن میں رکھے بغیر کہ وہ کسی کھائی کھٹے میں بھی گر سکتے ہیں۔ عبد اللہ نے اسے بتایا کہ جب پنگ اتارنی ہو تو پھر پیش قدمی ہوتی ہے، یہ پس قدمی اور پیش قدمی خاصے ہئے والی چیزیں تھیں۔

کرنافلی کے پانیوں پر سمپان میں یہ سفر سُندر بن جیسی فیٹسی لیے ہوئے تھا۔ بدھ بھکشوؤں کا دیدار، ماگھ راجہ کا محل اور ان سے ملاقات، سُندر بن کے گھنے جنگلات میں خوفناک جانوروں اور ہاتھیوں کے درمیان رہنے والے پنکھوں، سورنگ موک اور ماگھ قبائل کے لوگوں کی داستانیں جنہیں سن کر اسے یوں لگا جیسے اسے کوئی الف لیلوی کہانی سنائی جا رہی ہے۔

وہ رات بھی یادگار تھی جب لڑکے، قبائلی لڑکوں کو پکڑ لائے جنہوں نے اس خوبصورتی سے با نسری بجائی کہ چند محوں کے لیے اسے کچھ یاد نہیں رہا۔

اگلے دن کا پروگرام، کا کس بازار کے لیے تھا۔ کا کس بازار کا راستہ بہت خوبصورت تھا۔ دن ڈھلے وہاں پہنچا گئے۔ ریسٹ ہاؤس میں سادہ چائے کا ایک ایک کپ پی کر جب انہوں نے بل مانگا تو وہ سولہ روپے تھا۔

”گذ ہیونز، یہاں رات کا کھانا کھایا گیا تو ہمارا پڑا ہو جائے گا۔“..... حمیدہ شریف نے کہا۔ اور پھر وہ اس لبے چوڑے دو منزلہ ریسٹ ہاؤس میں آئے جو سیاحوں کے لیے حال میں ہی تعمیر کیا گیا تھا۔

رات چاندنی تھی۔ برآمدے میں کھڑے وہ سمندر اور اس کا مہیب شور سن رہے تھے۔ اس نے ساحل پر چلنے کے لیے کہا پر عبد اللہ بولا۔

”اس وقت وہاں جانا ٹھیک نہیں۔ دریائی کیڑے مکوڑے باہر نکل آتے ہیں۔“ مزل مولا نے کچھ خوفناک کہانیاں سنانے کی کوشش کی۔ جس پر وہ بولی ..... ”اے مزل! تم مجھے ڈرانا چاہتے ہو، تو بھی میں اتنی بزدل نہیں ہوں، ہاں اگر یہ حمیدہ کے لیے ہیں تو ضرور سناؤ۔ یہ آدمی رات کو یقیناً..... مزل مولا، مزل مولا کہتے ہوئے تمہارا دروازہ کھٹکھٹائے گی۔“

رات کا کھانا کھا کر وہ آرام کے لیے اپنے اپنے کمروں میں آگئے۔ حمیدہ اور میں لیٹئے

ہی سو گئیں اور وہ زولا کی The Human Beast دیکھنے لگی۔ باہر ہوں کا شور بہت زیادہ تھا۔  
ناول کی ہیر و نفیاتی، جنسی مرضی تھی۔ کتاب اٹھا کر اس نے دور پھینکی۔ ٹرانسٹر  
کھولا، کہیں بھیرویں گائی جا رہی تھی۔ وہ جھنجھلائی اور گاؤں کی جیبوں میں ہاتھ ڈالے باہر نکل گئی۔  
اور یہاں اس لبے برآمدے میں رینگ کے سہارے کھڑے ہوئے اس نے سوچا۔  
چاندنی، شوخ اور چمکیلی ہے۔ سمندر میں جوار بھانا اٹھ رہا ہے اور کاکس بازار کا ستر میل لمبا نہری  
ساحل ہے۔ اب اگر مجھے گاڑی چلانی آتی تو میں اس کے کنارے کنارے ڈرائیونگ کرتی اور  
اس فسوں خیز چاندنی سے بھر پور لطف اٹھاتی۔

دور گیست ہاؤس کی سرخ اور نہری بتیاں جگہ گارہی تھیں۔ سامنے وی۔ آئی۔ پی کی سفید  
عمارت چاندنی میں چمک رہی تھی۔

”دیکھو تو! ان کم بختوں کو نیندا آگئی ہے۔“..... اس نے خود سے کہا ”کتنے بور ہیں یہ!  
بھلا آتی حسین رات کوئی سونے کے لیے ہے۔“

اس نے سوچا کہ وہ میں اور حمیدہ کو جگائے پر وہ رکی، میں شام سے سر درد کی شکایت کر رہی تھی۔  
سارا برآمدہ سنسان پڑا تھا۔ گیست ہاؤس کی طرف سے ایک گاڑی آتی جان پڑی،  
اندر کی بتیاں گل تھیں۔ ہیڈ لائٹس سے کچھ دکھائی نہ دیا کہ کار میں کتنے لوگ ہیں۔

کوئی سیرھیاں چڑھ رہا تھا۔ آنے والے کے قدموں کی آوازنائی میں اور بھی نمایاں  
تھی۔ اس نے اندر چلے جانے کے بارے میں سوچا۔ پربعد میں وہ خود سے بولی ..... ”میں بھی  
عجیب ہوں، مجھے کسی نے کیا کہنا ہے۔“

وہ گاؤں کی جیبوں میں ہاتھ ڈالے اطمینان سے سامنے سمندر کو دیکھتی رہی، آنے والا  
چلتے چلتے ٹھٹک کر رکا اور اس کے ساتھ ہی اس نے بھی گردان موڑی۔

وہ حیران رہ گئی۔ ماں کا بیٹا، سرمئی چادر کی بکل مارے ہاتھ میں بریف کیس پکڑے کچھ  
دور کھڑا اسے دیکھ رہا تھا۔ برآمدے میں چلتے بلب کی روشنی اور چاندنی دونوں مل کر اس کے

چہرے پر پھیلے حیرانی کے اثرات بہت واضح کر رہی تھیں۔

”آپ یہاں کیسے؟“ اس نے پوچھا۔

اس نے لمبی، نازک گردان کو اونچا کیا۔ فخر اور غرور کی بلندی سے اسے دیکھا اور کہا..... ”ہم چٹا گا نگ کنوینگ کے لیے آئے تھے، سوچا جاتے جاتے کہ کس بازار بھی دیکھتے جائیں۔“

وہ رکی۔ مخنثی ہوا کا جھونکا آیا، اس نے کچھی محسوس کی اور جسم کو گون کے اندر سکیرتے ہوئے بولی۔

”میرا خیال اگر غلط نہیں تو آپ بھی شاید اسی مقصد کے لیے آئے ہیں۔“

”جی نہیں۔“ ..... بلا کا اعتماد تھا اس کے لمحے میں۔

بہت غصہ کھایا اس نے۔ بہت تک کر بولی..... ”ہاں آپ لوگوں کو ان باتوں کی بھلا کیا ضرورت ہے۔“

”تعمیر سے تحریب آسان ہوتی ہے۔ چیزوں کو بنانا جتنا کٹھن اور مشکل ہے، انہیں بگاڑنا اتنا ہی آسان“ ..... اس نے چوٹ کی۔

”ہاں محنت، شوق اور لگن سے بنائی ہوئی چیزیں جب آزاد دینے لگیں تو انہیں توڑ دینا ہی اچھا رہتا ہے۔“

اس نے بریف کیس کو ہلکا سا جھکا دیا۔ اسے غور سے دیکھا اور آگے بڑھ گیا۔ اور چاندنی کے غبار میں لپٹی ہوئی بال کٹی لڑکی کا اس سے جی چاہا کہ وہ یا تو اس کی مرمت کر ڈالے اور یا پھر خود اس ریلنگ سے نیچے کو دجائے۔ بھلا خود کشی کے لیے اس سے بہتر اور موقع کوں سا ہو سکتا ہے۔

پر جلد ہی غصے سے پتے اس کے کان ٹھنڈے ہو گئے۔ سر جھکائے اپنے کمرے کی اور بڑھتے ہوئے اس نے مایوس آواز میں خود سے پوچھا۔

”کیا وہ ٹھیک کہتا ہے؟“

سمعیہ علی اس وقت پیلک لا بھری گے سامنے والی سڑک کی پڑی پر بہت فراغت سے بیٹھی، اب لے پیاز ملے چنوں کو بکری کی طرح منہ چلا چلا کر کھانے میں جتنی ہوئی تھی اور اس کے ساتھ آنکھوں پر چشمہ چڑھائے، گود میں ڈھیر سارے موٹے موٹے بیر کھے، ہاتھوں میں مرچ ملنک کی پڑیا پکڑے، جہاں آ را بھی بیٹھی تھی۔

کیمپس کے سامنے والی سڑک آج بہت ویران تھی۔ اکاڈمی کا راگبیر چلتے پھرتے نظر آ رہے تھے۔ وجہ وہی پرانی تھی۔ ایک بہت بڑے جلا و گھیراؤ والے لیڈر نے جزل شرائیک کال کی تھی۔

وہ اوپر اپنے کمروں میں سخت بور ہو رہی تھیں۔ دن بہت ڈل لگ رہا تھا۔ تب وہ دونوں نیچے آئیں۔ کامن رومن میں بیٹھ کر اخبار دیکھتے ہوئے انہوں نے شہر میں چلنے والی مختلف فلموں پر تبصرے کئے۔ پر اداسی دور نہ ہوئی۔

”چلو جہاں آ را! باہر چلتے ہیں۔“..... اس نے اکتاہٹ سے کہا۔

”جانے کیا پارہ بھر دیا ہے اللہ نے تجھ میں۔ نکتی بھی ہو کہیں۔ باہر کس کے پاس جائے گی تو۔“

”کیا بکواس شروع کر دی ہے، اٹھتی ہے کہ نہیں“..... وہ چڑکر بولی۔

دونوں گیٹ سے باہر نکلیں۔ یہاں سرخ سرخ بیربک رہے تھے اور اُبلے پنے خوانچے پر  
بجے تھے۔

بہت تاسف سے انہوں نے اپنے حتائی ہاتھوں کو دیکھا، اب کیا کیا جائے! دونوں میں  
کوئی بھی اوپر جانے کے لیے تیار نہ تھی۔

لائٹ آف تھی، لفت کام نہیں کر رہی تھی۔ کون اتنی لمبی چوڑی سٹرہیاں چڑھ کر جائے۔  
”چلو! نومی سے مانگتے ہیں“..... اس نے تجویز کیا۔

”چغد ہو!..... نوکروں سے مانگنے چلی ہو۔ کیا تا نکلیں نہیں، جاؤ نا لے آؤ۔“

”مجھے کہہ رہی ہو، تم کیا لوی ہو؟ تم ہی بھاگ کر چلی جاؤ نا!“..... اور اس نے کندھے  
اچکائے.....

”نه بابا! اپنے بس کاروگ نہیں۔“

”کھانا تیرے بس کاروگ ہے؟“..... اس نے ایک دوہڑا اس کے رسید کیا۔

نومی سے پیسے مانگے، غریب کے پاس کھوٹا پیسہ تک نہ تھا۔ نورالہدی سے پوچھا،  
بچارے نے چار بار جیبوں میں ہاتھڈا لے اور چار آنے نکالے۔

”اللہ تیرا ہزار بار شکر ہے!..... آج اگر میں بیر اور پنے نہ کھا پاتی تو جانتی ہو، رات تک  
اسی غم میں میراہارت فیل ہو جاتا۔“

”اور میں حلوہ منگوا کر، تیرا ختم دلوادیتی۔“

”دونوں چیزیں خرید کر، فیصلہ یہ ہوا کہ وہیں سڑک کے کنارے بیٹھ کر کھایا جائے۔“

”دھوپ خوشنگوار تھی۔ موسم کچھ بدلتا گیا تھا۔ سامنے کیمپس کی چار منزلہ عمارت تھی جس  
کے برآمدے سے کوئی سرکبھی کبھی باہر جھانکتا۔“

اور اپنے ساتھ بیٹھی ہوئی جہاں آ را پر اس وقت بہت غصہ آیا جب اس نے چنوں کو

درمیان میں ہی چھوڑ کر بیرون پر بسم اللہ کردی، اس نے ضبط کی کوشش کی پر جب اس نے ایک کھا کر دوسرا انٹھایا تو وہ جل کر بولی..... ”پہلے انہیں تو کھالو۔“  
”کیوں آگ لگ گئی ہے؟“ ..... وہ عماری سے مسکراتی۔

اور اس نے چنوں کا لفافہ سڑک کے عین درمیان میں پھینک کر اس کی گود میں سے بیرون اٹھا کر کھانا شروع کرتے ہوئے سرور آگیں لجھ میں کھاتھا۔  
”ہاں بے ہودہ حرکتیں جو کرتی ہو۔“

”کیا مزہ رہے، اگر دن کا بقیہ حصہ یوں ہی یہاں بیٹھ کر گزارا جائے۔“ اس نے سوں سوں کی کیوں کہ وہ مر چیس زیادہ کھا گئی تھی۔

”ضرور! پر وہ تیری مامی پر و دست اگر ادھر سے گزریں تو بیٹھ کے ان لانے بالوں کا بہت خوبصورتی سے صفائیا ہو جائے گا۔ جنمیں بہت ارمانوں سے پروان چڑھایا جاتا رہا ہے۔“  
سمعیہ علی نے بیر کھاتے ہوئے کہا۔

”اے کیا اپنی نویلی کا رینا کونسل کا پنچھر کروانا ہے۔“  
پبلک لائزیری کے گیٹ سے سلیقہ نکلتی دکھائی دی، سر اور آدھے ماتھے کو دو پٹے سے ڈھانپنے ہوئے، اس پر نظر پڑتے ہی سمعیہ علی نے کہا۔

”لو ان سکاربی بی کو دیکھوڑا۔ اس قیامت کے سے بھی انہیں پڑھائی سے فرصت نہیں۔“

”بکواس..... وہاں اپنے اس ناٹے گائیڈ کے ساتھ بیٹھی گپیں ہا نک رہی ہو گی۔“  
”زہر لگتی ہے ہمیں یہ۔“ ..... سمعیہ علی نے پچھوٹے پھوڑے۔ دکھا دکھا کر دو پٹے سے سر کو یوں اہتمام سے ڈھانپتی ہے جیسے رابعہ بصری کی حقیقی جانشین یہی تو ہے۔ اور ہم سب نہایت فضول اور بد معاش لڑکیاں ہیں۔ میں نے تو کانوں کو ہاتھ لگایا ہے۔ جو اس نیک پرہیز گاربی بی کے ساتھ ایک قدم بھی انٹھاؤں، اللہ قسم۔ جہاں آ را اتنی آن سو شل ہے یہ، اس دن اردو

ڈیپارٹمنٹ میں سے گزرتے ہوئے اس سے ملاقات ہوئی۔ میرے ساتھ ہی ہال کے لیے چل دی، راستے میں پشاور کا گل ملا۔ میں نے تعارف کر دایا تو جانتی ہوا س نے کیا کیا؟

”کیا؟“..... جہاں آ رانے چھٹا رہ بھرا۔

”ارے! منہ موڑ کر کھڑی ہو گئی، نہ علیک نہ سلیک، ہمارا جی چاہا مار مار کر بھرتا بنادیں۔ شہید بھی گل کے ساتھ تھا۔ تم جانو وہ ایک نمبر خرانٹ لڑکا ہے۔ بہت طنز سے بولا.....“ سناء ہے پنجاب کے لوگ بہت خوش اخلاق ہوتے ہیں؟ ہم تو کث کث گئے۔“

”ارے ہاں دیکھو!“..... جہاں آ را کو دفعۃ کوئی اہم بات یاد آ گئی، تمہاری پنجاب یونیورسٹی کا معیار بہت ڈاؤن ہے۔ ایم۔ اے فرست کلاس، ریسرچ کے لیے بنگال آئی ہے۔ اور انگریزی کا ایک لفظ تک نہیں بول سکتی۔ مجھے تو پتا یقین ہے اسے لکھنا بھی نہیں آتا۔“

”اپنی ٹانگ اڑا بیٹھی ہوئیج میں، پہلے میری بکواس تو سن لو،“..... وہ جھنجھلا کر بولی۔

”ہاں سناؤ!“..... اس نے سر جھکا کر اچھا سایہ اٹھاتے ہوئے خاصی بے نیازی سے کہا۔ ”جب میں نے اس سے یہ کہا کہ تم نے بہت برا کیا کم از کم تمہیں سلام کا جواب دینا چاہیے تھا۔ تو معلوم ہے اس نے کیا کہا؟.....“

وہ رکی، نہایت تیزی سے بیرکھاتی اس لڑکی کو اس نے دیکھا، یہ جانے کے لیے کہ وہاں کتنا تجسس ہے پر اس کا سپاٹ چہرہ دیکھ کر اسے تو آگ لگ گئی۔

”اے! کیا سورہ ہی ہو؟“

”میری جان! سیلیقہ نے تم سے یہی کہا تھا، آج تو سلام کیا، کل ملے گا تو کیفے چلنے کو کہے گا اور وہ تو پر دیس میں ماں باپ کی عزت لے کر آئی ہوئی ہے، یہ کتنی افسوس ناک بات ہو گی کہ اگر وہ کسی کے ساتھ چائے پینے چلی گئی تو ایک ہزار میل دور بیٹھے اس کے والدین کی ناک فوراً کٹ جائے گی۔“

”یہ تم سب کیسے جانتی ہو؟“..... اس نے حیرت سے کہا۔

”خوش قسمتی سے یہ حادثہ میرے ساتھ بھی ہو چکا ہے۔ پر میں نے تو اس وقت کہہ دیا تھا کہ سلیقہ بیگم آپ پنیتیس سے کیا کم ہو گئی، خوبصورتی بھی آپ کے یہاں پانی نہیں بھرتی اور خیر سے بات بھی آپ کو ڈھنگ سے نہیں کرنی آتی کسی کاماغ خراب ہے جو وہ آپ کو چائے پلانے پر پندرہ بیس روپے غرق کرے گا۔ کس خیال میں ہیں آپ؟“

”اچھا گولی ماروا سے..... چٹا گانگ کا سناو، تو گویا بالکل رومانی کہانیوں کی طرح تم وہاں اپنے ہیر و سے ملیں اور خوب اسے سنا کیں۔ اور بعد میں اپنی حرکت پر متاسف بھی ہوئیں۔ پھر کچھ ایکشن لیا تم نے؟“

”ایکشن؟..... اس نے اپنی ناک ملی، دماغ خراب تھا میرا جو ایکشن لیتی!“

”نمک حرام ہے ٹو! وہ تیر محسن تھا۔“

”تو کیا ہوا؟..... ہم احسان کا بدلہ کبھی اتارہی دیں گے۔“

”اگلی جون میں۔ ہے نا۔“

تبھی روشن اخبار ہاتھ میں پکڑے انہیں ڈھونڈتی وہاں آگئی اور یوں لفنگوں کی طرح، انہیں وہاں بیٹھے دیکھ کر چھینی۔

”دماغ خراب ہو گیا ہے تم لوگوں کا کیا..... پرووست آپانے دیکھ لیا تو؟“.....

”تو پہلی گاڑی سے ہمیں چٹا گانگ اور انہیں لیڈر کے گھر چلتا کریں گی..... اور ہاں! تم بھی آ جاؤ۔ شاباش! بہت سویٹ ہو۔“

اور جب وہ بھی آ کر ان کے ساتھ بیٹھ گئی تو سمعیہ علی نے کہا..... ”اب آپ کو کہاں پہنچا کیں گی پرووست آپا، روشن بی ذرا بتائیے گا ہم کو.....“

”لال میز ہاٹ“..... بیر کھاتے کھاتے اس نے کہا۔ اور تھوڑی دیر بعد انکشاف کیا..... ”یہاں بیٹھ کر بہت مزہ آ رہا ہے۔ کم بختو! تم نے مجھے ساتھ نہ لیا۔“

”اچھا لو! اخبار دیکھو۔ دو بجے سڑائیک ختم ہو جائے گی، پچھر چلیں گے۔“

” سبحان اللہ! یہ سالم اخبار تمہیں کہاں سے ملا؟“

” میں تو اسے سوریے ہی اڑا لے گئی تھی۔“

” اور اخبار کھوں کر انہوں نے اپنے سامنے پھیلایا۔“

” اللہ! سب بور قلمیں۔ اس نے صفحے پر جلدی سے نظر دوڑا کر مایوسی سے کہا۔ لارنس ہاروے کو اس، انھوں کوئں فضول، ہالی ووڈ کی یہ این مرگریث، خدا کی قسم! سرد کھنے لگتا ہے میرا اسے دیکھ کر، یہ پٹیر لی لارنس گوارہ، چلو Killer Caliber 32 دیکھ لیتے ہیں۔“

” شان ہے تمہاری!“ ..... جہاں آرانے اس کے سر پر تھیڑ مارا اور بولی۔

” کیڑے نکلتی ہے یہ، لارنس ہاروے اور انھوں کوئں میں۔ ہونا آخر پنجاب کی چھوکری، تم تو وہ مظہر شاہ کی بھڑکیں مارنے والی فلمیں دیکھا کرو، ہواںی قابل۔“

پتلی لکڑی پر بکول کے کوئی پندرہ نہیں ہار لٹکائے وہ چھوٹا سا لڑکا، اندر جانے اور باہر آنے والی ہر لڑکی کے تعاقب میں بھاگتا، منماتے ہوئے، عاجزی سے انہیں ایک دو ہار خرید لینے کی درخواست کرتا پر لڑکیاں بے اعتنائی سے ایک نظر سے دیکھتیں اور اپنے اپنے راستے پر آگے بڑھ جاتیں۔

وہ جب سائیکل رکشے سے اتر کر اندر جانے لگی تو اس نے اس کی نرمندی ساڑھی کا آنچل پکڑ کر بہت مسکینی سے کہا۔

”آپا! دو پھر ہو رہی ہے۔ ایک ہار بھی نہیں بکا، یہ نہیں کہے گا تو بھات کہاں سے کھاؤں گا۔“  
اس کا دل کڑھا۔ اکٹھے چار ہار اس نے خرید لیے اور اندر آ کرتا زہ ڈاک دیکھنے لگی۔  
پانچ خط اس کے نام تھے۔ نیبل ٹینس کی میز پر بیٹھ کر اس نے سب خطوں کو پڑھا اور اوپر جانے سے پہلے سوچا کہ آج کا اخبار ابھی تک نظر سے نہیں گزر رہا، دیکھنا چاہیے۔  
کامن روم میں دو پھر تک کسی اخبار کے سالم رہنے کا سوال ہی نہ تھا۔ یہ اسے اچھی طرح معلوم تھا پھر بھی وہ موہوم امید پر ہال میں چلی آئی۔

اور یہاں اخباروں کے بس آدھے پونے ملکڑے ادھر ادھر بکھرے پڑے تھے۔ اس نے چند لڑکیوں سے پاکستان آبزور اور مارنگ نیوز کا پوچھا۔ ایک لڑکی نے بہت شان سے آبزور کا ایک صفحہ اسے تھما دیا۔

دوسری لڑکی بولی ..... ”سنا تھا آج ڈینک پاکستان اور سنگ باد میں بہت اچھے مظاہم آئے ہیں، یہاں آ کر دیکھا تو چند پُرے ملے ہیں۔“ اس نے مڑے تڑے اخباری صفحوں کی طرف اشارہ کیا۔

دیزرسو ف پروہ بیٹھ گئی۔ کامن روم کی تین طرف کی دیواریں ششیں کی تھیں۔ کمرے کے درمیان میں اگے شفتار کے درخت کو ششیں کی دیواروں سے مقید کر کے چھت میں سے اوپر نکال دیا گیا تھا۔

کونے میں رکھے ہوئے ریڈ یو کے گرد تین چار لڑکیاں بیٹھی گانے سن رہی تھیں۔ دس بارہ کا ایک گروپ کیرم کھیلتی دولڑکیوں کو گھیرے میں لئے کھڑا تھا۔ اس کے قریب بیٹھی لڑکیاں ”چترالی“، پکڑے وحید مراد کے بنگالی فلموں میں کام کرنے کے امکانات پر بحث کر رہی تھیں۔ باکسیں طرف فلاسفی میں آنرز کرتی دو بہنیں Thd Summer Holiday کوفور کلاس فلم کہہ رہی تھیں۔

اس نے وہیں، سلیقہ کو بھی دیکھا جو کسی لڑکی سے ٹوٹی پھوٹی بنگلہ میں با تین کر رہی تھی۔ اس کے تن پر جدید وضع کی تیص دیکھ کر اس نے خود سے کہا اسے پہلے تو نہیں دیکھا پر شاید اس کے گھر والوں نے حال ہی میں بھیجی ہے، جہاں آ را سے ڈھونڈتی وہاں آگئی۔

”سنو..... وہ گھبرائی ہوئی تھی، خورشید بھائی کی گھر سے کال آئی ہے۔ میرے لوکل گارجین کا نوکر مجھے بلانے آیا ہے، چلتی ہو؟“

بغیر کچھ کہے، وہ اس کے ساتھ چل پڑی، صاحب خانہ اور ان کی اہلیہ، دونوں مقامی کالج میں پر و فیر تھے۔ گھروالی کو دیکھ کر اسے خدا کی شان یاد آئی، بے اختیار اس نے سوچا۔

اس گھر کے پلنگ اور کریاں، یا تو لو ہے کے ہوں گے یا پھر بہت مضبوط لکڑی کے پیش بنائے گئے ہوں گے۔

جہاں آ رافون پر مصروف رہی اور وہ ان کے لمبے چوڑے حدودار بعد کے جائزے میں،  
اللہ نے موٹا پا دل کھول کر دیا ہے، دیا ہے اُس کی۔“

صاحبِ خانہ پچاس پچین کے پھیر میں ہوں گے۔ مشرقی یو۔ پی سے تعلق تھا ان کا، گھر کی  
فضا پر بھی وہی رنگ غالب تھا۔

”تم نے آنا ہی چھوڑ دیا ہے، کن کاموں میں مصروف ہو؟“..... انہوں نے جہاں آ راء  
سے پوچھا تھا۔

پڑھائی سے بڑا بھی کوئی کام ہو سکتا ہے؟ سیمسٹر سٹم نے نتھ ڈال رکھی ہے۔ مسکراتے  
ہوئے جہاں آ رانے معدورت کی اور ساتھ ہی اس کا بھی تعارف کر دادیا۔

”کیا مصیبت پڑی تھی تمہیں یہاں آنے کی؟“..... وہ براہ راست اس سے  
مخاطب ہوئے۔

عجیب بے تکا سا سوال تھا۔ وہ ٹپٹا سی گئی۔

”معاف کیجئے گا میں آپ کا مطلب نہیں سمجھی۔“

”میں نے کوئی مشکل بات تو نہیں کی جو تمہاری سمجھ سے بالا ہے۔ کتنا عرصہ ہوا ہے تمہیں  
یہاں آئے ہوئے؟“

”سات ماہ“..... اس نے متانت سے کہا۔

”خاصہ عرصہ ہے۔ تو آئے دال کا بھاؤ ابھی تک معلوم نہیں ہوا؟“

”اب وہ سمجھ گئی تھی“..... رسان سے بولی۔

”میں نے یہاں غیریت محسوس نہیں کی۔ چھوٹی چھوٹی باتوں پر دل کبھی کبھی گھبرا یا پر یہ  
سوچتے ہوئے کہ قوموں کی زندگی میں ایسے مسائل تو اٹھا ہی کرتے ہیں، خود کو مطمئن کر لیا۔“

”جواب نہیں آپ کا!“..... وہ طنز سے بولے ..... ”گھر بار لٹا کر یہاں آتیں اور جب تحفظ نہ ملتا تب اس اطمینان کا پتہ چلتا۔“

بہت جلے ہوئے تھے۔ کچھ دیر بعد دوبارہ بولے۔

”ہم تو پچھتا تے ہیں اس وقت کو جب یہاں چلے آئے، ایسے پاکستان کی تو ہم نے تم نہیں کی تھی۔ جہاں ہمیں ہر لمحہ صرف اس بات پر جان کا دھڑکا لگا رہتا ہے کہ بد قسمتی سے ہم اردو سپیلنگ اور وضعدار لوگ ہیں“.....

”معاف کیجئے گا! میں یہ کہوں گی کہ آپ لوگوں نے بھی انہیں نکھے، نااہل، سست اور سازشی کہہ کر ان سے نہایت تو ہین آمیز بر تاؤ کیا ہے۔ اور ان کے رو قیے میں خود اس سلوک کے رد عمل کو دخل ہے۔“

”تو آپ کیا سمجھتی ہیں، یہ ایسے نہیں، حسد ان میں کوٹ کوٹ کر بھرا ہوا ہے، کام کرنا انہیں نہیں آتا، فتنہ پسند یہ ہیں۔ تاریخ اٹھا کر دیکھ لو، یہ خطہ ہمیشہ سے سازشوں اور بغاوتوں کا مرکز رہا ہے۔“

”مغری پاکستان سے لوگ آتے ہیں“..... انہوں نے دائیں ٹانگ کو باائمیں پر رکھتے ہوئے مزید کہا۔ ”پور بانی اور شاہ باغ میں قیام کرتے ہیں۔ اور واپس جا کر ان کی زبوں حالی کی داستانیں بڑھا چڑھا کر بیان کرتے ہیں۔ یہ ڈھاکا کا یونیورسٹی جہاں 55ء تک میری ان آنکھوں نے دھوتیوں میں لڑ کے دیکھے ہیں۔ آج ان کے مزاج آسمان پر ہیں۔ آج یہ کسی غیر بنگالی کو انسان ہی نہیں سمجھتے!“

اور سمعیہ علی نے بہت دکھ سے انہیں دیکھا تھا، اس کا سینہ غم سے پھٹا جا رہا تھا، بے اختیار اس نے سوچا تھا..... ”وہ ڈاکٹر ٹھیک ہی کہتا تھا۔ اس ملک کا کوئی مستقبل نہیں، جہاں بنگالی، بہاری، سندھی، پٹھان، بلوچی اور پنجابی ایک دوسرے کی شکل تک دیکھنے کے روادار نہیں۔“

ان کے سروں کے اوپر سے ایک جیٹ فائٹر گز را جس کی کرخت آواز سے سارا ماہول

گونج اٹھا، کمرے کی کھڑکی سے اس نے باہر جھانکا، آسمان نیلا اور شفاف تھا۔ انگنائی میں اگے درخت اور گھاس، سر بنز اور تازہ تھی۔ وہ اٹھ گئی۔ جب اس معمر مرد نے کہا..... ”بیٹھیے اور چائے پی کر جائیے، گھبرا کیوں گئی ہیں۔“

”گھبرانے والی کوئی بات نہیں، مجھے باہر جانا ہے۔“

تبھی نوکرنے چائے کی ٹرالی کمرے میں لا کر ایک طرف کھڑی کی، پلٹیں اور نیپکن، ان کے ہاتھوں میں تھماتے ہوئے سروں شروع کر دی۔

وہ چائے پینے کے موڑ میں نہیں تھی پر اب بھاگنا بھی بد تیزی تھی، چپکی بیٹھ گئی۔

اس نے چائے کا ایک گھونٹ ہی لیا تھا جب ایک خوش پوش سے صاحب اندر آئے، علیک سلیک ہوئی۔ صاحب خانہ نے اس کی طرف اشارہ کیا۔

”یہ سمعیہ علی ہیں..... لاہور سے آئی ہیں۔ بنگالیوں کی بہت مداح ہیں، کچھ ان سے بات کرو۔“

وہ جل گئی، بیزاری سے بولی..... ”میں کسی کی مداح نہیں۔ میں تو صرف اتنا چاہتی ہوں کہ اس ملک کی بقا کے لیے ایثار کی ضرورت ہے، جو سب کی مشترکہ جدوجہد سے وجود میں آیا۔“

”سب کی مشترکہ جدوجہد سے؟“

انہوں نے حیرت سے کہا تھا..... بھئی! حق تو یہ ہے کہ یہ لوگ رات ہندوستان میں سوئے اور صبح پاکستان میں جا گے۔ پکی پکائی کھیرا نہیں ملی جواب ان سے ہضم ہی نہیں ہو رہی ہے۔ بقیہ رہا بقا کے لیے ایثار کا سوال، تو اس حصے نے ساتھ رہنا ہی نہیں ایثار کیا؟“

”اللہ، تعصیب کی انتہا ہے۔“

اس نے اپنے آپ سے کہا۔

پھر وہ دھیمی آواز میں بولی۔

آپ جیسے نسلیکچوں کو اگر میں تاریخ کا چہرہ دکھانے کی کوشش کروں تو یہ ایسا ہی ہو گا جیسے

میں سورج کے سامنے چراغ رکھوں۔ تاریخ آپ کی مز کے گھر کی باندی ہے۔ آپ یقیناً اس سے اختلاف نہیں کریں گے کہ کسی تحریک، کسی مود منٹ کو چلانے والے لوگوں کا شمار اکثر خواص میں ہوتا ہے۔ عوام کی ایک اکثریت اسے پذیرائی یا عدم پذیرائی کا شرف بخشنے والی شمار ہوتی ہے۔ تحریکِ پاکستان میں بنگال کے کردار کی اگر آپ نفی کرتے ہیں تو یہ مخف آپ کی ضد اور آپ کا تعصب ہے۔“

وہ کھڑی ہو گئی۔ بات کو طول دینے کا اس کا قطعی موڑ نہیں تھا اور جب وہ دونوں باہر آئیں۔

اس نے جہاں آ را سے کہا تھا..... ”ہم انسانی فطرت کی اچھائیوں سے کیوں مایوس ہو گئے ہیں۔ کوئی قوم بھی بھلا ایک جیسی ہو سکتی ہے؟“

تب سفید اور سبز پروں والے طیارے نے زمین کو چھوا اور اس نے کسی قدر دلچسپی سے باہر جھانکا..... پر یہاں جنگلے کے گرد اگرد، خود رو جنگلی جھاڑیاں اور ٹنڈے منڈے درخت ہی نظر آئے۔ اس نے حفاظتی پیٹی پر ہاتھ پھیرتے ہوئے سوچا۔ تو گویا میں چند لمحوں بعد اس شہر میں اترنے والا ہوں۔ جوتا رخی اہمیت سے کہیں زیادہ اب اپنی امارت اور صنعتی ترقی سے شہرت لے رہا ہے۔

اس نے گہری اور تنقیدی نگاہ، ایروڈرم کی پُر شکوہ عمارت پر ڈالی اور عین اس لمحے، وہ شانوں تک بال جھلاتی لڑکی اسے یاد آئی جو اس جگہ کی باسی تھی اور کچھ اس عمارت، ہی کی طرح شاندار تھی۔

خاموشی سے وہ سیڑھیاں اتر کر نیچے آیا۔ اپنے دونوں دوستوں کو دیکھ کر چکا تھا جو بہت زور شور سے رومال ہلا رہے تھے۔ آہستگی سے ہاتھ کو فضائیں اوپر اٹھاتے ہوئے اس نے انہیں اشارہ دیا کہ وہ انہیں دیکھ کر چکا ہے۔

اور یہاں پھولدار کریپ ڈی شیں کی سازھی میں وہ ریلینگ کے پاس کھڑی اپنے سامنے

کندھوں پر بیگ لٹکائے ہوئے، ہاتھوں میں بریف کیس پکڑے، درجنوں کیلوں کو رسیبوں سے  
تھامے، ان مختلف لوگوں کو آنکھیں پھاڑ پھاڑ کر دیکھ رہی تھی جو طیارے سے اتر کر اس کے پاس  
سے گزرتے ہوئے اندر جا رہے تھے۔ وہ گول مثول، پھولی پھولی گالوں والے بونی اور راجہ بھی  
اس کی نانگوں سے چکے کھڑے تھے۔

”خدایا، مجھے تو ان میں وہ نظر ہی نہیں آتا۔ وہ خوبصورت آنکھوں اور سانوںی رنگت والا  
جس کا نام اس نے مجھے اجتنی الرحمن بتایا ہے۔ اب یہ میرے لیے کتنا کٹھن ہے کہ ان ڈھیر  
سارے لوگوں میں سے اسے پہچان لوں، جسے میں نے کبھی دیکھا ہی نہیں۔“

اس نے قدرے دور کھڑے جہاز کو ایک بار پھر دیکھا۔ چند لوگ اور اترے، پران میں  
وہ تو نہیں جان پڑتا تھا۔ جہاز میں اب کوئی مسافر نہیں تھا۔ ایسے ہوش اور وجہہ سٹیورڈ واپس آ  
رہے تھے۔

وہ گھبرائی۔ بوبی کو اس نے گودی اٹھایا اور راجہ کی انگلی پکڑی اور تیزی سے دینگ روم کی  
طرف بھاگی، کتنی تاکید کی تھی اس نے..... ”آپا! دیکھنے کہیں وہ مس نہ ہو جائے آپ سے، جس  
طرح بھی ہو، آپ نے اسے ڈھونڈنا کیا ہے۔“

اور اب سمعیہ رانی! تم میرے پاس نہیں وگرنہ تمہیں معلوم ہوتا کہ میرا دماغ چکرا گیا ہے  
اور اس کے حلیے کی بھی تو تم ڈھنگ سے وضاحت نہ کر سکیں، خوبصورت آنکھوں کے بل پر کسی کو  
پہچاننا تو جوئے شیر لانے سے کم نہیں۔

انکو اری آفس کے سامنے پہنچ کر اس نے گھبرائے ہوئے لمحے میں، کاؤنٹر پر بیٹھی خاتون  
سے درخواست کی کہ وہ اس نام کو انداز نہ کر دے۔

تب اس شور و غل والے ماحول میں ایک شیریں آواز گنجی، ڈھاکہ سے آنے والے  
اجتنی الرحمن نے درخواست ہے کہ وہ انکو اری آفس کے سامنے پہنچیں۔ ایک بار، دو بار، جب  
تیری بار بھی یہی اعلان ہوا تو وہ چونکا۔ اپنے ساتھی سے اس نے پوچھا کہ کیا ان کے ساتھ کوئی

اور بھی ہے؟ پران کے نفی میں جواب دینے پر وہ حیران ہوتے ہوئے انکو اڑی آفس کی طرف بڑھا۔ چٹتی سی ایک نظر وہاں کھڑی ایک خاتون پر پڑی جس کا چہرہ کچھ جانا پہچانا محسوس ہوا، اس کے پوچھنے پر فلاٹ انکو اڑی استمنٹ نے انگلی سے اس کی جانب اشارہ کیا۔

”یہ آپ سے ملنا چاہتی ہیں۔“

اور چھریرے قد کی اس سرخ و سفید رنگت والی خاتون نے بہت میٹھے لبجے میں اسے مغربی پاکستان آنے پر خوش آمدید کہا اور اپنے متعلق بتایا کہ وہ سمعیہ کی بھاوج ہے۔ اس شاندار ویٹنگ رومن میں جہاں لوگوں کی گہما گہمی تھی، کھڑے کھڑے اس نے حیرانی سے سوچا۔

”انہیں میری آمد کا علم کیسے ہوا؟ میں نے تو کسی کو نہیں بتایا تھا“..... اور نہ چاہتے ہوئے بھی وہ پوچھ بیٹھا۔

”کیا میں جان سکتا ہوں کہ آپ کو میرے لاہور آنے کے بارے میں کیسے علم ہوا؟“

”ہمیں کل شام سومی نے ٹرک کال کی تھی۔“

”وہ الجھ سا گیا“..... اسے کیسے اور کہاں سے معلوم ہوا؟“

اور اب وہ وہاں کھڑا تذبذب میں ڈوبتا تھا، اس کے دونوں ساتھی بھی اس کے پاس آ گئے تھے۔ اس نے ایک بار پھر بہت شائستگی سے معدورت کی کہ وہ انہیں تکلیف دینا نہیں چاہتا اور یہ کہ اس کا کمرہ ٹی۔ ایس۔ سی میں بک ہو چکا ہے۔“

پروہ فیصلہ کن لبجے میں بولی ..... ”یہ تو ممکن ہی نہیں کہ آپ لاہور آئیں اور ہمارے گھر کی بجائے کہیں اور قیام کریں۔“

اور بالآخر ایک خاتون کے پیغم اصرار پر اسے ہی جھکنا پڑا۔

باہر ان کی سیاہ مورس کھڑی تھی۔ اس نے بچوں کو چھلی سیٹ پر بٹھایا، خود ڈرائیورنگ سیٹ سنبھالی اور اسے اپنے ساتھ بیٹھنے کے لیے کہا۔

چھاؤنی کی سڑکیں صاف اور کشادہ تھیں۔ کاروں اور ٹیکسیوں، سکوٹروں، رکشاوں اور

سائیکل سواروں کی آمد و رفت کا ایک سلسلہ جاری تھا۔ پر دھوپ پھیکی تھی، درخت ننگے اور گھاس کا رنگ اڑا ہوا تھا۔ ویرانی اور اداسی کا گھم بیہت اثر سب چیزوں پر چھایا نظر آ رہا تھا۔

دودھیا رنگ والی خاتون اس سے گھروالوں کے متعلق کچھ یوں پوچھ رہی تھی۔ جیسے وہ انہیں بہت اچھی طرح جانتی ہو۔ اپنے میاں کے متعلق بتاتے ہوئے اس نے افسوس ظاہر کیا کہ وہ اس کے استقبال کے لیے موجود نہ تھے..... ” دراصل ہمارے محض ماموں کو وہم ہو گیا ہے کہ غزالی کے سوا کوئی اور ان کا علاج نہیں کر سکتا۔“

کارکھلی آبادی میں سینٹ کے بنے ہوئے ایک تھرے مکان کے سامنے رک گئی، گھر اوسط درجے کا نمائندہ تھا۔ سویٹ پی۔ گل اشرفتی اور پام کے پودوں سے گھرے برآمدے میں دھوپ کے رخ تخت پر بیٹھی، ایک معمر عورت تسبیح میں مگن تھیں۔

” یہ ماں جی ہیں“..... اس نے تعارف کرواایا اور ماں جی نے جم جم آؤ، جی صدقے آیاں نہیں، کہتے ہوئے اس کے بالوں، پیشانی اور کوٹ پر بو سے دیئے۔ سفید بالوں والی اس خاتون کی محبت میں جو خلوص تھا، وہ ان کی آنکھوں کے راستے سے چھفتتا ہوا باہر آ رہا تھا۔

اسے گھشن ہو رہی تھی، اعصاب پر بوجھ تھا۔ ایسا کیوں تھا؟ وہ وجہ اچھی طرح جانتا تھا۔

جب وہ غسل سے فارغ ہو کر چائے کے لیے برآمدے میں آیا تو انہوں نے سومی کے متعلق پوچھا۔ نخل سا ہو کر اس نے بتایا..... ” وہ ٹھیک ہے، دراصل میں گز شتہ دنوں بہت مصروف رہا، یوں بھی میرا لا ہور آنا اچانک ہوا، جس کی وجہ سے خصوصی طور پر اسے نہیں مل سکا، دیے وہ وہاں آرام سے ہے۔“

ماں جی کی ارد و اچھی نہ تھی۔ اسے سمجھنے میں وقت ہو رہی تھی پر وہ اتنا ضرور سمجھا کہ وہ اس کے گھروالوں کو دعا کیں دے رہی تھیں جنہوں نے ان کی لڑکی کو پر دیس میں اتنی اپنا بیت اور پیارا دیا۔

چائے بہت پُر تکلف تھی اور سب سے بڑھ کر دونوں خواتین کی میز بانی۔

بوبی اور راجہ، گھلنے ملنے والے بچے تھے۔ بہت جلد اس سے مانوس ہو گئے۔

”ان کے گھر کا آدھا حصہ کرانے پر اٹھا تھا۔ جس میں جیسور کا ایک خاندان پچھلے ماہ اسلام آباد سے تبدیل ہو کر سکونت پذیر ہوا تھا۔ مالک مکان کے گھر میں ایک بنگالی مہمان کی آمد کا سن کر وہ لوگ بھی آگئے۔ خوب گپ شپ رہی۔ دونوں گھروں کے درمیان تعلقات بہت ہی خوشگوار تھے۔ ان لوگوں کو مغربی پاکستان بہت پسند تھا۔ بس ذرا موسم کی شدت کی تکلیف تھی۔

”آپ کو دلیش یاد نہیں آتا“..... اس نے بیکم میزان الاسلام سے پوچھا۔

اور اس نے بہت ادا سے کہا..... ”اپنا دلیش تو خیر کبھی بھلا کیا، ہی نہیں جا سکتا۔ پر مجھے یہاں رہنا زیادہ پسند ہے۔ ادھر کا لوگ بہت اچھا ہے، مخلص اور محنتی ہے۔ ہمارے لوگوں کی طرح حد نہیں کرتا۔“

رات کے کھانے پر بنگالی کھانوں کی کثرت تھی۔ اس نے میز پر بیٹھتے ہوئے، خاصی شکفتگی سے کہا..... ”یہ آپ نے اچھا نہیں کیا۔ بنگالی کھانے تو ہمیشہ سے کھاتا آیا ہوں، آپ پنجاب کی چیزیں کھلائیے نا۔“

اور جب باہر رات گھری ہو رہی تھی تو نفاست سے بج ڈرائیکٹ روم میں کافی پیتے ہوئے، وہ بچے، وہ عورت اور اس کا گھر، اسے قطعی اجنبی نہ لگا۔

کانجی دارم اور جامد انی کی چند سائز ہیاں جو وہ اپنے ملنے والوں کے لیے لایا تھا، اس نے سمعیہ علی کی بھاؤج کو پیش کرتے ہوئے معدودت چاہی کہ وہ ان کے لیے ڈھا کا سے مزید چیزیں نہ لاسکا۔

اس کا اگلا سارا دن ہائیکورٹ اور لا کائچ میں گزرا۔ رات کو جب وہ گھر آیا، سمعیہ علی کا بھائی، ڈاکٹر غزالی اس کے انتظار میں جاگ رہا تھا۔ وہ تقریباً تمیس کے چکر میں تھا۔ نہس مکھ اور خوش اخلاق نوجوان جسے اجتنی الرحمٰن نے پسندیدگی سے دیکھا۔

گھر والوں نے کامکمل اس کی تحویل میں دے دی، اس کے قیام کو ہر طرح سے آرام دہ

اور دلچسپ بنانے کی پوری پوری کوشش کی گئی۔

دو دن کے لیے وہ اسلام آباد گیا۔ نیادار الحکومت جس کی عالی شان عمارتوں کے سامنے سے گزرتے ہوئے اسے محسوس ہوا کہ پٹ سن کی بُو اس کا دماغِ اڑائے دے رہی ہے۔ عظیم الشان بندوں کو دیکھ کر، اسے سیلا ب کی ہلاکت خیزیوں نے تڑپایا۔

اور جب وہ واپسی کے لیے ہواں میں پرواز کر رہا تھا۔ اس کے دل میں سلگتی نفرت کی آگ کچھ اور بھی بھڑک اٹھی تھی۔

پر ایک گھرانہ ایسا تھا جس کی یاد آتے ہی وہ بے چین ہوا تھا۔ وہ گھرانہ جس نے اس کے قدموں میں دل اور آنکھیں دونوں بچھائی تھیں۔

پھاگن کی یہ رات بہت خوشگوار تھی۔ چاندنی بہت فیاضی سے کر شنا چوڑا کے درختوں، گھاس کے قطعوں اور ان میں اُگے پتہ بہار کے بوٹوں پر بکھری پڑی تھی۔ ستارے ٹھٹھاتے اور ہوا میں سرسراتی تھیں۔ دور انش کوئی نیشنل کی بادامی عمارت میں روشنیاں جھلملاتی تھیں۔ جگن نا تھے ہال سے گٹار بجنے کی آواز آ رہی تھی۔ کوئی ایک ہی تار بجائے چلا جا رہا تھا۔ جناح ہال کے در پھوں سے روشنی چھن چھن کرتی باہر آ رہی تھی۔ اس نے بہت کاہلی سے اپنے دونوں بازوں دیوار پر رکھے اور نیچے جھانکا..... لڑکیاں مشعلیں جلانے میں محو تھیں کبھی کبھی جوشی نظرے بھی فضا میں گونجے لگتے۔

سامنے نیو کمپس کے گنبد پر سیاہ پر چم لہرا رہا تھا۔ اور نیچے شہید مینار پر بھی اسی سائز کا پر چم ہوا میں پھر پھر ارہا تھا۔

اس نے وقت دیکھا، بارہ بجا ہی چاہتے تھے۔ پلکوں کو تیزی سے گردش دیتے ہوئے، اس نے اپنی کوفت اور بیزاری کو کم کرنے کی کوشش کی۔ پر جھنجھلا ہٹ اور ڈپریشن اس کے اعصاب پر بری طرح سوار تھا۔

رات کی خوشنگوار ہوا، اس کے چہرے سے نکل رہی۔

اس نے کمرے میں ٹھلنے کا ارادہ کیا۔ پر جانے کیا ہوا، اسے لگا جیسے وہ نبھدی ہو گئی ہے۔

نیچے سے اس کی پارٹی کی لڑکیاں چلائیں..... ”سوی! اب آ بھی چکو۔“

” یہ سب مجھے اتنا گراں کیوں محسوس ہو رہا ہے؟ ..... سستی سے اس نے قدم آگے بڑھائے۔

بارہ بجے، مشعل بردار جلوس کو شہید مینار جانا تھا۔

اس نے سیاہ سارٹھی پہنی، بالوں میں سیاہ ربن ڈالا، شانے پر سیاہ پٹی پن سے لگائی۔ آئینے میں خود کا جائزہ لیا، وہ بھجی ہوئی تھی۔

آج بیس فروری ہے۔ ابھی کچھ دیر بعد اکیس ہو جائے گی، یہ اکیس فروری پوربو پاکستان کی تاریخ میں بہت اہم ہے۔

اس پریشان حال لڑکی نے دوبارہ شیشے میں خود کو دیکھا تھا۔ آنکھوں کی ساری چمک اور جگہ گاہٹ جانے کہاں چلی گئی تھی۔ افرادگی اور ویرانی سارے وجود میں پاؤں پسارے پڑی تھی۔

اس نے رُخ پھیرا اور اپنی روم میٹ کو دیکھا، وہ سرخ کاشن کا لحاف اوڑھے سورہی تھی۔ رات کے دو بجے تک پڑھنے والی یہ مختنی لڑکی، آج گیارہ بجے سے ہی بستر میں چلی گئی تھی۔ شاید اس نے جا گنا فضول سمجھا تھا۔ یوں اسے رات سے کھانسی کی بھی شکایت تھی، تھوڑی دیر قبل اس نے اسے کف سیرپ کا ایک چچہ پلا کر آرام کرنے کے لیے کہا تھا۔

مینی اور راشو گھر گئی ہوئی تھیں، کمرہ خالی تھا۔

وہ بوجھل دل و دماغ کے ساتھ کرسی پر بیٹھی تھی۔

نیچے سے چھاتروں کی چیمن نواز لڑکیاں چلائی تھیں۔

”مارکسزم، لینززم، ماڈازم زندہ باد، مفاد پرست مردہ باد۔“

چھاتر و لیگ کا گروپ چینا۔ ”جے بنگلہ، پوربو بنگلہ۔“ کوریڈور میں چھاتر و یونین کی روس نواز لڑکیوں نے زور زور سے کہا۔

”دور ہو..... دور ہو۔“

دیوانگی اور جنون نے انہیں ہوش و خرد سے کوسوں میل دور کر دیا ہے۔ کوئی ان احمقوں سے پوچھئے کہ بنگلہ زبان سے یہ کیسا پیار ہے کہ اس پیار نے انسانیت اور شرافت کی قدروں کو تار تار کر دیا ہے۔ اردو اور انگریزی کے بورڈ توڑ دیے گئے ہیں۔ راہ چلتے لوگوں کو روک روک کر بنگلہ پڑھاوائی گئی ہے اور نہ پڑھنے پر انہیں زدو کوب کیا گیا ہے۔ شرف اگھروں کے کونوں میں دبک گئے ہیں۔

وہ گزشتہ دنوں سے یہ سب دیکھ رہی تھی اور کڑھ کڑھ کراس نے دس بار جہاں آ را سے کہا تھا..... ”اے بی! تم ہی بتاؤ یہ کیسا اندھا تعصب ہے؟ سارا سال یونیورسٹی میں انگریزی پڑھتے ہیں، انگریزی لکھتے اور انگریزی بولتے ہیں پر اس خاص دن، انہیں کیا بھوت چمٹ جاتے ہیں جو یہ انسانوں کے جامے میں ہی نہیں رہتے ہیں۔ یہ چھاتر و لیگ اور چھاتر و یونین جنہیں بنگلہ کی اتنی ممتاز آئی ہوئی ہے، ان کے نام دیکھو۔ سارے عشق کی قلعی کھلتی ہے، لیگ اور یونین کے لیے کیا بنگلہ الفاظ ہیں؟“

”سو می! کیا سریش لگ گئی ہے، جس نے تمہیں کمرے میں چپکا لیا ہے؟“ ..... نیچے سے آمنہ کی گونج دار آواز سنائی دی۔

وہ اپنی جگہ سے اٹھی، سائزی کے پلوکواس نے ٹھیک کیا، جوتا اتارا اور ننگے پاؤں نیچے اتر آئی۔

مستورہ آپا پمفکٹ ترتیب دے رہی تھی اور آمنہ لئی ٹیکٹ کر رہی تھی، باقی چند بیزرا اٹھائے چلنے کی مشق کر رہی تھیں، کچھ ایک مشعلیں جلا رہی تھیں۔

”حد ہو گئی اور پڑھا کر کیا سو گئی تھیں؟“ مستورہ نے خفگی سے کہا۔ روشن سائزی کا آنچل سر

پڑا لے، آزز بلڈنگ سے دلڑکیوں کے ساتھ نکلی، اس نے آتے ہی جہاں آ را کے متعلق پوچھا۔ جس پر وہ بولی..... ”مجھے نہیں معلوم، اپنے کمرے میں ہو گی۔“

”کیوں؟ اسے کیا ہمارے ساتھ نہیں چلنا؟“

”اب میں کیا جانوں؟“

”تو جاؤ نا! اٹھا لاؤ اسے، جلدی کرنا، وقت تو ہورہا ہے۔“ ..... چھاتر ولیگ کی لڑکیاں کامن روم کے سامنے کھڑی چیخ رہی تھیں ..... ”جے بنگلہ ..... جے بنگلہ۔“  
یونین کاروس نواز گروپ بھی چلا یا..... ”شناگھر ام، شناگھر ام۔ اگیا و دفعہ بھفتی ہو بے۔  
بھفتی ہو بے۔“

آمنہ پارٹی کی لڑکیوں کو لان میں لے گئی۔ تب وہاں پاکستان جندہ باد، اسلامی چھاتر و شناگھر جندہ باد کی آوازیں گونجیں۔

آڈیٹوریم کی دیواروں پر پوسٹر لگاتی اس لڑکی کی رگ رگ میں سرور آگیں لہریں دوڑیں تھیں۔ اس کی آنکھوں میں پانی بھرا آیا تھا اور نم آلو نظروں سے، اس نے آسان اور زیمن کو دیکھا اور گلوگیر لبھ میں خود سے بولی تھی۔

”معبدو! چاند تارے کے علم والا میرا یہ طعن، ہمیشہ قائم رہے۔“

وہ پوسٹر ادھورے چھوڑ کر ان کی طرف بھاگی تھی۔ اس نے اپنا بازو ہوا میں لہرا یا اور جسم و جان کی پوری قوت سے چھپتی تھی۔

”پاکستان زندہ باد۔“

اس کی دل گرفتگی ختم ہو گئی تھی ایک نیا جوش و جذبہ وہاں لہرا یا۔ جہاں آراء آچکی تھی، سیاہ سوتی سارہی سے اس نے اپنا سرڈھانپ رکھا تھا۔ ننگے پاؤں آڈیٹوریم کے فرش پر چلتی وہ اچھی لگ رہی تھی۔

مستورہ نے بتایا کہ مسعود اشرف باہر آنے کے لیے کہہ گیا تھا۔ انہوں نے آنجلوں سے

سرڈھانپے، بیزراٹھائے اور باہر آگئیں۔

رمناریس کو رس کی جانب سے ایک ٹرک آیا، جس میں لدے لڑکے لڑکیاں مرکزی حکومت کو لعن طعن کر رہے تھے۔

مشعلیں لیے ان کی پارٹی کے لڑکے باہر کھڑے تھے۔ تب ان کی پارٹی نہایت وقار اور شاکستگی سے، شہید مینار کی طرف چلی۔

”اللہ اکبر..... پاکستان جنده باد“ کے نعرے گونج رہے تھے۔

وہ ننگے پاؤں چلنے کی عادی نہ تھی، احتیاط سے قدم اٹھا رہی تھی، سڑک پر جا بجا نقاشی کی ہوتی تھی۔

ٹرائسکی ازم، شودھوں مردہ باد، آگے سے آوازیں آ رہی تھیں۔

امریکی روئی سامراج مردہ باد۔ شہید مینار پر پہنچ کر انہوں نے بیزرنگے، فاتحہ پڑھی اور ان کے لیے دعائے مغفرت کی جنہوں نے بغلہ کو قومی زبان بنانے کے سلسلے میں اپنی جانبی قربان کی تھیں۔

فراوغت سے زمین پر بیٹھا ایک گروپ، طبلے پر ایکس فروری کا مشہور گیت ”amar bھائی جو رکھتو ریو د..... امی کی بھلتے پاری“ گاربا تھا۔

شلپی کی پارٹی کو بھی اس نے سرگرم عمل دیکھا، البتہ وہ اسے کہیں نظر نہ آیا۔ ایکس فروری کی رات دن کی طرح جوان تھی۔ آدھاڑھا کا یہاں امنڈا ہوا تھا۔ زہر میں بھجی تقریبیں جاری تھیں۔

کسی نے نعرہ لگایا..... ”جا گو بنگالی جا گو۔“

سرفراز پنجابی میں بولا..... ”اب اتنے بھی نہ جا گو کہ پنجابی جاگ جائیں۔“ اس کی اس بات پر وہ زیرِ لب مسکراوی۔

صحیح عام تعطیل تھی۔ رمناریس کو رس میں لڑکیوں نے پیشانیوں پر چمکتی بندیاں لگا کر،

ٹیکو رکھنے کا خراج عقیدت پیش کیا۔

بنگلہ اکیڈمی میں مذاکرات ہوئے، جگہ جگہ جلسے اور جلوس نکلے، پر اسے حیرت تھی کہ شہدا کی یادمنانے کا یہ کون سا طریقہ ہے!

اور پھر ایک دن جب وہ گھر پر تھی اور فخر اس سے زبان کے مسئلہ پر الجھ رہا تھا۔ اس نے کہا..... ”میں مانتی ہوں فخر! اس انی تحریک کو دبانا اس وقت کے حاکموں کا انتہائی احمقانہ قدم تھا۔ پر تم مجھے بتاؤ کہ ان ہنگاموں میں مرنے والوں کو اگر شہادت کو رتبہ دیا گیا ہے تو کیا شہداء کی یاد منانے کا وہ طریقہ مناسب تھا، جس کا مظاہرہ اکیس فروری کو ہوا۔

باہر سے بیڑا چلا یا تھا..... ”آپا! آپ کے وزیر کا چٹ۔“

اس نے سُنا اور اپنے دونوں بازوؤں کو انگڑائی کے انداز میں اوپر کرتے ہوئے مینی سے کہا..... ”اے بی! ذرا پکڑ، دیکھوں تو کون سا وزیر پکا ہے۔“

وہ اس وقت کری پر بیٹھے سامنے ڈیک پر پاؤں پسارے کتاب گود میں رکھے اسہنی جالی کے بڑے بڑے سوراخوں سے باہر دیکھتے ہوئے صرف یہ سوچ رہی تھی کہ کل رحمٰن سر جو نیست لینے والے ہیں، اس سے کیونکر چھنکارہ حاصل کیا جائے۔ مسئلہ یہ تھا کہ اس نے نہ تیکھر سے تھے اور نہ ہی کسی سے نوٹس لینے کی تکلیف گوارہ کی تھی۔ رحمٰن سر جو کسی بھی بے قاعدگی کو برداشت نہیں کرتے تھے، اب اس سے خاصے خفاتھے۔ سختی سے انہوں نے اسے تنبیہ کی کہ اگر وہ اس بار بھی نیست سے غیر حاضر ہی تو یہ اس کے لیے برا ہو گا۔

وہ اب گھبرائی تھی، اس کی پارٹی کے لڑکوں نے اسے یوں ہر اساد دیکھ کر پوچھا اور جب بات کھلی تو انہوں نے بھاگ دوڑ کی اور کہیں سے نوٹس لا کر اسے دیے۔

پر چار پانچ درج اللئے کے بعد اس نے کاپی عطا کے ہاتھ میں دے دی۔ یہ نوٹس میرے معیار کے نہیں، فضول ہی وقت ضائع کیا۔

اور دبلے پتے عطا الرحمن نے کاپی پکڑتے ہوئے اپنے دل میں کھاتھا..... تو یہ ان کے معیار کے نہیں، اتنی قابل تو نہیں دکھتیں۔ یوں کہو پڑھنا ہی نہیں۔  
وہ بیکار ہو جائے، میڈیکل سریفیکٹ بھیج دے۔ پر حُمَن سرتوا سے کھانے کو آ جائیں گے۔  
”میرے اللہ! میں کیا کروں، ثیسٹ میں فیل ہونا نیست نہ دینے سے زیادہ ذلیل بات ہے۔“  
مینی نے اسے چٹ دی۔

بینو نے لکھا تھا..... ”سوی آپ! شلپی بھیالا ہور سے آگئے ہیں، آپ فوراً گھر آئیں۔“  
وہ مسکرائی، کتاب کو لا پرواہی سے بستر پر پھینکا، منہ ہاتھ دھویا، ساڑھی بدلتی، بالوں میں کنگھی کی اور عظیم پور جاتے ہوئے اس نے اپنی بھاونج کی باتیں یاد کیں جوانہوں نے کل شام فون پر اس سے کی تھیں۔

گھر توا سے گھیث کر رہی لے جایا گیا تھا۔ یوں وہ ہم لوگوں میں جلد ہی گھل مل گیا، اس کی خاطر مدارات میں کوئی کسر اٹھانہ رکھی گئی۔ کاراس کی تحویل میں دے دی گئی، ہم لوگوں کے درمیان بہت کم سیاسی بحثیں ہوئیں۔ وہ دیے بہت پسند آیا ہے، ہمارے خلوص اور محبت سے وہ خود بھی بہت متاثر ہوا ہے۔ بہت اصرار سے ڈھا کر آنے کے لیے کہا گیا ہے۔

ماں کمرے میں کپڑے استری کر رہی تھیں۔ بینو، بلبل اور فخر میں سے کوئی بھی گھرنہ تھا۔ ہمیشہ کی طرح ماں نے گلہ کیا کہ وہ اتنا کم کیوں آتی ہے؟..... ”لختے ماں! ابھی پرسوں تو ہو کر گئی ہوں۔“  
ماں نے اسے بتایا کہ شلپی باہر برآمدے میں بیٹھا ہے۔ وہ کچھ بھجکی اور ان سے بولی..... ”آپ میرے ساتھ چلیے۔“

”پگلی!“..... انہوں نے پیار سے اسے دیکھا..... ”تم چلو اور اپنے گھر والوں کا حال احوال، اس سے پوچھو۔ میں ابھی آرہی ہوں، یہ دو کپڑے رہ گئے ہیں، تمہارے بابا آ کر پہنیں گے۔“  
اس کا دل ذرا گھبرا یا اور چال میں بھی لڑکھڑا ہٹ پیدا ہوئی۔ اپنے آپ کو اس نے بہت نفرت سے طعنہ مارا..... ”تو اپنی ذات پر اعتماد تمہیں بس اتنا ہی ہے کہ احساس کی بلکل سی کمزوری

اسے یوں ڈھیر کر دے۔“

کمرے کے آخری سرے پر ٹھہر کر اس نے اپنا حوصلہ بڑھایا اور برآمدے میں آئی جہاں وہ بانس کی ایزی چیز پر بیٹھا، گزشتہ دنوں کے بغلہ اخبار دیکھ رہا تھا۔

اسے دیکھ کر وہ لمحہ بھر کو مسکرا کیا، آنکھوں اور ہونتوں پر پھیلی یہ مسکرا ہٹ خاصی اپنا سینت لیے ہوئے تھی۔

”کیسی ہیں آپ؟“..... نرم آواز میں پوچھا گیا۔

”اچھی ہوں! کہتے ہوئے وہ بولی.....“ آپ سنائیے، لاہور کا چکر کیسا رہا، میرے گھر والے تو اچھے ہیں؟“

تب اس نے اپنا رخ تھوڑا سا بدلا اور اسے دیکھا جو برآمدے کی بیرونی دیوار پر رکھے گئے کے پاس کھڑی، مالوتی کے پھولوں کو انگلیوں سے مسل رہی تھی۔ اس نے راج شاہی سلک کی سازھی پہن رکھی تھی۔

یہ اس کے گھروں نے تو فلمپر اور نیل بامپ میرے ہاتھ بھیجے ہیں پر میں تو عرصہ دراز سے دیکھ رہوں کہ یہ سازھی کے علاوہ کوئی دوسرا بابس پہنچتی ہی نہیں اور اس میں یہ لگتی بھی گریں فل ہے۔

”آپ مجھے کچھ بتائیں گی؟“

وہ چونکی، اس کی طرف دیکھا۔ وہ اسے دیکھ رہا تھا، گھبرا کر وہ باہر دیکھنے لگی۔

”کہیے! کیا پوچھنا چاہتے ہیں؟“ وہ بستور باہر دیکھ رہی تھی۔

”آپ کو میرے لاہور جانے کا علم کیسے ہوا؟“

”بس ہو گیا، کیسے ہوا، یہ بتانا قطعی ضروری نہیں۔ آپ مجھے گھروں کے متعلق بتائیں،“..... اس کا لمحہ تیز تھا۔

وہ مسکرا کیا، پاؤں پنگ کی پٹی پر بجا تے ہوئے بولا۔

”آپ کے گھروں والے الحمد للہ ٹھیک ٹھاک ہیں۔ آپ کو بہت یاد کرتے ہیں، خاص طور

پا آپ کی ماں جی،.....

”ماں جی، مجھے یاد کرتی ہیں؟“.....اس نے اپنا کٹے بالوں والا سرفی میں ہلا�ا۔ ”آپ مذاق کرتے ہیں۔ وہ تو دن نفل روز شکرانے کے پڑھتی ہوں گی کہ میں گھر سے دفعان ہوئی۔“  
اس نے کھڑے ہو کر چپل پہنی اور دوسرے دروازے سے اندر جاتے ہوئے بولا.....  
”تو اتنا ٹنگ کر رکھا تھا انہیں۔“

اس کا جی جمل کر رہ گیا۔ کھلے برآمدے سے نیچے جھاٹکتے ہوئے اس نے اپنے آپ سے کہا تھا۔  
”لو! ماں نے مجھے اس کے پاس با تین کرنے کے لیے بھیجا تھا۔ اور وہ اٹھ کر بھی چلا گیا  
ہے۔ ایک بات بھی ڈھنگ سے نہیں بتائی۔“

آسمان شفاف تھا۔ شام کا سورج بہت نیچے جا رہا تھا۔ عظیم پور اسٹیٹ کے چار منزلہ  
فلیٹوں کی چمنیوں سے دھواں اڑ کر فضا میں پھیل رہا تھا۔ بچے گراونڈ میں شور مچا رہے تھے۔  
اس نے پلت کر دیکھا جہاں وہ بیٹھا تھا..... ”بد تیزی کی انتہا ہے۔ تمہیں اگر جانا ہی تھا تو  
کیا مجھ سے مغدرت نہیں کر سکتے تھے۔ میں نے کیا تمہارے پاؤں میں زنجیر ڈال لینی تھی۔  
افسوس! تعصباً ن تم سے ایسی کیسیں بھی چھین لیے ہیں۔“

اس کا جی چاہا، مالوٹی کے چھولوں والا گمرا اٹھا کر پھینک دے اور یہاں سے بھاگ جائے۔  
اور جب وہ اپنے ہاتھ میں چھوٹا ٹیچی کیس پکڑے واپس آیا۔ تو اس نے بے یقینی کے  
انداز میں اسے دیکھا۔ وہ جھک کر اسے کھول رہا تھا۔

چند جدید وضع کے خوش رنگ ملبوسات، اس نے بستر پر رکھتے ہوئے کہا۔  
”یہ بھا بھی نے آپ کے لیے بھیجے ہیں۔“

”میرے لیے!“..... وہ تیزی سے آگے بڑھی..... ناک سکوڑ کر نفرت سے بولی۔  
”یہ سب کس لیے بھیجے ہیں؟ میں نے تو انہیں پہننا ہی چھوڑ دیا ہے۔“..... وہ حیران تھی،  
کل آپ نے فون پر کپڑوں کے بارے میں کوئی بات نہیں کی تھی۔

”گذگاڑیہ فلپر!“.....اس نے چیک فلپر اٹھا کر دیکھا۔  
ماں بھی آگئی تھی.....”دیکھو ماں! کیا فضول چیزیں بھیج دی ہیں بھا بھی نے، مفت میں  
پسیے ضائع کیے۔“

”بس سارہی پہنا کر وتم“.....ماں نے فیصلہ کر دیا۔  
بینوآیا تو وہ بولی.....”بہت شیطان ہوتم، مجھے چٹ بھجوا کر کہاں غائب ہو گئے تھے؟“  
بلبل اور فخر بھی تھوڑی دیر بعد آگئے۔ وہیں چائے پیتے ہوئے اس نے بوبی اور راجہ کی  
ڈھیر ساری دلچسپ باتیں سنا کیں جنہیں سن کر وہ سب خوش دلی سے ہنتے رہے۔  
”شلپی بھیا!“.....فخر مسکرا یا.....”آپ نے سومی آپا کے بارے میں ان لوگوں کو کچھ  
نہیں بتایا۔“

”کیا بتا تا وہ!“.....ماں فخر کا مطلب سمجھ کر قدرے غصے سے بولیں۔  
”یہی کہ ان کی بیٹی، اب چنان گانگ ہل ٹریکس یا باریساں کے ساحلی علاقے کی ایک  
سندر بن گالن لگتی ہے۔ وہ ایک نامی گرامی شخصیت بن چکی ہے جو بگلہ میں ایسی شاندار تقریبیں  
کرتی ہے کہ کیا بن گالی کریں گے۔ جلے جلوس میں جب تک وہ نہ ہو، ان کی کامیابی کا کوئی سوال  
ہی نہیں۔ کتابیں اس نے گم ہو جانے کے ڈر سے لا کر میں بند کر دی ہیں۔ کیونکہ ان کے لیے وہ  
دققت افور ڈنہیں کر سکتی۔ نیشنوں میں تین چار سے زیادہ نمبر لینا اسے قطعی پسند نہیں، جز ل  
پروگریس بہر حال اچھی ہے۔“

بلبل اور بینو کے ساتھ ہی وہ بھی بنس پڑی۔ ہنسا وہ بھی لیکن ذرا کم۔ ماں خفگی سے بولیں۔  
”الٹی پٹیاں پڑھاؤ اسے۔“

”ارے ماں! جان کیوں نکلنے لگی ہے تمہاری..... شلپی بھیا تو لا ہور سے آ گیا ہے۔“  
ہنستے ہوئے فخر چائے کے کپ پر جھک گیا تھا۔

وہ کرسی پر بیٹھی آلتا گارہی تھی۔ سائز ہی کا آنچل اس کی گود میں پڑا تھا۔ سفید جالی کے بلاوز میں اس کے سینے کے خدوخال نمایاں نظر آتے تھے۔ اس نے جھر جھری لی اور جوت کو دھپ سے فرش پر مارا۔ دھپ کی آواز پر اس نے چونک کر سراٹھایا اور پھرتی سے آنچل کو اپنے سینے پر پھیلاتے ہوئے شگفتگی سے اس سے پوچھا کہ وہ کیسی ہے؟

یہ بیلا اسلام اسے بہت پسند تھی۔ وجہ بس اتنی سی تھی کہ وہ اردو گانے گاتی تھی، اردو بولنے کی کوشش کرتی تھی اور اس پنجابی کپتان چھوکرے سے محبت کرتی تھی جو اسے لمبے لمبے خط لکھتا تھا اور جس کے خطوط وہ اسے ہمیشہ پڑھایا کرتی۔

اس وقت وہ اپنے کمرے میں پاؤں پر آلتا گارہی تھی اور جہاں آراء یوٹی سلیپ لے رہی تھی۔

”کمجھت!“ اس نے اسے سفید چادر اوڑھے دیکھ کر کہا۔

اور جب اس نے چادر اتار کر اس کا منہ نگاہ کیا تو مندی مندی آنکھوں سے وہ اسے دیکھتے ہوئے بولی..... ”اے چلو ہٹو! سونے دو، میرا گھنٹہ پورا نہیں ہوا۔“

”اللہ گنجے کو ناخ نہیں دیتا، تھیک ہی کرتا ہے وہ۔ اس صورت پر تمہارا یہ خرہ اور جو کہیں  
حسن مل جاتا تو معلوم نہیں کیا ہوتا۔“

اس نے ایک زوردار انگڑائی لی اور انھ کر بیٹھ گئی..... ”میری جان! یہ تم نے خود کو زیجا  
کب سے سمجھنا شروع کر دیا ہے؟“

”بکواس بند کرو! وقت دیکھو چلنے کا ارادہ نہیں ہے کیا؟“

آنکھوں کو تھیلیوں سے مسلتے ہوئے اس نے طویل جمالی لی اور بیزاری سے بولی..... یہ  
سا لگرہ منانے کی منطق کبھی میری سمجھ میں نہیں آئی۔ بھی سال گزر تے ہیں تو یہ کون سافخر کی بات  
ہے؟ انہیں تو گز رنا ہی ہے۔ مفت میں لوگوں کی جیبیں خالی کروانی، فضول چونچلے۔

لطف النساء کے بچے کی سالگرہ تھی۔ جہاں آراء کی خاص دوست تھی۔ پر اس سے بھی بہت  
محبت سے پیش آتی اور اکثر جہاں آراء کے ساتھ اسے ملنے اس کے ڈیپارٹمنٹ آیا کرتی۔ شلپی  
کی پارٹی کی ایک اہم ستون تھی۔

وہ اسے تیار ہونے کا کہہ کر نیچے چلی آئی۔ لا کر میں سے اس نے وہ پھولدار فلپر نکالا جو  
بھا بھی نے اس کے لیے شلپی کے ہاتھ بھیجا تھا۔

وہ آج ساڑھی نہیں پہننا چاہتی تھی۔ اکتا گئی تھی۔ وگ سے اس نے جدید وضع کے بال  
بنائے، ہلکا ہلکا میک اپ کیا، کمر کے گرد سنہری موتویوں والی زنجیر باندھی اور تیار ہو کر جہاں آراء کے  
کمرے میں آگئی۔

وہ ڈرینگ نیبل کے سامنے بیٹھی بال بنارہی تھی۔ آئینے میں اس کی جھلک دیکھ کر مسکرائی  
اور بولی..... ”آج کس پر بچالی گرے گی؟“

اس نے کرسی پر بیٹھ کر دراز کھوا تھا، اس میں پڑی پرنیوم کی مختلف شیشیوں کو دیکھا اور  
ٹیولپ کا ڈھکنا کھول کر خوشبو اپنی گردن کی ابھری ہوئی ہڈی پر لگاتے ہوئے کہا..... ”جہاں آراء  
ہنت میر حسن پر۔“

”لوکس زعم میں ہو؟ ایسی ایسی بجلیاں مجھ پر گرنے لگیں تو سمجھ لو میر اللہ حافظ ہے۔ اے بی! یوں کیوں نہیں کہتی کہ شلپی پر گرے گی۔ جو آج کی تقریب کامہماں خصوصی ہے۔“

”اس پر گرے گی تو وہ کون سا جل جائے گا۔“

اور جب وہ لمبے فیتنے والا بیگ ہاتھ میں جھلاتے ہوئے گیٹ کی طرف بڑھ رہی تھی تو اس سے ذرا پیچھے آنے والی نے چشمہ اپنی ناک پرف کرتے ہوئے کہا..... ”یہ اسلامی مسجدیت و شنگھو کی سرگرم رکن ہے یا کیرلی بیکر کی بہن۔“

”بکواس بند کرو!“..... اس نے رخ پلٹ کر کہا۔

”ڈوب مرد کسی گندے تالاب میں۔ کیوں اسلام کے نام پر بند لگا رہی ہو؟“ وہ چڑھاتے ہوئے بولی۔

”اب میری جان اتنی بھی سستی نہیں کہ دوردیں کے گندے تالابوں میں ڈوہتی پھروں اور اسلامی چھاتر و شنگھو کو سپورٹ کرنے کا قطعی مقصد نہیں کہ میں تارک الدنیا ہو جاؤں۔“

”کوئی ضرورت نہیں۔ پرانی! اگر تیری پارٹی کا امیر تھے اس جیسے میں دیکھ لے تو یقیناً یہ پر لیس ریلیز جاری کرے کہ سمعیہ علی کو فی الفور پارٹی کی رکنیت سے خارج کیا جاتا ہے۔“

”میرا خیال ہے لطف النسا کے ہاں جانے کی بجائے میں کیوں نہ تجھے ڈاکٹر صی کے پاس لے چلوں۔ بلذ پریشرز یادہ ہائی ہونے کا سخت امکان ہے۔“

اب اس کی باری تھی بکواس بند کرو کہنے کی۔

اور جب وہ کوہاں نما جوڑے والی لڑکی، جس کی کمر کے گرد سنہری زنجیر اس کی چال کے ساتھ ہلکوڑے کھاتی گیٹ میں داخل ہوئی تو اس نے چونک کرا سے دیکھا جو ہلکے گیروے رنگ کے کرتے پا جائے میں دس بارہ کے مجمع میں بیٹھا با تیں کر رہا تھا۔ اس کی مولیٰ حسین آنکھوں نے بغور اس کا جائزہ لیا تھا جو نے تسلی قدموں کے ساتھ لان میں اُگے کے پیٹے کے درختوں کی طرف بڑھ رہی تھی جہاں لڑکیاں اور لڑکے بیٹھے تھے۔

کیا عجیب لگتا ہے، جانے کیوں وہ اسے اپنے سے اس سے دور محسوس ہوئی تھی۔ وہ جو سارہی میں اتنی گریں فل لگتی، آج کیسی لگ رہی تھی۔

اور کچھ دیر بعد جب لطف النساء سے اپنے شوہر سے متعارف کروانے کے لیے ان کے پاس لا کی تو فضا میں اس کی آمد کے ساتھ ہی مسحور کن خوشبو بکھری۔

علیک سلیک کے بعد سمعیہ علی نے خاصی بے انتہائی سے اسے نظر انداز کر دیا۔ وہ دوسرے لوگوں سے ہنس کر با تین کر رہی تھی۔ پہلی بار اسے محسوس ہوا تھا کہ اس کی شخصیت میں سحر ہے، اس کی آواز میٹھی اور گفتگو کا انداز لکھش ہے۔

پھر جب انہوں نے پہی بر تھڈے ٹو یوڈیری کاظم، گالیا تو اس نے کیک اور پیسٹریوں سے بھی میزوں کے درمیان پلاسٹک کے پیالوں کو بہت رغبت سے دیکھا تھا۔ جن میں آم کا گودا اور کھلی کے سفوف کا آمیزہ تھا اور بہت لذیذ لگ رہا تھا۔

تبھی کسی نے لوج دار آواز میں اسے سندیش کی پلیٹ پاس کرنے کے لیے کہا۔ اس نے گھوم کر دیکھا، قامت درمیانی اور صورت کا دیکھا۔ پر لب والجہ غصب کا امریکی تھا۔ اس نے پلیٹ اٹھا کر اسے دی اور خود موگرہ لینے کے لیے ڈش پر جھک گئی۔ جب اس سے پوچھا گیا کہ مغربی پاکستان کے کس حصے سے اس کا تعلق ہے؟

اس کے ہاتھ میں پکڑا چچھ پلیٹ کے کنارے سے نکرا یا تھا۔ موگرہ کے دانوں کو بغور دیکھتے ہوئے اس نے سوچا تھا..... ”اب کیا پھر مجھے حکمران طبقے سے آنے کا طعنہ سننا پڑے گا۔“

مدھم آواز میں اس نے اس سوال کا جواب دیا۔ امریکیوں کی طرح انگریزی بولنے والے نے سندیش کھاتے ہوئے مسکرا کر کہا..... ”آپ کی شان بھی کچھ لا ہو رکی طرح ہے۔“

اس نے لمبی گردن پر ٹکرے سر کو خفیف سی جنبش دی اور اتنی خوبصورت بات کہنے والے کا روای بنگالی میں شکریہ ادا کیا۔

اور جب وہ اپنے لیے چائے بنارہی تھی تو اس نے ایک اور کپ بھی بنادیئے کا سوچا۔ وہ

سیدھی ہوئی اور اپنے قریب کھڑے اس نوجوان سے چینی اور دودھ کے بارے میں دریافت کرنے لگی۔

اور جب وہ اسے چائے کا کپ پکڑا رہی تھی تو اسے یہ معلوم ہی نہیں ہوا تھا کہ دور کھڑے اجتنی الرحمن نے اسے غور سے دیکھا تھا۔

وہ چائے بھی پی رہی تھی اور اس سے با تین بھی کرتی جاتی تھی۔ نوجوان مرکزی ڈائرکٹریٹ میں اونچے عہدے پر فائز تھا۔ حال ہی میں امریکہ سے واپس آیا تھا اور چند دنوں تک اسلام آباد جانے والا تھا۔ اس نے میجر احسن کے بارے میں اسے بتایا اور ملنے کی بھی تاکید کی۔  
تبھی پاس کھڑے ایک اور نوجوان نے اس سے پوچھا کہ اس کی مادری زبان اردو ہے یا پنجابی؟

”پنجابی“..... اس نے جواب دیا۔

”یہ تو بتائیے ذرا“، وہ مشکلی رنگ والا نوجوان پوری طرح اس کی طرف متوجہ ہوا..... ”کہ آپ لوگوں نے اپنی زبان کو اپنے ہی ہاتھوں کیوں قتل کر دیا؟“  
”میں آپ کا مطلب نہیں سمجھی“..... اس کی نکھری نکھری آنکھوں میں حیرت واضح تھی۔  
”بھی! اپنی زبان کی نشوونما کرنے کی بجائے ایک غیر زبان کی آبیاری جو کر رہی ہیں آپ۔“

”غیر زبان!“..... اس نے لکنت زده لمحے میں کہا، اس کے ہاتھ میں پکڑا کپ لرزانا تھا۔ اس کے شاداب چہرے پر غم و غصہ کا ایک سایہ لہرا یا تھا۔ اپنی آواز میں تیزی اس نے خود محسوس کی جب اس نے یہ کہا تھا معاف کیجئے گا، اردو کے لیے آپ نے غیر کا لفظ استعمال کر کے انتہائی تعصب کا ثبوت دیا ہے۔ یہ ہماری اپنی زبان ہے، یوں اس کے ساتھ ”ہماری“ کی تخصیص کچھ موزوں بھی نہیں، یہ تو برصغیر کے مسلمانوں کی زبان ہے، اس کی آبیاری کچھ پنجاب والوں نے زالی نہیں کی، اسے تو بنگال نے بھی پروان چڑھایا ہے۔“

اور اپنے لیے چائے کا دوسرا کپ بناتے ہوئے اس نوجوان نے مزید کہا..... ”اپ اردو بولتی ہیں، اردو سے محبت کرتی ہیں۔ کیا میں یہ جان سکتا ہوں کہ آپ کس تہذیب کی نمائندہ ہیں؟ محترمہ! زبانیں تو قوموں کی تہذیب و ثقافت کی آئینہ دار ہوتی ہیں۔“

”درست فرماتے ہیں آپ!“..... اس نے طزر سے اس آدمی کو دیکھا جو میں اور پیشیتیں کے ہیر پھیر میں ہو گا اور تیکھی آواز میں بولی..... ”تبھی آپ کی سنکریت اور ہندی زدہ زبان یہ ظاہر کرتی ہے کہ آپ ابھی بھی ذہنی طور پر ہندوؤں کے غلام ہیں۔ میں جان سکتی ہوں کہ آپ کی بنگلہ بھاشا کس کلچر اور تہذیب کی نمائندہ ہی کرتی ہے؟“

اور اس آدمی نے اسے بہت دھیان سے دیکھا۔ چم چم اپنی پلیٹ میں لیتے ہوئے اس نے کچھ بولنا چاہا ہی تھا کہ امریکہ پلٹ نوجوان، ایک دبلی پتلی لڑکی کے ساتھ اس کے پاس آیا۔ یہ لطف النسا کی نند اور اس نوجوان کی چھوٹی بہن تھی۔ جہاں آراد و سرے کو نے میں اپنے کلاس فیلوz کے ساتھ باتیں کر رہی تھی۔ اب جو اس نے دیکھا، وہ وہاں نہیں تھی..... ” یہ کدھر چلی گئی ہے؟ جبکہ اس کے سمجھی ساتھی یہیں کھڑے ہیں۔“..... اس نے سوچا اور پھر باتوں میں جست گئی۔ یہ نوجوان کھلے دل کا مالک تھا، فرانسیس کی انگریزی بولتا تھا۔ اردو بنگلہ دونوں سے آزاد تھا۔

جہاں آرادا ہنے دروازے سے اندر آتی دکھائی دی۔ وہ سیدھی اس کے قریب آ کر گھبرائے ہوئے لبجے میں بولی۔

ڈاکٹر وصی آئے ہیں۔ شمع بھا بھی بیمار ہیں اور بچیاں پریشان ہیں۔ میں ان کے ساتھ گھر جا رہی ہوں۔ تم اگر چلننا چاہتی ہو تو چلو تمہیں ہال ڈر اپ کرتے جائیں گے۔

”پرانہیں لطف النسا کے گھر کا علم کیسے ہوا؟“

”ہال گئے تھے جہاں سے روشن کو لے کر آئے ہیں۔“

”بھئی! تمہارے ساتھ ہی چلتی ہوں۔ وگرنہ سائیکل رکشاوں پر میں کہاں دھکے کھاتی پھر دوں گی۔“

اور لطف النساء کی نند جہاں آ را کی طرف دیکھتے ہوئے بولی۔ ”پارٹی کا لطف تو ابھی آئے گا، گیت ویت ہوں گے۔“

چلیے آپ کی تو مجبوری ہے پر انہیں چھوڑتے جائے ہم لوگ پہنچا آئیں گے۔ پھر وہ اس کی جانب دیکھتے ہوئے بولی۔ ”آپ کو بغلہ گیت پسند نہیں۔“

پسند کی کیا بات کرتی ہو بی بی!..... میری تو جان یہی یہ گیت۔ پر رات گھری ہو گئی تو جانا مسئلہ بن جائے گا۔“

”اس کی فکر مت کریں“..... اب کی بارنو جوان بولا۔

اور پھر لطف النساء کے چھوٹے سے لان میں بر قی روشنیوں میں راگ رنگ کی محفل جمی۔ شہید نے ستار بجا یا، وہ اُٹی۔ وہی اور ریڈ یوکا اچھا آ رہا تھا۔

وہ کرسی پر بیٹھی موسیقی کے سحر میں کھوئی رہی اور اس وقت چونکی جب شلپی سے ستار بجانے اور گیت سنانے کی فرمائش کی گئی۔

پونے چھفت کا وہ نوجوان جو اس کا محسن بھی تھا اور اس کی قوم سے نفرت بھی کرتا تھا، ستار کو مہارت سے بخارا تھا۔ اس کی خوبصورت پرکشش آنکھیں اس کے چوڑے چکلے شانوں کے ساتھ ستار کے تاروں پر جھکلی تھیں۔

لطف النساء کا گلا بھی اچھا تھا۔ دو گیت اس نے نذرل کے سنائے، وہ اب بے چین ہو رہی تھی۔ اور اس کی وجہ اس کی کلامی پر بندھی گھڑی کی سویاں تھیں جو تیز رفتاری سے نو کے ہند سے سے دس کی طرف بڑھ رہی تھیں۔

اس نے آہستگی سے لطف النساء کا شانہ دبایا۔

”لو میں تو بھول ہی گئی تمہیں تو دس سے پہلے ہال پہنچنا ہے۔“

اس نے اپنا بھاری بھر کم جوڑے والا سراپے شوہر کی طرف گھما یا اور کہا۔

”آپ سوی کو اس کے ہال نہیں چھوڑ آتے۔“

ان کا وہ امریکہ پلٹ دیور جلدی سے بولا..... ”مجھے ڈھا کا کلب جانا ہے، میں انہیں لیے جاتا ہوں۔“ تب وہ اپنی جگہ سے اٹھا، اس نے ایک اچھتی سی نظر اس پر ڈالی جو اس وقت گومگو کی حالت میں بیٹھی تھی۔

”لطف النسا! آپ لوگ رہنے دیں، یہ میرے ساتھ گھر جائے گی، ماں کو اس سے کام ہے۔

”یہ اور بھی اچھا ہے“..... وہ بولی۔

اور سمعیہ علی نے دیکھا تھا، اس فرائٹ کی انگریزی بولنے والے کا چہرہ اتر گیا تھا۔ اب یہ کیسے ممکن ہے کہ میں تمہیں یوں کسی اور کے ساتھ جانے دوں، تم بہر حال ہماری ذمہ داری ہو!..... اس نے خود سے کہا تھا۔

اور جب وہ اس کے ساتھ کار کی طرف بڑھ رہی تھی، اس نے سوچا تھا کہ میں کیا سمجھوں۔ تمہیں میرا کسی کے ساتھ جانا پسند نہ تھا۔ تمہیں اپنی ذمہ داری کا خیال آیا۔ یا تم نے سوچا کہ تم اس طرف جا رہے ہو۔ کیا واقعی ماں کو مجھ سے کام ہے؟ پر اس کا دل جو کچھ کہہ رہا تھا اس پر اسے یقین نہ تھا۔

تاتا شگس کمپنی کا بورڈ برقی قمقوں کی روشنی میں بہت نمایاں نظر آ رہا تھا۔ مختلف انسورنس کمپنیوں، بینکوں اور چھوٹی موٹی صنعتوں کے لیے چوڑے انگریزی اور بنگلہ بورڈ موتوی جھیل کی جدید عمارتوں کی پیشانیوں پر چمک رہے تھے۔ یہ کمرشل ایریا تھا۔ بولٹ گرین ٹیونٹا اس پر رونق علاقے کی کشادہ سڑک پر کسی چھوٹے بچے کی طرح نہیں منے قدم اٹھاتی دوڑ رہی تھی۔ رات کا پہلا پھر جوان تھا۔ چھٹی کا چاند جگمگاتی مصنوعی روشنیوں میں بالکل مانند پڑا ہوا تھا۔ اس نے ریڈ یوکا بٹن دبایا۔ آل انڈیا ریڈ یوکی اردو سروس شروع تھی۔ طاعت محمود گارہ تھا۔ آواز ذرا بھرا رہی تھی۔ اس نے ٹھیک کی اور اطمینان سے پھر باہر دیکھنے لگی۔ ایک پل کے لیے اسے خیال آیا کہ اس نے اردو گانا لگا دیا اور ریڈ یو بھی خود رہی آن کر لیا ہے۔ ممکن ہے وہ محسوس کرے۔

”مائی فٹ! محسوس کرتا ہے تو کرے، میں از خود بیٹھی ہوں کوئی؟“..... اس نے بہت رعب اور شان سے یہ سوچا، سرجھنا کا اور گیت سننے میں محو ہو گئی۔ تبھی اس سے پوچھا گیا کہ..... وہ گاڑی چلانا جانتی ہے۔

اس نے ایک نظر اپنے قریب بیٹھے نوجوان پر ڈالی۔ اس کے چہرے پر بثاشت تھی۔  
لبے چوڑے ہاتھ سینٹر نگ کوسکون سے گھمار ہے تھے۔ موٹی موٹی آنکھیں باہر سڑک کو دیکھ رہی تھیں جہاں چاندنی اور ٹیوب لائٹس کی روشنی گذہ ہو رہی تھی۔

”دنبیں“..... اس نے مختصر سا جواب دیا۔

”دیکھیں گی۔“

اس نے چونک کر اسے دیکھا۔ وہ اُسی انداز میں بیٹھا تھا۔ چہرے پر کوئی خاص تاثر نہ تھا۔  
وہ ابھی اور خود سے بولی۔ یہ سوال پوچھنے سے اس کا کیا مطلب ہے۔ کیا یہ خود سکھائے گا۔ یہ جسے میری قوم سے اللہ واسطے کا یہر ہے۔ جس کا سارا وقت زہرا لگنے اور ذہنوں میں زہر بھرنے میں گزرتا ہے۔ یہ مجھے ڈرائیونگ سکھائے گا۔ کیسے ممکن ہے۔ یہ مذاق ہے غالباً وہ میرے خیالات معلوم کرنا چاہتا ہے۔“

اس نے باہر دیکھا۔ بیت المکرم کے سامنے کھڑی ریڑھی پر پڑے بچے کچھ کیلوں کو ایک لڑکا گن رہا تھا۔ ایک عورت سڑک پار کرنے کی کوشش میں دائیں بائیں دیکھ رہی تھی۔ دو چھوٹے بچے ایک بوڑھے آدمی کا ہاتھ پکڑے اچھلتے کو دتے جا رہے تھے۔

اس نے اپنا بازو سیٹ کی بیک پر پھیلایا اور روکھے مگر پُر اعتماد لجھے میں بولی.....  
”دنبیں“۔

اور یہ چار حرفي لفظ کہہ کر اس نے اس کی طرف بالکل نہیں دیکھا۔ اپنی لانبی گردن کو کچھ اور بھی لانا کیا۔ اپنے آپ پر اسے کچھ زیادہ غرور محسوس ہوا۔ وندسکرین سے باہر سڑک کو دیکھا جو کشادہ تھی اور اس وقت بہت سیاہ نظر آ رہی تھی۔

کار بہت آہستہ چل رہی تھی۔ طلعت محمود اپنی محبوبہ کو اپنے دلی جذبات ساچکا تھا اور اب آل انڈیا ریڈ یوکی اردو سروس حالات حاضرہ پر تبصرہ کر رہی تھی۔ اس نے ریڈ یو بند کر دیا۔

ریس کو رس روڈ پر ڈھا کا کلب جگہ رہا تھا۔ تھی۔ ایس۔ سی کی ارغوانی عمارت چاندنی میں نہار ہی تھی۔ گاڑی مڑی اور رقیہ ہال کے سامنے رک گئی۔

”تو میرا دل جو کچھ کہہ رہا تھا ٹھیک ہی تھا۔“ اس نے سوچا اور گھری دیکھی۔ پونے دس ہو رہے تھے۔

اس نے دروازہ کھولا اور اترنے سے پہلے اسے دیکھا۔ ایک لمحے کے لیے دونوں کی نگاہیں ملیں۔ رسمی شکریے کے وہ الفاظ جو وہ کہنے لگی تھی۔ اسے بھول گئے۔ اس کا دل دھڑکا اور وہ تیزی سے باہر نکلی۔ اس کے پاؤں زمین سے چھوئے۔ اس کے نازک ملامت ہاتھ کی گرفت دروازے پر سخت ہوئی کیونکہ اسے محسوس ہوا تھا جیسے وہ گر رہی ہو۔

وہ چلتی گئی اور وہ سٹیرنگ پر ہاتھ رکھے اسے جاتے دیکھتا رہا۔

”یہ اندر چلی جائے تو میں جاؤں۔“..... اس نے اپنے آپ سے کہا۔

پروہ حیران تھا۔ اس وقت ساڑھے دس ہو رہے تھے۔ رقیہ ہال کا گیٹ ٹھیک دس بجے بند کر کے چابی ہاؤس ٹیوٹر کو پہنچا دی جاتی تھی..... ”کیا اسے ہال کے قواعد کا علم نہیں؟“

اس نے لوہے کا گیٹ زور سے تھپتھپایا۔ پھر تھپتھپایا۔ اسے معلوم تھا کہ گاڑی کھڑی ہے۔ جھلا کر اس نے پوری قوت سے ہاتھ مارا..... ”کیا بے ہودگی ہے؟ پندرہ منٹ پہلے ہی بند کر دیا ہے۔“..... وہ غصے سے بڑ بڑا۔

یوں وہ خوف زدہ تھی کہ کہیں یہ ٹھپ ٹھپ، پرووست نے سن لی تو اسے پارٹیاں اٹینڈ کرنے کا مزہ آجائے گا۔

قدموں کی چاپ سنائی دی تو اس کی جان میں جان آئی کہ نومی گیٹ کھولنے آرہا ہے۔

اور جب اس نے آواز دی..... ”کون ہے؟“..... تو وہ رو دینے والے لجھے میں بولی..... ”دروازہ کھولنا نومی! میں ہوں۔“

اور اس نے جوابا کہا..... ”آپا! اس وقت تو پونے گیا رہ ہو رہے ہیں۔ چاپی ہاؤس ٹیوٹر آپا کے پاس چلی گئی ہے۔“

”پونے گیا رہ“..... وہ چیخنی اور اپنی گھڑی کو روشنی کی طرف کیا جہاں ابھی دس بجھے میں چار منٹ باقی تھے۔

جب وہ کار کی طرف واپس آ رہی تھی۔ اس کی چال شکستہ تھی اور جب اس نے جھک کر کھڑکی میں سے اس سے وقت پوچھا تو اس نے دیکھا کہ اس کے رخساروں پر آنسو بہرہ رہے تھے اور اس کی آواز بھرائی ہوئی تھی۔

تب اس نے دروازہ کھولا اور اسے بیٹھنے کے لیے کہا۔ پر وہ بولی..... ”میں ہال جانا چاہتی ہوں۔“

”گھبرا یے نہیں۔ گھر چل کر میں پر دوست کوفون کر دوں گا۔“  
”پر میری روم میٹ لڑ کیاں کیا کہیں گی؟ میں تو انہیں نو بجے واپس آنے کا کہہ کر آئی تھی۔“..... آنسو تیز رفتاری سے ایک دوسرے کے پیچھے بھاگ رہے تھے۔

”اب کیا ہو سکتا ہے؟ وقت کا خیال رکھنا چاہیے تھا۔ بیٹھیے کچھ نہیں ہوتا۔“  
اور اب بیٹھنے کے سوا اور کوئی چارہ نہ تھا۔ گاڑی خفیف سے دھمکے کے ساتھ راستے پر چل پڑی۔

اور جب وہ گھر میں داخل ہوئی، ماں اور بابا سوچے تھے، فخر اور بلبل پڑھ رہے تھے۔ دونوں نے حیرت سے اُسے دیکھا۔ جب اس کی پریشانی کا انہیں علم ہوا تو وہ اسے تسلی دینے لگے..... ”سمی آپا واہ! ہم تو آپ کو اتنا بہادر سمجھتے تھے اور آپ اتنی بزدل نکلیں۔ ارے! آپ کے ہال کی لڑکیاں تو دو دو دن بغیر اطلاع کے غائب رہتی ہیں۔“

”ان کی بات اور ہے فخر! میں مغربی پاکستان کا سمبل ہوں۔ کوئی بھی ایسی بات ہوئی تو

تان ویسٹ پاکستان پر ٹوٹے گی۔“

”چھوڑیے! اتنی گہری باتیں نہیں سوچتے۔“ ..... وہ اطمینان سے بولا۔

اور پھر وہ چھوٹے سے ڈرائیکٹ روم میں اس کے قریب ہی بیٹھی سن رہی تھی۔ وہ فون پر رقیہ ہال کی پروویسٹ کو صورتحال بتا رہا تھا۔ جانے کیا بات ہوئی تھی، وہ مسکرا دیا تھا۔ پھر اس نے ریسیور اس کے کان کو لگاتے ہوئے کہا..... ”لوقم خود معذرت کرو۔“

اور جب اس نے ایسا کیا تھا، اس کا مضبوط ہاتھ اس کی گردن سے چھوا تھا۔ انہوں نے اسے محتاط رہنے کی تاکید کی۔ ان کا شکریہ ادا کرتے ہوئے اس نے سکھ کا سانس لیا تھا۔ ریسیور کریڈل پر رکھتے ہوئے اس نے ممنون نگاہوں سے اسے دیکھا اور باہر آگئی۔

اس کی جان تو ان دونوں سو لی پرائی ہوئی تھی۔ اس کا کھانا پینا اور آرام کرنا بھی حرام ہو چکا تھا۔ اس کی رنگت پیلی پڑ گئی تھی اور ہونٹ سفید ہو گئے تھے۔ وہ ڈھاکہ کی گلیوں بازاروں میں گھومتی پھرتی، گندوراج کا وہ پھول لگتی جوان دونوں شہر میں جا بجا کھلا پڑا تھا۔

یہ بہار کے دن تھے۔ بکول کی کلیاں چنک کر لوگوں کو محبت و شانتی کا درس دے رہی تھیں، پر یہاں طوفان آیا ہوا تھا۔ ڈھاکا یونیورسٹی کے ایکشن قریب تھے۔ کوینگ کا محاذ گرم تھا۔ گرد نیں چاقو چھریوں کی زد میں تھیں اور نظریں خون کی پیاسی ہو رہی تھیں۔

یہ صرف ڈھاکا یونیورسٹی کے ایکشن نہ تھے۔ یہ نظریاتی جنگ تھی۔ یہ دو نیتاوں کے درمیان کشمکش تھی۔

ایے میں وہ اپنے آرام کا خیال رکھتی اور صحت دیکھتی کہ وہ متاثر ہو رہی ہے۔ اب اسے تو وہاں جانا بھی یاد نہ رہا تھا۔ جہاں وہ خوبصورت رنگ و روپ والی ماچھ بھات پکاتے، کمروں کی صفائی کرتے اور گھر میں گھومنے پھرتے، اچانک کال نیل کی آواز پر چونک چونک پڑتی۔ رک کر دروازے کی جانب دیکھتی اور اسے وہاں نہ پا کر بجھ سی جاتی۔

اور پھر ایک دن انہوں نے فخر سے کہا..... ”اے بیٹے! تم ہی اس کی کچھ خبر لاو۔“

”ماں! آپ بھی بچوں والی باتیں کرتی ہیں۔ میں کہاں ڈھونڈتا پھر دیں گا۔ اسے تو ان دونوں اپنا بھی ہوش نہیں اور آپ ہیں کہ اس کے فراق میں گھلی جا رہی ہیں۔“

اور انہوں نے اس کی بات کا بر امنا تھے ہوئے کہا تھا۔

”دیکھو تو کیا کہتا ہے؟ اب میں اسے یہ کیسے سمجھاؤں کہ دور دلیں کی وہ لڑکی تو مجھے یوں معلوم ہوتی ہے جیسے میرے ہی جسم کا لکڑا ہو۔“

تب ایک دن وہ خود اس سے ملنے چل گئیں۔ وہ اس وقت ریسیشن روم میں بیٹھی پارٹی کے ارکان سے مختلف امور پر بحث کر رہی تھی۔ ماں نے اسے دیکھا تو سر پیٹ لیا۔

جھاڑوں نہیں پھیرتیں ایسی پالینکس پر! دیکھو تو کیا صورت نکل آئی ہے؟ تمہارے گھر والوں میں سے اگر کوئی آجائے تو میرے جنم پر تھوکے گا، ہی نہ؟

اور اس چھوٹے سے کمرے میں جہاں کلاک نکل کرتا تھا، سرخی جے پاڑہ کی ساڑھی میں ماں پیارے اسے اوچنج بیچ سمجھا رہی تھیں۔

ماں کی محبت کیا چیز ہوتی ہے؟ اسے اس لطیف جذبے سے کچھ زیادہ آشنائی نہ تھی، پر بنگال کی اس عورت نے اپنی ممتا کا خزانہ اس پر جس طرح لٹایا تھا اس نے اس جذبے کی ماہیت اسے اچھی طرح سمجھا دی تھی۔

اور جب وہ انہیں سائکل رکھے میں بٹھا کر واپس آئی تو اس کا جی عجیب سے نامعلوم جذبوں سے سرشار تھا۔ ملحقة کمرے میں اس کے ساتھی شور مچا رہے تھے۔ ان کے پاس جانے کی بجائے وہ اسی کمرے میں پھر آگئی جہاں چند لمحے پہلے اس کے سامنے ماں بیٹھی تھیں۔

آنسوؤں کے دوقطرے اس کی آنکھوں سے نکلے اور اس کے دامن پر گر گئے..... ”تم میرے سیاست میں الجھنے پر شاکی ہو، تمہیں گلدہ ہے کہ میں آگ سے کھیل رہی ہوں۔ ماں! میں تمہیں کیا بتاؤں تم خود ہی سب کچھ جانتی ہو! یہ آگ جو کالجوں اور یونیورسٹیوں کی بلند و بالا

عمارتوں کے اندر بھڑک اٹھی ہے۔ جس نے خلوص اور رواداری سمجھی کو جلا ڈالا ہے اب گھروں کی طرف بڑھ رہی ہے۔ ان گھروں کی طرف جن کے مکین سیدھے سادے اور نیک طینت ہیں۔ ماں، جو گھر اس کی پیٹ میں آگئے تو تمہاری یہ بے پایاں محبت میرے لیے ختم ہو جائے گی..... میں اور تم ہمیشہ ہمیشہ کے لیے بچھڑ جائیں گے۔

ماں..... اس کے سینے سے ہوک اٹھی۔ دونوں بازوں میز پر پھیلاتے ہوئے وہ پھوٹ پھوٹ کر رونے لگی۔

دیر بعد آئینہ نے جھانکا تو اسے یوں تھا روتے دیکھ کر حیران رہ گئی۔ دوسرا لوگ بھی آ گئے۔ سب نے وجہ دریافت کی۔ پروہ کیا بتاتی؟ ان سے معذرت کر کے اوپر چلی گئی۔ طبیعت قابو میں ہی نہ تھی۔

اور اگلے دن وہ پھر پارٹی کے مخصوص نعرے لگا رہی تھی۔

ان دونوں ماوں کے خیالات کی پرستار لڑکیوں کی تعداد بہت بڑھ گئی تھی۔ بڑتے کے نیچے بیٹھ کر وہ روزگار تھیں۔

امار باڑی..... تمہاری باڑی کھائے پنہ (میرا گھر..... تمہارا گھر کہاں پنہ! واضح رہے کہ پنہ میں بہت بڑا دماغی امراض کا ہسپتال ہے۔) اور پھر جلوس کی شکل میں واکس چانسلر کی رہائش گاہ پر جاتیں اور پارٹی کو منظور کرنے کی درخواست کرتیں۔

تب نیل گنگن کے سینے پر وہ چڑھا جس کے چڑھنے سے اندھیرے چھٹتے اور اجائے پھیلتے ہیں۔ یہاں وہاں روشنوں قطعوں پر روپہلی چادریں بچھ گئیں۔ پر اس لڑکی کو کچھ نظر نہ آتا تھا۔ آنکھوں کے آگے نیلے پیلے کالے سرخ دھبے ناج رہے تھے۔ موسم ہرگز گرم نہ تھا۔ خوشگوار ہوا پتہ بہار کے بوٹوں اور کیلوں کے پتوں پر دھیرے دھیرے بہ رہی تھی۔ پروہ تھوڑی تھوڑی دیر بعد اپنی گردان پر ہاتھ پھیرتی اور کہتی۔

”کتنی گرمی ہے! جان نکلی جا رہی ہے۔“

اور واقعہ یہ تھا کہ اس پونے چھ فٹے متعصب نوجوان کی پارٹی بہت زوروں پر جا رہی تھی۔ اس کا جی چاہ رہا تھا بیٹ بکسوں کو توڑ ڈالے، لڑکیوں کے بال نوج لے اور ہر طرف بھگدڑ مچا دے۔ لوگوں کے سینوں میں اتر کر انہیں وہ کچھ دکھا دے جو اس کا شعور دیکھ رہا تھا۔

لڑکیاں دوٹ ڈالنے کے لیے جو نہی گیٹ سے اندر آتیں وہ ان کی طرف بھاگتی، انہیں اپنی پارٹی کو سپورٹ کرنے کے لیے کہتی، دور تک ان کے ساتھ چلتی، پینل ان کے ہاتھ میں دیتی۔ مسعود اشرف کو یاد رکھنے کا کہتی اور جب وہ آگے جا کر اس کا پینل پھینک دیتیں تو اس کا دل بیٹھ جاتا۔ دن جو یچے اور بہت نیچے ڈوبتا چلا گیا۔ میگولیا کے پھولوں نے خاموشی سے اپنے سروں کو جھکا لیا تھا۔

اندر گنتی ہو رہی تھی اور باہر وہ جھروکوں سے لگی اندر سے آنے والی آوازوں کو سن رہی تھی۔ اس کا ہاتھ اپنے دھڑ کتے دل پر تھا۔ اضطراری حالت میں وہ پلٹی، اس نے شفاف نیلے آسمان کو دیکھا تب وہ گڑگڑائی اور اس کے حضور مسجدہ ریز ہوئی جسے دنیارحمان اور رحیم کہتی ہے۔ معبد! یہ ملک تیرے نام پر حاصل کیا گیا ہے۔ اس کی بقا کو خطرہ ہے۔ اسے محفوظ کر میرے پروردگار۔ کہ اس سے کروڑوں انسانوں کا مستقبل وابستہ ہے۔

باہر کسی نے جئے بنگلہ کا نعرہ لگایا تھا۔ جہاں آرا آئی تو معلوم ہوا کہ سلیم اللہ، محسن، اقبال اور جناح ہال میں شلپی کی پارٹی جیت گئی ہے۔ لیکن وی۔ پی اور جزل سیکرٹری کی سیٹیں دوہالوں میں ان کی پارٹی کو ملی ہیں۔

دس بجے رات تک یونیورسٹی اور اس کے ملحقہ ہالوں کے نتائج کا اعلان کر دیا گیا، ان کے لیے نتائج اگر زیادہ امید افزانہ تھے۔ تو اتنے ماہیں گن بھی نہ تھے۔

حالات تیزی سے آگے بڑھ رہے تھے۔

تاریخ کا انجانا موڑ سامنے تھا۔

اس نے غصے سے کہا..... ”کیا بھرے ہو گئے ہو؟ دس منٹ سے فون کی گھنٹی بج رہی ہے،  
ستتے کیوں نہیں؟“

اور وہ بھی اسی لبجے میں بولا تھا..... ”مجھے کہہ رہے ہو خود کیوں نہیں سن لیتے؟“  
”بہت بد تیز ہوتے جا رہے ہو تم بینو! دیکھتے نہیں میں پڑھ رہا ہوں۔“ ..... فخر برہمی  
سے بولا۔

”دیکھوں کیسے؟ درمیان میں دوفٹ موٹی دیوار جو حائل ہے۔“

اور قصہ یہ تھا کہ ماں کی جوان بھتھتچی کا بوگرہ میں انتقال ہو گیا تھا۔ بابا اور وہ وہاں پر سے  
کے لیے گئے ہوئے تھے۔ گھر میں یہ لوگ اکیلے تھے۔ دو پھر کو دونوں بھائیوں میں خوب کھٹ  
پھٹ ہوئی تھی۔ کیونکہ فخر نے اس کی خوبانیاں کھالی تھیں جنہیں وہ دو دن سے سینت سینت کر رکھتا  
چلا آیا تھا۔ بینو کو اس کا بہت غصہ تھا۔ خوب صلواتیں سنائی تھیں اس نے فخر کو۔ نوبت تو مارکٹ کی  
تک بھی آ پہنچی تھی۔ پر عین موقع پران کا بڑا بھائی کسی کام سے گھر آ گیا تھا۔

رہ رہ کر بینو کے دل میں اب اُٹھ رہا تھا۔ اتنی لذیذ اور میٹھی خوبانیاں جوسومی آپا کے

بھائی نے ان کے لیے بھیجی تھیں جنہیں وہ ڈھنگ سے کھا بھی نہ پایا تھا۔

اب ایسے میں وہ فخر سے کیے بات کرتا۔

اور یوں بھی وہ اس وقت خواتین کے ہفت روزہ بنگالی رسالے "بیگم" میں دینا ج پور کی چند لڑکیوں جو کسی کلچرل شو میں منی پوری رقص کا مظاہرہ کر رہی تھیں، کی تصاویر غور سے دیکھ رہا تھا۔

فخر پھر چینا۔ اٹھتے کیوں نہیں بینو؟

"تمہاری کوئی ڈھونس ہے، جاؤ نہیں اٹھتا۔"

چاروں ناچار وہ خود ہی جلتا بھنتا اٹھا۔ فون پر رقیہ ہال کی ہاؤس ٹیوٹر مزر چوہدری بول رہی تھی کہ سمعیہ علی کو صبح سے تیز بخار ہے۔ بہتر ہے کہ وہ لوگ اسے آ کر لے جائیں۔ ریسیور رکھ کر وہ بینو کے پاس آیا اور اسے بتایا۔ اپنا غصہ وہ یکسر بھول گیا۔ "بیگم" اس نے اٹھا کر تپائی پر پھینکا اور فکرمندی سے بولا۔

"اب کیا کریں؟"

تب انہوں نے اپنے بڑے بھائی کے دفتر فون کیا۔ پروہ وہاں نہیں تھا۔ ہائی کورٹ سے رابطہ کیا، وہ وہاں بھی موجود نہ تھا۔ وہ دونوں سائیکل رکشا پر بیٹھے اور اسے ڈھونڈنے نکلے۔ کسی نے بتایا کہ اقبال ہال میں آل سٹوڈنٹس ایکشن کمیٹی کا اجلاس ہو رہا ہے۔

وہاں پہنچنے تو سٹوڈنٹس ایکشن کمیٹی کی گول میز کا فرنٹ تھی جس کی صدارت وہ کر رہا تھا۔ اجلاس کافی لمبا تھا۔ کچھ دیر انہوں نے اس کے ختم ہونے کا انتظار کیا اور آخر اکتا کر وہ بینو سے بولا..... "ان کی فضول باتیں تو کبھی ختم ہی نہ ہوں گی، تم جاؤ اور کہو ہمیں کارچا ہے۔"

پر بینو نے کہا..... "بھائی! اس وقت تو مجھے ان کے پاس جاتے ہوئے ڈرگتا ہے۔ کہیں ڈاٹ ہی نہ بیٹھیں۔"

اور اس کے حوصلہ دلانے پر وہ ڈرتے ڈرتے اندر گیا۔ اس کے بالکل قریب پہنچ کر اس

نے اس کے کان میں سرگوشی کی۔

اس نے بھائی کو ایک نظر دیکھا۔ کچھ سوچا اور بولا..... ”میرا منتظر کرو۔“..... اس نے باہر آ کر بتایا تو فخر کے چہرے پر بیزاری پھیل گئی..... ”بینو! تم نے کار کے لیے کہنا تھا۔“  
”کہا تو تھا، اب میں کیا اس کی جیب سے چابی نکال لاتا؟“

خلافِ توقعِ مینگ جلد ہی ختم ہو گئی۔ اس کے دونوں بھائی جب کار میں بیٹھ چکے اور کار سڑک پر دوڑنے لگی۔ تب اس نے پوچھا..... ”کیا تکلیف بتاتی تھیں؟“..... بینو نے بتایا۔  
کار رقیہ ہال کے گیٹ کے سامنے رکی۔ اس نے ملازم کو دروازہ کھولنے کے لیے کہا۔  
شام سنہری تھی۔ دراز سیاہ گیسو یہاں وہاں بکھرے ہوئے تھے۔ چنبلی ہال کی سیر ہیوں پر دس بارہ کا جمگٹھا خوش گپیوں میں محو تھا۔ کار زن سے گزری تو چند ایک نے جھلک دیکھی اور بولیں.....  
”ارے! شلپی، شلپی،“..... آفس کے سامنے جب وہ کار سے اترتا تو کامن روڈ کے سامنے کھڑی لڑکیاں چہکیں..... ”شلپی، شلپی۔“

اور اس کے آفس داخل ہونے تک اس کی آمد کی خبر چنبلی ہال، آنرز بلڈنگ اور مین بلڈنگ کے پانچویں تلے تک پہنچ چکی تھی۔

وہ جب مز چودھری کے ساتھ اس کے کمرے میں داخل ہوا تو بستر پر سمعیہ علی خاموشی سے لیٹی تھی۔ آنکھیں بند تھیں۔ بینو اور فخر دونوں جھکے اور اسے پکارا۔ اس نے آنکھیں کھولیں، انہیں دیکھا، موٹے موٹے آنسو وہاں چمک گئے تھے۔

یہ تو بہت حوصلے والی لڑکی ہے۔ چاقو کھا کر بھی اس نے ایک قطرہ آنسو کا نہیں پکایا تھا اور اب یہ رو رہی ہے۔ اصل میں ہوم سکنس کا شکار ہے اور بیماری میں تو انسان اور بھی حساس ہو جاتا ہے۔

اس نے ہمدردی سے یہ سب سوچا۔

نیچے اتر کر اس نے مز چودھری کا شکریہ ادا کیا اور کار شارٹ کی۔

آڈینوریم میں کھڑی اس کی پارٹی کی چند لڑکیوں کو یہ سب بہت ناگوار گزرا..... ”دیکھو تو! کس شان سے اسے بٹھا کر لے گیا ہے۔“ ..... ایک دونے جلے دل سے کہا۔

عظیم پور جانے کی بجائے اس نے کارکارخ جناح ایونیو کی طرف موڑ دیا تھا۔ چھپلی سیٹ پروہ، فخر اور بینو کے ساتھ بیٹھی تھی۔ اس کے پوٹے جل رہے تھے اور ناک کے ناخنوں سے آگ نکل رہی تھی جو اسے جلائے جا رہی تھی۔

ماں والے کمرے میں اسے لٹایا گیا۔ خوراک ہر دو گھنٹے بعد دینی تھی۔ وہ کچھ دری دہاں بیٹھا اور پھر اٹھ گیا۔ بہت سے کام کرنا تھے۔ اسلامک اکیڈمی میں شام میں مجلسِ مذاکرہ منعقد ہونے والی تھی۔ جس میں اسے شامل ہونا تھا۔ پور بانی میں ”برگ“ سے آئے ہوئے اس کے چند جرمیں دوست عشاہی پر مدعو تھے۔ سوڈنٹس یونیورسٹی کا ایک گروپ اس سے سازھے دس بجے ملاقات کر رہا تھا۔

اس نے دونوں بھائیوں کو رات بھر جا گئے اور مقررہ وقت پر دوائی دینے کی تاکید کی اور چلا گیا۔

رات ان دونوں نے باری باری جاگ کر گزاری۔ پہلے وقت میں بینو جا گا اور فخر سویا۔ دوسرا وقت میں فخر جا گا اور وہ سویا۔ بلبل تھا ہی نہیں۔ وہ کالج کی طرف سے مومن شاہی کیڈٹ کالج گیا ہوا تھا۔

صحیح دس بجے اس نے آ کر دیکھا۔ ماں کے بستر پر وہ نہ ہال سی پڑی تھی۔ بخارا بھی تک نہیں اترتا تھا۔ اس کے سر میں شدید درد تھا۔ جس کی وجہ سے وہ کبھی کبھی کراہ دیتی۔ اس کی کلائی کو اس نے چھووا۔ اس کی بند آنکھیں کھلی نہیں، بس پوٹے پھر پھر اتے رہے کیونکہ وہ اس کی آوازن چکی تھی۔

”بخارا بھی تک نہیں اترتا۔ تم لوگوں نے دوائی باقاعدگی سے دی؟“

”ہم تو ساری رات جاگتے رہے ہیں۔“ ..... بینوفور ابولا۔

”زمان کو صحیح اطلاع دینی تھی اور ہاں! تمپر پچ کتنا ہے؟“.....اس نے تیزی سے پوچھا۔

”معلوم نہیں۔“

”کیوں؟“.....اس نے تیزی سے کہا.....”بہت مشکل کام تھا کیا؟ فخر کہاں ہے؟“  
اور جب وہ فخر کو بلانے کے لیے گیا تو وہ غصے سے بڑا بڑا رہا تھا۔ ایک تورات بھر، ہم جاگ  
کر اپنے دیدے پھوڑتے رہے ہیں، اوپر سے ان نواب صاحب نے آ کر رعب ڈالنا شروع کر  
دیا ہے۔ اتنی ہمدردی تھی تورات یہاں رہنا تھا۔

اور فخر کرے میں نہیں تھا۔ خدا جانے کہاں گیا ہوا تھا۔ اسے اور غصہ آیا۔

”یہ اور مصیبت ہے۔ اب پل پل بعد وہ مجھ پر بگزے گا۔ وہ ہوتا تو کم از کم اس کے غصے  
کا آدھا بوجھ تو اٹھاتا۔ دیکھو تو! ماں کی بھتیجی کو انہی دنوں مرتا تھا اور جو اسے مرتا تھا تو سومی آپا کو بھی  
ابھی بیمار ہونا تھا۔

وہ واپس کمرے میں آیا، اس نے تھر مایٹر کیس سے نکلا اور اسے جھٹک کر پنگ کے قریب  
آیا اور جب اس نے اسے منہ کھولنے کے لیے کہا تو اس نے اپنی سرخ تپتی آنکھیں ذرا کھولیں اور  
پھر بند کر لیں۔ مگر اس کا منہ دیے ہی بند رہا، جس پر بینوڑ راجھلانے ہوئے لبجھ میں بولا۔

پلیز سومی آپا! منہ کھولیے تاکہ میں آپ کا تمپر پچر لے سکوں۔ گرنہ وہ جو دوسرے  
کمرے میں ڈاکٹر کوفون کر رہا ہے، جب آ کر یہ دیکھے گا کہ میں نے ابھی تک یہ کام نہیں کیا تو  
میری جان کو آئے گا۔

اور وہ اتنے تیز بخار کے باوجود اس کی اس بات پر مسکرائی تھی اور اس نے اپنا منہ  
کھول دیا تھا۔

وہ درجہ حرارت دیکھ رہا تھا تو اوپر سے وہ بھی آ گیا۔ تیزی سے اس نے تھر مایٹر اس کے  
ہاتھ سے پکڑا۔ پر اگلے لمحے وہ تشویش ناک انداز میں تھر مایٹر کی بجائے اسے دیکھ رہا تھا جس  
کے پتے گال آگ کی طرح سرخ تھے۔

شام تک وہ وہاں اس کے پاس نہیں رہا۔ اس تمام وقت میں اس نے کوئی پندرہ مرتبہ اس کا  
ٹمپر پچھلیا، دس مرتبہ دونوں چھوٹے بھائیوں پر بگڑا، چار پانچ بار نوکر کو ڈالنا اور دو بار اس پر بھی  
غصے ہوا جو چکن سوب نہیں پی رہی تھی۔

اور شام کو جب وہ باہر گیا تو ان دونوں نے شکر کیا کہ مصیبت سے جان چھٹی۔ بینو چڑ کر  
بولا..... ”یوں تو لیدری کا دعویٰ کرتے ہیں اور مزاج دیکھونا ک پر کمھی نہیں بیٹھنے دیتے۔ باہر بڑی  
سے بڑی بات بھی شہد کی طرح پی جاتے ہیں اور گھر میں گھروالوں کا جینا حرام کر دیتے ہیں۔ اللہ  
جانے! شخصیت میں یہ ڈپلومیسی کیوں ہے؟“

اسی شام ماں گھر آگئیں اور ان کے سر سے بھی تیارداری کا بوجھا تر گیا۔

وہ بہت پیلی پڑ رہی تھی۔ چار پانچ دن کے بخار نے اسے بالکل ادھ موکر دیا تھا۔ ذرا سا چلتی تو ہانپنے لگتی اور نہ انگلیں پھو لئے لگتیں، اس کے چہرے کی زردی ماں کو بہت پریشان کیے ہوئے تھی۔ دن میں کئی بار وہ اسے اولٹیں دیتیں۔ کبھی کبھی تو وہ جھنجھلا جاتی اور کہتی..... ”ماں! آپ نے میرے پیٹ کو کیا سمجھ لیا ہے، ابھی ابھی تو میں نے سوپ پیا ہے۔“

اس پر وہ محبت سے کہتیں..... ”اپنی صورت کو نہیں دیکھتی ہو۔ کیسی زرد ہو رہی ہے۔ کھاؤ گی نہیں تو تو انائی کیسے آئے گی؟“

آج صح انبہوں نے اس کے سر میں کچے ناریل کا تیل ڈال کر مالش کی تھی۔ ابھی وہ گرم پانی سے غسل کر کے برآمدے میں آئی تھی۔ اس کے تن پر پنہ کی کریم رنگی سازھی تھی۔ ہم رنگ بلاوڑ بہت چھوٹا تھا، خاصا پیٹ نظر آتا تھا۔ وہ ایسے بلاوڑ نہیں پہنچتی تھی مگر اسے ماں نے سیا تھا اور ماں کو لمبے لمبے بلاوڑ سخت ناپسند تھے۔

اس نے سازھی کے پلو میں چنٹ ڈال کر اسے پیچھے پھینک دیا اور خود برآمدے میں چھاؤں کے رخ پر بیٹھ گئی۔

آج جہاں آ را، روشن اور آئینہ اسے دیکھنی آئی تھیں۔ کھانا کھا کر تھوڑی دیر پہلے وہ گئی تھیں۔  
شام ہو رہی تھی۔ اندر کمرے میں ماں بینو پر خفا ہو رہی تھی کہ اس نے شلمپی کا پاجامہ کا ہے  
کو پہن لیا ہے؟

”ماں! آپ کو اس کی چیزوں کا بہت خیال رہتا ہے۔ ہم سب تو آپ کے لیے بے کار  
ہیں۔ اب اگر میں نے اسے پہن ہی لیا تھا تو صبر کر لیتیں۔“..... اس کے لمحے میں شدید گلہ تھا۔  
”تم انسانوں کی طرح پہن تو ایک بات بھی ہے۔ دیکھو تو پائچے کس قدر گندے کر لیے  
ہیں، پھر بولتی ہوں تو کہتے ہو۔“

سورج دھیرے دھیرے یونچے جا رہا تھا۔ سامنے کے فلیٹ میں مسز احمد تار پر سائزی پھیلارہی  
تھیں۔ اس پر نظر پڑی تو طبیعت کا پوچھنے لگیں۔ اس نے بس سر کے اشارے سے بتایا کہ اچھی ہوں۔  
یوں اس کی نظرا پنے ہاتھوں پر پڑی، وہ بہت زرد ہو رہے تھے۔ ناخن سفید تھے۔ پاؤں  
کا بھی کچھ یہی حال تھا۔

”اللہ! کیسے عجیب لگ رہے ہیں۔ ماں جیسے اندر خون کا ایک قطرہ بھی نہ ہو۔“  
اسے وحشت ہوئی، گھبرا کر وہ اٹھی تاکہ اندر سے ماں کی کیونکس لا کر ناخنوں پر  
لگائے۔..... ”شائد یہی وجہ ہے کہ ماں کو میری زردی بہت ٹھکلتی ہے۔“..... اس نے سوچا۔  
بینو دھوتی پہن کر پاجامہ الگنی پر لٹکا رہا تھا۔ جب اس نے پوچھا۔..... ”کیا ہوا بھی؟“  
اور وہ تنک کر بولا۔..... ”ہونا کیا ہے؟ ماں کو اختلاج ہونے لگا ہے۔ اک ذرا یہ پاجامہ  
پہن لیا تھا نا۔“

وہ کیونکس کی شیشی اٹھا کر باہر آ گئی۔ ناخنوں پر ہلکا چھلکا کوٹ پھیرتے ہوئے وہ مسکرا  
رہی تھی۔ اس گھر میں کبھی ایک دوسرے سے بڑھ کر ہیں۔ مجھے تو اندازہ ہی نہ تھا کہ وہ شلمپی اس  
درجہ متلوں مزاج بھی ہو سکتا ہے۔ شامت اعمال سے جو کہیں اسے میری ایک دو دن مزید  
تیمارداری کرنی پڑ جاتی تو جانے اپنے بھائیوں کے ساتھ ساتھ وہ میرا بھی کیا حال کرتا۔ کیسے گزارا

تحا اس دن، اللہ توبہ! اسے ہنسی آگئی۔

فخر اس کے لیے چٹکوں سے چکن سوپ لایا تھا۔ جب وہ اسے پلانے لگا تو وہ کہیں کہہ بیٹھی۔ ”جی نہیں چاہتا۔“ اس پر وہ تیز آواز میں بولا تھا۔ ..... ”تمہارا جی بہت سی چیزوں کو نہیں چاہے گا۔ پر وہ سب تمہیں کھانی پڑیں گی، چلو اسے پیو۔“

اور پھر یوں ہوا کہ سوپ کا پورا پیالہ اسے پلا دیا گیا۔ اس نے نہ نہ کی بھی، پر اس کا کچھ فائدہ نہ ہوا۔ سوپ کو اندر گئے ابھی دو منٹ بھی نہ ہوئے تھے کہ وہ باہر آ گیا۔ یوں کہ وہ جو چوک کے بالکل پاس بیٹھا اخبار دیکھ رہا تھا، اس کا سفید پا جامہ بھرا اور جب اس نے اسے سر سے پکڑا تو اس کا ہاتھ بھی اس میں نہایا تھا۔

اس کی آواز پر خادمہ تولیہ اور پانی لے آئی۔ فرش بھر گیا تھا۔

اور جب اس کے اندر سے مزید کچھ آنے کی امید نہ رہی تو اس نے اسے کلی کروائی اور اس کا منہ تو لیے سے صاف کیا۔

وہ بہت شرمندہ ہو رہی تھی پر اسے سکون ملا جب اس نے یہ دیکھا کہ اس کے چہرے پر کراہت یا بیزاری کا ہلکا ساشایہ تک بھی نہیں ہے۔ وہ اسے لٹا کر خود شامک پڑے بد لئے چلا گیا تھا۔ جب خادمہ فرش صاف کر رہی تھی، فخر نے آ کر دیکھا اور غصے سے بولا ”مجال ہے جو کسی کی بات سن لیں۔ ٹھونس ٹھونس کر پلانے کا نتیجہ دیکھ لیا اور جو کسی اور سے ایسا ہو جاتا تو پھر اس کی گت بننے دیکھنی تھی۔“

شفاف آسمان پر ندوں سے بھر گیا تھا۔ فلیٹوں کی چمنیوں سے دھواں فضا میں اٹھنا شروع ہو گیا تھا۔ مچھلی کی بارے میں پھیل گئی۔

اس نے اپنے ہاتھوں کو دیکھا۔ گلابی رنگ کے عکس نے ان کی زردی کو کچھ کم کر دیا تھا۔ اچانک اس نے اپنے کان کھڑے کیے۔ وہ پچھلے برآمدے میں ماں سے با تین کر رہا تھا۔ ..... ”تو یہ بھیرب بازار سے آ گیا ہے۔“

پھر وہ ماں کے ساتھ اس کے پاس آیا۔ وہ ساڑھی کا آنچل شانوں پر لپٹئے، پاؤں بانس کی چھوٹی تپائی پر رکھی بیٹھی تھی۔ اس نے بغورا سے دیکھ کر ماں سے کہا تھا..... ” یہ بہت کمزور اور زرد ہو رہی ہے۔ کیا دوائی نہیں لے رہی ہے؟“

ماں کے جواب میں وہ بولا تھا۔ ..... ” اچھا آج میں اسے لے کر زمان کے پاس جاؤں گا۔ ” چائے وہیں آگئی تھی۔ عین اسی وقت آلو بخاروں اور خوبانیوں کی دو پیٹیاں نوکر نیچے سے لا یا جو سمعیہ علی کے بھائی نے ان کے لیے اپنے کسی ملنے والے کے ہاتھ بھجوائی تھیں۔

” بھی ! لا ہور والے بہت زیادتی کرتے ہیں۔ ” ..... اس نے کہا اور نوکر سے پوچھا کہ..... ” انہیں کون لا یا ہے؟“

اس نے بتایا کہ کوئی جیپ والے صاحب تھے جو مجھے دے کر خود چلے گئے ہیں، ویسے وہ پہلے بھی آچکے ہیں۔

” ارے تو جانے کیوں دیا؟ عجیب حمق ہوتم۔ ” ..... ماں نے غصے سے کہا۔

” شلپی ! تم لا ہور خط لکھو کہ وہ ایسی تکلیف نہ کیا کریں۔ ”

” پھر کیا ہوا ماں ! آپ تو یونہی تکلف کرتی ہیں۔ ” ..... وہ بولی۔

” نہیں بیٹی ! یہ تو سراستہ تکلیف ہے۔ ”

باہر اندر ہیرا چھا گیا تو ماں نے آکر اس سے کہا..... ” بیٹی ! تم تیار ہو جاتیں، شلپی تمہیں ڈاکٹر کے پاس لے جانا چاہتا ہے۔ ”

” اس کی کیا ضرورت ہے ماں ! میں تو اب بالکل ٹھیک ہوں۔ بس ذرا سی کمزوری ہے، رفتہ رفتہ وہ بھی ٹھیک ہو جائے گی۔ ”

” نہیں بیٹی ! تفصیلی معاشرہ ہو جائے گا۔ ”

” چھوڑیے ماں ! ” ..... وہ ابھی۔

” ارے چھوڑوں کیا لڑ کی۔ ڈاکٹر اچھی طرح دیکھ بھال کر دو امیں لکھ دے گا، چلو اٹھو۔ ”

اور جب وہ آہستہ آہستہ سیرھیاں اتر کر نیچے آئی تو اس کی آنکھوں تلے اندھیرا چھارہا  
تھا اور سانس دھونکی کی طرح چل رہا تھا۔

ڈاکٹر زمان اسے دیکھ کر مسکرا کر ایسا اور بولا..... ”کتنے دن اور دوائیں کھانا چاہتی ہیں؟“  
پھر گاڑی جناح ایونیو کے ایک میڈیکل سٹور کے سامنے رکی اور وہ نسخہ لے کر باہر نکلا تو  
اس نے سوچا..... ”اب تو یہ ان لوگوں پر صریح اجازی دیتی ہے۔“

اپنے ہاتھ میں پکڑا دواؤں کا خاصا بڑا پیکٹ اس نے بیک سیٹ پر رکھا اور گاڑی شارٹ  
کی تو وہ بولی..... ”آپ مجھے بہت زیر بار کر رہے ہیں۔ دواؤں کا بل مجھے دے دیجیے۔“

اس نے دیکھا وہ اس کی بات پر زیر لب مسکرا کیا۔ باہر دیکھتے اور گاڑی کو موڑتے اس نے  
کہا تھا ”گھبراو نہیں، جب تم ہال جاؤ گی تو بل تمہیں پہنچ جائے گا۔“

اور جب وہ ڈھا کار لیں کورس روڈ کو پیچھے چھوڑ کر نیو کیمپس کی سڑک پر آگئے جس کے  
ایک طرف نیو مارکیٹ اور دوسری جانب عظیم پورٹیٹ تھی۔ اس نے قدرے چونک کر دیکھا،  
گاڑی گھر جانے کی بجائے نیو مارکیٹ کی طرف مڑ گئی تھی۔ پھر گرین روڈ سے ہوتی ہوئی اب سینڈ  
کپیٹل کی شفاف و فراخ سڑک پر دوڑ رہی تھی۔

رات تاریک تھی۔ آسمان پر ستارے جھلما رہے تھے۔ بول گرین ٹیونٹا کو ڈرائیور کرتا  
وہ اور قریب بیٹھی سمعیہ علی جو کھڑکی سے آتی ٹھنڈی خوشگوار فضائے لطف اٹھاتے ہوئے باہر  
دیکھ رہی تھی۔

گاڑی سینڈ کپیٹل کی جھیل کے سامنے رک گئی۔

وہ لطف ضرور اٹھا رہی تھی پر اس کے دل میں جذبات کا مدد جزر بھی تھا۔ اس نے سٹرینگ سے  
ہاتھ اٹھا لیے تھے۔ پشت اپنی جانب کے دروازے سے لگاتے ہوئے وہ اس کی طرف متوجہ ہوا۔

اس کا دل دھک دھک کر اٹھا۔ خاموشی ٹوٹی، اس نے کہا تھا..... ”کیا تم مجھے وہ پنجابی  
گیت سناؤ گی جو تم نے باری سال ماں کو سنایا تھا۔“

”گذگاڑ! تو اس نے وہ گیت سناتھا اور اسے پسند بھی کیا تھا۔“..... اسے عجیب سی خوشی کا احساس ہوا۔

دیر تک اس سے کچھ بولا ہی نہ گیا۔ یہاں کار میں اور باہر مکمل خاموشی تھی۔ سینڈ کپیٹل کی عجیب و غریب طرز تغیر کی ارغوانی عمارتوں میں کہیں کہیں بر قی قمیع ٹھیماتے تھے۔ جھیل پر اندر ہمرا چھایا تھا۔ کسی مینڈ کے ٹرانے کی آواز بھی اس سکوت کو نہیں توڑتی تھی۔ اوپر گھرے سیاہ آسمان پر جگنو کی طرح چمکتے ستارے اچھے لگ رہے تھے۔ رات بہر حال خوبصورت تھی۔

اس کا دل دھڑک رہا تھا اور یہ دھڑکن اتنی تیز تھی کہ وہ بھی اس کی آواز بخوبی سن رہا تھا جو اس سے قدرے فاصلے پر اطمینان سے نالگیں پھیلائے بیٹھا، اسے ہلکے ہلکے اندر ہیرے میں دیکھ رہا تھا۔ اور جب اس نے یہ کہا..... ”میں حیران ہوں آپ پنجابی گیت سننا چاہتے ہیں۔“  
تو اسے بذاتِ خود یہ محسوس ہوا تھا کہ اس کی آواز بدی ہوئی ہے اور اس میں اعتماد اور یقین نہیں ہے۔

”حیران کیوں ہو تم؟“..... وہ خوشدلی سے ہنسا۔ ”فن اور فنکار تو سہوں کے مشترک ہوتے ہیں۔“

”سہوں کے ہو سکتے ہیں مگر آپ لوگوں کے نہیں جنہیں بنگلہ قومیت کا ہو کا ہے۔“  
اور اس نے اس بات کا کوئی جواب نہیں دیا۔ نشت سیدھی کرتے ہوئے چابی گھمائی اور گاڑی چلا دی۔ تب اس نے سوچا۔ ..... ”یہ میں نے کچھ اچھا نہیں کیا۔ یہ تو میرا محسن ہے۔ اس کے مجھ پر بہت سے احسان ہیں۔ اس بھرے پڑے ڈھاکا میں اس کا گھر میرے لیے سکون و عافیت کی سب سے بڑی جگہ ہے۔ یہ میں نے کیا کیا؟ یوں ضدیں اور تناؤ مصلحتوں کے دروازے بند کر دیتے ہیں۔“

اس نے رُخ پھیرا اور اسے دیکھا۔ یہاں خاصی روشنی تھی اور اس کا چہرہ بخوبی نظر آتا تھا۔

کینے منگی گھوڑی کینے منگائی کون سودا گر لیا

شلپی منگی گھوڑی بابا منگائی چاچا سودا اگر لیا

بنوں تاں تیری آں بڑی رعناء

وڈھیاں بھائیاں! دی بھیناں

بنوں تاں تیری آں وڈی گوتی

وڈے دادے دی پوتی

نک چمک دے موتی

(شادی کے لیے گھوڑی کس نے مانگی اور کس نے منگائی ہے اور کون سودا اگر لایا ہے۔

شلپی نے گھوڑی مانگی۔ بابا نے منگائی اور چاچا سودا اگر لایا ہے۔ تیری دہن بہت خوبصورت ہے۔

بڑے بھائیوں کی بہن ہے۔ اس کا تعلق اوپنچی ذات سے ہے اور وہ بڑے دادے کی پوتی ہے اس

کی ناک میں موتی چمکتے ہیں۔)

وہ گارہی تھی۔ گاڑی کی رفتار کم ہوتے ہوتے گلشن کی اس دیران سڑک پر ختم ہو گئی تھی۔

وہ بازوؤں پر سر کھے گیت سن رہا تھا۔

”تمہاری آواز خوبصورت ہے، اس میں سوز ہے۔“ گانا ختم ہونے کے خاصی دیر بعد

اس نے کہا۔

اس نے نذر الاسلام کا بنگلہ گیت بھی گایا۔

بنانی اور گلشن کا چکر کاٹ کر اب وہ ڈھا کا کنٹونمنٹ میں آگئے۔

پارک کے سامنے گاڑی روک کر اس نے اسے تھوڑی دیر وہاں گھونے کے لیے کہا۔

وہ اترنا نہیں چاہتی تھی۔ اسے میجر آغا اور کرنل قریشی کا ڈر تھا۔ پر اس نے اس خوف

کا اظہار کرنا مناسب نہ سمجھا اور ساڑھی کا پلوٹھیک کرتی باہر آگئی۔

پارک خوب لمبا چوڑا تھا۔ ٹیوبوں کی روشنی میں ہری بھری گھاس، بیلے اور گلاب کے

پھول اچھے لگ رہے تھے۔ بچے سی سا پرا چھل کو درہ رہے تھے۔ ان کی مائیں بیچوں پر بیٹھی خوش

گپیوں میں مگن تھیں۔ وہ نبتا ویران حصے کی طرف بڑھ گیا۔

اتنا سا چل کر ہی وہ تحکم گئی تھی اور جب وہ گھاس پر چکر کاٹ رہا تھا، وہ بینچ پر بیٹھی اسے دیکھتے ہوئے سوچ رہی تھی کہ ماں کیا کہتی ہوں گی۔ میرا معاشرہ ہی ابھی تک مکمل نہیں ہوا۔

”آؤنا! تھوڑا سا تم بھی چلو۔“..... وہ اس کے قریب آگیا۔

”میں تحکم گئی ہوں، یوں بھی یہاں مجھ سر بہت زیادہ ہیں۔“

اس کے اصرار کرنے پر اس نے صرف دو چکر کاٹے اور واپس اسی جگہ آ کر بیٹھ گئی۔

مجھ سر بہت کاٹ کاٹ بے حال کر دیا تھا۔

تھوڑی دیر بعد وہ بھی آ گیا۔ اس کے بالکل قریب بیٹھا تو اسے اپنے جسم میں شدید سنسنہ ہٹ کا احساس ہوا۔ کافی دیر خاموشی رہی۔ تب اس نے گھمبیر آواز میں کہا!

”سمعیہ! میں تم سے کچھ کہنا چاہتا ہوں۔“

وہ چونکی۔

اس نے پہلی مرتبہ اس کا نام لیا تھا۔

”کہیے!“..... وہ اپنے حواس پر قابو پاتے ہوئے بولی۔

”میں تم سے شادی کرنا چاہتا ہوں۔“

”مجھ سے شادی؟“..... اس نے پا گلوں کی طرح بوکھلا کر دھرا یا۔ یہ بات بالکل ایسی ہی تھی جیسے کوئی اس سے یہ کہہ کر آج سورج مشرق کی بجائے مغرب سے نکلا تھا۔ کیسی انہوںی بات اس نے کہہ دی تھی۔ ناقابل اعتبار، ناقابل یقین۔ کچھ عرصے سے وہ یہ محسوس کرنے لگی تھی کہ وہ اسے پسندیدہ نظروں سے دیکھنے لگا ہے۔ پر وہ یہ تو کبھی سوچ بھی نہ سکتی تھی کہ وہ جو بنگلہ قومیت کا پرستار ہے، عمر بھر کے بندھن کے لیے درخواست کرے گا بھی تو اس سے جو بنگالی نژاد نہیں۔

اس نے ایک نک اپنے سامنے اگی گھاس کو دیکھا۔ اس کا دھک دھک کرتا دل سکون

پڑ رہا کیونکہ اس کی آنکھوں نے سڑکوں، بازاروں اور گلیوں میں اپنی قوم کا بے گناہ خون بہتا

دیکھ لیا تھا۔ تب وہ جذبات سے عاری آواز میں بولی!

”آپ مجھ سے شادی کرنا چاہتے ہیں جس کا تعلق پنجاب سے ہے اور پنجاب جس سے آپ کو نفرت ہے۔“

”تمہارا تعلق اس ملک کے جس حصے سے بھی ہے، اور تم خواہ کسی نسل سے بھی ہو، میں نے تمہیں پسند کیا ہے اور تمہیں ہمیشہ کے لیے اپنا ناتا چاہا ہے۔“

”یہ ممکن نہیں اجتنی الرحمن! آپ کے اور میرے درمیان ذہنی اختلافات ہیں۔ آپ کی اور میری راہیں جدا ہیں۔ مجھے افسوس ہے!“

وہ انھی گئی اور اس کے ساتھ ہی وہ بھی کھڑا ہو گیا۔ ساتھ ساتھ چلتے وہ کارتک آئے۔ اس نے اندر بیٹھ کر اس کے لیے دروازہ کھولا۔

گاڑی گھر کے سامنے رکی۔ وہ اتری۔ اس نے ابھی ایک قدم ہی اٹھایا ہو گا جب اس نے پکارا۔

”سمعیہ! یہ اپنی دوائیں لے جاؤ۔“

وہ مڑی۔ کار کی جلتی روشنی میں اس نے اس کے چہرے کو دیکھنے کی ہمت نہ کی۔ بس آنکھوں کو بے مقصد ادھر ادھر گردش دیتے ہوئے بولی..... ”یہ میں نہیں لوں گی۔“

”تم کچھ بے وقوف بھی ہو۔“..... وہ اسی پرانے لمحے میں بولا..... ”اسے پکڑو، بیگانوں جیسی باتیں نہیں کرتے۔“

اس کی اس بات پر اس کا ضبط جواب دے گیا۔ آنسو اس کے خساروں پر بہہ نکلے اور وہ رندھی آواز میں بولی۔..... ”آپ تو زخموں پر نمک پاشی کرتے ہیں۔ بیگانے تو آپ بن رہے ہیں۔ اجنیت کی دیواریں تو آپ کھڑی کر رہے ہیں، خلوص کو نفرت میں آپ بدل رہے ہیں اور پھر کہتے ہیں کہ آؤ ہم تم ایک ہو جائیں۔ ہم تم ایک ہو بھی گئے تو اس سے کیا فرق پڑے گا؟ جو آگ لگ گئی ہے اسے کون بھائے گا؟ آپ لوگوں نے تو زمین کو ایک خاص قوم اور نسل کے لیے

مخصوص کر دینے کا فیصلہ کر لیا ہے۔ اس میں میرے لیے گنجائش کہاں ہے۔“

وہ آنسو بھاتی اندر کی طرف چلی گئی۔ دوسرے فلیٹ کے عین درمیان سیڑھیوں پر بیٹھ کر وہ روتی رہی۔ گھٹی گھٹی سکیاں لیتی رہی۔ دل کا درد باہر نکالتی رہی، آنسوؤں سے بھری آنکھیں اٹھا کر کبھی کبھی اور پر نیچے بھی دیکھ لیتی کہ کوئی آتونہیں رہا ہے۔ اور جب وہ کھل کر روچکی تو اس نے اپنی آنکھوں کو صاف کیا اور اور پر چڑھنے لگی۔ پر اتنا روچکنے کے بعد بھی اس کی آنکھیں نہ ہو جاتی تھیں۔

اسے تو یہی سمجھنہیں آتی تھی کہ وہ جسے اپنی قوم اور زبان کی اتنی متتا ہے، کیسے اسے پروپوز کر بیٹھا ہے جو بنگالی نژاد نہیں۔ کیا میری خوبصورتی نے اسے اپیل کیا ہے؟ وہ خود سے پوچھتی۔ پر جب وہ غور کرتی تو کہتی۔ ..... ”لو! میں کہاں کی ہیں آف ٹرائے ہوں جو وہ مجھ پر مر منا ہے۔ اس کی تو اپنی پارٹی میں کئی لڑکیاں بے حد دلکش ہیں جو سو جان سے اس پر فدا بھی ہیں۔“

تب وہ سوچتی، کہیں اس نے مذاق نہ کیا ہوا اور یہ خیال اس کی آنکھیں پھرا دیتا۔ ذہن سے چنگاریاں پھوٹتیں۔ اس کا دل ڈوب ڈوب جاتا۔ وہ کرسی سے اٹھ کر اونڈھے منہ بستر پر لیٹ جاتی۔ اول دن سے آخر تک اس کا بر تاؤ یاد کرتی۔ ایک ایک حرکت کا سوچتی اور پھر اپنے آپ سے کہتی۔ ..... ”اس نے میرے ساتھ قطعی مذاق نہیں کیا، وہ اپنی اس خواہش کے لیے بہت سنجیدہ ہے اور یہ خیال اس کے لیے وجہ سکون بنتا۔

یوں اس نئے حادثے نے اسے ذہنی طور پر بالکل مفلوج کر دیا تھا۔ ہوش و حواس کے خانے کو یوں معلوم ہوتا تھا جیسے دیمک چاٹ گئی ہو۔ شام میں جب اس کی روم میٹ لڑکیاں کھانا کھانے کے لیے نیچے چلی جاتیں۔ کمرہ خالی ہو جاتا تو ساری بیان گل کر کے وہ انہی سوچوں میں ڈوبی رہتی۔ جب وہ اوپر آتیں، اور ان کے بٹن دبانے سے گاڑھے اندھیرے میں ڈوبا کرہ جگہا اٹھتا، تو وہ حرمت سے اسے دیکھتیں جس کی آنکھیں ایکا ایکی روشنی ہو جانے سے الاؤں کی طرح جھکنے لگتیں۔ تب نیلا کہتی۔ ..... ”سوئی! کیا بات ہے۔ تم کھانا کھانے نہیں

گئیں؟ تمہارا شریر کیسا ہے؟“

ساتھ ہی وہ اس پر جھک جاتی۔ اس کی پیشانی پر ہاتھ رکھتی، کلائی چھوٹی۔

”بخار تو نہیں ہے پر تم اتنی ڈھیلی کیوں ہو رہی ہو۔ کیا تکلیف ہے تمہیں؟“

اور وہ کہتی..... ”کچھ بھی نہیں۔ بس یونہی ہر سے لیٹئے رہنے کو جی چاہتا ہے۔“

”تو ڈاکٹر کے پاس کیوں نہیں جاتی ہو؟“

روشنی میں کچھ دیر وہ ساکت لیٹئی رہتی۔ اپنی روم میٹر کو دیکھتی جو کمرے میں ایک آدھ چکر کاٹنے کے بعد اپنی اپنی کرسیوں پر بیٹھ کر نیبل لیمپ جلا تیں اور پڑھنے میں جست جاتیں۔

تب جانے کیا ہوتا، وہ بے چین ہو کر اٹھتی۔ اس کا دل اندر ہی اندر کتنا۔ سر گھومتا۔

ہڑ بڑا کروہ باہر نکلتی۔ کوریڈور کی ٹھنڈی دیوار پر اپنا رخسار رکھتی۔ ترپ کر سر پھرا اٹھا لیتی۔.....

”تیرابیڑا غرق ہو! کس عذاب میں تو نے مجھے پھنسایا ہے۔“..... ایسے میں جہاں آ را اور روشن پر بھی سخت غصہ آتا۔ یونیورسٹی ہنگاموں کی وجہ سے بند تھی اور وہ دونوں گھروں کو لوٹ گئی تھیں۔..... ”کم بخشنیں! انہیں بھی اپنے گھروں میں انہی دنوں مرتا تھا۔ اب کیسے مزے سے اپنی ماوں کے گھٹنوں سے لگی بیٹھی ہوں گی اور چٹ پٹ کھانے کھاتیں اور بہن بھائیوں سے گپیں لڑاتی ہوں گی۔ ایک بیہاں میں ہوں جو اس مصیبت میں چھنسی مر رہی ہوں۔ اب اگر وہ ہوتیں تو پریشانیوں اور اجھنوں کا یہ غبار جو میرے سینے پر یوں چڑھ دوڑا ہے، اس کے کیتھارس سے میری جان تو ہلکی ہو جاتی۔“

دل بیٹھا جاتا تو وہ سوچتی..... ”اے اللہ! اس کی کیا وجہ ہے؟ یہ کا ہے کوڈ و بتا ہے؟“

تب اسے بھوک کا احساس ہوتا۔ انہی قدموں سے وہ نیچے کے لیے چل دیتی۔ لفت کا بٹن دبا کر اس کے آنے کا انتظار کرتی، پھر نیچے آتی جہاں سنسان برآمدوں اور دیران را ہداریوں سے اسے خوف سامحسوس ہوتا۔

ڈامنگ روم بھائیں بھائیں کر رہا ہوتا، وہ کچن کی طرف جاتی جہاں دادی لوگ زمین پر

اپنی اپنی چٹائیاں بچھائے سونے کی تیاریاں کر رہی ہوتیں۔ وہ انہیں آواز دیتی تو آگے گے سنتی۔..... ”آپا! تازاتاڑی (جلدی جلدی) بجات کیوں نہیں کھاتی ہو؟“

اسے انہیں تکلیف دینے پر افسوس بھی ہوتا۔ پر جب وہ چپکی کھڑی رہتی تو سید پور کی اس دادی کی ممتاز ایک دم، ہی اُبل پڑتی۔ وہ اسے پکارتی اور پھر اسے بالکل اپنے پاس بٹھا کر بجات، زرامیش اور ماچھ دیتی۔ بجات ٹھنڈا ہوتا، مچھلی ٹھنڈی ہوتی اور زرامیش بھی۔ وہ تھوڑا کھاتی، مسور کی دال پیتی۔ دادی، دوسری دادی سے کہتی۔ ..... ”گھر سے دور ہے، ماں یاد آتی ہو گی؟“

اور وہ خود سے کہتی! ..... ”ماں تو مجھے کیا یاد آنی ہے۔ مجھے تواب وہ بھی کم یاد آتا ہے جسے میں اگر دن میں دو تین بار نہ دیکھ پاتی تو میرا جی پر یشان رہتا تھا۔ اس کم بخت مارے عشق اور پارٹی بازی نے مجھے ہرشے سے بیگانہ کر دیا ہے۔“

اب ایسے میں اسے آسی کی آمد کتنی غنیمت معلوم ہوئی۔ اوکاڑہ کا آسی جو ایجو کیشنل ایڈمنیشن میں ڈاکٹریٹ کر رہا تھا، نے آ کر جب اسے یہ بتایا کہ دیست پاکستانی طلبہ کا ایک گروہ سلہٹ لی گارڈن جارہا ہے اور کیا وہ اس میں شامل ہونا پسند کرے گی؟ تو اس نے فوراً آمادگی ظاہر کر دی اور جب وہ شام کو 75 روپے فی کس کے حساب سے فیاض حسین رضوی کے پاس چندہ جمع کروا کے آئی تو سوچ رہی تھی۔

” یہ اچھا ہوا، بہت ممکن ہے کہ میرا دماغ جوان دنوں آؤٹ ہے، ٹھیک ہی ہو جائے۔“

اور دو دنوں بعد ایک صحیح سائز ہے سات بجے وہ اپنے چھوٹے سے اٹپھی کیس کے ساتھ سائیکل رکشا میں کملہ پوریلوے ٹیشن پہنچی تو اس نے دیکھا کہ جانے والے گروہ میں تین لڑکیاں اور سات لڑکے تھے۔ دو لڑکیاں میڈیکل کالج اور ایک ہوم سائنس کالج کی۔

چھوٹی پڑی پر کھڑی چھوٹے ڈبے کی گاڑی میں بینٹھ کر اس نے آسودگی محسوس کی اور باہر جھانکا۔ ریڑھیوں پر کیلے اور انناس بک رہے تھے۔ کم عمر لڑکے پلاسٹک کے لفافوں میں موگل پھلی بیچتے ہوئے صدا میں لگا رہے تھے، بادام، بادام۔ نیلے اور سرخ کناروں والی سفید

سازھیوں میں دعورتیں، پلوکوسر پر سنوارتیں گاڑی کی طرف بڑھ رہی تھیں۔ ان کے آگے پچھے درجن بھر بچے تھے۔ ایک نومرپاش کرنے والے نے اس کی طرف دیکھا اور کہا!

”جوتا پالش کروائیے گا؟“.....اس نے پاؤں پر نظر ڈالی جہاں نازک فیتے والی چپل تھی۔

”نبیں بھئی!“.....اس نے افرادگی سے کہا۔

لڑکا آگے بڑھ گیا۔

چیونگم بک رہے تھے۔ بے بی بسکٹوں والے شور مچار ہے تھے۔ ماتھے پر بڑا سائیک لگائے اور مانگ میں سیند و بھرے ایک ہندو عورت، دوسری گاڑی کی طرف بھاگی جا رہی تھی۔

گاڑی چل پڑی تھی۔ کملالپور کا اوپنے اوپنے محرابوں والا ریلوے اسٹیشن، اب نظروں سے دور ہوتا جا رہا تھا۔ ہر یالی اور سبزہ آنکھوں کو بہت بھلا لگ رہا تھا۔

گاڑی بھاگتی رہی، مختلف اسٹیشن آتے رہے۔ ٹین کی چھتوں والے اسٹیشن، جن کے برآمدوں میں لمبی لمبی داڑھیوں والے بوڑھے، چارخانی دھوتیاں پہنے، ٹوٹی پچھوٹی پینچوں پر بیٹھے نظر آ رہے تھے۔ چھوٹے چھوٹے گھونگھٹ کاڑھے سردوں پر گھڑیاں اور گودیوں میں بچے الٹائے عورتیں، گاڑی میں سوار ہونے کے لیے ایک دوسرے سے لڑتی تھیں۔

فقیروں کا ایک جم غیر ہاتھ پھیلائے ڈبوں کے آگے اللہ بھات دے، نکادے کی صدا لگاتا گزرا۔ وہ کہنیاں اندر کھڑکی کے پٹ پر رکھے، مسلسل باہر دیکھ رہی تھی جب نورین نے اسے جھنجھوڑا۔ وہ چونکی اور اپنے خیالات میں ڈوبی باہر نکلی۔ فہمیدہ نے کہا!..... ”سنو! یہ لوگ کیا کہہ رہے ہیں؟“

فیاض نے پنجابی گیت کی فرمائش کی تھی۔ اس کے دل پر دفتا چوٹ سی گلی۔ شلپی اسے اسی شدت سے یاد آیا۔ جس شدت سے وہ اسے، بھولنے کی کوشش میں مصروف تھی۔

”تو ہو جائے پھر، ایک چٹ پٹا سا گیت۔“..... مصطفیٰ نے تالی بجائی۔

اس کا دل گھبرا نے لگا تھا۔..... ”بھئی! مجھے گیت نہیں آتے، آپ ان سے سئیں۔“.....

اس نے فہمیدہ کی طرف اشارہ کیا۔

”میں کیا میراثن ہوں؟“.....اس نے اپنی منی سی ناک چڑھائی۔

”تم نہیں، تو کیا میں ہوں؟“.....اس نے اس کی بات سن کر قدرے تلخی سے کہا اور  
ٹھنڈی ہوا میں، زور سے سانس کھینچا۔

انناس اور کیلوں کے جھنڈ گزر رہے تھے۔ درختوں میں گھری باشائیں، بیلوں سے  
ڈھنپی نظر آتی تھیں۔ پوکھروں میں کہیں کہیں مرد اور بچے نہار ہے تھے۔ زمین پیشتر خالی پڑی  
تھی۔ امان کی فصل کاٹی جا چکی تھی، کہیں کہیں کسان کام کر رہا تھا، شاید بورو کا اہتمام کیا جا رہا تھا یا  
اوس کی فصل بیجی جا رہی تھی۔

سائز ہے گیارہ بجے، جب انہوں نے کھانا کھانا چاہا تو معلوم ہوا کہ ہلشاہ ماچھ کے سوا  
کوئی دوسری چیز نہیں ملے گی۔

برہمن باڑیہ کے اشیشن پر، وہ سب اتر پڑے۔ سورماٹی گارڈن کے جزل نیجر کا  
سیکرٹری، اپنے دو خادموں کے ساتھ پلیٹ فارم پر کھڑا تھا۔ آسی اسے پہچان گیا تھا، یوں ان کے  
ٹکٹ سری منگل تک کٹھے ہوئے تھے اور میڈیکل کی نک چڑھی فہمیدہ کو، آسی پر غصہ آ رہا تھا۔

”لو! جب برہمن باڑیہ اترنا تھا تو سری منگل کے نکٹ کا ہے کو لینے تھے، مفت میں پیے  
ضائع کئے۔“

اور پلیٹ فارم کے چوبی بیٹھ پر بیٹھے، اس نے تیسرا مرتبہ اس کی زبان سے یہی بات سنی  
تو تملک کر بولی.....”اے بی! کا ہے کو اتنا چلا چلی کر رہی ہو؟ دس بارہ آنے ضائع ہو گئے تو کون سی  
قیامت ٹوٹ پڑی؟“

”ان کی سنو! فی کس بارہ آنے کا ضیاء، ان کے نزدیک کوئی بات ہی نہیں۔“.....اس  
نے ناک چڑھایا۔

اسے تو آسی غریب پر ترس آ رہا تھا۔ اتنا سویٹ اور گذو آسی، جواب اتنا چپ

چاپ کھڑا تھا۔

جب چیک اپ ہونے کے لیے گئی تھی، دو گھنٹے بعد جب آئی تو وہ اس میں لد گئے۔ شہر میں سے گزرتے ہوئے اس کی نظر اچانک ہی مجرم طفیل شہید (نشان حیدر) کی یادگار پر پڑی۔ آسی سے اس نے فوراً کہا۔..... ”ذر اجیپ تو رکوا، میمور میل دیکھتے ہیں۔“

یہاں سائیکل رکشے والے گزر رہے تھے، لڑکے بالے شور مچا رہے تھے۔ راگیروں نے چلتے چلتے، انہیں رک کر دیکھنا شروع کر دیا تھا۔

اس نے ناریل کے درختوں کو دیکھا۔ دو منزلہ مکانوں پر ایک نظر ڈالی اور جب وہ کتبے کو پڑھ رہی تھی، اس کے دل کی گہرائیوں سے صدا اٹھی۔..... ”تیری عظمت کو میر اسلام! جس مقصد کے لیے تو نے اپنی جان قربان کی، خدا کرے کہ اس پر کبھی آنج نہ آئے اور تیری یہ یادگار یونہی قائم رہے۔ (آمین)“

اس کی آنکھوں میں آنسو امنڈ آئے تھے جنہیں اس نے رخ پھیسر کر، ہاتھوں کی پوروں سے صاف کیا تھا۔

اسے شلپی یاد آیا اور اس کے ساتھ ہی مجرم طفیل۔ حب الوطنی، غداری، نفرت، محبت کے یہ سارے جذبات، عجیب طرح گذڈ ہو گئے تھے۔

وہ خاموشی سے سرمائی گارڈن کے چائے کے پودوں اور ان میں کام کرتی عورتوں کو دیکھتی رہی اور اس وقت ہوش میں آئی جب جیپ سر بز پہاڑی پر ایستادہ، خوبصورت بنگلے کی برساتی میں رکی، جہاں ٹی گارڈن کا جزل نیجبر برآمدے کی سیڑھیوں سے نیچے، انہیں خوش آمدید کہنے کو تیار کھڑا تھا۔ بلند و بالا قامت پر، مولیٰ مولیٰ آنکھوں والا یہ عمر آدمی، نواب سر سلیم اللہ کا حقیقی بھانجا تھا۔

ڈائینگ ہال کی وسعت اور شان و شوکت دیکھ کر تو وہ دنگ رہ گئی تھی۔ بس یوں لگتا تھا جیسے ابھی راجہ مہاراجہ، اپنے کروفر کے ساتھ آ کر ان کر سیوں پر بیٹھ جائیں گے۔

اسے تو اپنا آپ اس کمرے میں، اس کرسی پر اور اپنے سامنے دھرے کھانے کے برتنوں  
کے ساتھ، بہت اجنبی محسوس ہو رہا تھا۔

اور جب یہ تکلیف دہ مرحلہ ختم ہوا، تو وہ آرام کے لیے کمرے میں جانے کی بجائے،  
برآمدے میں آگئی۔

تاخدِ نظر پھیلی اوپنجی نیچی سربراہ پہاڑیوں پر اگے، چائے کے بوٹوں سے مالا مال ماحول،  
کس قدر رخوبصورت اور رومانی نظر آ رہا تھا۔ یہ منظر اس کی آنکھوں میں جذب ہو رہا تھا۔ آسمان  
ہلکا ہلکا ابر آ لو دھا۔ پھر وہ جیپ میں لدے اور سیر کے لیے نکلے۔ اور جب وہ پودوں کے بیچوں بیچ  
تصاویر بنوار ہے تھے، میزبان نے اسے بتایا کہ وہ جہاں کھڑی ہے، اس برجی کے پار ہندوستان  
کی سرز میں ہے۔ کیسی مزے کی بات ہے! اس نے سوچا اور اپنی دونوں ٹانگوں کے درمیان برجی  
کو حصار میں لیتے ہوئے، اس نے اپنے آپ سے کہا کہ اب میرا وجود انڈیا اور پاکستان میں تقسیم  
ہو گیا ہے۔

چائے کی بالائی سنہری کونپلوں کو توڑنے میں، خواتین کی مہارت اور مشاتقی دونوں متاثر  
گئی تھیں۔ تقریباً 80 ہزار میل کے رقبے پر پھیلے چائے کے باغات کا زیادہ حصہ، انگریزوں کے  
پاس ہے۔ اس نے یہ بھی جانا کہ لیبر کو، برٹش ٹی گارڈن میں زیادہ سہولتیں حاصل ہیں۔

حضرت شاہ جلال کے مزار کی زیارت کی خواہش بھی، اپنے آپ پوری ہو گئی کہ میزبان  
نے وہاں جانے کا پروگرام اور ان کے بارے میں تاریخ متعارف کروانے کا مشکل کام بھی،  
از خود ہی مرتب کر ڈالا۔

رات کے کھانے کے بعد جب پوربی ہوا میں بوٹوں پر سے پھیل پھیل کر، خوشبوئیں بکھیر  
رہی تھیں۔ اور وہ سب ہاتھوں میں کپ کپڑے خوابناک سے ماحول کا حصہ بننے اپنی اپنی کریسوں  
میں دھنسے ہلکے ہلکے چائے کے گھونٹ بھر رہے تھے۔ میزبان نے تاریخ ان پر کھول دی تھی۔

اس خطے کو حلقة گوشِ اسلام کرنے میں حضرت شاہ جلال کا نمایاں کردار ہے۔ سلہٹ کا

ہندو راجہ گور گوبند ناظم اور سفاک تھا۔ اس کی سفاکی نے ایک صالح مسلمان برہان الدین کے اکلوتے بیٹے کو صرف اس جرم میں قتل کر دادیا کہ اس نے پچ کے عقیقے پر گائے ذبح کی۔

شیخ برہان الدین کی علاوہ الدین خلجی کے دربار میں دردمندانہ اپیل پر شاہ کو اپنا بھتیجا سکندر غازی بھیجنایا۔

مقامی علماء اور مجاہدوں کے گروہ کی قیادت حضرت شاہ جلال کر رہے تھے۔ ایک روایت یہ بھی ہے کہ ہندوؤں نے ان کا راستہ پھر کی سل رکھ کر روکنا چاہا۔ انہوں نے سل کو ہٹنے کا حکم دیا اور یوں اس کا نام سلہٹ پڑا۔

وہ اگلے دن کوئی گیارہ بجے سلہٹ پہنچے۔ ایک صاحبِ دین، صاحبِ علم اور خدا کے برگزیدہ بندے کے مزار پر جور و ناق اور گہما گہما ہو سکتی ہے، وہ اپنے تمام تر لوازمات کے ساتھ یہاں موجود تھی۔ مزار تک جانے کا راستہ دو رویہ دکانوں اور ان میں بکتنے پھول بتا شوں، بزر چادروں، مجاہدوں اور خلقِ خدا کے چلنے پھرنے سے اٹا پڑا تھا۔ نفل اور دعا میں۔ پھیلی ہتھیلیوں پر، پوربو پاکستان پھیلتا اور سکڑتا رہا۔

”میرے اللہ! میرا وطن“..... الفاظ ساتھ چھوڑ گئے اور وہ نم آنکھوں سے باہر آگئی۔ دریائے سرما کے سامنے سرکٹ ہاؤس میں دو پھر کا کھانا اور پھر سلہٹ شہر کی سیر۔ واپسی رات کو ہوئی۔

پھولوں سے بھرے کنج میں چائے پیتے، ٹی گارڈن کی اوپنجی نیچی پہاڑیوں پر گھومتے، کلب میں سکاٹش، آرچ، جرمن، امریکن، برلش اور ویسٹ پاکستانیوں سے باتیں کرتے۔ بوب ہوپ کے گیت سنتے اور پنگ پونگ کھلتے بھی وہ اپنے ذہن کو تلخ تفکرات سے آزاد نہ کر سکی تھی۔ فینچو گنج میں دریا کے کنارے کنارے پیکوڈا ایسے مکان میں کھڑی جب وہ فضا پر نظر ڈالتی تو اسے اختر شیرانی یاد آتا، صوفی تبسم کے وطن کے نغمے یاد آتے۔ تب وہ بے حد معموم اور مدهم آواز میں..... ”اے وطن پیارے وطن، پاک وطن۔ پاک وطن“..... گاتی۔ یہ شاہ جلال کا

مقدس شہر ہے۔ یہ میرے دلن کا حسن ہے، تو اس کی عظمت اور حسن کو یونہی قائم رکھنا۔ وہ جذبات سے بوجھل آواز میں اس سے مخاطب ہوتی جس کے جلوے اسے یہاں ہر سو نظر آتے۔

اور ٹی گارڈن میں اپنے قیام کی آخری شام جب وہ سب صاحب خانہ کے پاس بیٹھنے ان سے باتیں کر رہے تھے۔ لڑکے ماڈ اور لینن کے فلسفوں کی حمایت میں دھواں دھار بول رہے تھے۔ میزبان نے اس سے پوچھا تھا۔ ..... ”آپ کس نظریہ حیات کو مانتی ہیں؟“

اور وہ جو سرخ روغنی جگمگاتے برآمدے میں انواع و اقسام کے پھولوں کو دیکھنے میں محو تھی۔ انتہائی بے نیازی سے بولی تھی۔

”میں کسی بھی قسم کے احساسِ مکتری میں بنتا نہیں۔ اسی لیے مجھے ماڈ اور مارکس کے نظریات سے قطعی دلچسپی نہیں۔ میں اس فلسفہ حیات پر ایمان رکھتی ہوں جو ہر لحاظ سے مکمل اور جامع ہے اور چودہ سو سال گزر جانے پر بھی اپنی اسی افادیت سے زندہ ہے۔“

فیاض حسین ..... جو ”ایشیا سرخ“ ہے ..... کافر ہ بہت زور و شور سے لگاتا تھا، اس کی بات سُن کر رعنونت سے بولا۔ ..... ”لو! تمہارا مطلب ہے کہ ہم احساسِ مکتری میں بنتا ہیں۔“

”اس میں بھی کوئی شک ہے۔“ ..... اس نے بے رخی سے کہا۔

بات یقیناً آگے بڑھ جاتی پر میزبان جو ایک راخِ العقیدہ مسلمان تھا، بولا ..... ”تم لوگ فرسریشن کا شکار ہو کیونکہ تمہیں ایک واضح نصبِ العین کسی نے نہیں بتایا۔ تمہیں یہ معلوم نہیں کہ یہ ملک کس لیے حاصل کیا گیا تھا۔ اب ایسے میں اگر تم اپنی نجات کا ذریعہ ماڈ اور لینن کو سمجھتے ہو تو اس میں تمہارا تو کچھ قصور نہیں۔“

وہ دفتری کاموں میں الجھا ہوا تھا جب اسے وہ خط ملا۔ اس نے سرسری نگاہ اس پر ڈالی اور لفافے کو چاک کیا۔ الفاظ پر نظریں دوڑاتے ہی اس کارنگ بدلا اور پیشانی پر لکیریں نمودار ہوئیں۔ وہ دیر تک بے حس و حرکت بیٹھا رہا اور پھر اسے ردی کی ٹوکری میں پھینکنے کی بجائے اس نے اسے اپنے گرتے کی جیب میں ڈال لیا۔

بقیہ کام اس نے نپٹایا ضرور پر اس لگن اور شوق سے نہیں۔ وہ پریشان ساتھا اور جب وہ دوپھر کا کھانا کھا کر آرام کے لیے دفتر سے ملحقہ کرے میں گیا، اس نے خط کو جیب سے نکالا اور پھر پڑھا۔

میں شادی کے لیے تیار ہوں، اگر آپ وطن دشمن سرگرمیاں ترک کر دیں۔

سمعیہ علی

اور اس بار نہ تو اس کارنگ بدلا اور نہ ہی تیوریاں چڑھیں بلکہ وہ مسکرا یا اور یہ مسکرا ہٹ کافی حد تک طنزی تھی۔

اس نے کروٹ بدلتی اور سونے کے لیے آنکھیں موند لیں۔

تب اس نے کافی کے پیالے کو ہونتوں سے لگایا۔ گھونٹ بھرا اور رائٹنگ پید دراز سے نکلا۔ باہر رات تاریک تھی۔ میز پر ٹبل یمپ کی زرد روشنی بکھری ہوئی تھی جس میں نہاتا ہوا وہ جھکا اور اُس نے لکھا۔

ایلیفینٹ روڈ

دھان منڈی

13 اپریل 1970ء

### عزیزہ سمعیہ علی

تمہیں میرا پیار!

مجھے افسوس ہے کہ میں تمہاری اتنی کڑی شرط کی تعییل سے معدود ہوں۔ تم نے وطن دشمن سر گر میوں کو ترک کرنے کے لیے کہا ہے۔ سمعیہ! میں پوچھ سکتا ہوں کہ ان سے تمہاری کیا مراد ہے؟ مجھے امید ہے تمہیں ان سے پوری آگاہی ہوگی۔ میں تم پر یہ واضح کرنا چاہتا ہوں کہ حب الوطنی کبھی خلااؤں میں نہیں پروان چڑھی۔ قوم اور ملک سے محبت اسی وقت پیدا ہوتی ہے جب افراد کے کندھوں پر ذمہ داریاں ڈالی جائیں اور انہیں ان سے عہدہ برآ ہونے کے موقع فراہم کیے جائیں۔

تم سیاست کی طالبہ ہو۔ اگر 1962ء کا آئینہ تمہاری نظروں سے گزرے تو غیر جانبدار ہو کر اس کا مطالعہ کرنا۔ یقیناً تم پر ثابت ہو گا کہ ساڑھے سات کروڑ کی اس بنگالی قوم کو یکسر نظر انداز کر دیا گیا ہے۔

تم بتاؤ! کوئی خوددار قوم اس صورت حال کو برداشت کرتی؟ یقیناً نہیں لہذا ایشیا اور افریقہ کے بعض ممالک کی طرح ہم لوگ بھی مذہب کی بجائے علاقائیت کی طرف جھک گئے ہیں اور اس کا نتیجہ جو بھی ہو گا جلد سامنے آجائے گا۔

تمہاری دل آزاری کا مجھے دلی افسوس ہے پر میں واضح لفظوں میں کہنا پسند کروں گا کہ ہم

لوگ غلام ہیں اور غلامی کے اس طوق کو گلے سے اتارنے کا عزم رکھتے ہیں۔ ایسے میں وطن دشمن سرگرمیوں کی اصطلاح بالکل بیکار ہے، مجھے اپنی ان سرگرمیوں پر نہ افسوس ہے، نہ شرمندگی۔

اب رہایہ سوال کہ میں نے تمہیں پروپوز کیا؟ ممکن ہے تم سمجھو کہ تمہاری خوبصورتی نے مجھے اپل کیا ہے۔ گواں میں شک نہیں کہ تمہارا معصوم حسن لوگوں کو فوراً متاثر کرنے کی صلاحیت رکھتا ہے۔ پرمیرے سلسلے میں ایسی کوئی بات نہیں۔ تو پھر وہ کون ہی وجہ تھی جس نے مجھے تمہارے سامنے یہ درخواست کرنے پر مجبور کر دیا۔ میں نے اس پر غور کیا اور اس کی تہہ تک پہنچنے سے قاصر ہا۔ بس میں صرف اتنا جانتا ہوں کہ ایک دن مجھ پر یہ انکشاف ہوا کہ میرے خلاف سرگرمی سے کام کرتی وہ لڑکی جو میرے گھر کے افراد کی آنکھ کا تارا ہے، خود مجھے بہت عزیز ہو چکی ہے۔

میں جانتا ہوں کہ میرے اور تمہارے راستے متوازی ہیں۔ ان دور استوں کے درمیان فاصلے بڑھ تو سکتے ہیں کم نہیں ہو سکتے۔ پر پھر بھی میں نے تم سے وہ بات کہہ دی جس کی تمہیں توقع نہ تھی اور تمہارا جواب بھی وہی ہے جس کی مجھے امید تھی۔

سمعیہ علی! بنگال ہماری آرزوؤں اور امنگوں کا مدفن بن چکا ہے۔ جیون کے لیے بھات پانی اور ہوا کی ضرورت نہیں۔ انسان بہت کچھ اور بھی چاہتا ہے۔ میں اگر تمہیں یہ مشورہ دوں کہ اپنے اُن لاکھوں ہم وطنوں کی طرح جو اونچی اونچی کر سیوں پر بیٹھ کر کہتے ہیں۔ بنگال ارے لعنت بھیجو اس بھوکے ننگے پر، ہمارا ناک میں دم کر دیا ہے اور یہ بنگالی! سدا کے کاہل اور سازشی۔ سوچنا شروع کر دوگی تو مجھے امید ہے کہ تمہارا یہ ہر دم ڈوبتا دل تقویت پا جائے گا۔ انسانی جذبات کا دھارا بدلنے کے لیے سوچوں کو ہی بد لنے کی ضرورت ہے۔

اچھا! اب اجازت۔

والسلام

اجتنی الرحمان

”جیوتی۔“.....اس نے ترپ کر کہا.....”بھگوان کے لیے اب خاموش ہو جاؤ۔“

اس نارنجی سارہی والی نے دیکھا تھا کہ اس کارنگ ہمیشہ سے زیادہ سیاہ نظر آ رہا ہے اور  
آنکھوں میں گہرایاں ہے۔

اس نے ہمدردی سے اسے دیکھا اور بولی۔.....”چھوڑ و بھی اجیت! ایسی غدار لڑکی کے  
لیے مرے جاتے ہو۔ جس نے نہ قوم دیکھی نہ دھرم۔“

پروہ شکست خورده لبجے میں بولا۔.....”ایسا تو نہ کہو۔ میں نے اسے اپنا جیون سمجھا تھا۔ وہ  
میرے من کی شانتی تھی۔“

اور اس لڑکی نے نفرت سے سوچا۔.....”ڈوب مرے! کہتا ہے من کی شانتی تھی اور شانتی  
اس کی چھاتی پیٹتی اپنے عاشق کے ساتھ بھاگ گئی ہے۔“

وہ انھا اور بوجھل قدموں سے ہال چلا گیا۔ شام تک وہ اپنے کمرے میں گھونٹ گھونٹ

جن پیتا رہا اور اسی پورٹر کا skin have got you under my skin اگاتا رہا۔

وہ جگن ناتھ ہال کے اُس خاص کمرے میں بیٹھا ان سب لڑکوں پر خونخوار نظریں دوڑاتا

ہوا چیخ رہا تھا جو سروں کو نیچے ڈالے کر سیوں پر بیٹھے تھے۔

”اگر تم نے محسوس کیا تھا اور اپنے ان خدشات کا اظہار بھی منو ہر سے کیا تھا تو میں پوچھتا ہوں کہ مجھے اس سے لा�علم کیوں رکھا گیا؟“

تب دیونے آئے ہستگی سے کہا۔..... ”میں نے اسے محض اپنے واہمے پر محمول کیا تھا کیونکہ رنیش دت کی بیٹی سے کسی بھی ایسے امر کی توقع نہ تھی۔“

اس نے اپنا ہاتھ میز پر پھیلا�ا اور نارنجی سائز ہی والی کی طرف متوجہ ہوا۔

اس نے سرخ روپہلی سائز ہی پہنی اور میک اپ کیا۔ جب وہ اپنی شفاف پیشانی پر بندیا لگا رہی تھی، اس میجر کی بڑی بہن جو خود بھی کسی فلاٹ لیفٹینٹ کی بیوی ہے، نے اس کا چہرہ محبت سے اوپر اٹھایا اور بولی۔

”عاصمہ! تم نے راستے بدلتے ہیں، اب طریقے بھی بدلتے ہو۔“

اس کی آنکھیں ڈبڈبا میں اور گم گم کا وہ خوبصورت یہکہ جسے وہ مانتھے پر لگانے جا رہی تھی، اس نے پھینک دیا۔

اس میجر کی ماں اور دونوں بہنوئی، اروما کی طرف سے شامل ہوئے۔ اس کی ماں کی خواہش پر اس کا حق مہرا ایک لاکھ روپے بندھا۔ جب نکاح کی رسم ادا ہو گئی تو اس کی بوڑھی ماں نے جو پھولدار گھیر والی شلوار پہنے ہوئے تھی اور جس کے کانوں میں ایک سرے سے دوسرے سرے تک چاندنی کی چھوٹی چھوٹی ڈنڈیاں جھول رہی تھیں، اس کے شانوں پر ہاتھ پھیرتے ہوئے اپنی زبان میں کہا تھا۔..... ”تمہیں میری بوڑھی ہڈیوں میں محبت اور سکون ملے گا۔ میں نے وہ سب کچھ تیرے قدموں میں ڈال دیا ہے جو میری عمر بھر کی پونچی ہے، اس لیے کہ تجھے عدم تحفظ کا احساس نہ ہو۔

اور پھر وہ آفیسرز میں سے نکل کر تج گاؤں پنجی جہاں سفید اور سبز پروں والا ٹرائیڈنٹ اسے خود میں سامانے کے لیے تیار کھڑا تھا۔ اس کی آنکھوں سے آنسو نکلے جب اس نے الوداعی

نظریں اپنے گرد پیش پڑا لیں۔ شاید اسے اپنی ماں یاد آئی تھی یا اپنا بھائی۔

اور اس سے دو قدم آگے چلنے والی اسلامی چھاتروں نکھو کی سرگرم کارکن نے جب اسے پلٹ کر دیکھا تو مضطرب ہو کر اس نے اس کے چہرے کو اپنے ہاتھوں میں تھامتے ہوئے کہا تھا۔..... ”اروما! یہ آنسو کیسے؟ پنجاب میں تمہیں اپنا نیت اور محبت ملے گی۔“

اور وہ جو آنکھوں میں چنگاریاں لیے اس داستان کی تفصیلات نہایت غور سے سن رہا تھا، تند آواز میں بولا..... ”یہ اس سے کب سے متعارف تھی۔ پران! تم کیا جھک مارتے رہے ہو۔“ پران کو بھی غصہ آیا۔ بگڑا اور بولا..... ”اجیت دادا! وہ کچھ بھی کرتی، اس کی نیت پر شبہ نہیں کیا جاسکتا تھا اور یوں بھی میں نے تو اسے اس کے ساتھ کبھی دیکھا ہی نہیں۔“

”واقعہ یہ ہے کہ نیلما گھمبیر آواز میں بولی۔“ ارومادت ایک شام ڈھا کار یڈ یوشیشن نمبر ایک سے پروگرام کر کے نکلی تو یہ پنجابی لڑکی بھی اسی وقت فورسز پروگرام کی چینل نمبر دو سے اناؤنسمنٹ سے فارغ ہو کر گیٹ سے باہر آئی۔ ایک وجہہ نوجوان کے ساتھ ارومادت کو بیٹھنے دیکھا تو چونکی اور خود سے بولی۔ ”یہ یقیناً پنجابی یا پٹھان ہے۔“ وہ اروما کو بھی اچھی طرح پہچانتی تھی۔ سننے میں آیا ہے کہ اس نے ہال پہنچ کر فوراً ہماری لڑکیوں سے بات کی جنہوں نے اعتراض کیا کہ اکثر اسے ایک حسین نوجوان کے ساتھ دیکھا گیا ہے۔

اگلے دن اس نے ارسلان سے پتہ کر دیا کہ وہ مجرم ہے۔ تب وہ آفسرز میں پہنچی اور اس نوجوان کو خبردار کیا۔ پران نے اسے تسلی دی اور صورت حال سے آگاہ کیا۔

”یہ باتیں اب کیسے معلوم ہوئیں؟“

”ہماری لڑکیوں سے۔“..... نیلما نے مختصر جواب دیا۔

”میں یہ کہنا چاہتی ہوں کہ وہ پنجابی لڑکی جو بناگالیوں کے انداز میں سائز ہی پہنچتی ہے، دوستانہ مسکراہیں ہر طرف بکھیرتی ہے، کھٹا کھٹ بنگلہ بولتی ہے، گھمبیر مسائل پر ٹھوس اور مدل گفتگو کرتی ہے، اس کا علاج اگر وقت پر نہ کیا گیا تو وہ سب کے لیے ایک نگین مسئلہ بن جائے گی۔“

اور اپسو کے اس پروانڈیا پارٹی کے لیڈر نے دھیان سے منوہر کو دیکھا جس نے بہت سنجیدگی سے یہ بات کہی تھی۔

”سگین مسئلہ بن جائے گی نہیں، بن گئی ہے۔“..... ظہیر نے کہا۔ تم نے دیکھا نہیں، اسلامی چھاتر و شنگھو کو حض اس کی وجہ سے تقویت حاصل ہو گئی ہے۔ اس نے ہماری پارٹی کے کئی مسلمان لڑکوں سے تفصیلی باتیں کی ہیں۔ وہ مذہب کا شوشه چھوڑتی ہے اور مسائل کا تجزیہ بے حد خوبی سے کرتی ہے۔

اروما کے حادثے نے میرے تن بدن میں آگ لگادی ہے۔ میں اسے ٹھکانے لگانا چاہتا ہوں۔ سرجیت نے کہا۔

”یہ اتنا آسان نہیں، مارشل لاء کا زمانہ ہے اور پھر وہ فوجیوں کے خاندان سے ہے۔ یوں بھی شلپی کا خاندان اس کا مقامی سر پرست ہے۔“

”بند کرو بکواس!“..... وہ منوہر پر دھاڑا..... ”ہم اسے اغوا کریں گے، رہا شلپی کا سوال تو اس کی پارٹی کے شرپندوں کو اکسایا جا سکتا ہے۔“

آگے بڑھا تھا جب اسے اپنے بھائی کی نیم پلیٹ نظر آگئی۔

رک کر اس نے اپنے دھڑکتے دل پر قابو پایا اور آہستگی سے دروازے کو اندر کی جانب ہلاکا سادھا رکا دیا۔ کمرے میں خاموشی اور سکون تھا۔ میز کے عین سامنے وہ کہداں اس پر رکھے شاید گہری سوچوں میں کھویا ہوا تھا۔

وہ جب بیٹھ گیا، تب وہ چونکا۔ اس نے گہری نظر اپنے بھائی پرڈالی اور شیشے پر پڑے کاغذ پر آڑی ترچھی لکیریں کھینچنے لگا۔

بو جھل سکوت سے اس کا دم گھٹنے لگا۔ وہ سوچ رہا تھا کہ وہ کون ہی ایسی بات ہے جس کے لیے اسے یوں بلا�ا گیا ہے اور اس کا بھائی اس درجہ پریشان نظر آ رہا ہے۔

دیر بعد اس نے چہرہ اوپر کیا اور بھاری آواز میں بولا۔ بُلبل! میں نے تمہیں نہایت اہم کام کے لیے بلا�ا ہے۔

”کہیے!“

”سمعیہ کل رات آٹھ بجے کے قریب میر پور میں ایک اہم میٹنگ کے لیے جارہی ہے، جس طرح بھی ممکن ہوا سے وہاں جانے سے روکو۔“

اس کی بات ابھی جاری ہی تھی جب بُلبل اسے کاٹتے ہوئے بولا۔ ”شلپی بھیا! اپوزیشن کو دبانا کسی طرح بھی مستحسن نہیں۔ نظریات کے پر چار کا حق ہر انسان کو ہونا چاہیے، آپ لوگ تو بہت جلد اسلامی چھاتروں نگہوں کی سرگرمیوں سے خوفزدہ ہو گئے ہیں۔“

”تم سمجھئے نہیں بُلبل! سمعیہ کو خطرہ ہے۔ تمہیں میں نے اس لیے بلا�ا ہے کہ وہ تمہارے کافی قریب ہے اور تم کل با آسانی اسے ادھراً دھر کر سکتے ہو۔ اس نے زمی سے بولتے ہوئے اپنی بات کو جاری رکھا۔ اپسو کے میمن گروپ جسے سرجیت گائیڈ کرتا ہے نے کلکتہ سے کمائڈو بلائے ہیں تاکہ اسلامی چھاتروں نگہوں کی اس لڑکی کو انغو اکر لیا جائے جس نے طوفان مچایا ہوا ہے۔ غالباً تمہیں اروما دت اور اپسو کے پانچ لڑکوں کا قصہ معلوم ہو جنہوں نے اپنی پارٹی چھوڑ کر

اسلامی چھاتر و شنگھو کی رکنیت اختیار کر لی ہے۔ سننے میں آیا ہے کہ ظہیر کہتا ہے کہ ہم خود پھانسی لگ جائیں گے پر اسے نہیں چھوڑیں گے۔“

اور کرسی پر بیٹھے بیٹھے اسے یوں لگا جیسے زمیں ایکا ایکی بہت تیزی سے گھوم گئی ہو۔

زمین کو ضرور گھومنا چاہیے تھا، اس لیے کہ عظیم پور کے مختصر فایٹ میں بننے والے خاندان کے کسی بھی فرد نے اس کے لیے کبھی یہ نہ سوچا تھا کہ وہ غیر قوم کی ایک لڑکی ہے اور اس کے ساتھ ان کا خونی تعلق نہیں۔ دس ماہ کی مدت میں وہ تو ان کے جان و جگہ میں سماچکی تھی۔

اب ایسے میں وہ یہ کیسے سن سکتے تھے کہ نکسل باڑی تحریک کے غنڈے مغربی بنگال سے اسے اغوا کرنے آئے ہیں۔

اس نے اپنے سائیں سائیں کرتے کانوں، گھومتے سر اور اڑتے حواس پر قابو پایا اور بولا۔ ..... ”وہ ہماری بہن ہے، ہماری موجودگی میں غنڈے خواہ مغربی بنگال کے ہوں یا مشرقی بنگال کے اس کا بال تک بیکا نہیں کر سکتے۔“

”پاگل مت بنببل! تم چوبیں گھنٹے اس کی حفاظت نہیں کر سکتے، وہ ایک لڑکی ہے جس کی آبرداں کی زندگی سے زیادہ قیمتی ہے۔“

”آپ کہنا کیا چاہتے ہیں؟“ ..... وہ جزو ہوتے ہوئے بولا۔

”یہ کہ اُسے ایک دو دن کے اندر اندر اس بات پر آمادہ کرو کہ وہ مغربی پاکستان واپسی چلی جائے۔“

شلپی بھیا! اس نے غصے سے اس کی طرف دیکھا۔ ”اتنی سی بات کے لیے اس قدر لبے چوڑے افسانے کی کیا ضرورت تھی؟“

”بلبل! مجھ پر اعتماد کرو۔ وہ خطرے میں ہے۔ میری اپنی پارٹی کے بہت سے لڑکے اور لڑکیاں ظہیر اور سرجیت کے اس منصوبے میں شامل ہو گئے ہیں۔ گزشتہ سترہ اٹھارہ دن سے میرے آدمی اس کی حفاظت کر رہے ہیں، یوں کہ کسی کو کانوں کا نخبر نہیں۔ پر صورت حال اب

قاپو سے باہر ہوتی جا رہی ہے۔ میں نے ماں سے بھی کہا تھا کہ وہ اسے سمجھائیں کہ اسے محتاط رہنا چاہیے پر معلوم ہوتا ہے اسے اپنی جان سے دشمنی ہے۔“

وہ رکا اور دیر بعد اداں لبھے میں بولا۔.....”اس کا ڈھاکا سے چلے جانا میرے لیے قیامت ہوگا۔ پر میں اسے برداشت کرنے کے لیے تیار ہوں۔“

اپنے بھائی کے آخری جملے پر وہ چونکا اور بہت کچھ سمجھ گیا۔

”ٹھیک ہے!“.....اس نے اٹھتے ہوئے کہا۔

اس نے گیلا تو یہ سینٹ پر پھیلایا اور بستر پر پڑے ”پاکستان آبز رو“ پرنگاہ ڈالی۔ پندرہ اپریل کی صبح تھی۔ اس کی روم میٹ نیلا پینٹ کیے ہوئے گرینگ کارڈ کو جلدی جلدی لفافوں میں ڈال رہی تھی۔ اس نے کام روک کر اسے دیکھا اور بشاش لبھجے میں بولی..... ”سوی! نیا بنگلہ سال مبارک ہو۔“ جواباً اس نے وہی الفاظ اس کے لیے دھرائے۔

اخبار کی پہلی سرخی اس نارنیڈ و کی تھی جو ڈھا کا کے نواحی علاقوں میں 120 میل فی گھنٹہ کی رفتار سے آیا اور جس نے چار ہزار افراد کو اپنا القسمہ بناؤ الاتھا۔ اس نے خبر پڑھی۔

”نئے سال کا پہلا مبارک دن۔“

وہ بستر پر بیٹھ گئی۔ لڑکیاں برآمدے میں نئے سال کی ایک دوسرے کو مبارک باد دے رہی تھیں۔ وہ یا س بھری آواز میں اپنے آپ سے بولی تھی۔

”کوئی کس کا ماتم کرے اور کس کس کی بے حسی کو روئے۔ یہاں ہندوؤں اور انگریزوں سے ناطے دن بدن عروج پر ہیں۔ ایک، کیم بیسا کھو نیا بنگالی سال کہتا ہے اور دوسرا، جو خود کو اپنے کلاس میں شمار کرتا ہے، 31 دسمبر کی شب نئے سال کے انتظار میں کلبوں اور ہوٹلوں میں

گزارتا ہے۔ یہ کون ہیں اور ان کا اپنا سال کون سا ہے؟ یہ انہیں نہیں معلوم اور یہ جاننے کی انہیں تمنا بھی نہیں۔“

اسے اپنے حلق میں کائے چھتے محسوس ہوئے تھے۔ ہیر پر کھی کیتیلی میں پانی سوں سوں کرنے لگا تھا۔ اس نے چائے ڈالی جب جہاں آ رانے آواز دی..... ”خبر تمہارے پاس ہے؟“ ”ہاں اندر آؤ نا۔“

اس نے اخبار اٹھا کر اس کی طرف بڑھایا۔ معنی خیز نظروں سے اسے دیکھا اور آہستگی سے کہا۔..... ”نیا بنگالی سال، چار ہزار افراد ہلاک۔“

”تم ڈھا کہ کلب جا رہی ہو؟“..... اس نے پوچھا۔

”ہاں تم بھی چلو۔ تنبولا کھیل آنا۔“

”دیکھوں گی۔“..... اس نے کہا اور اخبار ہاتھ میں کپڑے باہر چلی گئی۔

اس نے اپنے بالوں کو چھووا۔ وہ ابھی تک گیلے تھے اور ان میں کولون کی مہک تھی۔ اس نے اپنے آپ سے کہا..... ”میں کپڑے بدلتی ہوں، اتنے میں یہ سوکھ جائیں گے تو انہیں باندھ لوں گی۔“

جب وہ سٹول پر بیٹھی بالوں میں برش کر رہی تھی، شفاف آئینے میں اس نے اپنا بغور جائزہ لیا تھا اور خود محسوس کیا تھا کہ اس کی آنکھوں میں تیز چمک ہے، رخسار گلابی اور چہرے پر تازگی اور نکھار ہے۔ گزشتہ دنوں والی پڑ مردگی کا کہیں نام و نشان تک نہ تھا۔

اپسوج روپ کے پانچ اور ایں۔ ایس۔ ایف میں سے تین لڑکوں کی اس کی پارٹی میں شمولیت ایک ایسی خوش آئند بات تھی جس نے اس کے عزم و حوصلے اور جوش و جذبے کوئی زندگی دی تھی۔ سارے تفکرات اس نے ایک طرف پھینک دیے اور تندہی سے دوبارہ کام میں جت گئی تھی۔

گویہ ضرور تھا کہ اس کی مشکلات میں یک دم اضافہ ہو گیا تھا، وہ جو سارا دن دندناتی

پھرتی، اب قدر سے محتاط ہو گئی تھی۔ پندرہ دن کے اندر اندر اس پر دو بار حملہ ہوا۔ اس کی پارٹی کے لڑکے لڑکیوں نے کہا کہ وہ آرمی سے مدد مانگے پر اس نے یکسر انکار کر دیا۔.....

”ہرگز نہیں!“ وہ عزم سے بولی۔ ”زندگی، موت، عزت اور ذلت سبھی اس کی طرف سے ہیں۔ میری یہ خیری جان اگر وطن اور دین پر قربان ہو جائے تو اس سے بڑی سعادت اور کیا ہو سکتی ہے۔ ارسلان! ہمیں حب الوطنی کے دینے جلانے ہیں اور اس کے لیے ہمارا خون چاہیے۔“

ہاں یہ ضرور تھا کہ اس نے اب پستول اپنے پاس رکھنا شروع کر دیا تھا جو اس کی پارٹی کی طرف سے دیا گیا تھا۔

وہ ان دنوں اکثر ڈھا کا کلب میں دیکھی جا رہی تھی۔ یوں وہ پارٹی پالینکس سے قبل بھی کبھی کبھی حمیدہ شریف کی بہن اور بہنوئی کے ساتھ یہاں ہوزری کھیلنے آتی تھی۔ پرتب اور اب میں بہت فرق تھا۔ اس وقت اس کے سامنے ایک واضح نصب العین تھا۔ دراصل اسے یہ احساس ہو گیا تھا کہ اس کی شخصیت میں حسن اور دلکشی ہے۔ وہ شیریں لب والجہ میں بات کرتی ہے جو بُنگلہ زبان کی نسوانی غنائیت سے اور بھی خوبصورت لگتا ہے۔ اس کی گفتگو نکھلوں اور مدلل ہوتی ہے جسے سمجھدار لوگ سننا پسند کرتے ہیں۔

اور یہی وجہ تھی کہ وہ ڈھا کہ کلب کی اپر کلاس سوسائٹی میں اپنے مشن کی تکمیل کے لیے بہت خاموشی سے سرگرم عمل تھی۔

وہ جب سلیقے سے بال گوندھ چکی، اس نے نفیس کڑھت کی آبی رنگ کی ساڑھی پہن لی اور نیچے جانے کے لیے برآمدے میں آئی تو اسے آئینہ ملی جو باہر سے آ رہی تھی جس نے بتایا کہ نیچے بلبل اس کا انتظار کر رہا ہے۔

کرشنو چوڑا کے پاس اس نے بلبل کو کھڑے دیکھا تو وہ حیران رہ گئی۔ اس کا چہرہ اتر اہوا تھا اور آنکھوں میں تھکاؤٹ نمایاں تھی۔

اس نے گھبرا کر کہا۔..... ”گھر پر تو خیریت ہے نا بلبل؟“

”ہاں سب اچھے ہیں۔“ اس نے مختصرًا کہا۔

”پر تم کیسے ہو رہے ہو۔ طبیعت تو ٹھیک ہے نا تمہاری؟“

وہ افرادہ سی بنسی ہنسا اور بولا۔ ..... ”سو فیصد ٹھیک ہوں۔ بس ذرا دیر تک پڑھتا رہا تھا، نیند پوری نہ ہو سکی۔ پر آپ کہیں جا رہی ہیں کیا؟“

”ذرا ذھا کا کلب تک جانے کا خیال ہے۔ کیوں؟“

”میں آپ کو لینے آیا تھا۔ میرے ایک دوست کی بہن آپ سے ملاقات کی بہت مشتاق ہیں۔“

”تو چلو!“ ..... وہ اس ہاتھ پکڑ کر گیٹ کی طرف بڑھی۔

اور جب وہ دونوں سائکل رکشے میں بیٹھے شانتی نگر جا رہے تھے۔ بُلبل کو اپنا دل ڈوبتا محسوس ہو رہا تھا۔

اور کنال کے رقبے میں پھیلی اچھی دیدہ زیب کوئی میں جب وہ اتری تو یہاں ہو کا عالم تھا۔ وہ کمرے میں آئی تو وہ کسی اجڑے گھر کا ڈرائیننگ روم نظر آتا تھا۔ ایک صوف، چند کریاں اور چھوٹی سی میز پر ٹیلی فون پڑا تھا۔ اس نے چاروں طرف دیکھا۔ انجانے خطرے کو سونگھا اور تیز آوار میں بولی۔

”بُلبل! کہاں لے آئے ہو مجھے؟“

اور صوف پر بیٹھے بُلبل نے دکھ سے اسے دیکھا اور کہا۔ .....

”آپ کو بُلبل پر اعتماد نہیں کیا؟“

”اعتماد نہ ہوتا تو یوں چلی آتی؟ اس کا لہجہ بھی بھی تیز اور نوکیلا تھا۔ ..... ”سوی آپا!“

بُلبل نے اسے شانوں سے پکڑ کر بٹھایا۔ ”سکون سے بیٹھیے میں آپ کو بہت ضروری کام سے یہاں لایا ہوں۔ غلط بیانی کے لیے معافی چاہتا ہوں پر میرا مقصد وقت سے قبل آپ کو پریشان کرنا نہیں تھا۔“

اور وہ وسوسوں اور اندیشوں میں گھری اس کے قریب ہی بیٹھ گئی۔

اس کی نظر سامنے دیوار پر پڑی۔ لمبی داڑھی والا ناتواں بوڑھا اپنی باشا کے سامنے بیٹھا  
قریب پڑی پٹ سن کی گانٹھ کو دیکھ رہا تھا۔ لاغری عورت پانچ بچوں کے ساتھ باشا سے نکلتی دکھائی  
دے رہی تھی۔ دور سورج ڈوب رہا تھا۔ زین العابدین کا آلبی شاہ کار۔  
بلبل کی کمزور آواز سے باشا اور بوڑھے کے پاس سے کھینچ لائی۔

”آپ آج میر پور مینگ پر جا رہی ہیں؟“

وہ چونکی۔ حیرت سے اس نے بلبل کو دیکھا۔ کچھ دیر سوچا اور بولی۔ ..... ”کھل کر  
بات کرو۔“

”اپسونکا پروگرام آج رات آپ کو انداز کرنے کا ہے۔“

اس کا اوپر کا سانس اوپر اور نیچے کا نیچے رہ گیا۔ خون کی گردش بھی رکتی محسوس ہوئی۔  
دیر بعد اس نے بلبل کی طرف دیکھا جو ساکت بیٹھا اسے ہی دیکھ رہا تھا۔ وہ کھڑی ہو  
گئی۔ اضطراری حالت میں اس نے کمرے میں دو چکر لگائے۔ میز پر پڑی تھرموس کو کھولا۔ پانی  
گلاں میں اٹھ دیا۔ گھونٹ گھونٹ پیا۔ اس کا اونچے اونچے چیخ چیخ کر رونے والا دل کچھ سکون  
پذیر ہوا تو وہ بولی ”یہ مجھے انداز کرنے آئیں گے تو دس کا خون گناہ کر رہی مجھے لے جائیں گے۔  
میرے ہاتھ فولادی ہیں اور میرا عزم اہمیتی ہے۔ پر بلبل! یہ تو مجھے بتاؤ کہ تم اپنے بھائی کی پارٹی کو  
کیوں چھپا گئے ہو جو میرے خون کی پیاسی ہو رہی ہے؟“

”ان کی پارٹی کے چند شرپسند بہت ممکن ہے آپ کے خلاف ہوں۔ پرسوی آپا! یہ تو  
آپ کو معلوم نہیں کہ اسی پارٹی کے انہارہ لڑکوں نے چوبیں گھنٹوں میں سے سولہ گھنٹے آپ کی  
حافظت میں گزارے ہیں۔“

”یہ غلط ہے۔ فضول بکواس ہے۔ اپنی حافظت میں نے خود اور میری پارٹی کے لوگوں  
نے کی ہے۔“

”میری بات پر اعتماد کیجیے سومی آپا! شلپی بھی بہت پریشان ہیں، حالات دن بدن نازک ہوتے جا رہے ہیں۔ یہ جو میں آپ کو یہاں لایا ہوں تو انہی کے ایما پر۔ طویل غور و خوض کے بعد ہم نے سوچا ہے کہ آپ کو مغربی پاکستان بھجوادیا جائے۔“

”ہوش میں ہوتم بلبل؟“..... وہ چیخنی۔ شیشے کا وہ گلاس جو اس نے ہاتھوں میں پکڑا ہوا تھا، فرش پر گرا اور چور چور ہو گیا۔ اس کے چہرے پر ایک کے بعد ایک رنگ آ رہا تھا۔ پھٹی پھٹی آنکھوں سے اس نے ایک نظر شیشے کی ثوٹی کر چیوں اور دوسری بلبل پر ڈالی جو خود بھی بہت پریشان نظر آ رہا تھا۔

خوشی کا وہ احساس جو اس کے دل میں اپنی حفاظت پر اٹھا رہا آدمیوں کے مامور کرنے کا سن کر پیدا ہوا تھا، آنا فانا ہی ختم ہو گیا۔ نفرت کا طوفان اس کے دل سے اٹھا اور اسے ہلاتا چلا گیا۔ ”بلبل! میں شلپی کے مقاصد اچھی طرح سمجھ گئی ہوں۔ اسے کسی نے یہ حق نہیں دیا کہ وہ مجھے مغربی پاکستان بھجوانے کا سوچے۔ میں اپنے افعال کی خود ذمہ دار ہوں۔“

”آپ جذباتی ہو رہی ہیں سومی آپا! آپ ہماری بہن ہیں، ہماری عزت ہیں۔ ہماری ذمہ داری ہیں۔ یہ ممکن نہیں کہ ہم اس ذمہ داری سے آنکھیں بند کریں، حالات جس نجح پر جا رہے ہیں اس نے ہمیں یہ سوچنے پر مجبور کر دیا ہے۔“

بلبل کی جذبات میں ڈوبی یہ باتیں اس نے سینیں تو سارا ضبط دم توڑ گیا، وہ بچھوٹ پچھوٹ کر رو دی۔

اس کی اپنی آنکھوں میں آنسو تھے۔ وہ رو تی رہی اور وہ اسے چپ کرواتا رہا۔ پر جانے کب کار کا ہوا لا وہ تھا جواب بہہ رہا تھا۔

وہ روئی رہی اور باہر وقت دھیرے دھیرے گزرتا رہا۔ اس کی تیز ہچکیاں سکیوں میں بد لیں۔ ہیرے جیسی چمک والی آنکھیں سرخ اور ان کے پوٹے متورم ہوئے۔ اسے یہ بالکل معلوم نہیں ہوا کہ بُلبُل نے کسی کوفون کیا تو کیا کہا۔ وہ کب یہاں سے گیا اور یہ کہ وہ اس وقت کمرے میں تھا ہے۔

اس کا دل بوجھل تھا۔ دماغ بوجھل تھا، تھوڑی تھوڑی دیر بعد تلخ خیالات کی ایک تیز لہر اس کے سینے سے اٹھتی اور صوفے کی بیک پر رکھے اس کے چہرے پر بند آنکھیں سکی کے ساتھ آنسو بہادیتیں۔

”تو نے آزادی ہمیں دی اور اب ٹو چھین رہا ہے۔ کیا ہم اس کے قابل نہ تھے؟“  
اب وہ اس قابل کہاں تھی کہ تاریخ کے اوراق پر سیاہی پھیر دیتی یا انہیں چاڑھا دلتی۔  
یہاں تو اقدار کی تزوپ تھی۔ کرسیوں کی ہوس تھی۔ اسے بنانے اور سنوارنے کا تو کسی کو ہوش نہ تھا۔ اب اس سے محبت بھی انہیں ہی تھی جو نہایت متوسط اور غریب تھے جنہوں نے اسے اپنے لیے گوشہ عافیت سمجھا تھا۔

اور یہ گوشہ عافیت ان کے لیے جہنم بنتا جا رہا تھا۔ خود غرضیوں نے تباہ کر دیا تھا۔

اب ایسے میں آنسوؤں کو تو دھڑکا دھڑکا بہنا ہی تھا۔

اس نے گردن اٹھائی اور سیدھا ہونے کی کوشش کی۔

دیر بعد اسے بُلبل کا خیال آیا۔ اس نے باسیں جانب دیکھا۔ صوفہ خالی تھا اور کمرہ بھائیں بھائیں کر رہا تھا۔ اسے رنج بھی ہوا اور غصہ بھی آیا۔

گھڑی دیکھی تو حیران رہ گئی۔ اتنا وقت گزر گیا تھا۔ کھڑی ہوئی تو بھوک کا احساس ہوا۔ دروازہ دیکھا بند تھا۔ کھولنے کی کوشش کی۔ اسے غالباً باہر سے لاک کیا ہوا تھا۔ تن بدن میں آگ لگ گئی۔ پلٹی اور غصے سے بولی۔ ..... اپنے بارے میں کسی بھی فیصلے کا حق صرف مجھے ہے اور میں یہ کسی کو بھی دینے کے لیے ہرگز تیار نہیں۔ ذمہ داری اگر یوں ان کے سر پر سوار ہو گئی ہے تو میں ان سب کو اس سے سبد و شکر دوں گی،

اس نے شدید غصے کے عالم میں اپنے آپ سے یہ سب کمرے میں ٹہلتے ٹہلتے کہا تھا۔ پر جب اس نے جذبات سے ہٹ کر یہ سوچا کہ کیا میں ایسی کوئی بات ماں بابا سے کر سکتی ہوں تو اس کا دل آپ ہی آپ کئنے لگا تھا۔ یہ تو ممکن نہیں، ایسا تو کبھی ہو ہی نہیں سکتا۔ انہوں نے اپنا پیار میرے اوپر فراخ دلی سے لٹایا ہے۔ یہ تو اس پیار کی تو ہیں ہے، اس محبت کی تذلیل ہے۔ اور اس کی جلتی آنکھوں میں اور جلن ہوئی۔

وہ بات ہر دم میں گئی۔ آئینہ پر نظر پڑی۔ آنکھیں بولٹی ہو رہی تھیں۔

پائپ کھولا، پانی کے چھینٹے آنکھوں پر مارے۔ دس منٹ تک وہ ایسا کرتی رہی، تب اس نے ساکت کھڑے ہو کر آنکھیں بند کیں۔ آگ ٹھلتی محسوس ہوئی اور جب اس نے دوبارہ انہیں کھولا تو اس نے دیکھا جہاں اس کی پیشانی اور رخساروں پر باہر کے موٹی چک رہے ہیں وہیں پلکوں کے کناروں پر اندر سے نکلے ہوئے موٹی بھی لرزر رہے ہیں۔

ایک کراہ کے ساتھ وہ کمرے میں پھر آگئی۔ کونے کی میز پر ہوت کیس اور قبر موس رکھا

نظر آیا۔ وہ قریب گئی، کھولا تو خوبی ہوا میں اڑی۔ چائے گرم اور خوش رنگ تھی۔ ..... ”نظر بندی کے انتظامات مکمل ہیں اور اچھی طرح سوچ سمجھ کر کیے گئے ہیں۔“

اس نے کہا اور نڈھال سی واپس آ کر پھر صوفے پر بیٹھ گئی۔ کبھی بیٹھتی، کبھی لیٹتی، سوچ سوچ کر کھولتی اور اپنا خون پیتی۔

تب اس نے فون اٹھایا، نمبر گھمائے اور ریسیور کان سے لگایا۔ ..... ”شلپی!“ ..... دوسری طرف سے آواز آئی اور بس وہ یہ سنتے ہی برس پڑی جو دل میں آیا، بولتی چلی گئی اور جب دوسری جانب سے کوئی جواب نہ ملا تو وہ چلائی۔

”بولتے کیوں نہیں؟ جواب کیوں نہیں دیتے؟“ ..... پر جواب کون دیتا، جب کہ اس نے تو اس کی آواز پہچانتے ہی ریسیور کر یڈل پر رکھ دیا تھا کیونکہ وہ اس وقت ایک اہم میٹنگ میں مصروف تھا۔

وہ چینی اور چنگھاڑی۔ اس نے فون اٹھا کر زمین پر مارا، میز کو ٹھوکر لگائی، ہوت کیس زمین پر گر پڑا۔ تھرموس کو پوری طاقت سے فرش پر پھینکا۔ ایک زوردار دھماکہ ہوا۔ ..... ” یہ میری حفاظت کے انتظامات ہیں یا مجھے راستے سے ہٹانے کے حریبے۔“

اور جب وہ سوانو بج کے قریب دروازہ کھول کر اندر آیا، اس نے دیکھا کہ وہ کھلی آنکھوں کے ساتھ نیم دراز لیٹتی تھی۔ فرش پر فون کا ڈھانچہ، تھرموس اور ہوت کیس کے ڈبے ادھر ادھر بکھرے پڑے تھے۔ اس نے ایک نظر ان سب کو دیکھا اور دوسری نظر اس پر ڈالی جو ایک نک اسے گھوڑہ ہی تھی۔ اس نے فوراً دوسری طرف دیکھا کیونکہ اسے ان آنکھوں میں واضح نفرت کے آثار نظر آئے تھے۔

وہ کچھ دیر کرے میں ادھر ادھر ٹہلتا رہا۔ وہاں مکمل خاموشی تھی۔ اس کے تیوروں سے بہت کچھ سمجھ گیا تھا۔ یوں وہ اس کے غصے کو حق بجانب سمجھا تھا پر یہاں تو سوال اس کی زندگی اور آبرو کا تھا۔ اس لیے ناراضی کی پرواہ فضول تھی۔ تب اس نے مدھم مگر صاف آواز میں کہا۔ ”سمعیہ مجھے

افسوس ہے مگر.....”

اور وہ اپنی جگہ سے اچھلی، یوں جیسے اسے بجلی کا جھنکا لگا ہوا اور کرخت آواز میں اس کی بات کا نتھے ہوئے بولی۔.....”اگر مگر کا سوال نہیں۔ میں جاننا چاہتی ہوں کہ مجھے یہاں کس لیے لا یا گیا ہے؟“

”بُلبل سے تمہیں معلوم نہیں ہوا؟“.....اس نے تخلی سے دریافت کیا۔

”اس فیصلے کا یہ حق کس نے آپ کو دیا تھا؟“

اس نے بوکھلا کر اسے دیکھا۔ دکھ اور پریشانی سے سوچا۔.....”ایسا صرف تم ہی کہہ سکتی ہو۔ اس لیے کہ وہ باتیں جو سمجھنے کی ہوتی ہیں انہیں سمجھانا بیکار ہے۔ یہ درست ہے کہ یہاں نظریاتی اختلافات ہیں۔ خیالات میں بعد ہے پر یہ عقلی و منطقی استدلال جذبوں کے سامنے تو کچھا ہمیت نہیں رکھتے۔ تم مجھے ملنے والی چیز نہیں، پھر بھی میں نے تمہیں پسند کیا اور چاہا ہے، اب اس سلسلے میں تو میں بھی مجبور ہوں کہ تمہارے بارے میں کچھ سنوں اور تمہیں بچانے کے لیے کچھ نہ کروں۔“

وہ کمرے میں چکر کا شتر ہا۔ پھر ٹھہرا۔ سر جھکائے کچھ دیر گھری سوچ میں ڈوبا اور پھر اس نے کہا۔.....”میں معدرت خواہ ہوں سومی!“

”صرف معدرت خواہ؟ اجتنی الرحمان! آپ مجھے اتنا بچہ نہ کجھیے۔ میں آپ کی چالوں کو پہچانتی ہوں۔“

”کیا پہچانتی ہو تم؟“.....وہ اس بار کسی قدر غصے سے بولا تھا۔

”یہی کہ آپ غدار ہیں۔ وطن دشمن ہیں اور مجھے اپنے راستے سے ہٹانے کے لیے یہ سب کر رہے ہیں کیونکہ اپسو اور نیپ کے ساتھ ساتھ سٹوڈنٹس لیگ کو بھی ہماری پارٹی سے خطرہ پیدا ہو گیا ہے۔“

اس نے سکون سے یہ سارے اعتراض سنے اور قہر بر ساتی اس کی آنکھوں کو دیکھا اور

شانتگی سے بولا..... ”خطابات کے لیے تمہارا شکر یہ! پر کیا تم اپنے بارے میں بتانا پسند کرو گی کہ تم خود کیا ہو؟“

”میں؟“..... وہ ہکلائی ..... ”میں؟“

وہ اس کے قریب آیا۔ اس نے اس کی آنکھوں میں جھانکا۔ اس کے موٹے سیاہی مائل ہونٹوں پر زہر خندہنسی پیدا ہوئی اور اس نے طنز سے کہا۔..... ”پریشان ہو گئی ہو؟ معلوم نہیں تو تو سنو! میں بتاتا ہوں، تم غاصب ہو۔“

”یہ غلط ہے، بکواس ہے۔ تم جیسے لوگوں کا غلط پروپیگنڈہ ہے۔“..... وہ چلائی۔

وہ بامیں ٹانگ کو آہستہ آہستہ ہلاتا رہا، کچھ دیر خاموشی رہی، پھر اس نے کہا۔

”مجھے مغربی پاکستان بھجوانے کا کون سوچ رہا ہے؟“  
”میں!“..... اس نے مختصرًا کہا۔

”کیوں؟“

”بلبل وضاحت کر چکا ہے۔“

”میں پوچھتی ہوں آپ میرے بارے میں اتنے فکر مند کیوں ہے؟ خطرہ اگر ہے تو مجھے ہے۔ محفوظ اگر نہیں تو وہ میری ذات ہے۔ آپ سے کس نے کہا تھا کہ مجھے یوں قید کر دیں؟“  
اسے اس کا کوئی احسان اس وقت یاد نہ تھا۔ اس کا لہجہ تلنخ تھا اور اس میں ناقابل برداشت چھپن تھی۔

پر اس نے اسے سہا اور آہستگی سے بولا۔

”تم حقائق بھولنے کی عادی معلوم ہوتی ہو۔ میرا خیال ہے کہ میرا باپ تمہارا الوکل گارجین ہے اور تم ہماری ذمہ داری ہو۔“  
”میری ذمہ داری کا تو اس قدر شدید احساس ہے اور ملک کی ذمہ داری؟“..... اس نے

ایک اور تیر پھینکا۔

”اس کی ذمہ داری کے ہمیں قابل نہیں سمجھا گیا۔“

”قابل تو تھے پر یہ کہو کہ شرپندی نے چین لینے نہ دیا۔“

اس بار بھی وہ خاموش رہا۔ بوجھل سا سکوت طاری رہا تب اس نے میز پر رکھنے کو ہاتھ بڑھا کر اٹھایا جسے وہ اپنے ساتھ لا یا تھا اور بولا۔ ..... ”تم بھوکی ہو، آج بھات کھاؤ۔“

”مجھے نہیں کھانا۔ میں واپس ہاں جانا چاہتی ہوں۔“

اس نے پلیٹ میں کھانا نکالا۔ اس کے قریب گیا اور بولا۔ ..... ”بیوقوف نہیں بنتے، اٹھو۔“

اور جب اس نے اس کا ہاتھ پکڑ کر اٹھانا چاہا تو اسے اپنے جسم میں شدید سنسناہٹ کا احساس ہوا۔ اس نے ایک پل کے لیے اس کی طرف دیکھا۔ خاموش آنکھوں میں محبت بھی تھی اور خلوص بھی۔ اسے دوبارہ دیکھنے کا حوصلہ نہ ہوا۔ شکستہ سی آواز میں اس نے کہا۔ ..... ”میرا ہاتھ چھوڑ دیے۔“

وہ اس کے قریب ہی بیٹھ گیا تھا۔ اس نے دیکھا کہ اس کے شانوں پر ہمیشہ بکھرنے والے بال چھوٹی سی چوٹی میں جکڑے ہوئے ہیں۔

ایک لمحہ کے لیے اسے خیال آیا۔ یہ کیا اس طرح میری توجہ منعطف کرنا چاہتا ہے، اس نے پھر اس کی طرف دیکھا۔ پروہنہ ٹھوڑی کوہتھی پر رکھے اپنے سامنے دیوار پر آؤزیزاں تصویر دیکھ رہا تھا۔ سفید بُراق کرتے کے اوپر کے دو بنی کھلے تھے جس میں سے اس کی چھاتی کا سیاہ جنگل بخوبی نظر آتا تھا۔

”سوی! اس کی آواز اسے کہیں دور سے آتی معلوم ہوئی۔ ..... ”تم نے مجھے اتنے عرصے میں شاید کچھ سمجھا ہی ہو۔ بہر حال اگر تم یہ سمجھتی ہو کہ میں تمہیں اپنے راستے سے ہٹانے کی چالیں چل رہا ہوں تو یہ محض تمہاری خام خیالی ہے۔ سیاست میں میں اتنے بھونڈے طریقے کا ہرگز قائل نہیں۔ تمہیں فی الواقع باہر شدید خطرہ ہے۔“ ..... اس کا لہجہ بہت دھیما تھا اور آواز میں

ٹھہراؤ تھا۔

اور اس لڑکی کی آنکھوں میں آنسو امنڈ آئے تھے۔ ان آنسوؤں میں بے بُکتی اور جب اس نے یہ کہا!..... ”شلپی! ملک سلامت رہے۔ زندگی کا کیا ہے؟ یہ ختم ہوتی ہے تو ہو، آبرو لٹتی ہے تو لٹے۔ میں نے تو سوچ لیا ہے۔ اسے سمجھ لیا ہے کہ عزت اور ذلت سمجھی اسی کی طرف سے ہیں، وہی انہیں چھینتا ہے اور وہی بخشتا ہے۔“

تو اسے محسوس ہوا تھا کہ اس کا غصہ یکسر ختم ہو گیا ہے۔..... ”اور رہا مجھے واپس بھجوانے کا سوال۔ اس نے قدرے توقف کے بعد کہا ”تو میں اس کا حق کسی کو نہیں دوں گی۔“ اور وہ کہنی پڑی پر نکائے، اب صرف یہ سوچ رہا تھا۔..... ”میں اس جنوں لڑکی کو جو کنوں میں گرنا چاہتی ہے کیونکر سمجھاؤں۔“ ساڑھے گیارہ بجے وہ اسے گھر لے جا رہا تھا۔ وہ اس معاملے کو اب ماں اور بابا کے پرد کر دینا چاہتا تھا۔

گھر میں سب سور ہے تھے، صرف بُلبُل جاگ رہا تھا، جس نے کار کی آواز سن کر فوراً دروازہ کھولا تھا۔ بُلبُل شرمسار ساتھا۔

پر سمعیہ کے دل میں اس کے لیے ذرا برابر بھی میل نہ تھا۔ ان تینوں میں سے بُلبُل اسے یوں بھی بہت پیارا تھا۔

اگلی صبح جب وہ ابھی سور ہی تھی، یہ معاملہ ماں اور بابا کے سامنے رکھا گیا۔ ماں تو سنتے ہی بھڑک انھیں۔ فخر اور بینوں نے بھی اپسو کو لعن طعن کیا۔ بابا دکھ سے بولے۔..... ”یہ ہیں منفی سیاست کے کرشمے۔“

”ان باتوں کو چھوڑ یے۔ اس وقت اس مسئلہ کا فوری حل سوچنا ہے۔ شلپی بھی اس کے بھائی کو بلوانا چاہتے ہیں۔“

اور ماں کا کلیجہ پہننا۔ انہوں نے تو یہ بھلا ہی دیا تھا کہ اسے ایک دن یہاں سے جانا بھی

ہی خطرناک بات تھی تو تم اسے گھر لاسکتے تھے۔ کل جو اسے بے دردی سے ترپایا گیا ہے تو اس میں کیا مصلحت تھی؟ اب اگر میں یہ کہوں کہ تمہارا مقصد اسے اذیت دینا تھا تو تمہیں غصہ لگے گا۔ پر یہ حقیقت ہے اور مجھے اس پر دکھ ہے جو کچھ تم نے کیا۔“

اور حقیقتاً اس نے اپنی ماں کو ان باتوں کا بہت برا منایا تھا۔ بھات کو ادھورا ہی چھوڑ کر وہ اٹھتے ہوئے خاصی تلنگ سے بولا۔..... ”آپ نہ تو کچھ سمجھتی ہیں اور نہ ہی سوچتی۔ بس اعتراض کرنے سے مقصد ہے۔ آپ اسے کل گھر نہیں رکھ سکتی تھیں۔“

”بکواس کرتا ہے۔“..... یہ وہ خود سے بولی تھیں۔..... ”خود تو میرے کہنے میں نہیں رہا اور اسے بھی ایسا ہی سمجھتا ہے۔ لو بھلا میں کہہ دیتی اور وہ نہ رکتی۔“

صحح سے شام ضرور ہوئی پر اس شام کو لانے کے لیے وہ جس سوی پر چڑھی، اس نے اس کی بوئی بوئی دھنک کر رکھ دی تھی۔ ماں نے اسے سوریے ہی بتا دیا تھا کہ بابا سے باہر جانے کو منع کر گئے ہیں۔ وہ خود معاملے کی چھان پھٹک کریں گے۔ ایک کراہ کے ساتھ اس نے سوچا تھا۔..... ”ایسا کب تک چلے گا؟“

برآمدے میں کھڑی وہ سامنے سڑک پر لوگوں کو آتے جاتے دیکھتی رہی۔ فضائیں اڑتے جیٹ فائیروں اور پی۔ آئی۔ اے کے فو کر طیاروں کو حضرت سے تکتی رہی۔ اس کے سینے سے گاہے گاہے ہوک سی اٹھتی۔ اس کے لب کا نپتے، اس کی آنکھیں گیلی ہوتیں اور بے حد رقت بھری آواز میں وہ خود سے کہتی۔..... ”یہ یونہی اڑتے رہیں خدا یا! ان کی عظمتوں کے پر تو یونہی نظر آتے رہیں۔“

پچھلے برآمدے میں مختلف فلیٹوں میں کام کرتی عورتیں نظر پڑتیں، وہ سوچتی کہ معلوم نہیں ان کے خیالات کیا ہیں؟ کیا انہیں بھی یہ احساس ہے کہ ہم نے انہیں لوٹ لیا ہے اور ہم غاصب ہیں؟

اور پھر وہ اپنے کمرے میں لوٹ آتی۔ بستر پر لیٹ جاتی۔ تب اسے روانگ کی رو ہنگیائی

نسل کی اس مسلمان لڑکی کی باتیں یاد آتیں جوڑھا کا میڈیکل کالج میں اسے ملی تھی۔ جس کی افرادہ آنکھوں اور سفید ہونٹوں نے بار بار اس سے یہ سوال کیا تھا۔..... ”مسلمان کا وطنیت کا تصور اتنا گھٹیا کیوں ہو گیا ہے؟ ”مايو“ میرا دیس تھا۔ میرا وطن تھا۔ میرے دادا پر دادا کی ہڈیاں وہیں بنیں اور وہیں سڑیں۔ پر برمائی کی اشتراکی حکومت کی سختیوں نے ہمیں دیس بدراہونے پر مجبور کر دیا۔ ہم نے تو سوچا تھا کہ ہم دنیا کی سب سے بڑی اسلامی مملکت کے دامن میں پناہ گزین ہو گئے ہیں۔ پر یہاں آ کر ہمیں احساس ہوا ہے ہم نے غلط جگہ چنی ہے۔ تم بتاؤ ہم کہاں جائیں؟ مسلمان کے لیے کون سی جگہ رہ گئی ہے؟

”واقعی اس نے سوچا۔ انسان نے مذہب اور تہذیب کا پیر ہن تو یونہی پہن لیا۔ یہ توازنی خود غرض ہے۔ اس کی خود غرضی اور حررص نے دھرتی کو بلا وجہ ہی ٹکڑوں ٹکڑوں میں بانٹ لیا ہے، پر یہ ہے کہ اسے پھر بھی چین نصیب نہیں۔“

اس کا دماغ سوچوں سے نہ ہال ہو گیا تھا۔ وہ اٹھی اور کچن میں آ گئی۔ ماں مسراحمد کے ہاں گئی تھیں۔ خالق کام کر رہا تھا۔ سیکنڈ دو ماہ ہوئے کام چھوڑ کر چلی گئی تھی۔ وہ خالق سے باتیں کرنے لگی، وہ بھی وہی رونارورہا تھا کہ ہمیں مغربی پاکستان نے لوٹ لیا ہے، کھالیا ہے۔ وہ حیرت سے گُنگ اسے دیکھتی رہی۔ معصوم ذہنوں کو کس طرح مسموم بنایا جا رہا ہے۔ وہ کچھ نہ بولی، پر اس نے شدت سے چاہا کہ اگر اس کے پاس طاقت ہوتی تو وہ یحییٰ خان کو دھکا دے کر کسی نالی میں پھینکتی اور خود ایسے لادینی اور فاش عناصر کی سرکوبی کے لیے دین کے گھوڑے پر چڑھ دوڑتی۔

اور اپنی اس خواہش پر وہ کھسپیانی سی ٹھیں نہیں دی۔

مغرب کی نماز پڑھ کر جب وہ باہر آئی، بابا آپکے تھے۔ اپنے پاس بٹھا کر انہوں نے محبت سے اسے بتایا کہ وہ اس کی پارٹی کے چند سرکردہ لیڈر رہنماؤں سے مل کر آ رہے ہیں۔ صورتحال مخدوش ہے اور اسے ابھی چند دن گھر سے باہر نہیں نکلنا۔

اس نے خاموشی سے سر جھکائے ان کے فیصلے کو سننا۔

رات کھانے کی میز پر اس نے ماں کو کچھ زیادہ ہی پریشان دیکھا۔ بلبل بھی ادا س تھا، فخر اور بینو بھی چپ چپ سے تھے۔ اسے خیال آیا۔ کیا یہ سب میری وجہ سے ہے؟ میں اس گھر کی خوشیوں میں حائل ہو رہی ہوں اور بھات کے جو چند نواں ل حلقت سے اترنے تھے وہ بھی نہ اترے۔ وہ بس پانی ہی پیتی رہی۔

اور جب وہ اٹھ کر اپنے کمرے کی طرف چلی گئی۔ ان کی آنکھوں سے آنسو چھلک پڑے جنہیں دیکھ کر وہ بولے تھے..... ”غوبی! حوصلہ کرو اسے تو ایک دن جانا ہی تھا، وہ کوئی تمہاری چیز تھی۔“

”پر میں اسے ایسے تو کبھی نہ بھیجتی۔“

اور تجھ گاؤں کے ہوائی اڈے پر گیلری میں کھڑے اجتماعی الرحمن کو عجیب سی گھبراہٹ ہوئی تھی۔ اس کا دل اس سے تیزی سے دھڑک رہا تھا اور نامعلوم سی خلش کا اسے شدید احساس ہوا تھا جب اس لڑکی کے اکلوتے بھائی کو بونگ 707 میں سے نکلتے دیکھا۔

پر وہ مسکرا یا تھا اور جب وہ اس سے گرم جوشی سے مصافحہ کر رہا تھا، اسے خود محسوس ہوا تھا کہ اس کے ہاتھ ٹھنڈے ہو رہے ہیں۔

وہ اسے لیے پی۔ آئی۔ اے کے ریفریشمینٹ روم میں آ گیا جہاں گرم گرم خوشبو دار چائے پیتے ہوئے اس نے آہستہ آہستہ اسے تمام حالات سنائے۔

اور وہ گندمی رنگت والا نوجوان جو بنگال آنے کا ہمیشہ سے متمنی تھا، اس وقت اس دلیس کی سڑکوں پر اڑا جا رہا تھا۔ پر اس نے باہر کے کسی بھی نظارے کو رغبت سے نہیں دیکھا تھا۔ اس کا دماغ الجھا ہوا تھا اور وہ بے حد پریشان تھا۔

اور ماں نے جب اس سے یہ کہا۔ ..... ”اٹھو بیٹی! تمہارا بھائی آیا ہے۔“ ..... تو وہ جو کچھ سوتی اور کچھ جا گئی تھی، ہڑ بڑا کر اٹھ بیٹھی ..... ”کون سا بھائی؟“ ..... اس نے حیرت سے پوچھا۔

”تمہارا اپنا بھائی بیٹی؟“

اس نے چپل پہنی۔ سارہی کا آنچل درست کیا۔ اک ذرا دیر کور کی، اس کا بے حد لاؤلا چھیتا بھائی، جو اس دنیا کی طرف سے آیا تھا جسے وہ بھول بیٹھی تھی۔  
اس نے اپنے بازو پھیلائے جن میں وہ سمائی ضرور پر دل کا سارا درد دل، ہی میں رہا۔ نہ وہ چیخنی اور نہ ہی اس کی کوئی سکنی نکلی۔

دن کا بقیہ حصہ اور رات قیامت کی تھی۔ وہ یکسر نذر حال ہو کر بستر پر پڑ گئی تھی۔ ماں بولا تی بولا تی پھر رہی تھیں۔ شام ہو گئی تھی۔ اس کا بھائی، بابا اور فخر کے ساتھ باہر گیا ہوا تھا۔ ماں باور پی خانے میں کھانے پکانے میں لگی ہوئی تھیں۔ جب وہ گھر آیا اور اس کے کمرے میں داخل ہوا۔  
اس نے لائٹ آن کی اور سونچ پر ہاتھ رکھے ساکت کھڑا سے دیکھتا رہا۔ زندگی میں پہلی بار اپنی محرومی کا شدید احساس ہوا۔ حرتوں کا دھواں اس کے سینے سے آنکھوں میں پہنچ گیا۔ حسن ہمیشہ ہی میرے آگے پیچھے رہا پر رغبت ہی نہ ہوئی اور جو ہوئی تو اس سے جو مل ہی نہیں سکتی اور جسے اب دیکھنا بھی شاید ممکن نہ رہے۔

پر سمعیہ علی! میں تمہیں کبھی یہ نہ بتاؤں گا کہ تم میرے لیے کیا بن چکی ہو۔ تمہاری اس چاہت میں میں نے وہ بھی سوچا جس کا میں تصور بھی نہیں کر سکتا تھا۔ میں یقیناً اس جگہ سے اپنا ناطق قائم رکھنا چاہتا ہوں، جہاں تم بستی ہو پر میں دودھاری تلوار کی زد میں ہوں جس سے بچنا اب ممکن نہیں۔

وہ اس کے قریب آیا، اس نے اس کی آنکھوں میں جھانکا۔ یہاں شکست تھی، ہار تھی، دیرانی تھی۔ وہ اس کا طفظہ، شوخی اور غصہ، کبھی ختم نہ تھے۔ اس نے اس کے سر پر محبت سے ہاتھ رکھا اور بولا..... ”سمعیہ! ڈاکٹر غزالی کو بابا کے کہنے پر بلا یا گیا ہے۔“

اس نے خاموشی سے بس دیکھا۔ اس کے ہونٹ بدستور بند رہے۔

”سمعیہ کچھ بولو، کچھ کہو۔“

اس آواز میں درد تھا، ترپ تھی۔ پر اس میں پھر بھی حرارت پیدا نہ ہوئی۔ وہ نکر نکر سے دیکھتی رہی۔

تب وہ جھکا۔ اس کی گرم سائیں اس کے چہرے سے نکرائیں، اس کی آنکھوں کا سارا جنون اس کی آنکھوں میں منتقل ہوا تو اس نے ڈوبتی آواز میں کہا تھا۔  
”کیا کہوں؟ کہنے کو تو بہت کچھ ہے، تم سنو گے؟“  
”ہاں! ضرور سنوں گا۔“

تمہارے ساتھ بہاروں کے کچھ دن گزرے۔ برستی برکھاؤں کا حسن بھی تمہاری معیت میں دیکھا۔ چمکتی صبحوں میں تم میرے ساتھ تھے اور رُھشتری شاموں میں بھی میں نے تمہیں اپنے قریب پایا۔ تم اور میں جو ایک جسم کے دو حصے ہیں۔ اجتنی الرحمان بتاؤ! بہار کے کسی خوشگوار جھونکے، برکھاڑت کی کسی چمکیلی گھٹایا کسی سہانی شام کی سنہری کرن نے مجھے اگر تہادیکھا تو کیا کہیں گی کہ تم اس قابل نہ تھے کہ ساتھ رہتے یا مجھے میں یہ اہمیت نہ تھی کہ تمہیں اپنے سے جدا نہ کرتی اور اس کی آنکھوں سے دو آنسو لکے جو اس کی ساڑھی پر گرے اور اس میں جذب ہو گئے۔

تب وہ ایک کے بعد ایک سیڑھیاں اترتی گئی اور جب وہ سب اتر آئی۔ اس نے پلٹ کرانہیں دیکھنے کی کوشش نہ کی۔ ڈھا کا یونیورسٹی، رقیہ ہال، ٹی۔ ایس۔ سی سنٹر، رمناریس کورس، انٹر کانٹری نیشنل، ریڈ یو اسٹیشن، وہ ان سب جگہوں کو پیچھے چھوڑ آئی تھی۔

اور یہ! ایری وڈرم تھا۔ اس نے رُخ پھیرا، گرد و پیش کوایک نظر دیکھا۔ یہ سب میرا تھا، پر ان سے میرا یہ تعلق آج ختم ہوا۔ یہاں صرف تنکے رہ گئے ہیں جن سے امیدیں وابستہ رکھنی حماقت ہے۔ نو فتحہ دیوار صاف اور خوش خط ہے اور اسے بخوبی پڑھا جا سکتا ہے۔“

اس نے ان سب کو دیکھا۔ وہ سب جو اجنبی تھے، پر جنہوں نے اپنی محبت میں اُسے شریک کیا تھا۔

اس کی آنکھیں پتھر کی ہو گئی تھیں اور دیکھنے والوں کو ان میں دنیا لئتی نظر آ رہی تھی۔ وہ

ماں اور بابا کے قدموں میں جھکی، اس نے انہیں چھووا۔ ماں کی آنکھوں سے آنسونہ تھتے تھے۔ بابا بھی دل گرفتہ سے تھے۔ وہ بنو کی طرف بڑھی، اس کی پیشانی پر اس نے پیار کیا۔ فخر اور بُلبُل کے شانوں پر اس نے بو سے دیے۔ پر اس کے ہونٹ سلے رہے اور آنکھیں خشک۔

وہ ایک پل کے لیے شلپی کے سامنے تھہری۔ پھر مردی، اپنے بھائی کا بازو پکڑے وہ رن وے پر چلتی گئی۔

اور جب اس نے سیٹ پر بیٹھ کر سر کو بیک سے نکایا، اسے اپنے سینے میں شدید تکلیف کا احساس ہوا تھا۔

”میری روح زخمی ہے، ذہن یکار اور جسم شکستہ ہو چکا ہے۔“

اور وہ ڈوبتی چلی گئی۔ اس کی کھلی آنکھوں سے چمک دھیرے دھیرے ختم ہو گئی اور جسم نہنڈا پڑتا گیا۔

اور اس کا اکلوتا چھیتا بھائی اس کی حالت سے یکسر بے خبر، حفاظتی پیٹی اس کے گرد کئے میں محو تھا۔

اور کار چلاتے ہوئے اس نے یکدم زور سے بریکیں لگائیں۔ دروازہ کھول کر وہ باہر نکلا اور پچھلی سیٹ پر بیٹھے اپنے بھائی، جس کی آنکھیں سرخ ہو رہی تھیں، سے بولا۔ فخر آگے جاؤ اور گاڑی چلاو۔

ایک طویل عرصے کے بعد اس نے اپنی ماں کے شانے پر سر رکھا تھا۔ اس کی آواز بھرا جی ہوئی تھی، جب اس نے کہا تھا..... ”ماں! دیکھو تو ذرا باہر۔ ذھا کا تو اجزا اجزا الگتا ہے۔“

• سلمی اعوان اپنے ناول ”تہا“، میں جس فتنی مہارت کے ساتھ قومی لحاظ سے ایک نہایت اہم موضوع سے جس حسن و خوبی سے نہیں ہیں اُس کی مثال ہمارے نشری ادب میں بُشكُل دستیاب ہے۔ (احمدندیم قاسمی)

• میں اور بانو اس عظیم ناول کے دل سے قائل ہیں۔ سانچہ مشرقی پاکستان پر ڈھیر سارا ملکی اور غیر ملکی مواد پڑھ کچنے کے بعد اگر آپ تحریر کے عالم میں ہیں تو تھوڑا سا وقت نکال کر ”تہا“ ضرور پڑھیئے۔ آپ پر ساری صورتِ حال واضح ہو جائے گی۔ (اشفاق احمد)

• میں اعتراف کرتی ہوں کہ سلمی کا ناول ”تہا“ پڑھ کر میرا جی چاہا کہ کاش میں بھی جذبوں کے آدیش کا ایسا خوبصورت ناول لکھ سکتی۔ (بانو قدیمہ)

• سلمی اعوان شاید پہلی ناول نگار ہیں جنہوں نے سانچہ مشرقی پاکستان کو تاریخی سیاق سے دریافت کیا۔ (ڈاکٹر انور سدید)

• سلمی اعوان کا ناول ”تہا“ تاریخی حیثیت رکھتا ہے۔ (بشری رحمن)

• اس ناول میں ایک پیغام ہے۔ (فرخندہ لوڈھی)

• ”تہا“ سیاسی شعور کا احساس دلاتا ہے۔ سلمی اعوان نے سچائی کے ساتھ تلخ حقیقوں کو بیان کیا ہے۔ (سارہ ہاشمی)

• مجھے پاکستانی ادیبوں سے بڑی شکایت ہے کہ انہوں نے مشرقی پاکستان پر بہت کم لکھا۔ ”تہا“ ملی تو خوشی ہوئی، پڑھی تو حیرت ہوئی۔ ایک خاتون نے کمال جرأت سے حقیقوں کو عریاں کر دیا ہے۔ (صدیق سالک)

• ”تہا“ میں جو تحریر یہ پیش کیا گیا ہے۔ وہ بہت اہم ہے۔ (اطاف حسن قریشی)

• ناول ”تہا“، الیہ مشرقی پاکستان کی ایک تاریخی دستاویز ہے۔ (اسرار زیدی)

• سلمی اعوان کا ناول ”تہا“، روح کو تڑپا دینے والا ناول ہے۔ (بیگم متاز شفیع)